

কৰবী ডেকা হাজৰিকা

# ভাৰতীয় সাহিত্যৰ মৌচাক

ডা. এম. এ.

ক. নং - ১৭৬৬ -

স্মৃতি

HAZA



অসম সাহিত্য সভা



স্বদেশী শ্রমিক মাল্য শিল্পা শ্রমিক ব্রহ্মচর্য  
স্বদেশী সাহিত্য মৌলিক

স্বদেশী শ্রমিক মাল্য শিল্পা শ্রমিক ব্রহ্মচর্য





বাসন্তী দেবী বাগ্ৰ'দিয়া স্মৃতি-গ্রন্থমালা  
ভাৰতীয় সাহিত্যৰ মৌচাক

ড° কবৰী ডেকা হাজৰিকা



অসম সাহিত্য সভা



**BHARATIYA SAHITYAR MOUCHAK** : Selected Stories of Indian Mythology compiled by Dr. Karabi Deka Hazarika, and published by Sri Sailen Das, General Secretary, Asam Sahitya Sabha, Chandra Kanta Handique Bhavan, Jorhat-785001. Price : Rs. 70.00 only.

ভাৰতীয় সাহিত্যৰ মৌচাক  
ড° কৰবী ডেকা হাজৰিকা

প্ৰকাশক  
শ্ৰী শৈলেন দাস  
প্ৰধান সম্পাদক,  
অসম সাহিত্য সভা,  
যোৰহাট - ৭৮৫০০১

প্ৰথম প্ৰকাশ  
১২ ফেব্ৰুৱাৰী ১৯৯৯ খ্ৰীষ্টাব্দ

বাকলি পিঠি  
শ্ৰীৰঞ্জিত গগৈ

অলংকৰণ  
শ্ৰী ত্ৰৈলোক্য দত্ত

মূল্য  
৭০.০০ টকা মাথোন

ছপা  
অনুৰাগ অফছেট, উলুবাৰী  
গুৱাহাটী - ৭৮১০০৭



## প্ৰধান সম্পাদকৰ একাষাৰ

শিশু আৰু কিশোৰ-কিশোৰীসকলৰ উপযোগী গ্ৰন্থ প্ৰকাশৰ ওপৰত অসম সাহিত্য সভাই সদায় গুৰুত্ব আৰোপ কৰি আহিছে আৰু ইতিপূৰ্বে এই বিষয়ক শতাধিক পুথি প্ৰকাশ কৰি অসমীয়া সাহিত্যৰ এই দিশটোক চহকী কৰাত যথাসাধ্য ইন্ধন যোগাইছে।

‘ভাৰতীয় সাহিত্যৰ মৌচাক’ সভাৰ এই ধৰণৰ বিশেষ আঁচনিৰ শেহতীয়া সংযোজন। সভাৰ অনুবোধ মৰ্মে ডিব্ৰুগড় বিশ্ববিদ্যালয়ৰ অসমীয়া বিভাগৰ অধ্যাপিকা ড° কৰবী ডেকা হাজৰিকাই অতি যতনেৰে এই গ্ৰন্থখনি যুগুত কৰি দিছে। তেখেতে বেদ, উপনিষদ, বামাযণ, মহাভাৰত, বৌদ্ধ জাতক, জৈন ধৰ্ম, বত্ৰিশ পুতলাৰ সাধু, পুৰাণ আদিৰ অতি মনোৰম কাহিনীসমূহৰ সাৰ সংকলন কৰি এই গ্ৰন্থখনিত সন্নিৱিষ্ট কৰিছে। ফলস্বৰূপে গ্ৰন্থখনি সঁচা অৰ্থত মনোগ্ৰাহী হৈ পৰিছে। অতি কম সময়ৰ ভিতৰতে গ্ৰন্থখনি যুগুত কৰি দিয়াৰ বাবে ড° হাজৰিকা মহাশয়ালৈ সভাৰ তৰফৰ পৰা আন্তৰিক কৃতজ্ঞতা প্ৰকাশ কৰা হ’ল। ডিব্ৰুগড় নিবাসী এছ. বি. বাগ্ৰ’দিয়া চেৰিটেবল ট্ৰাষ্টৰ স্বত্বাধিকাৰী দেৱীপ্ৰসাদ বাগ্ৰ’দিয়াই তেখেতৰ মাতৃ স্বৰ্গীয়া বাসন্তী দেৱী বাগ্ৰ’দিয়াৰ স্মৃতিত এই গ্ৰন্থখনি প্ৰকাশৰ সমূদায় ধন বহন কৰি আমাক কৃতজ্ঞতাৰ পাশত আৱদ্ধ কৰি ৰাখিছে।

গ্ৰন্থখনি প্ৰকাশ কৰি উলিওৱাৰ ক্ষেত্ৰত আমাক বিশেষ ভাৱে সহায় কৰিছে শ্ৰী হৃদয়ানন্দ গগৈ, শ্ৰীহীৰেন শইকীয়া, শ্ৰীজয়ন্ত তালুকদাৰ আদিয়ে। কিতাপখনৰ বেটুপাতটি আঁকি দিছে ৰঞ্জিত গগৈয়ে আৰু অলংকৰণৰ কামখিনি কৰি দি সভালৈ সহায় আগ বঢ়াইছে অসমৰ এগৰাকী বিশিষ্ট শিল্পী শ্ৰীত্ৰৈলোক্য দত্তই। আমি দুয়ো গৰাকী শিল্পীলৈ ধন্যবাদ জনাইছোঁ। অশেষ কষ্ট কৰি গ্ৰন্থখনি চপা কৰি দিছে গুৱাহাটীৰ অনুৰাগ অফছেটৰ স্বত্বাধিকাৰী শ্ৰীপ্ৰফুল্ল কুমাৰ শৰ্মা আৰু কৰ্মচাৰী বৃন্দই। আটাইলৈ আমাৰ আন্তৰিক কৃতজ্ঞতা জনালোঁ।

গ্ৰন্থখনিৰে আমাৰ কিশোৰ-কিশোৰীসকলৰ উপকাৰ সাধন কৰিলে সভাৰ চেষ্টা সাৰ্থক হোৱা বুলি অনুভৱ কৰিম।

১২ ফেব্ৰুৱাৰী, ১৯৯৯ খ্ৰীষ্টাব্দ  
চন্দ্ৰকান্ত সন্দিকৈ ভৱন  
যোৰহাট - ৭৮৫০০১

শ্ৰীশৈলেন দাস  
প্ৰধান সম্পাদক  
অসম সাহিত্য সভা



## অন্তৰংগ অনুভৱ

শিশুৰ বাবে লিখাটো এক কঠিন কাম; কাৰণ একে সময়তে আনন্দ আৰু শিক্ষা দুয়োটাই ইয়াত থকা উচিত। তদুপৰি ডাঙৰৰ ভাষা শিশুৰ ক্ষেত্ৰত নচলে। সহজ, সবল আৰু শুৱলা ভাষাহে শিশুৰ বাবে উপযোগী। ‘ভাৰতীয় সাহিত্যৰ মৌচাক’ কবিবলৈ লৈ সেইবাবে প্ৰথমতে যথেষ্ট চিন্তা হৈছিল। প্ৰথম সমস্যা আছিল কাহিনী নিৰ্বাচনৰ ক্ষেত্ৰত। ভাৰতীয় সাহিত্যৰ বিশাল মহাসাগৰৰ পৰা কোন কেইটা মনি মুকুতা বুটলি ল’ম, তাকে ভাবিয়েই পাৰ পোৱা নাছিলোঁ। কিছুদিন ধৰি যথেষ্ট পৰিশ্ৰম, শাৰীৰিক আৰু মানসিক, কৰাৰ পিছত কেইটামান কাহিনী বাছি উলিয়ালোঁ। বেদৰ যুগৰ পৰা আৰম্ভ কৰি এক সুদীৰ্ঘ পৰিক্ৰমাৰ অন্তত অসমীয়া বধ-কাব্যও সামৰি মুঠ এশটা কাহিনী বাছি উলিওৱা হ’ল। বাৰ্মায়ণ, মহাভাৰত, জাতক, ভাগৱত আদি বিভিন্ন পুৰাণ, উপ-পুৰাণ, জৈন সাহিত্য আদি সকলো খবৰি মাৰি পঢ়াৰ পিছত, উপনিষদৰ গভীৰ সাগৰত বুৰ দিয়াৰ পিছত শিশুৰ মনৰ লগত খাপ খোৱা কাহিনী কেইটা বিচাৰি পাই গভীৰ আনন্দ লাভ কৰিলোঁ। কাহিনীবোৰত উপক্ৰমা দৃষ্টিত আনন্দ আৰু ভিতৰুৱা দৃষ্টিত নীতি শিক্ষা আছে। কোনো কোনোটোত শিক্ষা কম, কিন্তু ভাৰতীয় চিন্তাধাৰাৰ চিনাকি আছে। প্ৰতিটোৱে বহন কৰিছে ভাৰতবৰ্ষৰ মহান ঐতিহ্য আৰু জীৱন ধাৰাৰ বাণী।

কাহিনী কেইটিৰ নিৰ্বাচনত মোৰ দুই পুত্ৰ কৌস্তুভ আৰু কৃশানুৱে অপৰিসীম সহায় কৰিছে। একোটা কাহিনী লিখি উলিওৱাৰ পিছত কৃশানুৰ আগত পঢ়ি শুনাই ভাৱ আৰু ভাষা শিশুৱে বুজি পোৱা হৈছে নে নাই জুখি চোৱাৰ-সুবিধা পাইছিলোঁ। সেইমতে ভাষা কোমল কৰিছিলোঁ আৰু দুই এটা কাহিনী বাদ দি নতুন কাহিনী অন্তৰ্ভুক্ত কৰিছিলোঁ। কৌস্তুভৰ কিশোৰ মনৰ বিচাৰো কাহিনী নিৰ্বাচনত কামত আহিছে। দুয়োলৈকে হিয়াভৰা চেনেহ যাচিলোঁ।

পুথিখনিৰ প্ৰথম প্ৰেৰণা হ’ল শ্ৰদ্ধেয় নগেন শইকীয়া ছাৰৰ সুচিন্তিত পৰামৰ্শ আৰু উপদেশ। তেখেতলৈ আন্তৰিক কৃতজ্ঞতা থাকিল। অসম সাহিত্য সভাৰ প্ৰধান সম্পাদক শ্ৰী শৈলেন দাসকো এই পুথিখনি প্ৰণয়ন কৰাৰ সুযোগ দিয়াৰ বাবে হিয়াভৰা শলাগ জনালোঁ।

‘ভাৰতীয় সাহিত্যৰ মৌচাক’ পঢ়ি আমাৰ শিশুহঁত যদি সামান্য ভাৱেও উপকৃত হয়, মোৰ পৰিশ্ৰম সাৰ্থক হোৱা বুলি ভাবিম।

কবী ডেকা হাজৰিকা  
অসমীয়া বিভাগ  
ডিব্ৰুগড় বিশ্ববিদ্যালয়




বাসন্তী দেৱী বাগ্ৰ’দিয়া

জন্ম : ১৯১০ খ্ৰীষ্টাব্দ

মৃত্যু : ২১ মে, ১৯৭৩ খ্ৰীষ্টাব্দ





অসমৰ স্বনামধন্য চাহ খেতিয়ক শিউভগৱান বাগ্ৰ'দিয়াৰ সহধৰ্মিনী বাসন্তী দেৱী বাগ্ৰ'দিয়াৰ ৰাজস্থানৰ এটি সম্ভ্ৰান্ত আগৰৱালা পৰিয়ালত ১৯১০ খ্ৰীষ্টাব্দত জন্ম হয়। টেঙ্গাখাত মৌজাৰ চুঙ্গী গাঁৱৰ এগৰাকী সমাজ সেৱক চাহ খেতিয়কৰ সৈতে হোৱা বিবাহ সূত্ৰে বাসন্তী দেৱীয়ে সুদূৰ ৰাজস্থানৰ পৰা অসমলৈ আহি অসমৰ এটি সম্পূৰ্ণ গাঁৱলীৱা পৰিবেশত নিজকে খাপ খুৱাই লৈ পৰিয়ালৰ উন্নতিত অৰিহনা যোগোৱাৰ লগতে টেঙ্গাখাতবাসীৰ সামাজিক, আধ্যাত্মিক আৰু শৈক্ষিক দিশত প্ৰভুত অৰিহনা আগ বঢ়াই থৈ যায়।

বাসন্তী দেৱী সৰুৰে পৰা বৰ কৰ্মপটু আৰু সাহসী আছিল। শৈশৱৰ পৰা তেওঁ দুৰ্গা গোঁসানীৰ বৰ ভক্ত আছিল আৰু শেহলৈ তেওঁ দুৰ্গা গোঁসানীৰ একান্ত সাধক হৈ পৰে। শক্তিৰ সাধনাৰ বলতেই হয়তো তেওঁ হৈ পৰিছিল অত্যন্ত সাহসী। তেওঁ কেতিয়াও কাকো ভয় নকৰিছিল। দিনৰ কথা বাদেই, ৰাতি বিয়লিও অকলে চাহ বাগিচাৰ মাজে মাজে ঘূৰি ফুৰাৰ সাহস তেওঁৰ আছিল।

শিউভগৱান বাগ্ৰ'দিয়াই নিজৰ অধ্যৱসায়, অক্লান্ত পৰিশ্ৰম আৰু একাণপতীয়া যত্নৰ ফলত সাধাৰণ অৱস্থাৰ পৰা এগৰাকী আদৰ্শ চাহ খেতিয়ক হিচাপে প্ৰতিষ্ঠা লাভ কৰিবলৈ সমৰ্থ হৈছিল। কিন্তু যথার্থতে তেওঁৰ এই উন্নতিৰ গুৰিতেই আছিল তেওঁৰ সুযোগ্য পত্নী বাসন্তী দেৱীৰ গভীৰ প্ৰেৰণা। এজোপা, এজোপাকৈ চাহ-গছ ৰুই বাগিছা খুলিবলৈ হাতে কামে সহায় কৰি দি বাসন্তী দেৱীয়ে শিউভগৱানক দুৰ্দান্ত প্ৰেৰণা যাচিছিল। বাসন্তী দেৱীয়ে তেওঁৰ স্বামীক সমাজ সেৱাৰ বাবেও প্ৰেৰণা দিছিল যাৰ ফলত টেঙ্গাখাতত গড় লৈ উঠিছিল সৰস্বতী দেৱী বাগ্ৰ'দিয়া উচ্চ ইংৰাজী বিদ্যালয় আদি অনুষ্ঠান।

অতি কোমল অন্তৰৰ, মৰমীয়াল এই মানুহগৰাকী দুখীয়া-নিচলাৰ প্ৰতি সদায়ে সহানুভূতিশীল আছিল। গাঁৱৰ ওচৰ-চুবুৰীয়াৰ ঘৰলৈ তেওঁ প্ৰায়েই গৈছিল, আৰু বেমাৰ আজাৰত দেহে-কেহে খাটি সহায় কৰি দিছিল। বিশেষকৈ প্ৰসূতিসকলৰ প্ৰসৱৰ সময়ত এওঁ বিশেষ সেৱা আগ বঢ়াইছিল। এয়া তেওঁ পৰম ধৰ্ম বুলি মানি লৈছিল। তদুপৰি সেই সময়ত গাঁৱৰ তিৰোতাসকল সিমানে শিক্ষীতা নাছিল। তেনে সময়তে এই গৰাকী ৰমণীয়ে যি সেৱা আগ বঢ়াইছিল সি সঁচাকৈ সকলোৰে শ্ৰদ্ধাৰ বিষয়।

ৰাজস্থানী আৰু হিন্দীৰ উপৰি তেওঁ এফালে যেনেকৈ চাহ জনজাতিৰ ভাষা সলসলীয়াকৈ



ক'ব পাৰিছিল, আনহাতে তেনেদৰে নিভাজ ঘৰুৱা অসমীয়াতো সমানে কথা পতিব পাৰিছিল। কেবাটাও ভাষা জনিছিল বাবেই তেওঁ বিভিন্ন মানুহৰ অন্তৰৰ ওচৰ চাপিব পাৰিছিল অতি সহজতে।

এই গৰাকী সৰবৰহী মহিলা সকলোৰে শ্ৰদ্ধাৰ পাত্ৰী আছিল। টেঙ্গাখাতৰ সমাজ জীৱনত এই গৰাকী স্নেহময়ী নাৰীয়ে তেওঁৰ মৰম-চেনেহেৰে প্ৰায় সকলোকে বান্ধি ৰাখিব পাৰিছিল। শিক্ষাৰ প্ৰতিও তেওঁৰ প্ৰবল আগ্ৰহ আছিল। শিক্ষিত মানুহক তেওঁ যথেষ্ট শ্ৰদ্ধা কৰিছিল আৰু সেইবাবেই হয়তো তেওঁৰ স্বামীক টেঙ্গাখাতৰ সমাজ জীৱনত শিক্ষাৰ বিকাশ ঘটোৱাৰ বাবে প্ৰেৰণা দিছিল।

একোগৰাকী নাৰীৰ নীৰৱ উৎসাহ অনুপ্ৰেৰণাই একোটা পৰিয়ালৰ বিকাশ সাধিত হোৱাৰ লগতে সমাজৰো বিকাশত বহু অবিহনা যোগাই যায়। এনেদৰে বাসন্তী দেৱীয়েও বাগ্ৰ'দিয়া পৰিয়ালৰ উন্নতিৰ লগতে টেঙ্গাখাতৰ উন্নতিতো অবিহনা যোগাই যায়।

এই গৰাকী সৰবৰহী মৰমীয়াল, ধৰ্মপ্ৰাণা মহিলাই ১৯৭৩ খ্ৰীষ্টাব্দৰ মে মাহৰ একৈশ তাৰিখে পৰিয়াল তথা গাঁওবাসীক কন্দুৱাই অনন্ত ধামলৈ গমন কৰে। তেওঁৰ কৰ্মৰ মাজতেই তেওঁ জীয়াই আছে আৰু জীয়াই থাকিব। ❖

## সূচীপত্ৰ

	পৃষ্ঠা
১। চৰৈৱেতি চৰৈৱেতি (ঋক্ বেদ)	১
২। সত্যকাম জাবাল (ছান্দোগ্য উপনিষদ)	৪
৩। উপকোসলৰ কাহিনী (ছান্দোগ্য উপনিষদ)	৮
৪। নচিকেতাৰ কাহিনী (কঠোপনিষদ)	১০
৫। মানুহৰ ভিতৰত ভগৱান (ঐতৰেয়োপনিষদ)	১২
৬। দ - দ - দ (বৃহদাৰণ্যক উপনিষদ)	১৪
৭। দেৱতাৰ অহংকাৰ (কেনোপনিষদ)	১৬

## ৰামায়ণৰ কাহিনী :

৮। বত্নাকৰ কেনেকৈ বাল্মীকি হ'ল	১৮
৯। অন্ধমুনিৰ অভিষাপ	২১
১০। বিশ্বামিত্ৰৰ প্ৰতিশোধ	২৩
১১। ৰামৰ বনবাস	২৫
১২। ভৰতৰ ভাতৃভক্তি	২৮
১৩। শূৰ্পণখা	৩০
১৪। সীতা - হৰণ	৩২
১৫। জটায়ু আৰু সম্পত্তি	৩৪
১৬। হনুমানৰ লংকা-যাত্ৰা	৩৬
১৭। লক্ষ্মণৰ শক্তিশেল	৪০
১৮। সীতাৰ পাতাল প্ৰৱেশ	৪২
১৯। অদ্ভুত ৰামায়ণৰ সাধু	৪৪
২০। ইন্দ্ৰল আৰু বাতাপী	৪৬
২১। স্বৰ্গৰ বজা নহু	৪৮
২২। ত্ৰিশংকুৰ স্বৰ্গলাভ	৫০

## মহাভাৰতৰ কাহিনী :

২৩। পৰীক্ষিতৰ ব্ৰহ্মশাপ	৫২
২৪। একলব্যৰ গুৰু-দক্ষিণা	৫৪
২৫। মহাবীৰ কৰ্ণ	৫৬
২৬। বীৰ বব্ৰুবাহন	৫৯
২৭। কিৰাট আৰু অৰ্জুন	৬১



২৮।	অৰ্জুনৰ প্ৰতিশোধ	৬৪
২৯।	মহাবীৰ ভীমৰ সাধু	৬৬
৩০।	বকাসুৰ বধ	৬৮
৩১।	জবাসন্ধ বধ	৭০
৩২।	শিশুপাল বধ	৭২
৩৩।	উতংকৰ গুৰু-দক্ষিণা	৭৪
৩৪।	উপমন্যুৰ গুৰুভক্তি	৭৬
৩৫।	বিনতা আৰু কদ্রু	৭৮
৩৬।	মকভূমিৰ মেঘ	৮০
৩৭।	নলবজা আৰু কলি	৮১
৩৮।	ভৰত নামৰ বজা	৮৫
৩৯।	সোণবৰণৰ নেউল	৮৮
৪০।	কপৌ চৰাইৰ অতিথি-সেৱা	৯০
৪১।	পঞ্চ-পাণ্ডৱৰ স্বৰ্গাৰোহণ	৯২

#### জাতকৰ কাহিনী :

৪২।	গুণ্ডিল জাতক	৯৪
৪৩।	শিবি বজাৰ দান	৯৬
৪৪।	দুটা ভাটোৰ কথা	৯৮
৪৫।	বৰ কাছৰ আকাশ ভ্ৰমণ	৯৯
৪৬।	মহাপ্ৰলয়	১০০
৪৭।	সোণৰ ৰাজহাঁহ	১০২
৪৮।	অহংকাৰৰ ফল	১০৩
৪৯।	বিবাদৰ ফল	১০৫
৫০।	এমুঠি সৰিয়হ	১০৬
৫১।	উপকাৰৰ ফল	১০৮
৫২।	দেৱধৰ্ম জাতক	১১২

#### জৈন- সাহিত্যৰ কাহিনী :

৫৩।	জৈন- ৰামায়ণৰ সাধু	১১৩
-----	--------------------	-----

#### ভাগৱত-পুৰাণৰ কাহিনী :

৫৪।	মৎস্য-অৱতাৰ	১১৫
-----	-------------	-----

৫৫।	অমৃত মছন আৰু কূৰ্ম অৱতাৰ	১১৭
৫৬।	ববাহ-অৱতাৰ	১২০
৫৭।	বলি আৰু বামন	১২১
৫৮।	শ্ৰীকৃষ্ণৰ শিশুলীলা	১২৪
৫৯।	কংস বধ	১২৯
৬০।	কাল-যৱন আৰু মুচুকুন্দৰ কাহিনী	১৩১
৬১।	অজামিলৰ মুক্তি	১৩৩
৬২।	বজা অশ্বৰীষৰ কাহিনী	১৩৪
৬৩।	ধ্ৰুৱৰ কাহিনী	১৩৬
৬৪।	ভক্ত প্ৰহ্লাদ	১৩৮
৬৫।	সামন্তক মণিৰ কাহিনী	১৪১
৬৬।	দামোদৰ বিপ্ৰৰ আখ্যান	১৪৩
৬৭।	নৰকাসুৰ	১৪৫
৬৮।	বকাসুৰ বধ	১৪৮
৬৯।	ব্ৰহ্মাসুৰ বধ আৰু দধীচিৰ আগ	১৫০
৭০।	শ্ৰীকৃষ্ণৰ বৈকুণ্ঠ-প্ৰয়াণ	১৫২
৭১।	ভাগীৰথী গংগা	১৫৪
৭২।	বজা হৰিশ্চন্দ্ৰৰ কাহিনী	১৫৭

#### পুৰাণ, উপপুৰাণৰ কাহিনী :

৭৩।	পূজনীয়া পখীৰ কাহিনী	১৬২
৭৪।	দুৰ্গ অসুৰৰ কথা	১৬৪
৭৫।	স - সে - মি - ৰা	১৬৬
৭৬।	চান্দো সদাগৰৰ কাহিনী	১৭০
৭৭।	সাৱিত্ৰী আৰু যমৰজা	১৭৪
৭৮।	সূৰ্য দেৱতাৰ দুই পত্নী	১৭৬
৭৯।	যমৰ ঘৰত জীয়া মানুহ	১৭৮
৮০।	গণেশৰ কথা	১৮২
৮১।	গণেশৰ বুদ্ধি	১৮৪
৮২।	কাৰ্তিকৰ কথা	১৮৫
৮৩।	কৃপনালিৰ পৰিনাম	১৮৬
৮৪।	সকলোৱেই মুখ	১৮৮
৮৫।	নাৰদৰ অহংকাৰ	১৯০



## চৰৈৰেতি চৰৈৰেতি

৮৬।	গৰখীয়া ভীম	...	...	১৯২
বধকাব্যৰ কাহিনী :				
৮৭।	হেমা সুন্দৰীৰ কাহিনী	....	...	১৯৪
৮৮।	দ্রৌপদীৰ সংগ্ৰাম	...	...	১৯৬
৮৯।	ভীমৰ বিপদ	...	...	১৯৮
পঞ্চতন্ত্ৰ, হিতোপদেশৰ কাহিনী :				
৯০।	বিষ্ণুকপী জোঁৱাই	...	...	২০১
৯১।	নিগনি কইনাৰ দৰা	...	...	২০৩
৯২।	নীল বৰণৰ শিয়াল	...	...	২০৫
৯৩।	বাঘৰ হাতৰ সোণৰ খাক	...	...	২০৭
কথা - সাৰিৎসাগৰৰ কাহিনী :				
৯৪।	মূৰ্খৰ কথা	...	...	২০৯
৯৫।	জীমূতবাহনৰ ত্যাগ	...	...	২১১
৯৬।	অবিৱেচনাৰ ফল	...	...	২১৩
৯৭।	বীৰবৰৰ কথা	...	...	২১৪
বত্ৰিছ পুতলাৰ কাহিনী :				
৯৮।	ভাগ্যৰ লিখন	...	...	২১৮
৯৯।	পৰোপকাৰী বজা	...	...	২২১
১০০।	দয়ালু বজা	...	...	২২২

বজা হৰিশ্চন্দ্ৰ এজন ডাঙৰ বজা আছিল। তেওঁৰ শাসনকালত ৰাজ্যৰ প্ৰজাৰ সুখ-শান্তিৰ অভাৱ নাছিল যদিও বজাৰ নিজৰ মনত কিছু সুখ নাছিল। কাৰণ তেওঁৰ এশগৰাকী ৰাণীৰ কাৰো পুত্ৰ নাছিল। তেতিয়াৰ দিনত পুত্ৰ সন্তান নাথাকিলে নৰকত পৰিব লাগে বুলি বিশ্বাস কৰা হৈছিল। সেয়ে ঋষিসকলৰ উপদেশত বজাই বৰ ডাঙৰকৈ যজ্ঞ পাতি বৰ্ণ দেৱতাক প্ৰাৰ্থনা কৰিলে। যজ্ঞত সম্ভৱ হৈ বৰ্ণ দেৱতাই দেখা দি ক'লে —

“মহাৰাজ ! তোমাৰ প্ৰাৰ্থনা পূৰণ কৰি মই তোমাক এটা পুত্ৰ দান কৰিম। তুমি কিন্তু সেই পুত্ৰটি বলি দি মোৰ আৰু এটা যজ্ঞ কৰিব লাগিব।”

পুত্ৰ পোৱাৰ আনন্দতে ৰজাই ‘বাক’ বুলি ক'লে। কিছুদিন পিছত ডাঙৰ ৰাণীৰ ল’ৰা এটি উপজিল। সেই ল’ৰাটিৰ নাম দিয়া হ’ল ৰোহিত। ৰজা আৰু ৰাণীয়ে বৰ মৰমেৰে কেঁচুৱাটি ডাঙৰ কৰিবলৈ ধৰিলে। তেনেতে এদিন বৰ্ণ দেৱতাই আহি ক'লে —

“মহাৰাজ, ল’ৰাটি বলি দি যজ্ঞ পতাৰ কথা আছিল নহয় ? কেতিয়া পাতিবা ?” ৰজা বিপদত পৰিল। সেই কথা তেওঁ পাহৰিছিলেই। ল’ৰালৰিকৈ বুদ্ধি এটা সাজি তেওঁ ক'লে —

“কেঁচুৱাই মাকক এৰিব পৰা হোৱাই নাই। ইমান সৰুতে জানো বলি দিব পাৰি ? আৰু অলপ ডাঙৰ হওক”।

বৰ্ণ দেৱতাই সেই কথা মানি আঁতৰি গ’ল। দুমাহমান পিছত আকৌ আহি ক'লে, “এতিয়া কেঁচুৱাটো দিয়া, মোৰো যজ্ঞ ভাগ পাতা।”

ৰজাই লগে লগে উত্তৰ দিলে —

“ব’ব প্ৰভু, তাৰ দাঁত গজাই নাই। দাঁত নথকা পশুও দেখোন বলি দিব নাপায়।”

এইবাবো মাস্তি হৈ বৰ্ণ আঁতৰি গ’ল।

আকৌ আহিল দুমাহমান পিছত। এইবাৰ ৰজাই ক'লে —

“ল’ৰাটিয়ে খোজ ল’বলৈ দিয়ক। এতিয়া সি পশুৰ দৰে চাৰি ঠেঙেৰেহে চলি ফুৰে।”

বৰ্ণ এইবাবো মাস্তি হ’ল। তাৰ পিছত এবছৰৰ পিছত আহি ক'লে —

“আৰু বাট চাব নোৱাৰোঁ দেই। এইবাৰ যজ্ঞ পাতা।”

ৰজাই হাতযোৰ কৰি ক'লে —

“প্ৰভু, ৰজাৰ ল’ৰাই ধেনু-কাঁড় চলাবলৈ নিশিকালৈকে মানুহ নহয়। তাক সিমানখিনি ডাঙৰ কৰি তাৰ পিছতেই যজ্ঞ পাতিম।”



বৰুণ বৰ শান্ত দেৱতা। তেওঁ মাষ্টি হৈ গুটি গ'ল।

ল'ৰাটি লাহে লাহে ডাঙৰ হ'ল। ধেনু-কাঁড় চলোৱা বিদ্যাও শিকিলে। এইবাৰ আহি বৰুণ দেৱতাই ক'লে —

“মহাৰাজ, বহুদিন বাট চলোঁ। আৰু বাট চাব নোৱাৰোঁ। ল'ৰাটি উচৰ্গা কৰি যজ্ঞ পাতা।”

ৰজা বৰ বিপদত পৰিল। তেওঁ দুখমনেৰে ৰোহিতক মাতি ক'ল —

“বাহা, মোৰ আগৰ প্ৰতিজ্ঞামতে মই তোমাক বলি দি যজ্ঞ কৰিব লাগিব।”

ৰোহিতে ক'লে —

“ইমান নভবা-নিচিঞাকৈ প্ৰতিজ্ঞা কৰিছিল কিয় ? মোক কেতিয়াও বলি দিব নোৱাৰে।”

এই বুলি কৈ ৰোহিত লগে লগে বনলৈ গুটি গ'ল। বৰুণে দেখিলে যে তেওঁৰ ভাগ্যত যজ্ঞ নিমিলিল। গতিকে খং উঠি তেওঁ ৰজাৰ তেজবোৰ পানী হৈ যাবলৈ অভিশাপ দিলে। ফলত ৰজাৰ বৰ অসুখ হ'ল।

ইফালে ৰোহিতে হাবিত অনাই-বনাই ফুৰিবলৈ ধৰিলে। এনেকৈ ফুৰোঁতে দেউতাকৰ অসুখৰ বাতৰি তেওঁৰ কাণত পৰিলগৈ। মনটো বেয়া লাগি তেওঁ ঘৰলৈ আহিবলৈ ঠিক কৰিলে। তাকে দেখি ইন্দ্ৰ দেৱতাৰ চিন্তা লাগিল। কাৰণ ৰোহিতৰ মাজত বহুত ভাল গুণ আছিল, আগলৈ তেওঁ এজন ভাল ৰজা হ'বগৈ। এতিয়া ঘৰলৈ গ'লে বৰুণ-যজ্ঞত তেওঁক বলি দিয়াহে হ'ব। সেইবাবে ইন্দ্ৰই ৰোহিতৰ ওচৰলৈ আহি এটি গীত গাই শুনাতে। গীতটিৰ অৰ্থ হ'ল —

“এলাহ কৰি থকা বেয়া। একো নকৰি বহি-শুই থকাও বেয়া। যি মানুহে উন্নতি বিচাৰে তেওঁ সদায় আগলৈ গৈ থাকে। তুমিও সেইদৰে চলি থাকা, নৰ'বা চৰৈৱেতি, চৰৈৱেতি।”

এই গীত শুনি ৰোহিতৰ মন সলনি হ'ল। তেওঁ আকৌ বনৰ মাজত ভ্ৰমণ কৰিবলৈ ধৰিলে। এইদৰে ৰোহিতে যেতিয়াই পিতাকলৈ মনত পৰি ঘৰলৈ আহিবলৈ ওলায়, তেতিয়াই ইন্দ্ৰই গীত গাই তেওঁক চৰৈৱেতি চৰৈৱেতি বুলি কয়। পাঁচবাৰ এইদৰে গীত শুনাই ইন্দ্ৰই বুজালে যে “পৈ থাকিলে একো লাভ নহয়, গৈ থকাটোহে ঘাই কথা। কেতিয়াও এলাহ নকৰি চলি থকা সূৰ্যক সকলোৱে পূজা কৰে। মানুহেও সদায় আগলৈ যোৱাৰ কথা চিন্তা কৰিব লাগে। চৰৈৱেতি, চৰৈৱেতি।”

ৰোহিতে এইবাৰ এপাল গৰু লৈ বনত গৰু চৰাবলৈ ধৰিলে। তেওঁৰ গৰু বাঢ়ি বাঢ়ি বহুত হ'লগৈ। সেই সময়ত গৰুৰ মূল্য বৰ বেছি আছিল। ৰোহিতে এশজনী গাই গৰু দি এজন খৰিৰ পৰা তেওঁৰ পুত্ৰক খুজি ল'লে। তাৰ পিছত খৰি-পুত্ৰক লগত লৈ দেউতাকৰ ৰাজ্যলৈ খোজ ল'লে।

অসুখ হৈ হৈ ৰজাৰ অৱস্থা নোহোৱা হৈছিল। তেওঁ ৰোহিতক দেখি বৰ ভাল পালে। ৰোহিতে ক'লে — “পিতা, মোৰ ঠাইত এই ল'ৰাজনক বলি দি আপুনি বৰুণৰ যজ্ঞ পাতক, তেতিয়া আপোনাৰ অসুখ কিজানি ভাল হয়েই।”

ৰজায়ে ডাঙৰকৈ যজ্ঞৰ আয়োজন কৰিলে। যজ্ঞৰ ভাগ ল'বলৈ বৰুণ দেৱতাও আহি পালে। সেই খৰি কুমাৰে তেতিয়া বৰ দুখেৰে আকাশলৈ চাই প্ৰাৰ্থনা কৰিলে — “হে প্ৰজাপতি, হে মিত্ৰ, হে ইন্দ্ৰ, হে উষা, হে বিশ্বদেৱ। মইনো কি দোষ কৰিছিলো যে মোক এনেদৰে বলি দিয়া হ'ব ? মোক তোমালোকে ৰক্ষা কৰা।”

তেতিয়া দেৱতাসকলৰ বৰ মৰম লাগিল। তেওঁলোকে যজ্ঞস্থানলৈ নামি আহি ক'লে —

“এই যজ্ঞ এনেয়ে সফল হৈছে, বলি দিয়াৰ প্ৰয়োজন নাই। বৰুণ, তোমাৰ যজ্ঞ সম্পূৰ্ণ হ'ল, ল'ৰাটিক যাবলৈ দিয়া।”

তেতিয়া বৰুণেও যজ্ঞ সফল হোৱা বুলি ঘোষণা কৰিলে আৰু ল'ৰাটিক এৰি দি ৰজাৰ অসুখো ভাল কৰিলে। ৰজাই আনন্দিত হৈ বৰুণক প্ৰণাম কৰিলে। ❖



## সত্যকাম জাবাল

জাবালা নামে এজনী দুখীয়া তিবোতা আছিল। তাইৰ সত্যকাম নামে ছয় বছৰীয়া ল'ৰা এটি আছিল। এদিন সত্যকামে মাকক ক'লে যে তেওঁৰ গুৰুৰ ঘৰলৈ গৈ ব্ৰহ্মবিদ্যা আদি ডাঙৰ বিদ্যাসমূহ শিকিবলৈ মন গৈছে। পিছে গুৰুৰ ঘৰলৈ গ'লে প্ৰথমতে নিজৰ দেউতাকৰ নাম আৰু গোত্ৰৰ পৰিচয় দিয়া নিয়ম। সেইবোৰ শুনি ভাল বংশৰ ব্ৰাহ্মণৰ ল'ৰা বুলি জানিলেহে গুৰুৱে শিক্ষা দিয়ে, গতিকে সত্যকামে মাকক নিজৰ পৰিচয় কি বুলি দিব সুধিলে। মাকে ক'লে — “বাচা, তোমাৰ দেউতাক কোন, তেওঁৰনো গোত্ৰ কি মই একো নাজানো। কাৰণ তোমাৰ জন্মৰ আগতে মই এজনী লিগিৰীহে আছিলোঁ, মই বহুত ঠাইত কাম কৰি ফুৰোঁতে কববাত তোমাক পালোঁ। তুমি মোৰ নামেৰেই চিনাকি দিবা। মোৰ নাম জাবালা। তুমি তোমাৰ নাম সত্যকাম জাবাল বুলি ক'বা।”

সেইমতে সত্যকাম এখন আশ্ৰমলৈ গ'ল। তাত এজন গুৰুৱে বহুত শিষ্যক শিক্ষা দান কৰি আছিল। মাজত একুৰা জুই স্থলি আছিল। সেই সময়ৰ নিয়ম মতে সত্যকামে কিছুমান শুকান খৰি আশ্ৰমলৈ লৈ গৈছিল, নতুনকৈ পঢ়িবলৈ যোৱা ছাত্ৰৰ সেয়াই চিন। খৰি নিয়া দেখি গুৰুৱে সুধিলে —

“বোপা, তুমি শিক্ষা ল'বলৈ আহিছা নেকি? তুমি দেখোন তেনেই সৰু ল'ৰা।”

“গুৰুদেৱ, মই ব্ৰহ্মবিদ্যা শিকিবলৈ আহিছোঁ, অনুগ্ৰহ কৰি শিকাবনে?” প্ৰণাম কৰি সত্যকামে ক'লে, — গুৰু আৰু শিষ্যসকলে সৰু ল'ৰাটোৰ ইমান ডাঙৰ ইচ্ছা দেখি অবাক মানিলে।

গুৰুৱে ক'লে — “বাক, তোমাৰ বংশ - পৰিচয়টো প্ৰথমতে দিয়াচোন?”  
সত্যকামে হাতযোৰ কৰি ক'লে -

“গুৰুদেৱ, মোৰ বংশ-পৰিচয় মই নাজানো, মোৰ আয়েও নাজানে মোৰ পিতা কোন। কিন্তু মোৰ আইৰ নাম জাবালা। মই আইক ভালপাওঁ গতিকে সত্যকাম জাবাল মোৰ পৰিচয়।”

সত্যকামৰ দেউতাক নাই বাবে, তেওঁ ব্ৰাহ্মণ হয়নে নহয় সেই কথাৰে ঠিক নাই বাবে বাকীবোৰ শিষ্যই ঠাট্টা কৰি হাঁহিবলৈ ধৰিলে। গুৰুৱে অলপ সময় চিন্তা কৰি মৰমেৰে ক'লে —

“বাচা, যি জনে সঁচা কথা ক'বলৈ ভয় নকৰে, তেওঁহে প্ৰকৃত ব্ৰাহ্মণ। তোমাৰ গাত মই বহুত ভাল গুণ দেখা পাইছোঁ। আজিৰ পৰা তুমি মোৰ শিষ্য হ'লা।”

সেইদিনাৰে পৰা সত্যকামে আশ্ৰমত থাকি নানা কামত ভাগ লৈ অলপ অলপ শিক্ষা

গ্ৰহণ আৰম্ভ কৰিলে। আশ্ৰমৰ বহুত ধৰণৰ কাম-কাজ সকলো শিষ্যই ভগাই লৈছিল। আশ্ৰমত চাৰিশ লেবেলা-চেপেটা গৰু আছিল। এদিন গুৰুৱে সত্যকামক মাতি আনি ক'লে —

“বোপা, এই চাৰিশ গৰুৰ দায়িত্ব তোমাক দিলোঁ, তুমি গৰুবোৰ লৈ ওলাই যোৱা। ইহঁতক খুৱাই-বুৱাই শকত-আৱত কৰাওঁ। যেতিয়া গৰুৰ সংখ্যা বাঢ়ি এহাজাৰ হ'ব, তেতিয়াহে তুমি আশ্ৰমলৈ ঘূৰি আহিবা।”

সত্যকামে গুৰুৰ আদেশ মানি গৰুবোৰ লৈ ওলাই গ'ল। তেওঁ দিনে-ৰাতি সিহঁতৰ যত্ন ল'লে। ভাল ভাল ঠাই বিচাৰি ঘাঁহ খুৱাই, গা ধুৱাই, তেওঁ বহুত ঠাইত ঘূৰি ফুৰিলে, নিজে নদীৰ পানী আৰু গছৰ ফল খাই থাকি গৰুবোৰক তেওঁ খুৱাই-বুৱাই শকত কৰি তুলিলে। এদিন ৰাতি গৰুবোৰৰ মাজত শুই থাকোঁতে এটা যাঁড় গৰুৱে ক'লে — “সত্যকাম! সাৰে আছানে?”

অবাক হৈ সত্যকামে ক'লে — “আছোঁ প্ৰভু”

যাঁড়ে ক'লে — “আমাৰ সংখ্যা এহাজাৰ হ'ল। গতিকে এতিয়া আশ্ৰমলৈ যাওঁ ব'লা। তাৰ আগতে তোমাক মই ব্ৰহ্মজ্ঞানৰ এটা অংশ শিকোঁ।” অতি আনন্দিত হৈ সত্যকামে হাতযোৰ কৰিলে। যাঁড়ে ক'লে যে ব্ৰহ্মৰ অংগসমূহৰ ভিতৰত এটা হৈছে চাৰিটা দিশ। পূব, পশ্চিম, উত্তৰ আৰু দক্ষিণ দিশ মিলি এই অংগ সম্পূৰ্ণ হৈছে। ব্ৰহ্মাৰ এই অংগক কেনেকৈ প্ৰাৰ্থনা কৰিব লাগে সেই গোপন নিয়মো যাঁড়ে শিকাই দিলে। সেই নিয়ম শিকি সত্যকামে চাৰিটা দিশক নতুনকৈ চাবলৈ শিকিলে। তেওঁৰ মনটো মুকলি লাগিল।

ইয়াৰ পিছত গৰুজাক খেদি খেদি সত্যকাম আশ্ৰমৰ ফালে আহিবলৈ ধৰিলে। ধুনীয়া ঘাঁহ পালে বৈ গৰু চৰায়, তাৰ পিছত আকৌ আহে। এইদৰে বাটতে ৰাতি হ'লে মুকলি পথাৰত জুই ধৰি ওচৰতে শুই থাকে। এদিন ৰাতি তেওঁক অগ্নিয়েও যাঁড়ৰ দৰে ব্ৰহ্মাৰ বিষয়ে বহুত জ্ঞান দিলে। তাৰ পিছত দুদিন ৰাতি এটা ৰাজহাঁহ আৰু অন্য এটা নিশাচৰ চৰায়ে তেওঁক ব্ৰহ্মাৰ বিষয়ে বহুত গোপন কথা শিকালে। সত্যকামে বুজি পালে যে আকাশ, পৃথিৱী আৰু সাগৰত ব্ৰহ্মা বিয়পি থাকে। চন্দ্ৰ, সূৰ্য আৰু বিজুলীৰ দৰে শক্তিবোৰো ব্ৰহ্মাৰ পৰা ওলায়। প্ৰাণীৰ দেখা, শুনা আৰু বুজা আদি গুণবোৰৰ মাজতো ব্ৰহ্মাৰ শক্তি মিলি আছে। অৰ্থাৎ ব্ৰহ্মাক বাদ দিলে একো বস্তুৱেই থাকিব নোৱাৰে। ব্ৰহ্মাহে একমাত্ৰ সঁচা শক্তি।

ইমানবোৰ কথা বুজি পোৱাৰ পিছত বহুত জ্ঞানেৰে জ্ঞানী হৈ সত্যকাম আশ্ৰমলৈ উভতি আহিল। তেওঁ শকত-আৱত এহাজাৰ গৰুক গটাই দি গুৰুক প্ৰণাম কৰিলে। গুৰুৱে সত্যকামক পাই বৰ ভাল পালে। তাৰ পিছত তেওঁ সত্যকামলৈ চাই সুধিলে —

“বাচা, তোমাৰ মুখখন ইমান উজ্জ্বল দেখিছোঁ কিয়? তোমাক দেখোন ব্ৰহ্মজ্ঞানী যেন লাগিছে?” সত্যকামে নম্ৰ ভাৱে ক'লে —

“গুৰুদেৱ, যাঁড় গৰু, অগ্নি, ৰাজহাঁহ আৰু নিশাচৰ চৰায়ে মোক ব্ৰহ্মাৰ কথা কিবাকিবি



শিকাইছে। পিছে আপোনাৰ দৰে গুৰুৰ পৰা নিশিকিলে সেইবোৰবনো মূল্য কি ?”

গুৰুৱে তেতিয়া সত্যকামেনো কি শিকিলে, সেয়া সোধাত সত্যকামে আটাইবোৰ বহলাই ক’লে। তেতিয়া গুৰুৱে ক’লে —

“তুমি মহা ভাগ্যৱান, বোপা। পশু-পক্ষী আৰু অগ্নিয়ে তোমাক যি শিকালে — সেয়া আচল ব্ৰহ্মজ্ঞান।”

ইয়াৰ পিছত সত্যকাম কম বয়সতে এজন ব্ৰহ্মজ্ঞানী বুলি বিখ্যাত হৈ পৰিল। ❖





## উপকোসলৰ কাহিনী

সত্যকাম জাৰাল এখন ডাঙৰ আশ্রমৰ গুৰু আছিল। তেওঁৰ অসংখ্য শিষ্যৰ ভিতৰত এজন ঘাই শিষ্য আছিল উপকোসল। উপকোসল বৰ বাধ্য আৰু গুণী স্বভাৱৰ আছিল। গুৰুৱে তেওঁক আশ্রমৰ অগ্নিবোৰ চোৱা-চিতা কৰাৰ ভাৰ দিছিল। সেই সময়ত জুই আছিল মানুহৰ সবাতোকৈ প্ৰয়োজনীয় বস্তু। জুইক দেৱতা বুলি মানি ঘৰুৱা কামত ব্যৱহাৰ কৰা জুই, পূজাৰ কামত ব্যৱহাৰ কৰা জুই, যজ্ঞৰ কামত ব্যৱহাৰ কৰা জুই আদি নাম দি বেলেগে বেলেগে সন্মান কৰি দেৱতা বুলি পূজা কৰা হৈছিল। জুইৰ নাম আছিল অগ্নিদেৱতা। অগ্নিৰ মাজত সূৰ্য, বিদ্যুৎ আৰু আহাৰৰ পৰা হোৱা শক্তি আছে বুলি বিশ্বাস কৰা হৈছিল। উপকোসলে গুৰুৰ উপদেশ মানি অগ্নিৰ যত্ন লৈছিল।

যেতিয়া শিষ্যবোৰৰ শিক্ষা সম্পূৰ্ণ হয়, তেতিয়া গুৰুৱে তেওঁলোকক কিছুমান বিশেষ উপদেশ দি বিদায় দিয়ে। তাকে বোলা হয় সমাবৰ্তন। গুৰু সত্যকামে তেওঁৰ বাকীবোৰ শিষ্যৰ সমাবৰ্তন পাতিলে, কিন্তু উপকোসললৈ মনেই নকৰিলে। বাকীবোৰ শিষ্য আনন্দমনেৰে গুচি গ'ল, কাৰণ এতিয়াৰ পৰা তেওঁলোকো আনৰ গুৰু হ'ব পাৰিব। উপকোসলৰ বৰ দুখ লাগিল। তেওঁ দুখমনেৰে কোনো প্ৰতিবাদ নকৰি আগৰ দৰেই গুৰুৰ ঘৰত কাম কৰি থাকিল। তাকে দেখি সত্যকামৰ পত্নীয়ে সত্যকামক ক'লে —

“আপুনি উপকোসলক ইমান মৰম কৰে, অথচ তেওঁৰ সমাবৰ্তন নাপাতে কিয়? আপুনি অনুমতি দিলে মই প্ৰয়োজনীয় বস্তু যোগাৰ কৰোঁ, তেওঁক শেষ উপদেশ দি বিদায় দিয়ক”।

পত্নীৰ সেই কথা নুশুনাব ভাও ধৰি সত্যকাম ঘৰৰ পৰা ওলাই দীঘলীয়া দিনৰ বাবে আন ঠাইলৈ গুচি গ'ল, তাকে দেখি উপকোসলে বুজিলে যে তেওঁৰ সমাবৰ্তন হোৱাৰ কোনো আশা নাই। তেওঁ খোৱা-বোৱা বাদ দি বেজাৰ কৰিবলৈ ধৰিলে, গুৰুপত্নীয়ে সুধিলে —

“বাচা, তুমি খাবলৈ এৰিছা কিয়?”

উপকোসলে ক'লে — “আই, মোৰ অন্তৰখন দুখেৰে ভৰি থকাৰ বাবে ভোক লগা নাই।”

সেই কথা শুনি অগ্নিসকলে ক'বলৈ ধৰিলে—

“উপকোসলে আমাক প্ৰতিদিনে যত্ন কৰিছে। তেওঁক আমি সহায় কৰা উচিত। আমি তেওঁক মূল্যবান উপদেশ দিম।” এই বুলি কৈ তিনিজন অগ্নিয়ে তিনিদিন তেওঁক সূৰ্য, অন্ন, বিদ্যুৎ আদিৰ শক্তি আৰু মহিমাৰ কথা বুজাই ভগৱান ক'ত কেনেকৈ থাকে বুজাই ক'লে। ভগৱান অৰ্থাৎ ব্ৰহ্মাৰ কথা জনাব বাবে উপকোসলৰ চকু-মুখ আনন্দত জিলিকি উঠিল।

## উপকোসলৰ কাহিনী

কিছুদিনৰ পিছত ঘৰলৈ উভটি অহা সত্যকামে উপকোসলৰ মুখলৈ চাই সুধিলে —

“বোপা, তোমাৰ মুখখন ব্ৰহ্মজ্ঞানীৰ দৰে উজ্জ্বল দেখিছোঁ কিয়?”

উপকোসলে ক'লে — “গুৰুদেৱ, অগ্নিসকলে মোক জ্ঞান দিছে। মই ব্ৰহ্মাৰ কিছু কথা শিকিছোঁ।” তেতিয়া আনন্দমনেৰে গুৰুৱে ক'লে—

“বোপা, মই তোমাৰ ধৈৰ্যৰ পৰীক্ষা লৈছিলোঁ, তাৰ ফলত স্বয়ং অগ্নিয়ে তোমাক জ্ঞান দান কৰিলে। এতিয়া বাকী থকা ব্ৰহ্ম জ্ঞানো মই তোমাক দান কৰিম।”

এইবুলি সত্যকামে উপকোসলক বহুত উপদেশ দিলে। পিছলৈ উপকোসল এজন ডাঙৰ ঋষি হ'লগৈ। ✧



উদ্দালক নামে এজন ডাঙৰ ঋষি আছিল। তেওঁৰ আশ্রমখনো বৰ বিখ্যাত আছিল। এবাৰ উদ্দালকে এটা বৰ ডাঙৰ যজ্ঞ পাতিলে। যজ্ঞৰ দিনা গোটেই আশ্রমতে উলহ-মালহৰ সৃষ্টি হ'ল। পুৱাৰে পৰা হোম-যজ্ঞ, দান-দক্ষিণাৰ উত্থল-মাখল লাগিল। মানুহৰ আনন্দ আৰু বাস্তৱতা দেখি উদ্দালকৰ সাত বছৰীয়া পুতেক নটিকেতাই তবধ মানিলে। তেওঁ এবাৰ ইফালে এবাৰ সিফালে ঘূৰি যজ্ঞৰ যা-যোগাৰবোৰ চাবলৈ ধৰিলে। এঠাইত দেখিলে যে লেৰেলা-চেপেটা গাই-গৰু কিছুমান বান্ধি থোৱা আছে। তেওঁ দেউতাকক সুধিলে — “দেউতা, সেই গাইগৰুবোৰ কিয় বান্ধি থৈছা?”

“দান দিবলৈ বাছা”, কাম কৰি থকাৰে পৰা উদ্দালকে উত্তৰ দিলে।

“ইমান লেৰেলা গৰু জানো দানত দিব পায়? সিহঁতে জানো গাখীৰ দিব?” নটিকেতাই আকৌ সুধিলে। বহুতো মানুহৰ আগতে সেইদৰে কোৱাত উদ্দালকৰ পেটে পেটে খং উঠিল। তেওঁ নুশুনা ভাও ধৰি থাকিল। কিন্তু নটিকেতাই বাবে বাবে সুধিয়েই থাকিল। এবাৰ তেওঁ হঠাতে সুধিলে — “মোক তুমি কাক দান দিবা দেউতা?” উদ্দালকৰ খং উঠিয়েই আছিল। সেইবাবে তেওঁ লগে লগে উত্তৰ দিলে —

“তোক যমক দান দিম।”

দেউতাকৰ উত্তৰ শুনি নটিকেতা মনে মনে থাকিল। লাহে লাহে যজ্ঞৰ কাম শেষ হ'ল। ধন-সোণ, গৰু-গাই অসংখ্য দান কৰাৰ পিছত ভাগকৰা উদ্দালক ঋষিয়ে শান্তিৰে বহিছিল মাত্ৰ, নটিকেতা ওচৰ চাপি আহিল। তেওঁ লাহে লাহে ক'লে —

“দেউতা, মোক কেতিয়া দান দিবা?” উদ্দালকে একো বুজি নাপালে। তেতিয়া নটিকেতাই ক'লে —

“মোক যে যমক দান কৰিম বুলি কৈছিলো, কেতিয়া কৰিবা?”

তেতিয়াহে উদ্দালকৰ মনত পৰিল খঙতে কোৱা কথাষাৰ। সেয়া এনেয়ে কোৱা কথা বুলি নটিকেতাক বুজাবলৈ ধৰিলে। পিছে নটিকেতাই নামানিলে। তেওঁ বাবে বাবে ক'বলৈ ধৰিলে —

“দেউতা, তুমি ইমান ডাঙৰ ঋষি! তুমি যদি তোমাৰ কথা নাৰাখা, কেনেকৈ হ'ব? তোমাবো জানো পাপ নালাগিব? গতিকে মোক বিদায় দিয়া, মই নিজেই যমৰ ওচৰলৈ যাওঁ।”

নটিকেতাৰ কথা শুনি উদ্দালকৰ বৰ চিন্তা লাগিল। তেওঁ বুজিলে যে কোৱা কথাষাৰ পালন নকৰিলে তেওঁৰ পাপ লাগিব, আনেও বেয়া বুলিব। সেইবুলি নিজৰ অকণমান ল'ৰটোক তেওঁ কেনেকৈ এৰি দিয়ে? বহুত ভাবি-চিন্তি তেওঁ যমৰ ৰাজ্যৰ বাট-পথ বুজাই দি বৰ বেজাৰ মনেৰে নটিকেতাক বিদায় দিলে।

সাত বছৰীয়া নটিকেতা অকলে অকলে যমৰ ৰাজ্যলৈ আগ বাঢ়িল। গৈ গৈ পালেগৈ সেই মৃত্যুৰ দেশ। আন্ধাৰৰ মাজত যম ৰজাৰ কাৰেংঘৰ। তাৰ দুৱাৰমুখত থকা প্ৰহৰীয়ে নটিকেতাক দেখি সুধিলে —

“হেৰা অকণমান মানুহৰ ল'ৰা, এইখন যমৰ ৰাজ্য, ইয়াত তোমাক কি লাগে?”

“মই যমৰজাক লগ পাবলৈ আহিছোঁ” নটিকেতাই ক'লে। পিছে সেইসময়ত যম ঘৰত নাছিল। গতিকে নটিকেতা বাহিৰতে বৈ থাকিল। প্ৰহৰীয়ে ভিতৰলৈ আহিবলৈ কওঁতেও তেওঁ ঘৰৰ ভিতৰ নোসোমালে। এইদৰে তিনিদিন তেওঁ বাহিৰতে থাকিল।

তিনিদিনৰ পিছত ঘৰলৈ আহি যমে দেখিলে যে দুৱাৰমুখত আলহী বৈ আছে। যেতিয়া প্ৰহৰীয়ে জনালে যে তিনিদিন ধৰি সেই সৰু ল'ৰাটি নোখোৱা-নোবোৱাকৈ বাহিৰতে বৈ আছে, যমৰ বৰ বেজাৰ লাগিল। অতিথিক অযত্ন কৰাৰ বাবে পাপ হোৱা বুলিও তেওঁৰ চিন্তা লাগিল। তেওঁ নটিকেতাক সম্ভট কৰিবৰ বাবে তিনিটা বৰ দিব খুজিলে। নটিকেতাই তেতিয়া প্ৰথম বৰটো খুজি ক'লে — “হে যমৰাজ, মোৰ পিতাই মোক বিদায় দি বৰ বেজাৰ পাইছে। তেওঁৰ মনৰ পৰা বেজাৰ দূৰ কৰক।”

যমৰজাই “সেয়ে হওক” বুলি ক'লে।

দ্বিতীয় বৰটোনো কি ল'ব ভাবি-চিন্তি নটিকেতাই ক'লে — “শুনিছোঁ বোলে অগ্নিদেৱতাই সকলো শক্তিৰ মূল। যজ্ঞৰ দ্বাৰা অগ্নিক সম্ভট কৰিব পাৰিলেহে হেনো অন্য দেৱতা সম্ভট হয়। গতিকে মোক অগ্নি-সাধনা কৰাৰ আটাইবোৰ নীতি-নিয়ম শুদ্ধকৈ শিকাই দিয়ক।”

যমে ক'লে — “সেয়ে হ'ব নটিকেতা। এতিয়া তুমি তৃতীয় বৰটো বিচৰা।”

নটিকেতাই ভাবিলে যে কি বিচৰা যায়! কোনেও নজনা কথা এটা শিকিবলৈ তেওঁৰ মন গ'ল। গতিকে অলপ বুজা অলপ নুবুজা মৃত্যুৰ কথাকে জানিবৰ বাবে তেওঁ ক'লে —

“হে যমৰাজ! মই মৃত্যুৰ বিষয়ে শুনিছোঁ, কিন্তু মৃত্যুনো কি আৰু মৃত্যু কেলেই হয় একো নাজানো, মৰাৰ পিছত মানুহৰ কি হয়? আত্মা বুলি কিবা বস্তু সঁচাকৈয়ে আছে নে? আত্মানো কি? এইবোৰ কথা আপুনি মোক ভাঙি-পাতি বুজাই দিয়ক।”

যমৰাজ অবাক হ'ল। সৰু ল'ৰটিৰ মুখত ইমান ডাঙৰ প্ৰশ্ন শুনি তেওঁ ক'লে — “বাছা, এইবোৰ কথা মানুহে জানিব নাপায়। তুমি অন্য বৰ বিচাৰি লোৱা।” নটিকেতাই কিন্তু অন্য বৰ ল'বলৈ মান্তি নহ'ল, তেওঁ কৈ থাকিল — “আপুনি মোক তিনিটা বৰ দিম বুলি কৈছে, তৃতীয় বৰত মোক মৃত্যুৰ গোপন কথাবোৰ জনাবই লাগিব।”

যমে উপায় নোপোৱা হ'ল। নটিকেতাক অন্য বৰ ল'বলৈ মান্তি কৰিব নোৱাৰি তেওঁ মৰাৰ পিছত মানুহৰ কি হয়, সেই গোপন কথাবোৰ শিকাই দিলে।

তাৰ পিছত যমৰ মৰম-চেনেহ লৈ নটিকেতা তেওঁৰ নিজৰ ঘৰলৈ ঘূৰি আহিল। উদ্দালকে বৰ আনন্দ পালে। যমৰ পৰা বহুত কথা শিকি অহা নটিকেতা পিছলৈ এজন মহান ঋষি হৈছিলগৈ। ❖



কোটি কোটি বছৰৰ আগতে মাটি, পাহাৰ, মানুহ, দেৱতা-গছ-গছনি আদি একো নাছিল। একমাত্ৰ পৰমাত্মা ভগৱান অকলে আছিল। অকলে থাকি থাকি আমনি লাগি তেওঁ কিবা কিবি সাজি পেলাওঁ বুলি ভাবিলে। সেইবুলি ভাবি তেওঁ প্ৰথমতে পাঁচ প্ৰকাৰৰ ঠাই নিৰ্মাণ কৰিলে। এই পাঁচ প্ৰকাৰ হ'ল আকাশৰ দুখাপ ওপৰত থকা অন্ত্ৰ লোক, আকাশৰ এখাপ ওপৰত থকা দুলোক, আকাশ অথবা মৰীচি লোক, পৃথিৱী অথবা নবলোক আৰু পৃথিৱীৰ তলত থকা আপলোক।

এই ঠাইবোৰ সৃষ্টি কৰাৰ পিছত তেওঁ তাত কাক থাকিবলৈ দিব চিন্তা কৰি পানীৰ পৰাই এটা শৰীৰৰ সৃষ্টি কৰিলে। তাৰ পিছত তপস্যাৰ দ্বাৰা শৰীৰটোত প্ৰাণ দিয়াৰ লগে লগে তাৰ পৰা নানা শক্তি আৰু দেৱতাবোৰ ওলাবলৈ ধৰিলে। সেই মূৰ্তিৰ মুখৰ পৰা কথা কোৱা শক্তি আৰু অগ্নিৰ জন্ম হ'ল। নাকৰ পৰা প্ৰাণ আৰু বায়ু হ'ল। চকুৰ পৰা সূৰ্য হ'ল। সেইদৰে চন্দ্ৰ, মৃত্যু, প্ৰজাপতি আদিও তেওঁৰ গাৰ পৰা ওলাই আহিল।

উপজিয়েই দেৱতাবোৰে — “পিতা, আমাক খাবলৈ দিয়ক” বুলি আমনি কৰিবলৈ ধৰিলে।

ভগৱানে ভাবিলে, ইমানবোৰ দেৱতাক কেনেকৈ খাবলৈ দিয় যায়। তেতিয়ালৈকে তেওঁ বেলেগ সৃষ্টি কৰাই নাছিল। সকলোতকৈ আগতে ভোক আৰু পিয়াহৰ সৃষ্টি কৰি দেৱতা সকলৰ মাজত মেলি দিয়াৰ বাবেই এনে হ'ল। তেতিয়ালৈকে নিজ হাত আৰু মুখেৰে খাবলৈ নিশিকা দেৱতাসকলে আকৌ ক'লে —

“পিতা, এনেকুৱা এটা বস্তু সাজি উলিয়াওক যিটোৰ ভিতৰ সোমাই আমি তাৰ যোগেদি খাব পাৰিম।”

ভগৱানে তেতিয়া পানীৰ পৰা এজনী গাই গৰু সৃষ্টি কৰি তাত প্ৰাণ দি তেওঁলোকৰ ওচৰলৈ লৈ আহিল। তেওঁলোকে গাইজনী দেখি ক'লে —

“এইটো প্ৰাণীৰ ভিতৰত থাকিলে আমাৰ দেখোন পেটেই নভৰিব?”

ভগৱানে এইবাৰ এটা ঘোঁৰা আনিলে। তাকে দেখি দেৱতাসকলে ক'লে —

“ওহোঁ, এইটোৰেও নহ'ব।” ভগৱানে তেতিয়া এজন মানুহৰ সৃষ্টি কৰি আনি দেখুৱালে।

লগে লগে দেৱতাসকলে আনন্দৰে কৈ উঠিল —

“এইটোহে বঢ়িয়া হৈছে। আমি ইয়াৰ ভিতৰতে সোমাই আহাৰ গ্ৰহণ কৰিম।”

এইবাৰ ভগৱানে তেওঁলোকৰ আহাৰৰ বাবে অন্ন সৃষ্টি কৰিলে। পিছে খাবলৈ বাট চাই

থকা দেৱতাজাক দেখি অন্ন দৌৰি পলাবলৈ ধৰিলে। তেতিয়া মানুহৰ মাজত সোমাই থকা অগ্নি দেৱতাই মুখেৰে, সূৰ্যই চকুৰে, বায়ুৰে নাকেৰে আৰু বাকী-দেৱতাবোৰেও অন্নক ধৰিবলৈ যত্ন কৰিলে। পিছে কোনোৱে নোৱাৰিলে। ভগৱানেহে অন্নক থাপ মাৰি ধৰিলে।

তাকে দেখি ভগৱানে ভাবিলে —

“ময়ো যদি মানুহৰ ভিতৰত সোমাই নাথাকোঁ তেতিয়া কোনেও একো খাব নোৱাৰিব আৰু জী থাকিবও নোৱাৰিব।”

গতিকে ভগৱান নিজেও মানুহৰ ভিতৰলৈ সোমাই আহিল।

সেয়েহে মানুহৰ মাজতেই ভগৱান আৰু দেৱতা থাকে। ❖



একেবাৰে পুৰণি কালৰ কথা। প্ৰজাপতি ব্ৰহ্মাই তেতিয়া সংসাৰখন সৃষ্টি কৰিবলৈ আৰম্ভ কৰিছে মাথোন। প্ৰথমতে তেওঁ তিনি শ্ৰেণী জীৱ সৃষ্টি কৰিলে, দেৱতা, মানুহ আৰু অসুৰ। তেওঁ সকলোৰে উমৈহতীয়া পিতৃ হ'ল। কিছুদিন পিছত তেওঁৰ এই তিনি শ্ৰেণীৰ সন্তানবোৰে তেওঁক ক'লে — “পিতা, এতিয়া আমি ডাঙৰ হলোঁ। আমাক বিদ্যা শিক্ষা দিয়ক”।

ব্ৰহ্মাই ল'ৰাহঁতৰ ইচ্ছা দেখি আনন্দ পাই ক'লে — “বোপাহঁত, বৰ ভাল কথা কৈছা। মই তোমালোকক নিশ্চয় বিদ্যা দান কৰিম। পিছে তাৰ আগতে কিছুদিন ব্ৰত আৰু ধ্যান কৰি মনটো স্থিৰ কৰি আহাঁগৈ।”

পিতৃৰ কথা শুনি তেওঁলোকে ব্ৰত আৰু ধ্যান কৰি মনটো শান্ত, স্থিৰ আৰু দৃঢ় কৰি ল'লে। তাৰ পিছত ব্ৰহ্মাৰ পৰা উপদেশ ল'বলৈ স্থিৰ কৰিলে। পিছে দেৱতা, মানুহ আৰু অসুৰৰ একোটা মাথোন উপদেশ ভাল নালাগিবও পাৰে, গতিকে তেওঁলোকে বেলেগে বেলেগে যোৱাটোকে ঠিক কৰিলে। প্ৰথমতে গ'ল দেৱতাসকল। প্ৰথমতে ব্ৰহ্মাক প্ৰণাম কৰি তেওঁলোকে ক'লে —

“প্ৰভু, আমাৰ মন স্থিৰ হৈছে। এতিয়া আমাক উপদেশ দিয়ক।” ব্ৰহ্মাই মাথোন ক'লে — “দ”। তাৰ পিছত সুধিলে —

“কিবা বুজিলানে?”

দেৱতাসকলে ক'লে — “বুজিলোঁ প্ৰভু। আমি বুজি পালোঁ যে ‘দ’ মানে হ'ল দমন কৰা। আমি দেৱতাবোৰৰ লোভ বেছি, আৰামো বেছি, আমাৰ সুখৰ সীমা নাই, ৰং-ধেমালিৰো অন্ত নাই। গতিকে আপুনি আমাক লোভ-মোহ দমন কৰিবলৈ কৈছে।”

ব্ৰহ্মাই আনন্দমানেৰে ক'লে — “বাছাহঁত, ঠিকেই বুজিছা। এতিয়া সেইমতে কাম কৰাংগৈ যোৱা।”

এইবাৰ আহিল মানৱ। তেওঁলোকেও ক'লে — “প্ৰভু, আমাৰো ব্ৰত শেষ হ'ল। এইবাৰ আমাক উপদেশ দিয়ক।”

ব্ৰহ্মাই ক'লে — “দ”। তাৰ পিছত সুধিলে — “কি বুজিলা কোৱাচোন?”

মানৱে ক'লে — “দ” মানে দত্ত, অৰ্থাৎ দান কৰা। আমি মানুহবোৰ স্বভাৱতে কৃপণ। আমি ধন-সোণ সাঁচি থওঁ। নিজে এসোপা ধন গোটাই লৈও দুখীয়াৰ বাবে খৰচ নকৰোঁ। দানৰ দ্বাৰা সমাজৰ মংগল সাধিব পাৰি, আমি সেই কথা নাভাবো। গতিকে আপুনি আমাক দান কৰিবলৈ উপদেশ দিছে।” ব্ৰহ্মাই ৰং মনেৰে ক'লে — “ঠিকেই কৈছা বাছাহঁত। এতিয়া দানৰ

আনন্দ লাভ কৰাংগৈ। তোমালোকৰ মংগল হ'ব।”

এইবাৰ অসুৰহঁতৰ পাল পৰিল। ব্ৰহ্মাক প্ৰণাম কৰি তেওঁলোকে ক'লে — “প্ৰভু, আমাকো উপদেশ দিয়ক।”

“ব্ৰহ্মাই ক'লে — “দ”, কোৱাচোন কি বুজিলা?”

অসুৰে আনন্দেৰে ক'লে — “বড়িয়াকৈ বুজিলোঁ প্ৰভু। আপুনি আমাক দয়া কৰিবলৈ কৈছে। আমি অসুৰবোৰ নিষ্ঠুৰ আৰু কঠোৰ। আমাৰ মৰম-চেনেহ নাই। বিনা দোষতে আমি প্ৰাণীহত্যা কৰোঁ। গতিকে আপুনি সকলোকে দয়া কৰিবলৈ কৈছে।”

সন্ধ্যা পাই ব্ৰহ্মাই ক'লে — “ঠিক হৈছে, বাছা, অন্তৰৰ পৰা দয়া নেৰিবা। যোৱা, মংগল হওক।”

এইদৰে ব্ৰহ্মাৰ মুখৰ এটা শব্দৰ পৰা তিনিশ্ৰেণীৰ জীৱই তিনিটা অৰ্থ উলিয়াই ল'লে। ❖



দেৱতা আৰু অসুৰসকলৰ সদায়ে কাজিয়া লাগি থাকে। কেতিয়াবা দেৱতা জিকে, কেতিয়াবা অসুৰ জিকে। একেবাৰে পুৰণি দিনৰ পৰা চলি আছে এই কাজিয়া। মাজে মাজে ডাঙৰ যুদ্ধ লাগে। তাকে দেখি ভগৱানে ভাবিলে, “এই দুটা দলৰ মাজত এনেকৈ যুদ্ধ হৈ থাকিলে সংসাৰখন ধ্বংস হৈ যাব। কোনোবা এটা দলৰ মাজত মোৰ শক্তি দি একেবাৰে জিকাই থৈ দিওঁ।” এনেকৈ ভাবি তেওঁ দেৱতাসকলক নিজৰ শক্তি দি অসুৰবোৰতকৈ বলী কৰি তুলিলে। তেতিয়া এখন যুদ্ধত দেৱতাই অসুৰক খেদি বহুত দূৰত থৈ আহিল। কিছুদিনৰ বাবে সকলো শান্ত হ’ল।

পিছে দেৱতাসকলে ভাবিলে যে তেওঁলোকে নিশ্চয় নিজৰ বলতহে জিকিল। তেওঁলোকৰ বৰ অহংকাৰ হ’ল। তেওঁলোকে নিজকে আটাতকৈ ডাঙৰ বুলি ভাবিবলৈ ধৰিলে। তাকে দেখি ভগৱনৰ খং উঠিল। কেনেকৈনো দেৱতাৰ অহংকাৰ কমাব পাৰি তাকে তেওঁ ভাবিব ধৰিলে।

এদিন এখন মুকলি পথাৰতে দেৱতাসকলে ভোজ-ভাত খাই আনন্দ কৰিছিল। মাছ-মঙহ আৰু সোমবস খাই তেওঁলোকৰ নিচা লাগিছিল। বৰ হুলস্থূল কৰি নিজৰ বীৰত্বৰ কথা কৈ কৈ তেওঁলোকে বং-ধেমালি কৰি আছিল। এনেতে পথাৰৰ আনটো মূৰত কোনোবা এজন ব’লহি। তেওঁৰ শৰীৰৰ পৰা উজ্জ্বল পোহৰ ওলাইছিল। সেই পোহৰ-ইমান চোকা যে চালে চকু মুদ খাই যায়। দেৱতাসকল অবাৰ হ’ল। সেইজননো কোন তেওঁলোকে ভাবি নাপালে। অলৰ-অচৰ হৈ থকা সেই মূৰ্তিক দেখি তেওঁলোকৰ ভয়ো লাগিল। শেষত অলপ সাহ কৰি অগ্নি সেই মূৰ্তিটোৰ ওচৰ চাপি গ’ল। বাকীবোৰ দেৱতাই তেওঁৰ সাহসৰ প্ৰশংসা কৰিবলৈ ধৰিলে। অগ্নিয়ে পোহৰ-মূৰ্তিৰ কাষ চাপি সুধিলে —

“আপুনি কোন?”

“তুমিনো কোন? তুমি কি কৰিব পাৰা? “সেই মূৰ্তিয়ে সুধিলে।

অগ্নিয়ে অহংকাৰ কৰি ক’লে — “মই অগ্নি দেৱতা। মই সকলোকে অগ্নি দিওঁ। জুই নাথাকিলে কোনো থাকিব নোৱাৰে। গতিকে মই সকলোতকৈ ডাঙৰ।”

“তোমাৰ শক্তিনো কিমান?”

“মোৰ শক্তি যে কিমান মই বুজাবই নোৱাৰোঁ। মই সকলোকে পুৰিব পাৰোঁ।”

সেই মূৰ্তিয়ে ক’লে — “বাক, এই অকণমানি ঘাঁহডাল জ্বলাই দিয়াচোন। তোমাৰ শক্তি চাওঁ!” অগ্নিয়ে লাজেই পালে, ইমান সৰু কামনো তেওঁক কোনোবাই দিয়েনে! তথাপিও তেওঁ ঘাঁহডাল জ্বলাবলৈ যত্ন কৰিলে, পিছে ঘাঁহ নজ্বলিল। লাহে লাহে অগ্নিয়ে জুই বঢ়াই নিলে। জুই গৈ আকাশ চুলে, তথাপিও ঘাঁহ ডালৰ একোৱেই নহ’ল, অগ্নিয়ে বৰ লাজ পালে। সেমেনা

সেমেনিকৈ ঘূৰি আহি তেওঁ লগৰসকলক ক’লে — “জানো, সেইজন কোন! মই একো ধৰিবই পৰা নাই।”

এইবাৰ গ’ল বায়ুদেৱতা। তেওঁ সেই মূৰ্তিৰ ওচৰলৈ গৈ সুধিলে — “হে উজ্জ্বল মূৰ্তি, আপুনি কোন পৰিচয় দিবনে?”

মূৰ্তিয়ে ক’লে — “তাৰ আগতে তোমাৰ পৰিচয় দিয়াচোন।”

বায়ুৱে ক’লে — “মই বায়ুদেৱতা। মই নাথাকিলে কোনো জীয়াই থাকিব নোৱাৰিব।”

“হয়নে? তুমি পিছে কি কৰিব পাৰা?”

বায়ুৱে উত্তৰ দিলে — “মই গছ-গছনি, ঘৰ-দুৱাৰ, জীৱ-জন্তু সকলোকে উৰুৱাই নি প্ৰলয়ৰ সৃষ্টি কৰিব পাৰোঁ।”

অদ্ভুত মূৰ্তিয়ে তেতিয়া ঘাঁহ ডাল উৰুৱাবলৈ দিলে। বায়ুৱে সমস্ত শক্তিৰে বতাহৰ সৃষ্টি কৰি ধুমুহা, বা-মাৰলি আনিলে যদিও ঘাঁহ ডাল লৰ-চৰেই নহ’ল। লাজতে কন্দনামুৱা হৈ বায়ু উভটি আহিল।

সকলো দেৱতাই ভয় খোৱা দেখি আৰু নিৰাশ হোৱা দেখি তেওঁলোকৰ ৰজা ইন্দ্ৰ আগ বাঢ়ি গ’ল। ইন্দ্ৰই ইতিমধ্যে বুজিলে যে এইজন কোনোবা বেছি শক্তিমান। অগ্নি আৰু বায়ুৱে যিজনক চিনি নাপালে; তেওঁক চিনি পাবলৈ অহংকাৰ নহয়, নশ্ৰুতাহে লাগিব বুলি তেওঁ বুজি পালে। ইন্দ্ৰই বৰ নশ্ৰুভাৱে গৈ তেওঁক প্ৰণাম কৰিলে। লগে লগে সেই পোহৰেৰে ভৰা মূৰ্তিটো আকাশলৈ উঠি গৈ অদৃশ্য হৈ পৰিল। তেওঁনো কোন ইন্দ্ৰই বুজিয়ে নাপালে।

অলপ পিছতে আকাশত দেখা দিলে সোণবৰণৰ এগৰাকী গোসাঁনী উমা হৈমৱতীয়ে। তেওঁ ইন্দ্ৰক ক’লে —

“তোমালোকে যিজনক চিনি নাপালে তেওঁ হৈছে স্বয়ং ভগৱান। তেওঁহে সকলোৰে মূল শক্তি। তোমালোকে নিজৰ বলত অসুৰৰ লগত জিকিলা বুলি যি অহংকাৰ কৰিছিলো, তাৰ উত্তৰ দিবলৈকে তেওঁ আহিছিল। তোমালোক আচলতে কিমান ক্ষুদ্ৰ এতিয়া দেখিলানে?”

ইন্দ্ৰই সকলো বুজিলে। তেওঁ বাকী দেৱতাসকলৰ ওচৰলৈ আহি ভগৱানৰ অসীম শক্তিৰ কথা বহলাই বুজাই ক’লে। দেৱতাসকলেও নিজৰ ভুল বুজিব পাৰি লাজ পালে। তেওঁলোকে ভগৱানত বিশ্বাস ৰাখি কাম কৰিবলৈ শিকিলে। ❖



## বত্নাকৰ কেনেকৈ বাল্মীকি হ'ল

বত্নাকৰ নামে এটা ডকাইত আছিল, তাৰ পিতাক ঋষি আছিল যদিও কিবাত নামৰ আধা বনৰীয়া মানুহ কিছুমানে তাক সৰুৰে পৰা তুলি-তালি ডাঙৰ কৰাৰ বাবে বত্নাকৰ স্বভাৱো উদণ্ড আৰু বনৰীয়া হৈছিল। সি সময়ত ডেকা হ'ল আৰু বিয়া পাতিলে। তাৰ বহুত ল'ৰা-ছোৱালী হ'ল। পৰিয়ালত মানুহ বেছি হোৱাৰ বাবে সি সিহঁতক পোহ-পাল দিব নোৱাৰা হ'ল আৰু ডকাইতি কৰি ধন ঘটিবলৈ ধৰিলে। হাবিৰ মাজত খাপ দি থাকি সি বাটৰুৱাবোৰক লাঠিৰে কোবাই মাৰে বা আধা মৰা কৰে আৰু সকলো বয়বস্তু কাঢ়ি লয়। তাৰ নাম শুনিলেই মানুহে ভয় কৰিছিল। পৰাপক্ষত হাবিৰ সেই ফালেৰে কোনো মানুহেই নগৈছিল।

এদিন সপ্তৰ্ষি অৰ্থাৎ সাতজন বৰ ডাঙৰ ঋষি সেইফালেদি গৈছিল। লুকাই থকা ঠাইৰ পৰা ওলাই আহি বত্নাকৰে তেওঁলোকক মাৰিবলৈ লাঠি দাঙি লোৱাত ঋষিসকলে সুধিলে, “আমি ঋষি, আমাকনো কিয় হত্যা কৰিব খুজিছা?”

“তোমালোকক মাৰি তোমালোকৰ লগত যি বস্তু আছে তাকে মই কাঢ়ি লম আৰু মোৰ পৰিয়ালটো পোহপাল দিম,” বত্নাকৰে ক'লে।

“আমাক মাৰিলে তোমাৰ পাপ হ'ব। তোমাৰ পৰিয়ালৰ মানুহবোৰে জানো সেই পাপৰ ভাগ ল'ব? তুমি সিহঁতৰ বাবে কিয় পাপ কৰিছা?” এজন ঋষিয়ে সুধিলে। বত্নাকৰে ক'লে যে তাৰ ল'ৰা-তিবোতাই নিশ্চয় তাৰ পাপৰ ভাগ ল'ব। কাৰণ সিহঁতক খুৱাবলৈহে সি পাপ কৰিছে।

“তুমি বাক এৰাৰ সুধি আহাঁগৈচোন, আমি ইয়াতে বৈ থাকিম,” সপ্তৰ্ষিয়ে ক'লে। বত্নাকৰ লৰা লৰিকৈ ঘৰলৈ গ'ল। প্ৰথমতে সি ঘৈণীয়েকক সুধিলে, তাৰ পাপৰ ভাগ তাই ল'ব নে নলয়। ঘৈণীয়েকে ক'লে —

“মানুহ মাৰিব আপুনি, পাপৰ ভাগ ল'ম আমি! এইটো আকৌ কেনে কথা?”

“মই তোমালোকৰ বাবেহে ডকাইতি কৰি ধন ঘটো! গতিকে মোৰ পাপৰ ভাগ তোমালোকৰো নহ'ল জানো?” সি সুধিলে।

“কেনেকৈ হ'ব? আমাক ভৰণ-পোষণ দিয়াটো আপোনাৰ কৰ্তব্য। পাপ কৰি ভৰণ-পোষণ আপুনিহে দিছে, আমি শিকাই দিয়া নাই নহয়।” তাই ক'লে। বত্নাকৰ আঁতুৰ হৈ পুতেক-জীয়েকহঁতৰ ওচৰলৈ গ'ল। পিছে, সিহঁতেও ক'লে — “যি জনে বেয়া কাম কৰে তেওঁৰহে পাপ হয়। আনে তাৰ ভাগ কেনেকৈ ল'ব?”

এইবোৰ কথা শুনি বত্নাকৰে বৰ শোক পালে। সি বুজি পালে যে ইমানদিনৰ পাপৰ শাস্তি

সি অকলেই ল'ব লাগিব। সি ঋষিসকলৰ ভৰিত পৰি উদ্ধাৰৰ উপায় বিচাৰিলে। সপ্তৰ্ষিয়ে তাক পাপ কৰাৰ বাবে অকলে এঠাইত বহি বামৰ নাম ল'বলৈ উপদেশ দিলে। পিছে সি ইমান পাপী আছিল যে কোনোমতেই ‘বাম’ শব্দটো তাৰ মুখত নুফুটে। তেতিয়া ঋষিসকলে তাক ‘মৰা মৰা’ কৰি থাকিবলৈ ক'লে। এইদৰে কৰোঁতে কৰোঁতে এপাকত তাৰ মুখৰ পৰা বাম নাম ওলাল। বাম নাম লৈ সি ইমান আনন্দ পালে যে সেইদৰে বহি বছৰৰ পিছত বছৰ ধ্যান কৰিবলৈ ধৰিলে। তাৰ গোটেই গাতে উঁই উঠি ডাঙৰ হাঁফলুৰ সৃষ্টি কৰিলে। তেতিয়া সপ্তৰ্ষিয়ে বাল্মীকি অৰ্থাৎ উঁই হাঁফলু ভাঙি তাক উলিয়াই আনিলে আৰু বাল্মীকি নাম দিলে।

নাৰদে বাল্মীকিৰ আগত বামৰ কাহিনীটো কোৱাত তেওঁ বামায়ণ বচনা কৰে। “বাম নৌ ওপজোতেই বামায়ণ” বুলি সেয়েহে কোৱা হয়।

বামায়ণ বচনা কৰাৰ আগতে হঠাৎ এদিন বাল্মীকিয়ে কবিতা বচনা কৰি নিজেই আচৰিত হৈছিল। এদিন নদীত গা ধুই উঠি আহোঁতে তেওঁ দেখিলে যে এযোৰ চৰায়ে খেলি আছে। এনেতে ব্যাধে কাঁড় মাৰি এটা চৰাই মাৰি পোলোৱাত লগৰ চৰাইটোৱে বিনাই-বিনাই কান্দিবলৈ ধৰিলে। সেই শোক লগা দৃশ্য দেখি নিজেই গম নোপোৱাকৈ বাল্মীকিৰ মুখৰ পৰা দুফাকি শ্লোক ওলাই আহিল। সেয়ে পৃথিৱীৰ প্ৰথম কবিতা। ❖




## অন্ধমুনিৰ অভিশাপ

অযোধ্যাৰ বজা দশবথ গুণী-জ্ঞানী আৰু মহাবীৰ আছিল। তেওঁ মৃগয়া কৰি বৰ ভাল পাইছিল। তেওঁৰ দয়ালু শাসনত দেশত কাৰো কোনো কষ্ট আৰু দুখ নাছিল। সেয়ে বজাই আহৰি পালেই মৃগয়ালৈ গৈ আমোদ কৰিছিল।

এদিন দশবথ বজাই পহুৰ পিছে পিছে গৈ অকলে অৰণ্যৰ গভীৰ অঞ্চলত উপস্থিত হ'লগৈ। তেওঁৰ ভাগৰ লাগিছিল। এনেতে তেওঁ দূৰত শুনিলে হাতীয়ে পানী খোৱাৰ শব্দ। বজাই শব্দভেদী বাণ মাৰিব জানিছিল। অৰ্থাৎ চকুৰে নেদেখাকৈ কেৱল শব্দ শুনিয়েই ঠিক ঠাইত কাঁড় মাৰিব পাৰিছিল। গতিকে বনৰীয়া হাতীক আঘাত কৰিবৰ বাবে তেওঁ শব্দভেদী বাণ এৰি দিলে। পিছে ক্ষণেক পিছতে তেওঁ শুনিলে কোনোবা মানুহৰ মৰণ-কাতৰ আৰ্তনাদ। ভয়তে বজাৰ বুকু কঁপি উঠিল। তেওঁ সেই আৰ্তনাদ অহাৰ ফালে দৌৰি গ'ল।

বজাৰ কাঁড় লাগি পৰি আছিল এজন মূনি-কুমাৰ। তেওঁ নদীলৈ পানী আনিবলৈ গৈছিল। কলহত পানী ভৰাওঁতে হোৱা শব্দকে বজাই হাতীয়ে পানী খোৱা শব্দ বুলি ভুল কৰিছিল। এতিয়া বুকুত কাঁড় লাগি পৰি থকা সেই যুৱকক দেখি বজাৰ জীউ উৰি গ'ল, মূনি-কুমাৰে বিলাপ কৰি কৈ আছিল — “কোনে মোৰ ইমান অনিষ্ট কৰিলি? মই কাৰ কি অপকাৰ কৰিছিলোঁ যে মোক এইদৰে হত্যা কৰিব লগীয়া হ'ল? হায়! মোৰ অন্ধ পিতৃ-মাতৃৰ এতিয়া কি দশা হ'ব?” বজাই তেওঁৰ কাষত আঠু কাটি বহি চকু পানী টুকি ক'লে- “ময়েই সেই পাপী, ময়েই শব্দভেদী বাণ মাৰি আপোনাৰ মৃত্যুৰ কাৰণ হ'লোঁ। মোক যি শাপ দিব খোজে দিয়ক।” কোনোমতে চকু মেলি চাই মূনি-কুমাৰে ক'লে- “তুমি মহাৰাজ দশবথ নোহোৱানে?” বজা হ'লে প্ৰজাক বক্ষা কৰিব লাগে, তুমি দেখোন মোক হত্যা কৰিলা! মোৰ পিতৃ আৰু মাতৃ দুয়ো অন্ধ। মোৰ বাহিৰে তেওঁলোকৰ আৰু কোনো নাই। তুমি তেওঁলোকৰ ক্ৰোধত ভস্ম হোৱাৰ আগতে মোৰ মৃতদেহটো লৈ তেওঁলোকৰ ভৰিত পৰি ক্ষমা খোজাগৈ।” এইদৰে কৈ সেই যুৱক তপস্বীৰ মৃত্যু হ'ল। বজাই ভয় আৰু চিন্তাত আকুল হৈ সেই মৃতদেহটো কান্ধত লৈ আশ্ৰমলৈ আহিল। তেওঁৰ খোজৰ শব্দ শুনি অন্ধ পিতৃ-মাতৃ দুজনে ক'বলৈ ধৰিলে- “আহিলানে বাছা? আজি পানী আনোতে ইমান পলম কৰিলা কিয়? আমি অন্ধ পিতা-মাতাৰ তুমিয়েই প্ৰাণ। এতিয়া তুমি আমাক পানী খাবলৈ দিয়াচোন।”

দশবথৰ ভয়তে মুখৰ মাত নোলাল। তাকে দেখি অন্ধমুনিয়ে ক'লে — “বাছা, তুমি মুখেৰে মাতা নাই কিয়? কিবা কথাত আমাক বেয়া পাইছা নেকি?” তেতিয়া বজাই ভয়ে ভয়ে ক'লে- “হে মহামুনি, মই অতি মুৰ্খ আৰু পাপী, মই নিজে নজনাকৈ শব্দভেদী বাণ মাৰি





আপোনাৰ পুত্ৰক হত্যা কৰিলোঁ। এয়া তেওঁৰ মৃতদেহ। আপুনি যি শাস্তি দিয়ে তাকে মই মূৰ পাতি ল'ম।”

পুতেকৰ মৃত্যুৰ বাতৰি পাই তেওঁলোকৰ মূৰত যেন বজ্ৰপাতহে হ'ল। দৃষ্টিহীন চকুৰ পৰা পানী ওলাব ধৰিলে। দুয়ো হাতেৰে খেপিয়াই চাই মৃতদেহটো মৰম কৰিবলৈ ধৰিলে। তাৰ পিছত মুনিয়ে ক'লে —

“তোমাক শাপ দি এতিয়াই বহুকুল ধ্বংস কৰিব পাৰোঁ। কিন্তু তাৰ পৰা মোৰ পুত্ৰক ঘূৰাই নাপাওঁ। তুমি নজনাকৈ এই কাৰ্য কৰিছা আৰু তাৰ বাবে দোষ স্বীকাৰো কৰিছা। গতিকে তোমাক ভয়ংকৰ শাপ নিদিওঁ। কিন্তু পুত্ৰৰ অবিহনে আমাৰ জীৱন ধাৰণ কৰা সম্ভৱ নহয়। গতিকে তুমি এতিয়া তিনিখন চিতা সাজি দিয়া। আমিও পুত্ৰৰ লগতে মৃত্যুবৰণ কৰিম। আৰু শুনা, আজি যি দৰে পুত্ৰৰ শোকত আমাৰ প্ৰাণ যাব — ঠিক সেইদৰে পুত্ৰৰ শোকতেই তোমাবোৰো মৃত্যু হ'ব। এই অভিশাপেই তোমাক মই দিলো।”

দশৰথে চকুপানী টুকি টুকি তিনিখন চিতা সাজি দিলে। পুত্ৰৰ মৃতদেহৰ লগতে অন্ধমুনি আৰু তেওঁৰ পত্নীয়েও জ্বলা জুইত সোমাই মৃত্যুবৰণ কৰিলে।

অন্ধমুনিৰ সেই অভিশাপৰ ফলতে পিছৰ কালত ৰাম বনবাসলৈ যোৱাৰ বেজাৰত দশৰথৰ মৃত্যু হৈছিল। ❖

## বিশ্বামিত্ৰৰ প্ৰতিশোধ

প্ৰাচীন কালত কান্যকুজ ৰাজ্যত গাধি নামে এজন বিখ্যাত ৰজা আছিল। তেওঁৰ পুত্ৰ আছিল বিশ্বামিত্ৰ, সময়ত বিশ্বামিত্ৰ নিজেও ৰজা হৈছিল। তেওঁ এজন বীৰ আৰু গুণী ৰজা আছিল। তেওঁ মাজে মাজে বনলৈ গৈ পহু আদি মাৰি আনন্দ কৰিছিল। তেওঁ আছিল সাহসী আৰু একা-চেকা প্ৰকৃতিৰ।

এদিন ৰজা বিশ্বামিত্ৰ মৃগয়ালৈ গৈ গভীৰ বনৰ মাজ পালে। তেওঁৰ পিছে পিছে সৈন্য-সামন্ত বহুত গৈছিল। পহুৰ পিছে পিছে দৌৰি ভোকে-ভাগৰে লালকাল হৈ তেওঁলোকৰ বনৰ মাজতে বাট হেৰালে। ইফালে ৰাতিও হৈ অহাত তেওঁলোকে কৰবাত থকা ঠাই বিচাৰিব লগা হ'ল। সেই বনৰ মাজতে আছিল বশিষ্ঠ মুনিৰ আশ্ৰম। গধূলি সময়ত গৈ বিশ্বামিত্ৰ ৰজাই আশ্ৰমত বশিষ্ঠ মুনিক দেখা কৰিলে, বশিষ্ঠই তেওঁলোকক আদৰি-সাদৰি ভিতৰলৈ নিলে।

বশিষ্ঠ মুনিৰ নন্দিনী নামে এজনী বৰ ধুনীয়া গাই গৰু আছিল। তাই আছিল স্বৰ্গৰ গাই সুৰভীৰ জীয়েক। নন্দিনীয়ে যেয়ে যি বিচাৰে তাকে দিব পাৰিছিল। সেই গধূলিখন ইমানবোৰ আলহী ওলোৱা দেখি বশিষ্ঠই নন্দিনীৰ সহায় বিচাৰিলে। নন্দিনীয়েও শুবলৈ খাট-পালেং, পিন্ধিবলৈ মূল্যবান সাজপাৰ আৰু অলংকাৰ, খাবলৈ বিবিধ সোৱাদ লগা আহাৰ আদি যাদু কৰি উলিয়াই দিলে। মুনিৰ আশ্ৰমতে ধুনীয়া এখন সৰু নগৰ যেন হৈ পৰিল। এনে কাণ্ড দেখি ৰজা বিশ্বামিত্ৰ অবাক হ'ল। তেওঁৰ গৰুজনী পাৰলৈ বৰ লোভ লাগিল। তেওঁ মুনিক ক'লে — “হে মুনিবৰ, আপুনি আশ্ৰমত থাকে; ইমান বস্তু দিব পৰা গাইজনী আপোনাক কিয়? মোক তাইক দিয়ক। মই ৰাজকাৰেঙত তাইক যত্ন কৰি ৰাখিম।” বশিষ্ঠই উত্তৰ দিলে — “মহাৰাজ, নন্দিনী মোৰ প্ৰাণতকৈও মৰমৰ। মই তাইক কোনোপধ্যেই এৰি নিদিওঁ।” বিশ্বামিত্ৰই বাৰে বাৰে নন্দিনীক খুজিবলৈ ধৰিলে, বশিষ্ঠয়ো কোনোমতে দিবলৈ মান্তি নহ'ল। তেতিয়া খঙতে ৰজাই নিজৰ সৈন্যবোৰক জোৰ কৰি নন্দিনীক ধৰি নিবলৈ ক'লে। ইমানবোৰ সৈন্যৰ লগত বলে নোৱাৰিব বুলি জানি বশিষ্ঠই নন্দিনীক ক'লে —

“আই, নিজে নিজক ৰক্ষা কৰা। মোৰ ইমান শক্তি নাই।”

সেইকথা শুনি নন্দিনীয়ে খঙতে হেৰেলিয়াবলৈ ধৰিলে। প্ৰতিটো হেৰেলনিৰ লগে লগে হাজাৰ হাজাৰ সৈন্য ওলাব ধৰিলে। চাৰি ঠেঙেৰে মাটিত খুন্দা মৰাৰ ফলতো বহুতো সৈন্য ওলাল। এই সৈন্যবোৰ বৰ ভয়ংকৰ যুঁজাৰু আছিল। সিহঁতে বিশ্বামিত্ৰৰ সৈন্যক মাৰি-কিলাই অস্ত কৰিলে। বিশ্বামিত্ৰ পলাই নিজৰ ঠাই পালেগৈ।

এইদৰে বিফল হৈ বিশ্বামিত্ৰই বৰ লাজ পালে। বশিষ্ঠৰ ব্ৰাহ্মণ শক্তিৰ বল দেখি তেওঁ



নিজেও ব্ৰাহ্মণ হ'বলৈ মন মেলিলে। পিছে তেওঁ এজন ক্ষত্ৰিয় বজাহে, ব্ৰাহ্মণ কেনেকৈ হ'ব ! তথাপিও বশিষ্ঠৰ সমান শক্তি পাবৰ বাবে ইচ্ছা কৰি তেওঁ হিমালয়লৈ গৈ কঠোৰ তপস্যা আৰম্ভ কৰিলে। খোৱা-বোৱা বাদ দি, জহ-জাৰ একোলৈকে মন নকৰি তেওঁ তপস্যা কৰিবলৈ ধৰিলে। কেৱল ভবিৰ বুঢ়া আঙুলিৰ ওপৰত ভৰ দি দুইহাত ওপৰলৈ তুলি থিয় হৈ তেওঁ বছৰৰ পিছত বছৰ ধৰি তপস্যা কৰিবলৈ ধৰিলে। তেওঁৰ তপস্যাৰ বলত ব'ব নোৱাৰি ব্ৰহ্মাই আহি কি লাগে বুলি সোধাত বিশ্বামিত্ৰই ক'লে যে তেওঁক বশিষ্ঠৰ দৰে ব্ৰাহ্মণত্ব লাগে। ব্ৰহ্মাই সেইটো দিব নোৱাৰোঁ বুলি গুচি গ'ল। তেতিয়া বিশ্বামিত্ৰই আগতকৈও কঠোৰ তপস্যা কৰি স্বৰ্গ আৰু মৰ্ত্য কঁপাই তুলিলে। উপায় নাপাই ব্ৰহ্মা আকৌ আহিল আৰু বিশ্বামিত্ৰক বশিষ্ঠৰ দৰে শক্তিশালী ঋষি হ'বলৈ আশীৰ্বাদ দিলে।

এইদৰে বিশ্বামিত্ৰ এজন ডাঙৰ ঋষি হৈ পৰিল। তেওঁ কিন্তু বশিষ্ঠৰ প্ৰতি শত্ৰুতাৰ ভাব এৰিব পৰা নাছিল। কল্মাষপাদ নামৰ এজন ডাঙৰ বজাৰ সহায়ত তেওঁ বশিষ্ঠৰ অপকাৰ কৰিবলৈ ছল চাই আছিল। ঘটনাক্ৰমে বশিষ্ঠৰ ডাঙৰ পুতেক শক্তিক বজাই জগৰ লগোৱাৰ বাবে শক্তিয়ে তেওঁক বান্ধু হ'বলৈ অভিষাপ দিলে। কল্মাষপাদে এটা বান্ধুসৰ ৰূপ লৈ হাবিত সোমালেগৈ। এই সুযোগতে বিশ্বামিত্ৰই সেই বান্ধুসৰ হতুৱাই বশিষ্ঠৰ পুতেকবোৰক হত্যা কৰালে। পুত্ৰৰ বেজাৰত বশিষ্ঠই ইমান কষ্ট পালে যে তেওঁ প্ৰাণত্যাগ কৰাৰ কথাই ভাবিছিল। পিছে ডাঙৰ বোৱাৰীয়েকেৰ এটি শিশু সন্তান হোৱা দেখি তেওঁৰ মনৰ দুখ পাতলিল। সেই শিশু পিছলৈ পৰাশৰ নামে বিখ্যাত ঋষি হৈছিল।

এইদৰে ঋষি হৈও বিশ্বামিত্ৰই খং, প্ৰতিশোধ আদি এৰিব পৰা নাছিল। তেওঁ বৰ ডাঙৰ ঋষি আছিল যদিও খং বেছি হোৱাৰ বাবে তেওঁ বহুত অন্যায় কাৰ্যও কৰি পেলাইছিল। ❖

## ৰামৰ বনবাস

অযোধ্যাৰ বজা দশৰথৰ চাৰিওজন পুত্ৰ ৰাম, লক্ষ্মণ, ভৰত আৰু শত্ৰুঘ্ন প্ৰতিজনেই মহাবীৰ, দয়ালু আৰু গুণৱান আছিল। ৰাম আছিল জাকত জিলিকা। মহৎ প্ৰকৃতি আৰু মধুৰ স্বভাৱৰ বাবে তেওঁ প্ৰজাসকলৰ অতি প্ৰিয় আছিল। তেওঁনো কেতিয়াও বজা হ'ব, তালৈকে সকলোৱে বাট চাই আছিল। প্ৰজাৰ মনৰ কথা জানিব পাৰি বজায়ে বৰ আনন্দ পালে। কাৰণ তেওঁ বৃদ্ধ হৈ আহিছিল, ৰামক ৰাজপাট দিয়াৰ কথাকে তেওঁ নিজেও মনতে আলচি আছিল। সেইবাবে তেওঁ সভা পাতি পাত্ৰ-মন্ত্ৰীসকলক মাতি আনি সেই বিষয়ে পৰামৰ্শ বিচাৰিলে। সকলোৱে অতি আনন্দমনেৰে সন্মতি দিয়াত ৰামৰ অভিষেকৰ দিন স্থিৰ কৰা হ'ল।

এই সুখৰ বাতৰি বিয়পি পৰাত অযোধ্যা নগৰত উদুলি-মুদুলি লাগিল। সকলো মানুহে নিজৰ নিজৰ ঘৰ-দুৱাৰ ধুনীয়াকৈ সজালে। ফুল আৰু পতাকাৰে দশোদিশ জিলিকি উঠিল। ৰামচন্দ্ৰই পিতৃৰ পৰা এই সংবাদ পাই তাক আনন্দমনেৰে গ্ৰহণ কৰিলে আৰু মাক কৌশল্যাক জনালেগৈ। কৌশল্যাই মনৰ আনন্দত ৰামক চুমা খাই বজাৰ এই সিদ্ধান্তক প্ৰশংসা কৰিবলৈ ধৰিলে। ৰাম বজা হ'ব বুলি চাৰিওফালে আনন্দৰ জোৱাৰ বৈ গ'ল।

এই আনন্দৰ দৃশ্য চকুত পৰিল কৈকেয়ীৰ দাসী মম্বৰাৰ। কৈকেয়ী আছিল দশৰথৰ সবাতোকৈ মৰমৰ আদৰুৱা সুন্দৰী পত্নী। তেওঁ ৰামক বৰ ভাল পাইছিল। মম্বৰা আছিল দুষ্ট বুদ্ধিৰ আৰু হিংসাকুবীয়া। নগৰৰ আনন্দোৎসৱ দেখি তাই তবধ মানিলে আৰু তাৰ কাৰণ বিচাৰি যেতিয়া জানিবলৈ পাৰিলে যে পিছদিনা ৰাম বজা হ'ব, তাই চিন্তাত দহিবলৈ ধৰিলে। খঙতে বেগাই আহি তাই কৈকেয়ীক এই খবৰটো দিলে, কিন্তু কৈকেয়ীয়ে বৰ আনন্দহে পালে। তেওঁ ইমান ভাল খবৰটো দিয়াৰ বাবে নিজৰ ডিঙিৰ হেমহাৰ সোলোকাই মম্বৰাক উপহাৰ দিলে। মম্বৰাই সেই উপহাৰ দলিয়াই পেলাই কৈকেয়ীক ক'লে — “তুমি তোমাৰ সতিনীৰ পুত্ৰৰ সৌভাগ্যত ইমান আনন্দিত হৈছা কিয়? ৰাম বজা হ'লে তোমাৰ পুত্ৰ ভৰত যে কেতিয়াও বজা হ'ব নোৱাৰিব সেই কথা ভাবি চাইছানে? ৰাম বজা হ'লে তেওঁৰ মাতৃ কৌশল্যা ৰাজমাতা হ'ব, তুমি তেতিয়া কৌশল্যাৰ দাসীৰ দৰেহে কাল কটাব লাগিব। সেইবোৰ কথা ভাবি মোৰেই বুকু ভাঙি গৈছে। তুমি কিন্তু বুজাই নাই, তোমালৈ কিমান বেয়া দিন আহি আছে।” এইদৰে নানা বেয়া বেয়া কথা কৈ মম্বৰাই কৈকেয়ীৰ মনটো বিষাক্ত কৰি পেলালে। কৈকেয়ীয়ে চিন্তা কৰি সুধিলে — “তই ঠিককৈ কৈছ বাই। পিছে মই এতিয়া কি কৰিম ক'চোন ?” উত্তৰত মম্বৰাই কৈকেয়ীক বুদ্ধি শিকাই দিলে, কৈকেয়ীয়ে সেইমতে কাম কৰিবলৈ সাজু হ'ল।

দশৰথে যেতিয়া শুভ সংবাদটো নিজ মুখেৰে দিবৰ বাবে কৈকেয়ীৰ প্ৰাসাদলৈ আহিল,



তেওঁ কৈকেয়ীক ক'তো বিচাৰি নাপালে। আচৰিত হৈ দাসীহঁতক সোধাত তেওঁক জনোৱা হ'ল যে কৈকেয়ী ৰোহিণীৰ আৰ্হি, তেওঁৰ খং উঠিছে। দশৰথ বজা আৰু বেছি আচৰিত হ'ল। তেওঁ ৰোহিণীৰ লৈ গৈ কান্দি-কাটি মাটিত পৰি থকা কৈকেয়ীক আথে-বেথে তুলি ধৰি তেওঁৰনো কি হৈছে সুধিবলৈ ধৰিলে। বৃদ্ধ দশৰথে তেওঁৰ এই কোমল বয়সীয়া বাণী গৰাকীক বৰ ভাল পাইছিল। সেয়েহে বাণীয়ে যি বিচাৰে তাকে দিবলৈ তেওঁ শপত খালে। কৈকেয়ীয়ে ইয়াকে বিচাৰিছিল। তেওঁ চকুপানী মচি বজাক ক'লে, “হে মহাৰাজ, ইতিপূৰ্বে দেৱাসুৰৰ যুদ্ধত বীৰত্ব প্ৰদৰ্শন কৰি অহাৰ সময়ত মই আপোনাৰ প্ৰীতি সাধন কৰাৰ বাবে আপুনি মোক দুটা বৰ দিবলৈ অংগীকাৰ কৰিছিল। মই তেতিয়া সেই বৰ পিছত ল'ম বুলি কৈছিলোঁ। আজি তাৰ সময় আহিছে। মোক আপুনি বিচৰামতে বৰ দিয়ক।”

কৈকেয়ীৰ অভিমান ভঙাৰ সম্ভাৱনা দেখি বজা বৰ আনন্দিত হ'ল আৰু সোনকালে বিচৰামতে বৰ ল'বলৈ ক'লে। তেতিয়া নিষ্ঠুৰা বাণীয়ে ক'লে — “মহাৰাজ, আপুনি শপত বক্ষা কৰক। প্ৰথমটো বৰ মতে ভৰতক ৰাজপাট দিয়ক আৰু দ্বিতীয়টো বৰ মতে ৰামক চৈধ্য বছৰৰ বাবে বনবাসলৈ পঠাওক।”

এনে নিষ্ঠুৰ বাক্য শুনি দশৰথ বজা মূৰ্ছিত হৈ পৰিল, জ্ঞান পাই তেওঁ কৈকেয়ীক বেলেগ বৰ খুজিবলৈ মিনতি কৰিবলৈ ধৰিলে। কৈকেয়ী পিছে নিজৰ কথাত অটল হৈ থাকিল। বজা নিকপায় হ'ল। কৈকেয়ীক নানা প্ৰকাৰে কাকূতি-মিনতি কৰিও সৈমান কৰিব নোৱাৰি তেওঁ দুখ আৰু বেজাৰত ক'বলৈ ধৰিলে — “তুমি নাৰী নহয়, ৰাক্ষসীহে। গাখীৰ খুৱাই সাপ পোহাৰ দৰে ইমানদিনে মই তোমাক যত্ন কৰি ৰখিছিলোঁ, আজি তাৰ প্ৰতিফল পালোঁ,” এইদৰে বিলাপ কৰি বজা দশৰথ বাৰে বাৰে অচেতন হৈ পৰিবলৈ ধৰিলে। এনেকৈয়ে ৰাতিটো পাৰ হ'ল। ৰাতিপুৱাৰ লগে লগে ৰামৰ অভিষেকৰ বাবে নগৰত উলহ-মালহৰ সৃষ্টি হ'ল। সকলো মানুহে ৰাতিপুৱাৰ লগে লগে ৰামৰ অভিষেকৰ বাবে নগৰত উলহ-মালহৰ সৃষ্টি হ'ল। সকলো মানুহে ৰাজ-কাৰেঙৰ সমুখত ভীৰ কৰিলেহি। বশিষ্ঠ আদিয়ে পূজাৰ সজ্জা গোটাই আনিলে। সুমন্ত্ৰই কৈকেয়ীৰ কাৰেঙলৈ আহি থবৰ দিলে যে সকলো সাজু হৈছে, দশৰথ আহি ৰামৰ অভিষেক-কাৰ্য পৰিচালনা কৰিব লাগে। শোকে খুন্দা মাৰি ধৰাত দশৰথৰ মুখৰ মাত ওলোৱা নাছিল। তেওঁ কোনোমতে ৰামক তেওঁৰ ওচৰলৈ মাতি পঠালে।

ৰামেও আগদিনা উপবাসে থাকি পুৱাতে স্নান কৰি সাজু হৈ সীতাৰ লগত কথা পাতি আছিল। তেওঁ সীতাক কৈছিল — “অলপ পিছতে মোৰ অভিষেক হ'ব। তাৰ পিছত বোধকৰো পাত্ৰ-মন্ত্ৰীসকল মোৰ লগতে ইয়ালৈকে আহিব। তেওঁলোকক অলপ ভালদৰে শোধ-পোছ কৰিবা। এতিয়াৰ পৰা তোমাৰ দায়িত্বও বহুত বাঢ়িল।” এনে সময়তে তেওঁ পিতৃয়ে মাতি পঠোৱাৰ বাতৰি পাই আনন্দমানেৰে মাহীমাক কৈকেয়ীৰ কাৰেঙলৈ আহিল। বাটত তেওঁক দেখি মানুহবোৰে হৰ্ষোল্লাস কৰি জয়ধ্বনি দিবলৈ ধৰিলে। পিছে কৈকেয়ীৰ কাৰেঙত মাটিত পৰি থকা বজা দশৰথক দেখি ৰাম আৰু লক্ষ্মণ উচপ খাই উঠিল। তেওঁলোকে তাৰ কাৰণ বুজিব নোৱাৰিলে।

তেতিয়া কৈকেয়ীয়ে ক'লে যে পূৰ্বৰ অংগীকাৰ পালনৰ বাবে দশৰথৰ এতিয়া ৰামৰ ঠাইত ভৰতক বজা পাতিবলৈ আৰু ৰামক বনবাসলৈ পঠিয়াবলৈহে ইচ্ছা হৈছে। কিন্তু লাজতে সেই কথা তেওঁ ৰামক ক'বলৈ টান পাইছে। গতিকে মনৰ দুখত তেওঁ এইদৰে চিন্তিত হৈ পৰি আছে। এই কথা শুনি পিতৃভক্ত ৰামে ক'লে — “হে মাতৃ, পিতাক কওঁক যে তেওঁৰ অংগীকাৰ বক্ষা কৰাত সহায় কৰাটো মোৰ প্ৰধান কৰ্তব্য। মই হাঁহিমুখেৰে বনবাসলৈ যাত্ৰা কৰিম।” এইদৰে কোৱাত দশৰথে কিবা ক'বলৈ যত্ন কৰিলে, কিন্তু শোকত তেওঁৰ মাত নোলাল। ৰাম বনবাসলৈ যাবলৈ সাজু হ'ল। লক্ষ্মণো তেওঁৰ লগত ওলাল। এই কথা জানিব পাৰি নিমিষতে নগৰত হাহাকাৰ লাগিল। উৎসৱৰ আনন্দ নিবাশাৰ বেজাৰলৈ ৰূপান্তৰিত হ'ল। সকলোৱে কৈকেয়ীক নিন্দা কৰিবলৈ ধৰিলে। তেওঁলোকে ক'বলৈ ধৰিলে — আমিও ৰামৰ লগত বনবাসলৈ যাওঁগৈ। সুদা ৰাজ্যখন লৈ ভৰত বজা হৈ থাকক।” কৌশল্যা বাণীয়ে পুত্ৰ ৰাম বজা হোৱাৰ আনন্দত মগ্ন হৈ থাকোঁতেই ৰামে গৈ তেওঁক বন্দনা কৰি এই সংবাদ দিয়াত তেওঁৰ বুকু ভাঙি গ'ল। নানা বিলাপ কৰি দশৰথ আৰু কৈকেয়ীক তেওঁ নিন্দা কৰিবলৈ ধৰিলে। ৰামে তেওঁক নানা ভাৱে বুজোৱাত অৱশেষত তেওঁ শান্ত হ'ল।

ৰামৰ বাবে সবাতোকৈ টান কাম আছিল সীতাৰ পৰা বিদায় লোৱাটো। বাণী হোৱাৰ তৃপ্তিৰে বাট চাই থকা সীতা দেৱীয়ে যেতিয়া বনবাসৰ বাতৰিটো পালে, ৰামৰ বিবহৰ আশংকাত তেওঁৰ বুকু কঁপি উঠিল। সীতাও ৰামৰ লগত যাবলৈ ওলাল। বনবাসৰ সকলো বিপদৰ কথা কৈও ৰামে তেওঁক টলাব নোৱাৰিলে। অৱশেষত সীতা আৰু লক্ষ্মণ দুয়ো ৰামৰ লগত যোৱাটো ঠিক হ'ল। তিনিও যেতিয়া বাকলি বসন পিন্ধি মূৰৰ চুলিত আঠা সানি জট বান্ধি ল'লে, সেই দৃশ্য দেখি সকলোৱে কান্দিবলৈ ধৰিলে। পিতৃ-মাতৃৰ পৰা বিদায় লৈ তিনিও খোজ ল'লে। দশৰথ অচেতন হৈ পৰিল। বনৰ ওচৰলৈকে সুমন্ত্ৰ মন্ত্ৰীয়ে তেওঁলোকক ৰথেৰে লৈ গ'ল। ৰামক প্ৰাণতকৈও ভালপোৱা প্ৰজাসকলেও পিছ ল'লে। গৈ গৈ তমসা নদীৰ পাৰত ৰাতি হ'ল। তাতে সকলোৱে বিশ্রাম ল'লে। ৰামে এটা বুদ্ধি কৰি ৰাতিতে ৰথ চলাই অযোধ্যাৰ ফালে কিছু বাট আহি আকৌ অন্য বাটেৰে উভটি গ'ল। পুৱা সাৰ পাই প্ৰজাসকলে ৰথৰ চিন চাই ভাবিলে যে ৰাম নিশ্চয় অযোধ্যালৈ ঘূৰি গ'ল। তেওঁলোকো উলাহ মনেৰে নগৰলৈ ঘূৰি আহিল। ৰামে তেতিয়া কেৱল সীতা আৰু লক্ষ্মণেৰে সৈতে বনত প্ৰৱেশ কৰিলে।

এইদৰে পিতৃসত্য পালি ৰামে চৈধ্য বছৰ কাল বনবাস খাটিছিল। ❖



## ভবতৰ ভাতৃভক্তি

কৈকেয়ীৰ কু-চক্ৰান্তৰ বাবে দশবথে যেতিয়া বামক বনবাস দিব লগীয়া হ'ল, সেই সময়ত ৰাজকুমাৰ ভবত অযোধ্যাত নাছিল। তেওঁ মোমায়েক যুদ্ধাজিতৰ ৰাজ্যত আছিলগৈ। বাম বনলৈ যোৱাৰ পিছত সেই বেজাৰতে, পূৰ্বৰ অন্ধমুনিৰ অভিশাপৰ বাবে, দশবথৰ মৃত্যু হ'ল। ৰাজ্য অৰাজক হৈ থাকিলে বিপদৰ আশংকা থাকে। সেয়েহে বশিষ্ঠ আদিয়ে পৰামৰ্শ কৰি ভবতক অনাই বজা পাতিবলৈ স্থিৰ কৰিলে। দূতে গৈ ভবতক একো কাৰণ নজনোৱাকৈ অযোধ্যালৈ লৈ আহিলে।

অযোধ্যা আহি পায়েই ভবতৰ কেনেবা কেনেবা লাগিল। তেওঁ দেখিলে, অযোধ্যা নগৰ স্নান পৰি আছে। মানুহবোৰে তেওঁলৈ চাই জুম পাতি পাতি কথা পাতি আছে দশবথৰ প্ৰাসাদত সকলোৱে দুখ কৰি আছে। পিতৃক প্ৰণাম কৰিবলৈ বিচাৰি তেওঁ ক'ত আছে সোধাত সকলোৱে বেজাৰ কৰিবলৈ ধৰিলে। তেতিয়া হাঁহিমুখে কৈকেয়ী ওলাই আহিল। মাকক দেখিহে ভবতৰ মনটো ভাল লাগিল। তেওঁ দশবথ পিতৃ আৰু বাম ক'ত আছে মাকক প্ৰশ্ন কৰিলে। মাকে ক'লে — “বাছা, সুখবৰ আছে। তোমাৰ পিতৃয়ে বামক বজা পাতিবলৈ বিচাৰিছিল, পিছে মই নিদিলাঁ। মছৰাৰ বুদ্ধিমতে দুটা বৰ খুজি লৈ মই বামক চৈধ্য বছৰ বনবাস দিয়াবলৈ আৰু তোমাক ৰাজ সিংহাসন দিয়াবলৈ বজাক বাধ্য কৰিলোঁ। এতিয়া বজা দশবথৰো মৃত্যু হ'ল, গতিকে তুমি ৰজা হৈ অযোধ্যাৰ ৰাজপাট গ্ৰহণ কৰা।”

এই কথা শুনি ভবতৰ মন শোকেৰে ভৰি পৰিলে। বামক তেওঁ প্ৰাণতকৈও ভাল পাইছিল। গতিকে কান্দি কান্দি তেওঁ ক'বলৈ ধৰিলে — “আই, তুমি কি কাম কৰিলা? তুমি নাৰী হৈ ইমান নিষ্ঠুৰ কেনেকৈ হ'লা। সকলোৰে নয়নৰ মণি বামচন্দ্ৰক তুমি কোন সাতেৰে বনলৈ পঠিয়ালা। পিতৃ দশবথৰ সেই বেজাৰতে মৃত্যু হ'ল। বাম নোহোৱা অযোধ্যাত মই এতিয়া কেনেকৈ থাকিম। হাঁয়! মোৰো মৰণ হ'লেই ভাল আছিল।” এইদৰে ভবতে বিলাপ কৰিবলৈ ধৰিলে। ভবতৰ পৰা পুৰস্কাৰ পোৱাৰ আশাত কুঁজী দাসী মছৰাই সাজি-কাছি ভবতক দেখা দিছিলহি, তাইকে সকলো ষড়যন্ত্ৰৰ মূল বুলি জানিব পাৰি কুমাৰ শক্ৰিয়ুই বাঘে হৰিণীক খেদাৰ দৰে খেদি গ'ল আৰু চুলিত ধৰি চোচোৱাই মাৰি, কিলাই ভুকুৱাব ধৰিলে। শক্ৰিয়ুৰ খঙৰ দৰে খেদি গ'ল আৰু চুলিত ধৰি চোচোৱাই মাৰি, কিলাই ভুকুৱাব ধৰিলে। শক্ৰিয়ুৰ খঙৰ ভয়ংকৰ ৰূপ দেখি অস্ত্ৰেশপুৰত সকলো ভয়তে তাপ মাৰিলে। কৈকেয়ীৰো ভয়তে মুখ শুকাই গ'ল। ভবতে মাকক ঘৃণাৰে ক'লে — “তোমাৰ সন্তান বুলি পৰিচয় দিবলৈ মোৰ লাজ লাগিছে। মই এতিয়া বনলৈ যাম আৰু বামক ক্ষমা খুজি ওভোটাই আনি অযোধ্যাৰ ৰাজ সিংহাসন অৰ্পণ কৰিম।”

ইয়াৰ পিছত পিতৃৰ শ্ৰাদ্ধ আদি সমাপন কৰি ভবতে বামচন্দ্ৰক বিচাৰি বনলৈ যাত্ৰা

কৰিলে। তেওঁৰ লগত কৌশল্যা আৰু অন্যান্য মাতৃসকল, মন্ত্ৰী, পুৰোহিত আৰু প্ৰজাৰ দল এটাও গ'ল। বামক লগ পোৱাৰ আশাত আটাইবোৰ উৎফুল্লিত হৈ উঠিল। গংগা নদীৰ পাৰত গুহ বজাৰ ৰাজ্য। তেওঁ বামৰ পৰম মিত্ৰ। দূৰৰ পৰা সঁসৈন্যে যোৱা ভবতৰ দলটোক দেখি তেওঁ ভাবিলে যে কৈকেয়ীৰ পুত্ৰ ভবতে নিশ্চয় বামচন্দ্ৰক বনবাসতো খেদি আহি মাৰিবলৈ বিচাৰিছে। গুহয়ো নিজৰ সৈন্য-সামন্ত গোটাই লৈ ভবতক ভেটিবলৈ সাজু হ'ল। পিছে ওচৰ পাওঁতে মন্ত্ৰী সুমন্তক দেখি তেওঁ চিনি পালে আৰু ভবতৰ সৎ উদ্দেশ্যৰ কথা জানিব পাৰি আনন্দিত হ'ল। ইয়াৰ পিছত গুহই তেওঁলোকক দেখুৱালে, বাম-লক্ষ্মণ আৰু সীতাই দুদিনমান আগতে কোন ঠাইত তৃণশয্যা পাতিছিল, ক'ত ধুনি জ্বলাই বহিছিল, সেইবোৰৰ চিন। তাকে বনবাসী জীৱনৰ কঠোৰতা বুজিব পাৰি আৰু সুকোমলা সীতাইনো সেইবোৰ কেনেকৈ সহ্য কৰিছে সেই কথা ভাবি মাতৃসকলে কান্দিবলৈ ধৰিলে। তাৰ পিছত আৰু আগুৱাই গৈ তেওঁলোক বনৰ গভীৰ অংশত সোমালগৈ।

পাহাৰৰ ওপৰৰ নিজৰ কুটীৰৰ পৰা অযোধ্যাৰ পতাকা আৰু সৈন্যবাহিনী দেখি বাম-লক্ষ্মণ আচৰিত হ'ল। লক্ষ্মণৰ বৰ খং উঠিল। কাৰণ তেওঁ ভাবিলে যে এয়া নিশ্চয় ভবতেহে বামক আক্ৰমণ কৰিবলৈ আহিছে। অকলেই যুদ্ধ দিম বুলি তেওঁ ধনু লৈ সাজু হ'ল, তেতিয়া বামে ক'লে — “ভবতক মই জানো, তেওঁৰ মন নিৰ্মল। তেওঁ নিশ্চয় মোক ঘৃণাই অযোধ্যালৈ নিবলৈহে আহিছে।” অলপ পিছতে সমদলটো ওচৰ পালেহি। বাম, লক্ষ্মণ আৰু সীতাক বনবাসীৰ বেশত দেখি সকলোৰে বৰ বেজাৰ পালে। বামক ওচৰত পাই তেওঁলোকৰ আনন্দও লাগিল। মাতৃসকলে সীতাক আদৰ কৰি বেজাৰ কৰিব ধৰিলে। পিতৃ দশবথৰ মৃত্যুৰ বাতৰি তেতিয়াহে জানিবলৈ পাই বাম-লক্ষ্মণ আৰু সীতাই কান্দিবলৈ ধৰিলে।

তাৰ পিছত ভবতে বামক ক'লে — “মোৰ মাতৃ কৈকেয়ীয়ে যি দোষ লগালে, মই তাৰ বাবে ক্ষমা বিচাৰিছোঁ। আপুনি থাকোঁতে মই কেনেকৈ ৰজা হ'ম? প্ৰকৃততে আপুনিহেই অযোধ্যাৰ ৰজা, আৰু প্ৰজাসকলেও আপোনাকে বিচাৰিছে। গতিকে আপুনি এতিয়া আমাৰ লগত অযোধ্যালৈ বলাক।” এইদৰে ভবতে বহুত কথা কৈ অনুৰোধ কৰিলে। বাম পিছে মান্তি ন'হল। তেওঁ ভবতক বুজালে যে পিতৃসত্য ৰক্ষাৰ বাবে বাম বনলৈ আহিছে, চৈধ্য বছৰ পূৰা কৰিহে তেওঁ উভটি যাব।

কোনোমতে বামক মান্তি কৰাৰ নোৱাৰি ভবতে বামৰ ভৰিত পিন্ধা খৰমযোৰ খুজি ল'লে। তাৰ পিছত খৰমযোৰ মূৰত তুলি লৈ ঘোষণা কৰিলে — “ৰজা বামৰ মই এজন নিঃকিন সেৱক মাথোন। মই বামৰ প্ৰতিনিধি স্বৰূপে অযোধ্যা শাসন কৰিম, ৰজা স্বৰূপে নহয়।” ইয়াৰ পিছত বেজাৰমনেৰে তেওঁলোক উভতি আহিল। ভবতে অযোধ্যাত থাকিবলৈ বেয়া পাই নন্দীগ্ৰাম নামে ঠাইত ৰাজধানী স্থাপন কৰিলে। তেওঁ খৰম যোৰ সিংহাসনত থৈ ৰাজ-অভিষেক কৰিলে আৰু নিজে তলৰ আসনত বহিল। এইদৰে বামৰ বিশ্বস্ত ভক্তৰূপে চৈধ্যবছৰ কাল সুকলমে দেশ চলাই বাম বনবাসৰ পৰা উভতি অহাৰ পিছত তেওঁ বামক ৰাজ্য অৰ্পণ কৰে।

ভবতৰ এই কাহিনী প্ৰেম, আনুগত্য আৰু স্বাৰ্থহীনতাৰ এক অনুপম উদাহৰণ। ❖



## শূৰ্পণখা

লংকাৰ ৰজা ৰাৱণৰ ভনীয়েক ৰাক্ষসী শূৰ্পণখা। তাই আছিল ভয়ংকৰ স্বভাৱৰ। লোভী আৰু দুষ্ট বুদ্ধিযুক্ত। এদিন আহাৰৰ সন্ধানত বনে বনে ঘূৰি ফুৰোঁতে শূৰ্পণখা আহি পালেহি পঞ্চৱটী বন। সেই বনতে তেতিয়া ৰাম, লক্ষ্মণ আৰু সীতাই কুটীৰ সাজি বাস কৰিছিল। হঠাতে বনৰ মাজত মানুহ দেখি ৰাক্ষসী অবাক হ'ল। তাইৰ চকুত পৰিল ৰামচন্দ্ৰৰ মনোমোহা ৰূপ। মানুহ যে ইমান ৰূপৱান হ'ব পাৰে তাইৰ ধাৰণাই নাছিল। ৰামৰ ৰূপ দেখি শূৰ্পণখা তেনেই ভোল গ'ল। তাই স্থিৰ কৰিলে যে যি কোনো প্ৰকাৰে ৰামক স্বামীৰূপে পাবই লাগিব।

শূৰ্পণখাই এজনী সুন্দৰী নাৰীৰ ৰূপ ধৰি ৰামৰ ওচৰলৈ আহিল। তাই নম্ৰ আৰু মনোমোহা আচৰণ কৰি ৰামক সুধিলে — “এই অৰণ্যৰ মাজত আপুনিনো কোন দেখাত তপস্বী যেন লাগে, অথচ লগত নাৰীও আছে। আপোনাৰ পৰিচয় দিয়কচোন।” ৰামো অবাক হৈছিল বনৰ মাজত হঠাতে এজনী সুন্দৰী নাৰীক দেখি। নিজৰ, সীতাৰ আৰু লক্ষ্মণৰ পৰিচয় দি তেওঁ শূৰ্পণখানো কোন সেই কথা জানিবলৈ বিচাৰিলে। শূৰ্পণখাই উত্তৰ দিলে — “হে সুন্দৰ পুৰুষ। মোৰ নাম শূৰ্পণখা। লংকাৰ ৰজা ত্ৰিভুবন বিজয়ী ৰাৱণৰ মই ভনী। মই মায়া জানো আৰু ইচ্ছামতে যি কোনো ৰূপ ল'ব পাৰোঁ। আপোনাক মই স্বামীৰূপে পাবলৈ বিচাৰিছোঁ। মোক গ্ৰহণ কৰক। মোৰ দাদাৰ কৃপাত আমি বৰ নিশ্চিত্তমনেৰে ৰং-ধেমালি কৰিব পাৰিম।”

ৰাম অবাক হ'ল, তেওঁ আমোদো পালে। ধেমালি কৰিবৰ মনেৰে তেওঁ শূৰ্পণখাক ক'লে — “হেৰা সুন্দৰী, মোৰ পত্নী সীতা মোৰ কাষত আছেই। তোমাক মই কেনেকৈ গ্ৰহণ কৰিম। সৌৱা মোৰ ভাই লক্ষ্মণ, মোৰ দৰেই ৰূপৱান আৰু বলৱান। তেওঁৰ পত্নীও লগত নাই। তুমি তেওঁকেই অনুৰোধ নকৰা কিয়।”

শূৰ্পণখায়ো সেইটোকে ভাল বুলি ভাবি লক্ষ্মণৰ ওচৰলৈ গ'ল আৰু ৰামক কৰাৰ দৰে তেওঁক অনুৰোধ কৰিলে। লক্ষ্মণে ক'লে- “মই ৰামৰ দাসহে। মোৰ লগত বিয়া হ'লে তুমিও সীতাৰ দাসী হ'ব লাগিব, লংকেশ্বৰৰ ভনী হৈ তুমি ইমান তললৈ কেনেকৈ নামিবা। তুমি আকৌ ৰামৰ ওচৰলৈকে যোৱা।”

শূৰ্পণখাই ভাবিলে যে লক্ষ্মণে ঠিকেই কৈছে। তাই আকৌ ৰামৰ ওচৰলৈ আহি একে অনুৰোধ কৰিলে। ৰামেও আকৌ আগবঢ়ে তাইক লক্ষ্মণৰ ওচৰলৈ পঠিয়ালে। এইদৰে অহা-যোৱা কৰি আমনি লাগি শূৰ্পণখাৰ বৰ খং উঠিল। তাই ভাবিলে যে সীতা থকাৰ বাবেহে ৰামে তাইক বিয়া কৰোৱা নাই। নিমিষতে ৰাক্ষসী ৰূপ ধৰি প্ৰকাণ্ড মুখ মেলি তাই সীতাক খাবলৈ খেদি গ'ল। ভয়তে সীতাই চিঞৰি দিলে। সেই চিঞৰ শুনি লক্ষ্মণে ধনু-শৰ ধৰি শূৰ্পণখাৰ

নাক-কাণ কাটি পেলালে। স্ত্ৰী-জাতি বাবে তাইক প্ৰাণে নামাৰিলে।

শূৰ্পণখাই কান্দি-কাটি চিঞৰি-বাখৰি তেজেৰে ৰঙা হৈ লংকাৰ ৰাজসভাত ওলালগৈ। মৰমৰ ভনীয়েকৰ তেনে দশা দেখি ৰাৱণ খঙত জ্বলি উঠিল। কোনে এনে মৰসাহ কৰিলে বুলি সোধাত শূৰ্পণখাই ক'লে “দাদা, পঞ্চৱটী বনত ৰাম আৰু লক্ষ্মণ নামে দুজন তপস্বী আছে। সিহঁতৰ লগত সীতা নামে এজনী ধুনীয়া গাভৰু আছে। ইমান ধুনীয়া ছোৱালী পৃথিৱীৰ ক'তো নাই। মই সেই ছোৱালীজনী আপোনাৰ কাৰেঙৰ বাবে আনিবলৈ যাওঁতে মানুহকেইটাই মোৰ এনেকুৱা অৱস্থা কৰিলে। এতিয়া আপুনি ছোৱালীজনীক ধৰি আনি মানুহ দুটাক বধ কৰিলেহে মই শান্তি পাম।”

সীতাৰ ৰূপৰ কথা শুনি আৰু ভনীয়েকৰ দুৰ্দশাৰ প্ৰতিশোধ ল'বৰ বাবে ৰাৱণে সীতাক ধৰি আনিবলৈ স্থিৰ কৰিলে। এইদৰে শূৰ্পণখাই আছিল ৰাম-ৰাৱণৰ ভয়াবহ যুদ্ধৰ প্ৰথমটো কাৰণ। ❖



শূৰ্পণখাৰ মুখেৰে সীতাৰ ৰূপ-লাৱণ্যৰ বাতৰি পাই ৰাৱণে ঠিক কৰিলে যে যি কোনো প্ৰকাৰে সীতাক তেওঁ আনিবই। ইতিমধ্যে খব আৰু দুষণৰ দৰে ৰাক্ষস বীৰক আৰু বহুতো ৰাক্ষসক ৰাম-লক্ষ্মণে বধ কৰাৰ কথাও তেওঁ জানিছিল। গতিকে তেওঁলোক যে অতি বলৱান বীৰ সেইকথাও তেওঁ ভালদৰে বুজিছিল। সেইবাবে তেওঁ নিশ্চিত আছিল যে ৰাম-লক্ষ্মণ ওচৰত থাকিলে সীতাক লাভ কৰা অসম্ভৱ। গতিকে ৰাৱণে এটা দুষ্ট বুদ্ধি কৰি মোমায়েক মাৰীচক ক'লে যে তেওঁ যেন মায়া-হৰিণৰ ৰূপ লৈ ৰাম-লক্ষ্মণক কুটীৰৰ পৰা অঁতৰাই লৈ যায়। সেই সুযোগতে ৰাৱণে সীতাক হৰণ কৰিব। মাৰীচে এই কথাত বাধা দি ক'লে যে ৰাম পৰম শক্তিয়ুক্ত। তেওঁৰ পত্নীক হৰণ কৰা মানে মৃত্যুৰ লগত ধেমালি কৰা, গতিকে ৰাৱণে যেন এনে অসৎ অভিপ্ৰায় ত্যাগ কৰে। ৰাৱণে পিছে ভাল উপদেশ নুশুনিলে। তেওঁ খঙেৰে মাৰীচক পঞ্চৱটী বনলৈ গৈ হৰিণৰ ৰূপ ল'বলৈ আদেশ দিলে। নিকপায় মাৰীচে নিজৰ মৃত্যু ওচৰতে বুলি জানি বেজাৰ মনেৰে আদেশ পালন কৰিবলৈ আহিল।

পঞ্চৱটী বনত ৰাম আৰু সীতাই মনোমোহা প্ৰাকৃতিক সৌন্দৰ্যৰ মাজত বহি পাশা খেলি আছিল। লক্ষ্মণ অলপ দূৰত বহি আছিল। এনেতে অলপ দূৰত দেখা গ'ল এটা সোণৰ হৰিণ। তাৰ গাৰ বৰণ ৰামধেনুৰ দৰে জিল-মিলাই থকা, তাতে সোণবৰণীয়া বুটা বহা। হৰিণাটো দেখি সীতাই সেইটো আনি দিবলৈ কুটুৰিবলৈ ধৰিলে। ৰামে বুজালে যে তেনেকুৱা হৰিণা ক'তোৱেই নাথাকে, গতিকে এইটো ৰাক্ষসৰ মায়াহে। অবুজ হৈ সীতাই ক'বলৈ ধৰিলে — “মোক সেই হৰিণাটো লাগিবই। জীয়াই জীয়াই ধৰিব পাৰিলে তাক পুহিম। যদি মাৰি পেলোৱা, তেন্তে তাৰ ছালখনেৰে সোণালী আসন কৰি উৰ্মিলালৈ লৈ যাম। মুঠতে মোক হৰিণাটো লাগিবই। যদি তোমালোকে কোৱাৰ দৰে সেইটো সঁচাকৈয়ে ৰাক্ষস হয় — তেন্তে ভালহে হ'ব, ৰামৰ শৰত ৰাক্ষসটো মৰি যাব।”

কোনোমতে সীতাক বুজাব নোৱাৰি ৰাম সেই হৰিণাটো ধৰিবলৈ সাজু হ'ল। সোণালী হৰিণাটোৱেও গা দেখুৱাই ঘাঁহ খাই দেও দি ফুৰি তেওঁলোকক বেছি প্ৰলোভিত কৰিছিল। ৰামে লক্ষ্মণক সীতাক এৰি ক'তো নাযাবলৈ কৈ ধনু-কাঁড় লৈ হৰিণাটোৰ পিছ ল'লে। সেই দুষ্ট হৰিণাটোও কম নাছিল। সি ৰামৰ আগে আগে থমকি থমকি বৈ দৌৰিবলৈ ধৰিলে। এইদৰে গৈ গৈ হৰিণা আৰু ৰাম দুয়ো গভীৰ বনৰ মাজ পালেগৈ। ৰামৰ দৌৰি দৌৰি ভাগৰ লাগিল। জীয়াই জীয়াই ধৰিব পৰাৰ আশা নেদেখি তেওঁ তালৈ কাঁড় এপাত মাৰি পঠালে। লগে লগে ৰাক্ষস মাৰীচে ৰামৰ দৰে মাত উলিয়াই চিঞৰি ক'লে — “ভাই লক্ষ্মণ, মোক ৰক্ষা কৰাহি। ৰাক্ষসে মোক মাৰিব এতিয়া।” ইয়াৰ পিছতে ৰামৰ কাঁড়ত তাৰ মৃত্যু হ'ল।

ৰামৰ চিঞৰ শুনি সীতাই বৰ ভয় খালে। তেওঁ লক্ষ্মণক ততালিকে ৰামক ৰক্ষা কৰিবলৈ যাৱলৈ ক'লে। পিছে লক্ষ্মণে বুজিছিল যে সেইটো ৰাক্ষসৰহে মাত, ৰামৰ নহয়। গতিকে তেওঁ সীতাক অকলে এৰি আঁতৰি নগ'ল। ৰামৰ যে একো বিপদ হ'ব নোৱাৰে সেই কথাও তেওঁ জানিছিল। সীতাৰ কিন্তু বৰ খং উঠিল। ৰামৰ চিন্তাত তেওঁ ইমান কাতৰ হৈছিল যে কি উচিত আৰু কি অনুচিত সেই কথাও বিচাৰ কৰিব নোৱাৰা হৈছিল। তেওঁ অতি কঠুৰা মতেৰে লক্ষ্মণক ক'লে — “তোমাৰ যে অস্তুৰত ৰামৰ প্ৰতি অলপো স্নেহ নাই সেই কথা মই আজিহে বুজি পালোঁ। থাকিবনো কেনেকৈ। তুমিতো ৰামৰ নিজৰ ভাই নোহোৱা, সতীয়া ভাইহে! সেয়েহে ৰামৰ মৰণৰ সম্ভাৱনাত তুমি চিন্তিত হোৱা নাই, বৰং ভালহে পাইছা। তুমি চাগে ভাবিছা যে ৰাম মৰি গ'লে মই তোমাকেই বিয়া কৰাম। পিছে সেইটো নহ'ব। তুমি যদি ৰামক ৰক্ষা কৰিবলৈ নোযোৱা, মই এইমাত্ৰ চিতাসাজি প্ৰাণত্যাগ কৰিম।”

সীতাৰ এনে নিষ্ঠুৰ বচন শুনি লক্ষ্মণৰ বৰ বেজাৰ লাগিল। ইমান বেয়া কথা ভাবিব পাৰে বাবে নাৰী জাতিলৈকে তেওঁৰ খং উঠিল। সীতাই বাবে বাবে কোৱাৰ বাবে উপায় নাপাই তেওঁ ৰামক বিচাৰি গ'ল। বিপদৰ সম্ভাৱনা দেখি বহুত দুৰ্বলৈকে তেওঁ পিছলৈ ঘূৰি ঘূৰি সীতাক চাই গৈছিল।

সীতা কুটীৰত অকলশৰীয়া হ'ল। এই সুযোগকে বিচাৰি আছিল লুকাই থকা ৰাৱণে। ৰাৱণে সন্মাসীৰ বেশ লৈ আহি সীতাৰ ওচৰত ভিক্ষা মাগিলে। সীতাৰ ৰূপ দেখি তেওঁ তেনেই ভোল গ'ল। দুই এঘাৰ কথা পতাৰ পিছত তেওঁ কৈ পেলালে — “হে সুন্দৰী, মই আচলতে লংকাৰ ৰজা প্ৰবল-প্ৰতাপী ৰাৱণহে। তোমাৰ ৰূপৰ কথা শুনি তোমাক নিৰলৈ আহিছোঁ। সেই দুৰ্বল তপস্বী ৰামক এৰি তুমি মোৰ লগত লংকালৈ ব'লা। তাত দেৱতাসকলেও মোৰ আলমৰে। মোৰ ৰাজ্যখন সোণ আৰু ৰত্নেৰে ভৰা। মোতকৈ শক্তিমান ত্ৰিভুবনত আৰু কোনো নাই। গতিকে নিৰ্ভয় মনেৰে তুমি মোক বৰণ কৰা।”

চকুৰ আগতে ৰাক্ষস দেখি সীতাই বৰ ভয় খালে। কিন্তু তেওঁৰ কথাবোৰ শুনি সীতাৰ বৰ খং উঠিল। তেওঁ খঙেৰে ক'লে — “হে ৰাৱণ, শিয়াল হৈ সিংহৰ ভাৰ্য্যাক হৰণ কৰিবলৈ কিয় সাহ কৰিছা। তুমি বিষ পান কৰিও জীয়াই থাকিব বিচাৰিছা। ৰাম যদি সোণ, তুমি হ'লা লোহা, ৰাম যদি চন্দন, তুমি তেন্তে বোকা। তুমি কোনো কালেই ৰামৰ সমান নোহোৱা। তুমি নীচ আৰু অসৎ স্বভাৱৰ। গতিকে ৰাম উভতি অহাৰ আগতেই তুমি প্ৰাণ লৈ পেলোৱা।”

এইদৰে আৰু বহুত টান কথা কোৱাত ৰাৱণৰ অসহ্য হ'ল। তেওঁ বাঁওহাতেৰে সীতাৰ চুলিত ধৰি সোঁহাতেৰে দাঙি সীতাক ৰথত তুলি লৈ প্ৰবল বেগত আকাশেৰে ৰথ চলাই দিলে। সীতাই চিঞৰি চিঞৰি ৰামক মাতি কান্দিবলৈ ধৰিলে, পিছে ৰাম-লক্ষ্মণ তেতিয়া বহুত দূৰত আছিল। ৰাৱণে সীতাক হৰণ কৰি লংকাৰ ফালে যাৱলৈ ধৰিলে। ✽



## জটায়ু আৰু সম্পাতি

দশৰথ বজাৰ ডেকা কালৰ কথা। এবাৰ অযোধ্যা নগৰত বাৰ বছৰ ধৰি বৰষুণ হোৱা নাছিল। পথাৰবোৰ চিৰাল ফটা দিছিল, মানুহৰ খাবলৈ নোহোৱা হৈছিল। এনে হোৱাৰ কাৰণ বিচাৰি বজাই জানিব পাৰিছিল যে শনিদেৱতাই একেথৰে তেওঁৰ ৰাজ্যৰ ফালে চাই থকাৰ বাবেই এই অৱস্থা। তেওঁ শনিৰ দৃষ্টিত বাধা দিবৰ বাবে বথত উঠি আকাশ পালেগৈ। গৈ গৈ একেবাৰে শনিৰ ওচৰ পালে। শনিদেৱতাই যি ফালে চাই আছিল সেই খিনিতে থিয় হৈ দিয়াৰ বাবে শনিৰ দৃষ্টি তেওঁৰ ওপৰত পৰিল। সেই ভয়ংকৰ উগ্ৰ দৃষ্টিত তেওঁৰ মূৰ ঘূৰি গ'ল। বজা তেওঁৰ বথৰে সৈতে হুৰ্ হুৰ্ কৈ আকাশৰ পৰা খহি পৰিল। পৃথিৱীত ঠেকেচা খাই পৰা হ'লে তেওঁৰ প্ৰাণ বায়ু লগে লগে উৰি গ'লহেঁতেন, পিছে এটি বিয়োগোম চৰায়ে মাটিত পৰাৰ আগতেই তেওঁক পিঠি পাতি ধৰিলে। এই চৰাইটোৱেই হ'ল জটায়ু। প্ৰাণৰক্ষা পৰাত বজা বৰ কৃতজ্ঞ হ'ল আৰু অগ্নি সাক্ষী কৰি জটায়ুৰ লগত সখি পাতিলে।

বহুবছৰৰ পিছত জটায়ুৱে সহায় কৰিছিল বজা দশৰথৰ পুত্ৰ বধু সীতাক। বাৰণে যেতিয়া সীতাক হৰণ কৰি লৈ যায়, তেতিয়া সেই অনায়াস কাম দেখি জটায়ুৰ সহ্য হোৱা নাছিল। তেওঁ বাৰণক প্ৰথমতে মুখৰ কথাৰে বাধা দিয়ে। বাৰণে নুশুনাত তেওঁ আক্ৰমণ কৰে। জটায়ু অতি বলৱান আছিল যদিও বয়সত বৃদ্ধ হৈছিল। বাৰণৰ অস্ত্ৰৰ লগত তেওঁ কেৱল নখ আৰু ঠোঁটৰ সহায়েৰেই যুদ্ধ দিছিল। বাৰণে সীতাক হৰণ কৰা দেখি তেওঁৰ ইমান খং উঠিছিল যে নিজৰ প্ৰাণৰ কথা নাভাবি তেওঁ বাৰণক আক্ৰমণ কৰিছিল। মহাবলী বাৰণক তেওঁ চোকা নখ আৰু ঠোঁটেৰে ছিঙি গাৰ মঙহ একৰাই পেলাইছিল। তেজেৰে বঙা হৈ পৰা বাৰণে পক্ষীৰাজ জটায়ুক চোকা তৰোৱালেৰে আঘাত কৰি শেষত দুয়োখন ডেউকা কাটি পেলাইছিল। ফলত এই পৰোপকাৰী পক্ষীৰাজ অসহায় হৈ মাটিত বাগৰি পৰিছিল। তাকে দেখি সীতাই কান্দি কান্দি আশীৰ্বাদ দিছিল যে অন্ততঃ বাম আহি ওচৰত পোৱালৈকে যেন তেওঁ জীয়াই থাকে। সেইমতে পৰ্ণকুটীৰত সীতাক নেদেখি বাম আৰু লক্ষ্মণে যেতিয়া অৰণ্যৰ মাজত বিলাপ কৰি তেওঁক বিচাৰি ফুৰিছিল, তেতিয়া মৰো মৰো হৈ থকা জটায়ুৱে সীতাক যে বাৰণে লৈ গৈছে — সেই বাতৰি দি শেষ নিশ্বাস ত্যাগ কৰিছিল।

জটায়ু আছিল সূৰ্য দেৱতাৰ বথৰ সাৰথী মহাবলী অৰুণ নামৰ পক্ষীৰাজৰ পুত্ৰ। অৰুণৰ অন্য এজন পুত্ৰ আছিল বিয়োগোম পক্ষী সম্পাতি। সম্পাতি আৰু জটায়ুৱে ডেকা বয়সত কোনে কিমান উৰিব পাৰে প্ৰমাণ চাইছিল। এইদৰে ওখলৈ উৰোঁতে এদিন জটায়ু গৈ সূৰ্যৰ বেছি ওচৰ চাপিল। তাকে দেখি ভায়েকক তাপৰ পৰা বচাবলৈ সম্পাতিয়ে ডেউকা মেলি ঢাকি ধৰিলে আৰু ফলত তেওঁৰ নিজৰে ডেউকা দুখন পুৰি ভস্ম হ'ল। তেওঁ ধুপুচকৈ মাটিত সৰি পৰিল। তেতিয়াৰে

পৰা সম্পাতিয়ে পাহাৰ এটাৰ ওপৰত বহি ওচৰতে ঢুকি পোৱা আহাৰ খায়। পুতেক সুপাশ্বই মাজে মাজে তেওঁৰ বাবে নখেৰে তুলি হাতী আদি বিয়োগোম আহাৰ আনি দিয়ে। এইদৰে সম্পাতিৰ ক্ৰমে বৃদ্ধ বয়স হ'লহি।

ইফালে সীতা-হৰণৰ পিছত বামে সুগ্ৰীৱৰ লগত মিত্ৰতা কৰি সীতাক বিচৰাত সহায় কৰি দিবলৈ অনুৰোধ কৰিছিল। সুগ্ৰীৱেও তেওঁৰ বান্দব বাহিনীক সীতাৰ খবৰ ল'বৰ বাবে কেইবাটাও দলত ভগাই চাৰিওফালে পঠিয়াইছিল আৰু বসন্ত কালৰ আগতে যেনেতেনে খবৰ আনিবলৈ আদেশ দিছিল। তেনেকুৱা এটা দলত আছিল হনুমান, অংগদ আদি বীৰসকল আৰু অসংখ্য বানৰ সেনা। বহুদিন ঘূৰিও সীতাৰ সন্ধান উলিয়াব নোৱাৰি তেওঁলোক সম্পাতি থকা পাহাৰৰ ওচৰ পালেহি। তেওঁলোকৰ বৰ চিন্তা লাগিছিল, সীতাক বিচাৰি নাপালে সুগ্ৰীৱে শাস্তি দিবই, তাৰ আগতে নিজেই প্ৰাণত্যাগ কৰা ভাল বুলি তেওঁলোকে গুণা গণা কৰিবলৈ ধৰিলে। এই কথা শুনি সম্পাতিৰ বৰ আনন্দ লাগিল। কাৰণ মুখৰ আগতে ইমানবোৰ বান্দব মৰিলে তেওঁৰ খোৱাৰ কষ্ট নহ'ব। পিছে অলপ পিছতে শুনা গ'ল যে বান্দববোৰে কৈছে — “আমাৰ কপাল বৰ বেয়া। দশৰথৰ পুতেক বামৰ পত্নী সীতাক বাৰণে হৰি নিলে। তেওঁক বাধা দিবলৈ যাওঁতে জটায়ুৰো মৃত্যু হ'ল। আমাৰো এতিয়া সুগ্ৰীৱৰ কোপত মৃত্যু হ'ব।”

এই কথা শুনি সম্পাতিয়ে ক'লে — “তোমালোকে মোৰ ভাইৰ মৃত্যুৰ কথা কৈছা নেকি ? বামনো কোন ? সীতাক কোনে নিলে। মোক কথাবোৰ বুজাই কোৱাচোন।”

তেতিয়া বান্দববোৰে তেওঁক আলফুলকৈ নমাই আনি গোটেইবোৰ ঘটনা ক'লে। জটায়ুৰ মৃত্যুৰ খবৰ পাই তেওঁ বিলাপ কৰিবলৈ ধৰিলে। তাৰ পিছত ক'লে যে তেওঁৰ দৃষ্টিশক্তি এতিয়াও বৰ চোকা হৈ আছে, গতিকে সীতা ক'ত আছে তেওঁ চাই দিবও পাৰিব। সেইমতে তেওঁ পাহাৰৰ ওপৰৰ পৰা চাই ক'লে — “মই এখন ধুনীয়া নগৰ দেখিছোঁ, সোণেৰে সজা বাৰণৰ ৰাজধানী সেইখনেই। তাত অশোকবন নামৰ উদ্যানত বহুতো ৰাক্ষসীয়ে এগৰাকী সুন্দৰীক বেড়ি আছে। তেওঁ নিশ্চয় সীতাই হ'ব।”

বান্দববোৰে এইদৰে হঠাতে সীতাৰ বাতৰি পাই বৰ আনন্দ পালে। বামক সহায় কৰাৰ পুণ্যৰ বাবে সম্পাতিৰো নতুনকৈ পাখি গজিল। তেওঁ আনন্দমনেৰে উৰা মাৰিলে। ❖



হনুমান আছিল বৰ ডাঙৰ বীৰ। তেওঁ বামৰ ভক্ত বুলি বিখ্যাত। বাম-বাৰণৰ যুদ্ধত তেওঁ আছিল বামৰ প্ৰধান সহায়।

হনুমানৰ মাক আছিল অঞ্জনা নামে এজনী বান্দৰী। কিবা কাৰণত ঋষিয়ে শাও দিয়া বাবে কুন্তীকলা নামৰ অপেশ্বৰী এজনীয়েই এইদৰে বান্দৰী হৈ জন্ম গ্ৰহণ কৰিছিল। মন গ'লে তেওঁ মানুহৰ দৰেও হ'ব পাৰিছিল। তেওঁৰ বিয়া হৈছিল কেশৰী নামে বান্দৰ বজাৰ লগত। অঞ্জনা দেখাত বৰ সুন্দৰী আছিল বাবে বায়ুদেৱতাই তেওঁক বৰ ভাল পাইছিল আৰু আশীৰ্বাদ দিছিল যে তেওঁৰ যেন এটা অতি শক্তিশালী আৰু বায়ুৰ দৰে বেগৱান পুত্ৰৰ জন্ম হয়। সেই পুত্ৰই হ'ল হনুমান। কেশৰীৰ ঘৰত জন্ম হ'লেও তেওঁ বায়ুপুত্ৰ নামেৰেহে জনাজাত। ভবদ্বাজ মুনিয়ে এবাৰ কেশৰীক গৰুড়ৰ দৰে বলৱান পুত্ৰ পাবলৈ আশীৰ্বাদ দিছিল, তাৰ ফলতো হনুমান অতি শক্তিশালী হৈ উঠিছিল। তেওঁ জন্মৰ পৰাই অসীম শক্তিৰ পৰিচয় দিছিল।

হনুমান ওপজাৰ অলপ পিছতেই দেখিছিল বঙা বেলিটো টিক্ টিক্কে জিলিকি আছে। সেইটো কিবা পকি থকা মিঠা ফল বুলি ভাবি তেওঁ বেলিটো খাবলৈ প্ৰকাণ্ড জাঁপ এটা মাৰিলে। গৈ গৈ তেওঁ বেলিৰ ওচৰ পাইছিলে, পিছে বেলিৰ চোকা তাপ সহিব নোৱাৰি তললৈ খহি পৰিল আৰু পাহাৰৰ চূড়াত লাগি গালৰ হনুও ভাগিল, তেতিয়াৰ পৰাহে তেওঁৰ নাম হনুমান হ'ল। তেওঁৰ স্বভাৱ আছিল দুষ্ট আৰু চঞ্চল। শৰীৰত থকা শক্তিয়ে তেওঁক তত দিয়া নাছিল। সেয়েহে ঋষি-মুনিসকলৰ আশ্ৰমত উৎপাত কৰি তেওঁ সকলোৰে শাস্তি নোহোৱা কৰিছিল। আনহাতে তেওঁৰ স্বভাৱো আছিল মৰমলগা, উপায় নাপাই ঋষিসকলে তেওঁক অভিশাপ দিছিল যে হনুমানে যেন তেওঁৰ শক্তিৰ কথা পাহৰি থাকে। সেই অভিশাপৰ ফলতে হনুমান শান্ত-শিষ্ট হৈ পৰিল।

ডেকা বয়সত সুগ্ৰীৱ, অংগদ, নল, নীল, জাম্বৱন্ত আদি বীৰক তেওঁ লগ পাইছিল। বামক লগ পোৱাৰ লগে লগেই তেওঁ বামভক্ত হৈ পৰিছিল। তেওঁ বামৰ বাবে কৰিব নোৱাৰা কাম একো নাছিল। যেতিয়া বাৰণে সীতাক হ'ৰণ কৰি নিলে, সীতা লংকাত আছে বুলি সকলোৱে ভাবিলে যদিও তাক ভালদৰে চাই অহাৰ প্ৰয়োজন হ'ল। হনুমানেই এই কামৰ ভাৰ ল'লে। তেওঁ সীতা লংকাত আছে নে নাই চাই আহিবৰ বাবে একেজাঁপে সাগৰ পাৰ হৈ যাবলৈ ওলাল।

হনুমানে এটা পাহাৰৰ ওপৰত উঠি লৈ নিজৰ গাটো প্ৰকাণ্ড ডাঙৰ কৰি বিৰাট ডাঙৰ জাঁপ এটা মাৰিলে। বতাহৰ বেগত তেওঁ গৈ আছে, গৈ আছে। এনেতে দেৱতাসকলৰ চাবলৈ মন গ'ল তেওঁনো কিমান ডাঙৰ বীৰ। তেওঁ সুবমা নামে বান্ধসী এজনীক হনুমানক পৰীক্ষা কৰিবলৈ ক'লে। সেইমতে সুবমাই মায়া কৰি প্ৰকাণ্ড শৰীৰ ধাৰণ কৰি হনুমানক খাবলৈ মুখ

মেলি ব'ল। তাইৰ ভৰি দুখন আছিল সাগৰত আৰু মূৰটো আছিল আকাশত লাগি। হনুমানে তাইক বাট এৰি দিবলৈ ক'লে। পিছে তাই বোলে হনুমানক গিলিবই, তেতিয়া বান্ধসীয়ে গিলিব নোৱাৰাকৈ হনুমানে নিজৰ গাটো আৰু ডাঙৰ কৰি তুলিলে। বান্ধসীয়ে তেতিয়া মুখখন বেছিকৈ মেলি ধৰিলে। এইদৰে হনুমানে নিজৰ শৰীৰ আৰু বান্ধসীয়ে নিজৰ মুখ ক্ৰমে ক্ৰমে বেছি ডাঙৰ কৰি নিবলৈ ধৰিলে। এবাৰ আমনি লাগি হনুমান নিমিষতে এটা মাখিৰ সমান সৰু হৈ পৰিল আৰু বিজুলী বেগেৰে বান্ধসীৰ মুখেৰে সোমাই কাণেৰে ওলাই গুচি গ'ল। হনুমানৰ বুদ্ধি দেখি অবাক হৈ বান্ধসীয়ে তেওঁক প্ৰশংসা কৰিবলৈ ধৰিলে। হনুমান আকাশৰ পথেৰে আগ বাঢ়ি গ'ল।

সাগৰৰ মাজত ডুব গৈ আছিল মৈনাক পৰ্বত। এসময়ত সকলো পাহাৰৰে পাখি আছিল। দুষ্ট পাহাৰবোৰে য'তে-ত'তে পৰি সকলো মানুহৰে বৰ অপকাৰ কৰিছিল, সেইবাবে ইন্দ্ৰ দেৱতাই বজ্ৰ মাৰি পাহাৰবোৰৰ পাখি কাটি পেলাইছিল। মৈনাক আছিল বায়ু দেৱতাৰ বন্ধু। সেইবাবে বায়ু দেৱতাই মৈনাকক নি সাগৰৰ তলত লুকুৱাই থৈছিল। এতিয়া বায়ু-পুত্ৰ হনুমানক আহি থকা দেখি তেওঁ জিৰণি ল'বৰ বাবে আৰু ফল-মূল খাই যাবৰ বাবে মৈনাকে পাহাৰ-চূড়াটো সাগৰৰ পৰা উলিয়াই দিলে। হনুমানে ভাবিলে যে বাটত আৰু এটা বাধাহে ওলাল ! তেওঁ নেজেৰে কোব এটা মাৰি পাহাৰৰ চূড়াটো ভাঙি পেলালে। তাকে দেখি মৈনাকে যেতিয়া নিজৰ পৰিচয় দিলে, তেতিয়া বায়ু দেৱতাৰ বন্ধু মৈনাকক চিনি পাই হনুমানে ক্ষমা খুজিলে। পিছে ব'বলৈ তেওঁৰ সময় নাই, তেওঁ গৈয়েই থাকিল।

আৰু কিছুসময় আকাশেৰে গৈ থকাৰ পিছত হনুমান হঠাৎ আগ বাঢ়িব নোৱাৰা হৈ আকাশতে বৈ গ'ল। কাৰণটো বুজি নাপাই ইফালে-সিফালে চাওঁতে তেওঁ দেখিলে যে পানীত পৰা তেওঁৰ ছাঁটো এজনী বান্ধসীয়ে ধৰি থৈছে, হনুমান পানীলৈ নামি গ'ল। তেতিয়া বান্ধসীজনীয়ে হনুমানক খাবলৈ মুখ মেলাত তেওঁ তাইৰ পেটৰ ভিতৰলৈ সোমাই গ'ল আৰু নাড়ি ভুৰ ছিঙি তাইক মাৰি পেলালে।

ইয়াৰ পিছত হনুমান গৈ লংকা পালেগৈ, পৰ্বত এটাৰ ওপৰত বহি লৈ তেওঁ লংকাখন চাবলৈ ধৰিলে, কি যে ধুনীয়া এই নগৰখন ! সোণৰ ঘৰ-দুৱাৰ, বাটে-পথে মণি-মুক্তা পৰি আছে। ধুনীয়া ধুনীয়া পদুম পুখুৰী, ফুলনি, খেলা-ধূলা কৰা ঠাই, কাৰেংঘৰ আদি দেখিলেই চমক লাগে। বান্ধসবোৰে এই নগৰত পৰম আনন্দত কাল কটাইছে। হনুমানে এটা মেকুৰীৰ সমান সৰু হৈ নগৰত সোমাই সীতাক বিচাৰিবলৈ ধৰিলে। তেতিয়া বাতি হৈছিল। ঘৰে ঘৰে সোমাই তেওঁ সীতা আছে নেকি চাই গ'ল। সীতাক হনুমানে আগতে দেখা নাছিল, গতিকে তেওঁৰ সজ স্বভাৱ আৰু মনোমোহা ৰূপৰ কথা যেনেকৈ শুনিছিল, সেই মতেই তেওঁ সীতাক বিচাৰি ফুৰিবলৈ ধৰিলে। বাৰণৰ কাৰেঙত বহুতো ধুনীয়া ধুনীয়া কুঁৱৰী আছিল। তেওঁলোকৰ মাজত সীতাক বিচাৰি নাপাই তেওঁ অশোকবন নামে উদ্যানখনলৈ গ'ল। তাতে এজোপা শিংশপা বৃক্ষৰ তলত সীতা দুখমনেৰে বহি আছিল। ভয়ংকৰ বান্ধসীবোৰে তেওঁক বেড়ি আছিল। হনুমানে চেগ বুজি নিজৰ পৰিচয় দিয়াত সীতাৰ বৰ আনন্দ লাগিল। হনুমানে যেতিয়া ৰামে চিন হিচাপে



দি পঠোৱা আঙুঠিটো দেখুৱালে, তেতিয়া ৰামলৈ মনত পৰি সীতাই কান্দিবলৈ ধৰিলে।

ইয়াৰ পিছত হনুমানে অলপ বীৰত্ব দেখুৱাবলৈ ইচ্ছা কৰি ৰাৱণৰ মধুফলৰ বাৰীত সোমাই ফল-মূল খাই টহিলং কৰিবলৈ ধৰিলে। ৰথীয়াবোৰে বাধা দিয়াত সিহঁতক কোবাই-মাৰি শেষ কৰাৰ পিছত তেওঁ ৰাৱণৰ পুত্ৰ মেঘনাদৰ হাতত ইচ্ছা কৰি ধৰা দিলে। তেতিয়া তেওঁক ৰাৱণৰ ওচৰলৈ লৈ যোৱা হ'ল। তেওঁ নিজকে ৰামদূত বুলি পৰিচয় দি সীতাক হৰণ কৰি অনাৰ বাবে গালি পাৰিবলৈ ধৰিলে।

ৰাৱণৰ ইমান খং উঠিছিল যে হনুমানক মৃত্যুদণ্ড দিবই খুজিছিল। পিছে দূতক বধ কৰাৰ নিয়ম নাই বাবে তেওঁৰ নেজত জুই লগাই দিয়াকে ঠিক কৰিলে। হনুমানেও ভালেই পালে। তেওঁ নেজডাল বঢ়াই বঢ়াই দীঘল কৰি নি থাকিল। নেজত কাপোৰ বান্ধি জুই লগাই দিবলৈ বিচৰা ৰাক্ষসবোৰে দেখি অবাক হ'ল যে কাপোৰে নোযোৰেহে নোযোৰে, নেজ বাঢ়ি গৈয়ে আছে। লংকাৰ সকলো কাপোৰ আৰু মন্দোদৰী আদি ৰাণীৰ কাপোৰো অনাৰ পিছত ৰাৱণে সীতাৰ কাপোৰ আনিবলৈ আদেশ দিলে। সেই কথা শুনি হনুমানে লগে লগে নেজডাল চুটি কৰি দিলে। ৰাক্ষসবোৰে তেতিয়া নেজডাল তেলত জুৰুবিয়াই জুই লগাই দিলে। জুই লগা নেজেৰে হনুমান এটা ঘৰৰ চালত উঠিলগৈ। সেইটো ঘৰ দপ্, দপ্ কৈ জ্বলিবলৈ ধৰিলে। এইদৰে এটা ঘৰৰ পৰা আন এটা ঘৰলৈ জাঁপ মাৰি মাৰি তেওঁ সোণৰ লংকা পুৰি ছাব-খাব কৰি পেলালে, ৰাক্ষসৰ মাজত কন্দা-কটা হুলস্থূল লাগিবলৈ ধৰিলে। তাৰ পিছত হনুমানে নেজৰ জুই মুখেৰে নুমুৱাই সীতাৰ পৰা বিদায় লৈ একেটা জাপতে সাগৰ পাৰ হৈ উভটি আহিল।

হনুমানৰ পৰা সীতাৰ বাতৰি পাই ৰাম যুদ্ধৰ বাবে সাজু হ'ল। সাগৰত সেতু বান্ধি তেওঁ লংকা পালেগৈ আৰু বান্দৰ-ভালুক সৈন্যবোৰ লৈ যুদ্ধ কৰি ৰাৱণক বধি সীতাক উদ্ধাৰ কৰিলে। ❖





## লক্ষ্মণৰ শক্তিশেল

ৰাম আৰু ৰাৱণৰ তয়াময়া যুদ্ধ চলি থকা দিনবোৰত দুয়োপক্ষৰে বহুতো সৈন্য হতাহত হৈছিল যদিও কাৰো জয়-পৰাজয় হোৱা নাছিল। এনে অৱস্থাত ৰাৱণে ভাবিছিল যে লক্ষ্মণ থাকে মানে ৰামক পৰাস্ত কৰা সহজ নহ'ব। সেয়েহে এদিন প্ৰচণ্ড যুদ্ধৰ মাজত তেওঁ শক্তিশেল নামৰ ভয়ংকৰ অস্ত্ৰ এপাট তুলি ল'লে। শক্তিশেল সাজি দিছিল ময়দানৰে। এই অস্ত্ৰ কেতিয়াও ব্যৰ্থ নহয়। ৰাৱণে লক্ষ্মণৰ গালৈ এই শক্তিশেল নিক্ষেপ কৰিলে আৰু লগে লগে লক্ষ্মণৰ মৃত্যু ওচৰ চাপি আহিল। ৰাৱণৰ পুত্ৰ ইন্দ্ৰজিতক লক্ষ্মণে বধ কৰাৰ বাবেও ৰাৱণে এই প্ৰতিশোধ লৈছিল।

ৰামৰ শিৰিষত হাহাকাৰ লাগিল। ৰামে চকুৰে অন্ধকাৰ দেখিলে। পিছে ভালদৰে চাই দেখা গ'ল যে লক্ষ্মণৰ একেবাৰে মৃত্যু হোৱা নাই, তেওঁ মৰো মৰো হৈ হৈ আছে। জাম্বৱন্তই ক'লে যে বিশল্যকৰণী নামৰ বনৌষধিয়ে মৰা মানুহো জীয়াই তুলিব পাৰে। এই ঔষধৰ গছ আছে গন্ধমাদন পৰ্বতত। ৰাতিটোৰ ভিতৰতে সেই ঔষধ আনিব পাৰিলে লক্ষ্মণে প্ৰাণ পোৱাৰ আশা আছে। তেতিয়া সেই ঔষধ আনিবলৈ মহাবীৰ হনুमानে গাত ল'লে আৰু গন্ধমাদন পৰ্বতলৈ যাত্ৰা কৰিলে। ৰাৱণৰ চোৰাং চোৱাই সেই বাতৰি জনালত ৰাৱণৰ চিন্তা লাগিল। তেওঁ মহাকাল নামে এক প্ৰচণ্ড ৰাক্ষসক হনুমানক বাধা দিবলৈ পঠিয়ালে। লগতে অন্য এক ৰাক্ষসক পঠিয়ালে হনুমানক ছলনা কৰিবলৈ।

বায়ু বেগেৰে গৈ হনুমান গন্ধমাদন পৰ্বত পালেগৈ। ৰাৱণে পঠোৱা ৰাক্ষসে তেওঁক বাধা দিছিল যদিও হনুमानে আটাইবোৰকে ধ্বংস কৰে। তাৰ পিছত ঔষধৰ গছ বিচাৰি পৰ্বতত নামোঁতে তেওঁ দেখিলে যে গছবোৰ ধৰাই টান, হাতৰ পৰা পিছলি পিছলি যায়। তেতিয়া বনৌষধিৰ লগত সময় নষ্ট নকৰি তেওঁ গোটেই পাহাৰটোকে ডাঙি উঠাই লৈ আহিল। ইতিমধ্যে ৰাৱণে পঠোৱা ৰাক্ষস এজনো বেজ হৈ ওলালহি। বেজে ঔষধৰ গছবোৰ বিচাৰি লৈ ক'লে যে কেৱল বন-পাতবোৰেই নহ'ব, তাৰ লগত শিৱৰ বলদৰ গোবৰো মিহলি কৰিব লাগিব। হনুमानে তেতিয়া নিমিষতে কৈলাশলৈ গৈ বলদক গোবৰ খুজিলে, বলদে ডাংকোপ মাৰি ক'লে যে সি বোলে ছমাহত এবাৰহে লাদে। সেইখিনি গোবৰৰ বাবেও ঋষি-মুনিসকলৰ ঘিহে টনা-আজোৰা। দুদিন মানৰ আগতে লাতি উঠিছে বাবে এতিয়া কোনোমতেই গোবৰ দিব নোৱাৰে বুলিও বলদে ক'লে। সেই কথা শুনি হনুমানৰ ইমান খং উঠিল যে বলদৰ নেজত থাপ মাৰি ধৰি তাক মূৰৰ ওপৰত ঘূৰাবলৈ ধৰিলে। ভয়তে বেচেৰাই চেৰেলিয়াবলৈ ধৰিলে। হনুमानে সেই গোবৰ আনি বেজক দিলেহি।

বেজে আৰু অলপ পলম কৰিবৰ বাবে ক'লে যে ইয়াৰ লগত পাতালৰ ভোগৱতী নদীৰ পানীও মিহলাব লাগিব। হনুमानে চকুৰ পচাবতে পাতাললৈ গৈ সেই পানীও আনি দিলে। বেজে এইবাৰ বুদ্ধি কৰি ক'লে — “সাতবৰণীয়া পটাখন ক'ত? সেইখন নহ'লে পিছে ঔষধ খিনি পিহিব পৰা নহ'ব।” ৰাম বৰ বিপদত পৰিল। তেনে এখন পটাৰ কথা তেওঁলোকে শুনাই নাছিল। তেতিয়া বিতীৰ্ণণে ক'লে যে ৰাৱণ ৰজাৰ বান্ধনিশালত তেনে এখন পটা আছে। সেই কথা শুনি লগে লগে হনুমান ৰাজকাৰেঙলৈ গ'ল আৰু ৰাতিৰ আন্ধাৰত মনে মনে পটাখন চুৰ কৰি আনিলে।

সকলো বস্তু গোট খোৱা দেখি ৰাক্ষস বেজৰ বৰ চিন্তা লাগিল। সেইবাবে এইবাৰ ক'লে যে ঔষধখিনি এজনী অপেশ্বৰীয়ে পটাত বাটিলেহে ঔষধে গুণ দিব, পিছে হঠাতে এজনী অপেশ্বৰী পায় ক'ত? হনুमानে একমুহূৰ্ত্তও নৰৈ স্বৰ্গ পালেগৈ। তাতে ইন্দ্ৰদেৱতাক বুজাই কোৱাত ইন্দ্ৰই এজনী অপেশ্বৰী হনুমানৰ লগত পঠিয়াই দিলে।

বেজে দেখিলে যে মহা বিপদ, লক্ষ্মণক জীয়াবই লাগিব। তেতিয়াও বহুত ৰাতি বাকী আছিল। ৰাতি পুৱালেই লক্ষ্মণ আৰু নিজীয়ে। সেইবাবে যিমান পাৰি সময় পাৰ কৰিবৰ বাবে বেজে এইবাৰ ফুৰি আহিবলৈ ওলাই গ'ল। প্ৰথমতে শৌচাচাৰ কৰি তাৰ পিছত গাধুই ৰাতিটো শেষ কৰি দিয়াৰ বুদ্ধিৰে তেওঁ বাহিৰ ফুৰাৰ নামত বহিয়েই থাকিল, নুঠেহে নুঠে। হনুমানৰ এনেয়ে সন্দেহ হৈছিল বেজৰ ওপৰত। এতিয়া কাণ্ড দেখি খঙতে তেওঁ বেজক নেজেৰে পকাই উঠাই আনিলে। তাৰ পিছত সাগৰত জুবুৰিয়াই গা ধুৱাবলৈ ধৰিলে। ভয়তে বেচেৰা বেজ আধামৰা হ'ল। লৰালৰিকৈ আহি তেওঁ বিশল্যকৰণীৰ প্ৰলেপ লক্ষ্মণৰ গাত সানি দিলে। লক্ষ্মণ উঠি বহিল। ৰাম আদিৰ আনন্দৰ পাৰ নোহোৱা হ'ল।

লংকেশ্বৰ ৰাৱণে ৰাতিতে শুনিলে ৰামৰ শিৰিষৰ পৰা ভাহি অহা বান্দৰ সেনাৰ মাতত লক্ষ্মণৰ জয়ধ্বনি। তেওঁ বুজিলে যে অব্যৰ্থ অস্ত্ৰ শক্তিশেলো লক্ষ্মণৰ ওচৰত ব্যৰ্থ হ'ল। ❖



## সীতাৰ পাতাল প্ৰৱেশ

বাৰণক বধ কৰি বামে সীতাক উদ্ধাৰ কৰি অনাৰ পিছত বহুকাল সুখে-সন্তোষে বাস কৰি আছিল। পিছে কিছুমান দুষ্টলোকে ক'লে বোলে বান্ধসে ধৰি নিয়া নাৰী বাণী হ'ব নাপায়, হ'লে দেশৰ প্ৰজাৰ অমংগল হয়। সেই কথা শুনি বামৰ বৰ বেয়া লাগিল। তেওঁ প্ৰজাসকলক প্ৰাণতকৈও বেছি ভাল পাইছিল। সেইবাবে প্ৰজাসকলে ভাল পাব বুলি ভাবি সীতাক বনবাস দিয়াৰে ঠিক কৰিলে। তেওঁৰ কথামতে লক্ষ্মণে সীতাক ফুৰাবলৈ নিওঁ বুলি মিছাকৈ নি হাবিত নমাই কান্দি কান্দি ক'লে যে বামে সীতাক বনবাস দিছে।

সীতাৰ বৰ শোক লাগিল। তথাপিও ধৈৰ্য ধৰি তেওঁ বনৰ মাজত উচুপি উচুপি থাকিবৰ বাবে ঠাই বিচাৰি ফুৰিলে। তেতিয়া বান্ধীকি মুনিয়ে তেওঁক দেখা পাই বৰ মৰম কৰি নিজৰ আশ্ৰমতে থাকিবলৈ দিলে। আশ্ৰমত কিছুকাল থকাৰ পিছত সীতাৰ এহাল যঁজা ল'ৰা উপজিল। তেওঁলোকৰ নাম হ'ল লৰ আৰু কুশ। বান্ধীকিৰ যত্নত ল'ৰাদুটি সকলো বিদ্যাত নিপুণ হৈ ডাঙৰ হৈ আহিল। বান্ধীকিয়ে তেওঁলোকক বামাণৰ গোটেই কাহিনীটো গীত কৰি গাবলৈ শিকালে।

সীতাক বনবাসলৈ পঠিওৱাৰ পিছত বামৰ সদায় মন বেয়া লাগি থাকে। এবাৰ তেওঁ প্ৰজাৰ মংগলৰ বাবে এটা ডাঙৰ যজ্ঞ পাতিবলৈ ঠিক কৰিলে। সেই যজ্ঞ আকৌ বজাই অকলে পাতি লৈ নহয়, কাষতে বাণীও থাকিব লাগে। গতিকে মন্ত্ৰী আৰু পুৰোহিতসকলৰ উপদেশমতে বামে সীতাৰ এটা সোণৰ মূৰ্তি নিৰ্মাণ কৰাই তেওঁৰ সিংহাসনৰ কাষত থৈ দিলে।

যজ্ঞৰ দিনা হাজাৰ হাজাৰ মানুহ গোট খাইছিল। এনেতে লৰ আৰু কুশই হাতত বীণা লৈ গীত গাই গাই তালৈ আহিল। তেওঁলোকে বৰ শুৱলাকৈ বামাণৰ কাহিনীটো গীত কৰি গাইছিল। সকলো মানুহে নিতাল মাৰি শুনিবলৈ ধৰিলে। যেতিয়া সীতাৰ দুখৰ কাহিনী গীতটোত ওলাল, বামে চকুপানী টুকিবলৈ ধৰিলে। গীতটোৰ শেষৰ ফালে লৰ-কুশে গীতেৰেই ক'লে যে তেওঁলোক সীতাৰ সন্তান। তেতিয়া নিজৰ পুত্ৰক চিনিব পাৰি বামে বৰ আনন্দ পালে। তেওঁ দুই পুত্ৰক বুকুত সাৰটি ল'লে। প্ৰজাসকলে আনন্দতে জয়ধ্বনি দিবলৈ ধৰিলে।

বামে এইবাৰ সীতাক পুনৰ ঘূৰাই আনিবলৈ বথ পঠিয়ালে। সীতা আহিল, কিন্তু দুখে-শোকে তেওঁৰ মন ভাঙি গ'ল। তেওঁ বামক ক'লে —

“তোমাৰ দৰে নিষ্ঠুৰ আৰু নাই! বিনাদোষতে মোৰ বনবাস দিলা। প্ৰজাৰ কথা ইমানকৈ ভাবা, অথচ মোৰ কথা অলপো নাভাবা। বাঘ-সিংহৰে ভৰা এখন বনত মোৰ দৰে নাৰীক মেলি দিবলৈ তোমাৰ বেয়া নালাগিল নে? আজি আকৌ ৰাজসভালৈ অনাই সকলোকে দেখুৱাইছা! মই বন মানুহ নেকি, সকলোৱে বেড়ি বেড়ি চাবলৈ?”

সীতাৰ দুখ আৰু খং দেখি সকলো কঁপিবলৈ ধৰিলে। বামৰো মুখ শুকাই গ'ল,

সীতাই আকৌ ক'লে —

“তোমাৰ পৰা বহুত অপমান পালোঁ। পৃথিৱীত মোৰ আৰু থাকিবলৈ মন নাই। মই পাতাললৈ যাওঁগৈ।” এইবুলি সীতাই বসুমতীক আহ্বান কৰিলে। লগে লগে মাটি দুফাল হৈ পৰিল। এখন সোণৰ বথ লৈ বসুমতী পাতালৰ পৰা উঠি আহিল। সীতাই লৰ-কুশক চুমা খাই ক'লে —

“সোণহঁত, তোমালোকক এৰি যাবলৈ মন যোৱা নাই। তথাপিও বিদায়, বাছ। মিলিজুলি থাকিবা। মই তোমালোকৰ দুখুনী মা, পাতাললৈ যাওঁগৈ।”

তাৰ পিছত বামক প্ৰণাম কৰি সীতা বথত উঠিল। সকলোৰে চকুৰ আগতে বথ মাটিৰ তললৈ সোমাই গ'ল। বাম মনৰ দুখত অচেতন হৈ পৰিল। ❖



বামৰ ওপৰত অভিমান কৰি সীতাই যেতিয়া পাতালত প্ৰৱেশ কৰিলে, তেতিয়া পাতালবাসীয়ে বৰ আনন্দ পালে। পাতালত অটল, বিতল, সুতল, বসাতল আদি বহুতো খলপা আছে। একেবাৰে শেষত আছে বিদ্যাবিলাসিনীপুৰ নামে এখন নগৰ। বসুমতীয়ে সেই নগৰতে সীতাক থাকিবলৈ দিলে। সীতাই তাত ব্ৰতেশ্বৰী দেৱী নাম লৈ পূজা খাই থাকিবলৈ ধৰিলে।

এইদৰে বহুদিন থকাৰ পিছত সীতাৰ লৱ-কুশলৈ বৰকৈ মনত পৰিবলৈ ধৰিলে। তেওঁৰ একোৰে ভাল নলগা হ'ল। এদিল তেওঁ বাসুকীক মাতি আনি তেওঁৰ বেজাৰ কথা ক'লে আৰু পুত্ৰ দুটিক যেনে-তেনে আনি দিবলৈ খাটিলে। তেতিয়া বাসুকীয়ে এজন ব্ৰাহ্মণৰ বেশ লৈ অযোধ্যা লৈ আহি লৱ-কুশৰ অস্ত্ৰ-গুৰু হৈ কিছুদিন থাকিল। এদিন ছেগ চাই তেওঁ ল'ৰা দুটিক সুধিলে —

“বোপাইঁত, তোমালোকৰ বাৰু আয়েৰাক লগ পাবলৈ মন যায় নে?”

দুয়ো একেলগে উত্তৰ দিলে — “বৰ মন যায় গুৰুদেৱ। পিছে আইকনো পাম কেনেকৈ?” বাসুকীয়ে ক'লে — “তেওঁ ক'ত আছে মই জানো। মই তালৈ তোমালোকক লৈ যাবও পাৰিম। মাথোন দেউতাক নজনাবা। মই বাতিটোৰ ভিতৰতে আয়েৰাক লগ পোৱাই বাতিপুৰাৰ আগতে ঘূৰাই আনিম। কোনেও গমেই নাপাব।”

লৱ-কুশ আনন্দ মনেৰে মান্তি হ'ল। বাসুকীয়ে বাতি তেওঁলোকক নিমিষতে মায়া কৰি পাতালত থকা ব্ৰতেশ্বৰী সীতাৰ ওচৰ পোৱালৈগৈ। মাক আৰু পুতেকে আনন্দতে সাৱটা-সাৱটি কৰিবলৈ ধৰিলে। সীতাই পুতেকহঁতক সুধিবলৈ ধৰিলে —

“বাছাইঁত, তোমালোকৰ দেউতাক ভালে আছে নে? খুড়া লক্ষ্মণৰ কেনে? তোমালোকৰ বাৰু মোলৈ কেতিয়াবা মনত পৰিছিল নে?”

লৱ আৰু কুশে ক'লে যে তেওঁলোকৰ মাকলৈ সদায় মনত পৰিছিল। তেওঁলোক সদায় মাকৰ লগতে থাকিব — অযোধ্যালৈ ঘূৰি নাযায়। সীতাই বৰ ভাল পালে। তেওঁৰ মন্দিৰতে লৱ-কুশৰ বাবেও ঠাই ঠিক কৰি তিনিও আনন্দেৰে দিন কটাবলৈ ধৰিলে।

ইফালে অযোধ্যাত লৱ-কুশক বিচাৰি নাপাই হুলস্থূল লাগিল। বামে পৃথিৱীৰ সকলো ঠাইতে দূত পঠিয়াই খবৰ ল'লে, দেশে দেশে চোৰাংচোৱা পঠিয়ালে, কিন্তু লৱ-কুশক ক'তো বিচাৰি নাপালে, তেতিয়া হনুমানক পাতাললৈ পঠিওৱাকে ঠিক কৰিলে, কিজানি ল'ৰা দুটি তাত আছেই!

সীতাৰ বুদ্ধিমতে অযোধ্যাৰ অলেখ-লেখ চাবলৈ আহি বাসুকীয়ে গম পালে যে হনুমানে লৱ-কুশক বিচাৰি পাতাললৈ আহিব। সেই কথা তেওঁ সীতাক জনোৱাত সীতাই ভয় খাই

পাতালৰ দুৱাৰ বন্ধ কৰি থ'বলৈ ক'লে। পিছে হনুমানে নানা যাদু-বিদ্যাৰ দ্বাৰা পাতালত প্ৰৱেশ কৰিলে। ব্ৰতেশ্বৰীৰ মন্দিৰ থকা নগৰখনৰ দুৱাৰ তেওঁ পিছে খুলিব নোৱাৰিলে। তেতিয়া হনুমানে এজনী নাৰীৰ বেশ ধৰি নিজকে সীতাৰ সখীয়েক বুলি চিনাকি দিলে। তেওঁ কান্দি কান্দি কৈ ফুৰিবলৈ ধৰিলে —

“মোক এটা বাক্ষসে ধৰি আনি ইয়াতে এৰি থৈ গ'ল। মই এতিয়া কি ক'বো? মোৰ সখী সীতা যদি আজি ওচৰত থাকিলেহেঁতেন!”

তেওঁৰ বেজাৰ দেখি এজনী বাক্ষসীয়ে ক'লে -

“তুমি দুখ নকৰিবা। তোমাৰ সখী সীতা এতিয়া ব্ৰতেশ্বৰী দেৱী হৈ পাতালতে আছে, লৱ-কুশও তেওঁৰ লগতে আছে। পিছে তেওঁলোকক নিবলৈ হনুমান আহিব বুলি শুনি তেওঁ থকা নগৰখনৰ দুৱাৰ বন্ধ কৰি থোৱা আছে।”

পিছদিনা হনুমানে মায়া কৰি এটা প্ৰকাণ্ড বান্দৰৰ মৰাশ পেলাই থ'লে আৰু নিজে এজনী ছোৱালী হৈ কৈ ফুৰিবলৈ ধৰিলে —

“এইটোৱেই হনুমান, কালি মনে মনে পাতাললৈ অহা দেখি বাক্ষসবোৰে ইয়াক মাৰি পেলালে।”

হনুমানৰ মৃত্যুৰ বাতৰি নিমিষতে চাৰিওফালে বিয়পি পৰিলে। সীতায়ো শুনিলে। তেওঁৰ বৰ বেজাৰ লাগিল। তেওঁ নগৰৰ দুৱাৰ মুকলি কৰি দিবলৈ আদেশ কৰিলে। তেতিয়া আনবোৰ নাৰীৰ লগতে হনুমানো পূজা কৰিবলৈ যোৱা ছোৱালী হৈ মন্দিৰলৈ সোমাই গ'ল, সীতাই মন কৰা নাছিল যদিও লৱ-কুশে তেওঁক চিনি পাই ক'লে —

“আমি তোমাক চিনি পাইছো। তোমাক আমাৰ দেউতাই পঠাইছে নেকি?”

সীতাই হনুমানক দেখি ভাল পালে যদিও ল'ৰা দুটিক লৈ যাব বুলি ভয়তে সকলোকে উলিয়াই পঠিয়াই নগৰৰ দুৱাৰ আকৌ বন্ধ কৰি থ'লে। তেতিয়া বাক্ষসবোৰোও হনুমানক চিনি পাই আক্ৰমণ কৰিলে। হনুমানে সকলোকে কোবাই মাৰি শেষ কৰি বসুমতীক ইমান ভয় খুৱালে যে তেওঁ ভয়তে দুৱাৰ খুলি দিলে তেতিয়া হনুমানে সীতাক প্ৰণাম কৰি বামৰ দুখৰ কথা বহলাই ব্যাখ্যা কৰিলে।

বামৰ দুখৰ কথা শুনি সীতাৰ মন গলি গ'ল। তেওঁ লৱ-কুশক লৈ অযোধ্যালৈ আহি বামক জনালে যে তেওঁ প্ৰতিদিনে এবাৰকৈ ল'ৰাদুটি লগত লৈ আহি বামক দেখা কৰি যাব। বাম সেই কথাত আনন্দিত হ'ল। ❖



ইন্ডল আৰু বাতাপী আছিল দুজন বান্ধুস ভাই-ককাই। দুয়োৰে দুষ্ট বুদ্ধিৰ অন্ত নাই। বনৰ পশু খাই আমনি লাগিলে সিহঁতৰ মানুহৰ মণ্ডহ খাবলৈ মন যায়। পিছে বনত থকা তপস্বী ঋষি-মুনিসকলক দেখা দেখিকৈ খাবলৈ গ'লে শাপ দি ভস্ম কৰিব। গতিকে সিহঁতে এটা বুদ্ধি কৰে। দেউতাকৰ শ্রদ্ধ পাতিছে বুলি কৈ সিহঁতে কোনোবা এখন আশ্রমৰ ঋষিসকলক নিমন্ত্ৰণ কৰি আহেগৈ। তাৰ পিছত ভায়েক বাতাপীক এটা ছাগলী কৰি লৈ ছাগলীটো বান্ধি-বাড়ি ঋষিক খাবলৈ দিয়ে। বিধে বিধে বন্ধা মণ্ডহৰ আঞ্জা খাই যেতিয়া ঋষিসকলে তৃপ্তিৰে ইন্ডলক আশীৰ্বাদ দিয়ে তেতিয়া সি “বাতাপী ওলাই আহ” বুলি চিঞৰি চিঞৰি মাতে। লগে লগে ঋষিসকলৰ পেট ফালি বাতাপী ওলাই আহে। দুয়ো বান্ধুসে হেঁপাহ পলুৱাই ঋষিৰ মণ্ডহ খায়।

এইদৰে বহুত আশ্রমৰ ঋষি মৰি অন্ত হ'ল, তেতিয়া অগস্ত্য মুনিয়ে ধ্যান কৰি গম পালে যে দুই বান্ধুস ভাই-ককায়েহে ঋষিবোৰ খাইছে। এদিন তেওঁ সিহঁতক শাস্তি দিবৰ বাবে সেই বনলৈ আহিল। ইন্ডলৰ ঘৰলৈ আহি তেওঁ ক'লে —

“ইন্ডল ! কি আছে খাবলৈ দিয়া, ভোকত প্ৰাণ যায় নহ'লে।” ভিতৰি বৰ বং পালেও ইন্ডলে ক'লে —

“মুনিবাজ ! কালিলৈ মোৰ দেউতাৰ শ্রদ্ধ। বহুত ছাগলী আৰু হাঁহ-পাৰ আনি থৈছোঁ। কালিৰ ভোজতে খাবলৈ দিম বুলি ভাবিছোঁ।”

অগস্ত্যই ক'লে —  
“কালিৰ বাবে মই ব'ব নোৱাৰোঁ। ইমান ভোক লাগিছে যে অকলেই এটা ছাগলী খাই পেলাব পাৰিম। সোনকালে যোগাৰ কৰা।”

অগস্ত্যৰ কথা শুনি ইন্ডলৰ বৰ স্মৃতি লাগিল, সি বাতাপীক ক'লে —  
“ভাই, বুঢ়া সিংহ নিজেই জালত পৰিছে। তই সোনকালে ছাগলী হ। আজি আমি ইমান ডাঙৰ ঋষিটোক খাবলৈ পাম।”

বাতাপী ছাগলী হ'ল। তাক কাটি-কুটি, বান্ধি-বাড়ি ইন্ডলে অগস্ত্যক খাবলৈ দিলে। বিধে-বিধে মা-মছলা দি বন্ধা বাটিয়ে বাটিয়ে মণ্ডহৰ আঞ্জা অগস্ত্যই খাই শেষ কৰিলে। তাৰ পিছত এচলু গংগাজল মন্ত্ৰ কৰি পি পেলাই তেওঁ উচ্চাৰণ কৰিলে —

“বাতাপী, মোৰ পেটত ‘জীন যা।’  
লগে লগে বাতাপী জীন গ'ল। ইন্ডলে সেই কথা নাজানি “ওলাই আহ বাতাপী” বুলি বাৰে বাৰে মাতিবলৈ ধৰাত অগস্ত্যই ক'লে —

“ক'ব পৰা আহিব তোৰ ভায়েক বাতাপী ? মই তাৰ চিন-চাব নোহোৱা কৰিলোঁ।”

সেই কথা শুনি ইন্ডলে খঙত ঋষিক খাবলৈ খেদি গ'ল। মহামুনি অগস্ত্যই অতি খঙেৰে চাই তাক লগে লগে ভস্ম কৰি পেলালে।

এইদৰে সিহঁতে নিজৰ পাপৰ শাস্তি ভোগ কৰিলে। ❖



## স্বৰ্গৰ বজা নহুৰ

বৃত্ৰাসুৰ নামৰ অসুৰৰ উৎপাতত স্বৰ্গত যেতিয়া শান্তি নোহোৱা হৈছিল, দেৱতাসকলে তাৰ লগত যুদ্ধত হাৰি পলাই ফুৰিছিল, তেতিয়া তাক বধ কৰিবলৈ তেওঁলোকে উপায় নোপোৱা হৈছিল। শেষত বিষ্ণুৰ দিহামতে দধীচি মুনিৰ হাড়ৰে নিৰ্মাণ কৰা ব'জ্ৰৰ দ্বাৰা ইন্দ্ৰই তাক বধ কৰিছিল।

বৃত্ৰাসুৰ পূৰ্বজন্মত এজন ডাঙৰ তপস্বী আছিল। এই জন্মত দুষ্ট অসুৰ হ'লেও সি বহুত শাস্ত্ৰ জনা গুণী লোকো আছিল। বৃত্ৰাসুৰক বধ কৰি পাপ কাম কৰা বুলি ইন্দ্ৰৰ অলপ চিন্তা লাগিল। সেই চিন্তা লাহে লাহে বেছি হোৱাত তেওঁ মনৰ দুখতে পুখুৰী এটাত পদুমফুলৰ মাজত লুকাই থাকিল। ইফালে বজা নোহোৱাৰ বাবে স্বৰ্গত হাহাকাৰ লাগিল। ইন্দ্ৰলৈ বহুতদিন বাট চোৱাৰ পিছত তেওঁলোকে বেলেগ এজনক বজা পতাটোকে ঠিক কৰিলে। উপযুক্ত মানুহ বিচাৰি বিচাৰি পালেগৈ পৃথিৱীৰ বজা নহুৰক। নহুৰ গুণী, জ্ঞানী আৰু বৰ ধাৰ্মিক আছিল। তেওঁ শাসন কৰাৰ নিয়মো বৰ ভালকৈ জানিছিল। গতিকে দেৱতাসকলে তেওঁকৈ মাতি নি স্বৰ্গৰ বজা পাতিলে।

মানুহৰ বজা নহুৰ গৈ দেৱতাৰ বজা হ'ল। তেওঁ বৰ ভালকৈ স্বৰ্গ শাসন কৰিবলৈ ধৰিলে। পিছে স্বৰ্গ হ'ল সুখৰ ঠাই। তাত বং-ধেমালি আৰু নাচ-গানৰ বাহিৰে বেলেগ কাম নাই। নহুৰো ভালবো ভাল বস্তু খাবলৈ পায়, ধুনীয়া ধুনীয়া অপেশ্বৰীৰ নাচ-গান চাবলৈ পায় আৰু কেৱল শুই-বহি থাকি লাহে লাহে স্বভাৱ বেয়া হ'বলৈ ধৰিলে। বায়ু, বৰুণ আদি দেৱতাসকলে তেওঁক বজা বুলি সেৱা কৰা দেখি নহুৰৰ বৰ অহংকাৰ হ'ল। তেওঁ নিজকে বৰ ডাঙৰ বুলি ভাবিবলৈ ধৰিলে। তেওঁ নিজে গৈ ইন্দ্ৰই এৰি যোৱা সোণৰ কাৰেংটোত থাকিবলৈ ল'লে।

ইন্দ্ৰ নোহোৱাৰে পৰা তেওঁৰ বানী শচীয়ে বৰ দুখ কৰি কান্দি-কাটি আছিল। নহুৰে তেওঁৰ কাৰেং ঘৰটো দখল কৰি লোৱাত শচীৰ বৰ খং উঠিল, শচী দেখাত বৰ ধুনীয়া আছিল। তেওঁক দেখি নিলাজ নহুৰে ক'লে —

“হেৰা সুন্দৰী, তোমাৰ ইন্দ্ৰ আৰু ঘূৰি অহাৰ আশা নাই। এতিয়া ময়ে স্বৰ্গৰ ইন্দ্ৰ, গতিকে তুমি মোৰেই বানী হোৱা।”

শচীৰ খং উঠিছিল যদিও তেওঁ প্ৰকাশ নকৰিলে। কাৰণ নহুৰক জোকাই ল'লে কি অপকাৰ কৰে ঠিক নাই। তেওঁ বুদ্ধি কৰি ক'লে —

“মহাৰাজ। মই বাকু গুৰু বৃহস্পতিৰ পৰা অনুমতি লৈ থ'ম। আপুনি কালিলৈ আহিব।”

শচীয়ে নহুৰক বুদ্ধি কৰি আঁতৰাই পঠিয়াই বৃহস্পতিৰ ওচৰলৈ গৈ কান্দি-কাটি ক'লে — “চাওঁকচোন, দেৱৰাজ নাই বাবে সেই মানুহটোৱে ইমান সাহ কৰিছে। মই এতিয়া কি কৰিম?”

বৃহস্পতিয়ে ক'লে — “সি বজা হোৱাৰ উপযুক্ত নহয়। মই বাকু তাক ধ্বংস কৰাৰ বুদ্ধি তোমাক শিকাই দিম”

পিছদিনা নহুৰ শচীৰ ওচৰলৈ অহাত শচীয়ে বৃহস্পতিৰ দিহামতে হাঁহি মাৰি ক'লে — “মহাৰাজ, মই আপোনাৰ বানী হ'বলৈ গুৰুৰ পৰা অনুমতি আনিছোঁ। পিছে এটা কথা। মোৰ এটা ইচ্ছা হৈছে।”

বৰ আনন্দেৰে নহুৰে ক'লে — “কোৱা মহাবানী, তোমাৰ ইচ্ছা মই পূৰণ কৰিম।”

শচীয়ে ক'লে — “শুনক, মই কইনা হৈ উঠি যাবলৈ এখন সোণ খটোৱা দোলা লাগিব। আপুনি যিখন দোলাত মোৰ ওচৰলৈ দৰা হৈ আহিব, সেইখন সপ্তৰ্ষিসকলে কঢ়িয়াব লাগিব। তাকে নহ'লেহেনো আপুনি কিহৰ দেৱৰাজ?”

নহুৰৰ বৰ অহংকাৰ হ'ল। শচীৰ কথাত আনন্দ পাই তেওঁ সপ্তৰ্ষি, অৰ্থাৎ সাতজন ডাঙৰ ঋষিক মাতি আনিলে। ঋষিসকলে কেলেই মাতিছে নজনাকৈ নহুৰৰ ওচৰ পালেগৈ। নহুৰে তেতিয়া দৰাৰ দৰে সাজি-কাছি আহি দোলাত বহি তেওঁলোকক দোলা কঢ়িয়াবলৈ আদেশ দিলে। সপ্তৰ্ষিয়ে নহুৰৰ মৰসাহ দেখি অৰাক হ'ল। তেওঁলোকৰ অতিপাত খং উঠিল যদিও স্বৰ্গৰ বজা বাবেই নহুৰৰ আদেশ মানি দোলাখন কান্ধত তুলি ল'লে। পিছে তেওঁলোকৰ দোলা কঢ়িওৱা অভ্যাস নাই বাবে লাহে লাহে যাবলৈ ধৰিলে। অসভ্য নহুৰে মাজে মাজে সুধি যাবলৈ ধৰিলে —

“আপোনালোকে বহুত দিন একো খোৱা নাই নেকি? গাত দেখোন বলেই নাই? চেৰেলা ঘোঁৰাৰ দৰে খোজ দিছে কিয়? খৰকৈ যাওঁক।”

খঙতে গুৰুৰি-গুৰুৰি ঋষিসকল একেদৰে গৈ থাকিল, এবাৰ নহুৰে চাবুক ডাল হাতত লৈ অগস্ত্য ঋষিৰ পিঠিত কোব এটা মাৰি “আৰু খৰকৈ যাব লাগে” বুলি কোৱাত অগস্ত্য বৈ গ'ল। তেওঁৰ চকুৰে যেন জুইহে ওলাবলৈ ধৰিলে। তেওঁ ক'লে —

“পানী নহুৰ, নিজৰ মৰণ তই নিজে মাতিছ। তোক এইমাত্ৰ মই শাপ দি ভস্ম কৰিব পাৰোঁ। পিছে তেতিয়া তই বাচি যাবি। গতিকে তোক কদাকাৰ ঘিণ লগা সাপ হ'বলৈ অভিশাপ দিলোঁ। তই জীয়াই থাকি শাস্তি ভোগ কৰি থাক।”

সেই ব্ৰহ্মশাপত নহুৰ লগে লগে প্ৰকাণ্ড শাপ এটা হৈ স্বৰ্গৰ পৰা খহি পৰিল। নহুৰে নিজৰ মইমতালিৰ বাবে এই শাস্তি পোৱা দেখি সকলোৱে ভাল পালে। দোষ কৰিলে শাস্তি পাবই লাগে। তাৰ পিছত শচীৰ বেজাৰ আৰু দেৱতাসকলৰ অসুবিধা দেখি ইন্দ্ৰ লুকাই থকা ঠাইৰ পৰা ওলাই আহিল। বৃহস্পতিৰ দিহা মতে অশ্বমেধ যজ্ঞ কৰি তেওঁ বৃত্ৰাসুৰ বধৰ পাপ নোহোৱা কৰিলে। তাৰ পিছত ইন্দ্ৰই পুনৰ বজা হৈ সুকলমে স্বৰ্গত ৰাজত্ব কৰিবলৈ ধৰিলে। ❖



ত্ৰিশংকু নামে এজন বজা আছিল। তেওঁ বৰ ধাৰ্মিক বজা আছিল। এবাৰ তেওঁ ভাবিলে যে যজ্ঞ এটা বৰ ডাঙৰকৈ পাতি তাৰ পুণ্যৰ ফলত তেওঁ জীয়াই থাকোঁতেই এই শৰীৰেৰে স্বৰ্গলৈ যাব। তেওঁ যজ্ঞ এটা ভালকৈ কৰি দিবৰ বাবে বশিষ্ঠ মুনিক অনুৰোধ কৰিলে। পিছে বশিষ্ঠ মুনিye ক'লে যে বজাৰ ইচ্ছা পূৰণ হোৱাটো একেবাৰে অসম্ভৱ কথা, যজ্ঞ কৰি কোনেও সোশৰীৰে স্বৰ্গলৈ যাব নোৱাৰে। গতিকে তেওঁ বজাৰ হৈ যজ্ঞ নকৰোঁ বুলি ক'লে। বজা তেতিয়া বশিষ্ঠৰ এশজন পুতেকৰ ওচৰলৈ গ'ল আৰু যজ্ঞ কৰিবলৈ অনুৰোধ কৰিলে। তেওঁলোকেও বশিষ্ঠৰ এশজন পুতেকৰ ওচৰলৈ গ'ল আৰু যজ্ঞ কৰিবলৈ অনুৰোধ কৰিলে। তেওঁলোকেও দেউতাকৰ দৰেই উত্তৰ দিলে। বজাই তেতিয়া বেয়া পাই ক'লে — “পৃথিৱীত তোমালোকহে কেৱল ঋষি আছানে? মই বেলেগৰ হতুৱাই যজ্ঞ কৰাই স্বৰ্গলৈ যামেই।”

ঋষি পুত্ৰসকলৰ তেতিয়া খং উঠিল। তেওঁলোকে বজাক চণ্ডাল হ'বলৈ অভিশাপ দিলে। লগে লগে বজা চণ্ডাল জাতিৰ মানুহৰ দৰে অশুৱনি, লেতেৰা আৰু জধলা হৈ পৰিল। তেওঁৰ কাপোৰ-কানিবোৰ দগধা আৰু সোণৰ অলংকাৰৰ ঠাইত লোহাৰ খাৰু হৈ পৰিল। সেই সময়ত মানুহে চণ্ডাল জাতিক বৰ ঘিণ কৰিছিল। গতিকে বজাক চণ্ডাল হোৱা দেখি পাত্ৰ মন্ত্ৰী সকলোৱে লগ এৰি দিলে। বজাই তেতিয়া বৰ বেজাৰ মনেৰে বিশ্বামিত্ৰ মুনিক প্ৰণাম কৰি তেওঁৰ দুৰ্গতিৰ কথা জনালেগৈ। বিশ্বামিত্ৰৰ পুতৌ হ'ল। তেওঁ ক'লে —

“তুমি চিন্তা নকৰিবা। মই তোমাক মহাযজ্ঞ এটা কৰি এই চণ্ডালৰ শৰীৰেৰেই স্বৰ্গলৈ পঠিয়াম।” বিশ্বামিত্ৰই মহাযজ্ঞৰ আয়োজন কৰি সকলো ঋষি-মুনিকে নিমন্ত্ৰণ কৰিলে। পিছে বশিষ্ঠৰ পুতেকহঁতে নিমন্ত্ৰণ পাই ক'লে বোলে বিশ্বামিত্ৰ নিজেই ব্ৰাহ্মণ নহয়, তদুপৰি যজ্ঞও কৰিছে চণ্ডালৰ বাবে। গতিকে সেই যজ্ঞলৈ তেওঁলোক নাযায়। সেই উত্তৰ পাই বিশ্বামিত্ৰ খঙত জ্বলি উঠিল। তেওঁ বশিষ্ঠৰ এশ পুতেকক অহা সাতশ জনমৰ বাবে অধম শ্ৰেণীৰ চণ্ডাল হ'বলৈ অভিশাপ দিলে। তাৰ পিছত নিজৰ শক্তি দেখুৱাবৰ বাবে যজ্ঞ সম্পূৰ্ণ কৰি তেওঁ ত্ৰিশংকুক ক'লে — “তুমি সাজু হোৱা, মই তোমাক স্বৰ্গলৈ পঠিয়াইছোঁ।”

লগে লগে যেনেকৈ আছে তেনেকৈয়ে ত্ৰিশংকু স্বৰ্গৰ ফালে উঠি যাবলৈ ধৰিলে। সেই দৃশ্য দেখি সকলো অৱাক হ'ল। স্বৰ্গৰ পৰা দেৱতাসকলেও সেই দৃশ্য দেখা পালে। ইন্দ্ৰই চিঞৰি ক'লে — “তুমি স্বৰ্গলৈ আহিব নোৱাৰা, উভটি যোৱা।” লগে লগে ত্ৰিশংকু তললৈ খহি পৰিল। ত্ৰিশংকু তললৈ আহি থকা দেখি বিশ্বামিত্ৰই ততালিকে ক'লে — “নাহিবা। য'তে আছা ত'তে বৈ থকা।” লগে লগে ত্ৰিশংকু শূন্যতে বৈ থাকিল।

দেৱতাসকলে ত্ৰিশংকুক স্বৰ্গলৈ যাবলৈ নিদিয়াৰ বাবে বিশ্বামিত্ৰৰ খং বেছিহে হ'ল। তেওঁ

তপস্যাৰ শক্তিয়ে আকাশত নতুন নতুন গ্ৰহ, নক্ষত্ৰ আৰু এখন স্বৰ্গকে সৃষ্টি কৰিলে। তাত নতুন নতুন দেৱতা সাজিব ধৰা দেখি ইন্দ্ৰ, বায়ু আদিয়ে বৰ ভয় খাই পৃথিৱীলৈ নামি আহিল। তেওঁলোকে বিশ্বামিত্ৰক বন্দনা কৰি ক'লে — “হে মহৰ্ষি, আপুনি কিয় খং কৰিছে? ত্ৰিশংকুৰ ওপৰত ঋষিৰ অভিশাপ আছে বাবে তেওঁ স্বৰ্গলৈ যাব নোৱাৰে। সেই কথা বুজি আপুনি শান্ত হওক।” বিশ্বামিত্ৰই খং সামৰি ক'লে — “মই তেওঁক স্বৰ্গলৈ পঠিয়াম বুলি কথা দিছোঁ। গতিকে তেওঁ যিখিনিতে আছে, তাতে তেওঁ স্বৰ্গৰ দৰে সুখ লাভ কৰি থাকক। মই সাজি উলিওৱা গ্ৰহ-নক্ষত্ৰবোৰ চিৰকালৰ বাবে থাকক।”

দেৱতাসকল মান্তি হ'ল। স্বৰ্গ আৰু পৃথিৱীৰ মাজৰ ঠাইখিনিত শূন্যত এখন দ্বিতীয় স্বৰ্গ সাজি দি তাতে গ্ৰহ-নক্ষত্ৰৰ মাজত ত্ৰিশংকুক থাকিবলৈ দিয়া হ'ল। বিশ্বামিত্ৰই তেওঁৰ কথা বাখিলে। ❖



## পৰীক্ষিতৰ ব্ৰহ্মশাপ

অৰ্জুনৰ পুত্ৰ আছিল অভিমন্যু, অভিমন্যুৰ পত্নী আছিল উত্তৰা। তেওঁলোকৰ পুত্ৰ আছিল পৰীক্ষিত। পৰীক্ষিত বৰ ডাঙৰ আৰু পৰাক্ৰমী বজা আছিল। তেওঁ চিকাৰ কৰি বৰ ভাল পাইছিল। এদিন তেওঁ হাবিৰ মাজত পহু এটা খেদি খেদি বহু দূৰ পালেগৈ। পিছে পহুটো কোনফালে গ'ল, তেওঁ ধৰিবই নোৱাৰিলে। বিচাৰি বিচাৰি তেওঁ পালেগৈ শমীক মুনিৰ আশ্ৰম। মুনিয়ে সেই সময়ত চকু মুদি ধ্যান কৰি আছিল। বজাই তেওঁক বাবে বাবে পহুটোৰ কথা সুধিলে, কিন্তু মুনিয়ে একো উত্তৰ নিদিলে। তাতে বজাৰ বৰ খং উঠিল। তেওঁ ওচৰতে পৰি থকা মৰা সাপ এডাল আনি মুনিৰ ভিঙিত মালাৰ দৰে ওলোমাই থৈ গুচি আহিল।

শমীক মুনিৰ শৃংগী নামে এজন খঙাল পুতেক আছিল। তেওঁ যেতিয়া নিজৰ গুৰুৰ গৃহৰ পৰা আহি দেউতাকৰ ভিঙিত মৰা সাপ ডাল দেখিলে, তেওঁ খঙত অতিষ্ঠ হৈ উঠিল। তেওঁ অভিষাপ দি ক'লে —

“মোৰ পিতৃক যিজনে এনে অপমান কৰিছে, আজিৰ পৰা সাতদিনৰ পিছতে বিষাক্ত সাপ তক্ষকৰ দংশনত তেওঁৰ মৃত্যু হ'ব।”

এই অভিষাপ দিয়া শুনি শমীক মুনিয়ে বেজাৰ পালে। কাৰণ তেওঁ বজাক ইতিমধ্যে ক্ষমা কৰিছিলেই। এতিয়া একো উপায় নাপাই তেওঁ পুতেকৰ অভিষাপৰ কথা জনাই আৰু মৃত্যুৰ বাবে মনেৰে সাজু হ'বলৈ বজালৈ বাতৰি পঠিয়ালে।

এই বাতৰি পাই বজা পৰীক্ষিতৰ বৰ ভয় আৰু চিন্তা লাগিল। তেওঁ মন্ত্ৰীসকলক উপায় সুধিলে, তেওঁলোকৰ দিহামতে বজা এটা ওখ ঘৰত উঠি থাকিল। ঘৰটোৰ চাৰিওফালে বহুত বেজ, ওজা আৰু পালি-পহৰীয়াই ৰখি থাকিল। বখীয়াবোৰে পকুৱা এটাও ভিতৰলৈ সোমাব নোৱাৰাকৈ ৰখি থাকিবলৈ ধৰিলে।

শৃংগীৰ শাপ পূৰা কৰিবৰ বাবে তক্ষকে এজন ব্ৰাহ্মণৰ বেশ ধৰি বজাঘৰলৈ খোজ দিলে। বজাক ৰক্ষা কৰিবলৈ কাশ্যপ নামে ডাঙৰ বেজ এজন অহিছিল। তক্ষকে তেওঁক বহুতো ধন সোণ দি বাটৰ পৰাই ঘূৰাই পঠিয়ালে। তাৰ পিছত তেওঁ কেইটামান নাগক ব্ৰাহ্মণৰ বেশ ধৰি বজাৰ ঘৰলৈ পঠিয়ালে। তেওঁলোকে গৈ বজাক আশীৰ্বাদ দি কিছুমান ফলমূল উপহাৰ দিলে। সেই ফলৰ লগতে অকণমানি পোক এটা হৈ তক্ষকো সোমাই গৈছিল। সেইদিনাই শৃংগীৰ অভিষাপৰ সাতদিন পূৰা হৈছিল। তেতিয়া গধূলি হোৱা নাছিল। বিপদৰ পৰা ৰক্ষা পৰিলে বুলি ভাবি পৰীক্ষিতে হাঁহি হাঁহি সৰু পোকটোক ভিঙিৰ ওচৰলৈ নি ধেমালি কৰি ক'লে —

“মোক দেখোন তক্ষকে মৰা কথা আছিল! কতা? তক্ষক নাহিল দেখোন। গতিকে

ইয়েই মোক খাওঁক আজি।”

লগে লগে ভয়ংকৰ তক্ষকে নিজৰ ৰূপ ধৰিলে। প্ৰচণ্ড শব্দ কৰি তক্ষকে পৰীক্ষিতক দংশন কৰিলে। সেই বিষ ইমান চোকা আছিল যে জুইৰ দৰে চাৰিওফালে পোহৰ হৈ পৰিছিল, পৰীক্ষিতৰ নিমিষতে মৃত্যু হ'ল।

পৰীক্ষিতৰ পিছত তেওঁৰ পুতেক জন্মেজয় বজা হ'ল। বজা হৈ তেওঁ সকলো সাপৰ ওপৰতে প্ৰতিশোধ ল'বৰ বাবে সৰ্পমেধ নামে যজ্ঞ পাতিলে। এই যজ্ঞত পুৰোহিতসকলে যি সৰ্পৰে নামত মন্ত্ৰ মাতে, সেই সৰ্পই আহি নিজে নিজে যজ্ঞৰ জুইত জঁপিয়াই মৰে। এইদৰে অসংখ্য সাপ আহি মৰাৰ পিছত তক্ষকৰ পালোঁ পৰিল। ভয়তে তক্ষকে ইন্দ্ৰৰ সিংহাসনত মেৰিয়াই থাকিল। মন্ত্ৰৰ জোৰ বেছি হোৱাত তক্ষক সিংহাসনত বহি থকা ইন্দ্ৰৰে সৈতে যজ্ঞত পৰিবলৈ আহিল। তাকে দেখি সৰ্প-দেৱী মনসাৰ পুত্ৰ মহামুনি আন্তিকে হল-বুদ্ধি কৰি তেওঁক ৰক্ষা কৰিলে।

জন্মেজয়ৰ এই সৰ্পযজ্ঞতে পোনপ্ৰথমে মহাভাৰত বহলাই ব্যাখ্যা কৰা হৈছিল। ❖



কৌৰৱ আৰু পাণ্ডৱসকলৰ গুৰু দ্রোণাচাৰ্য এজন বিখ্যাত গুৰু আছিল। তেওঁৰ কাষত অস্ত্ৰশিক্ষা ল'বলৈ সকলো ল'ৰা আৰু ডেকাৰ ইচ্ছা আছিল। তেওঁ পিছে কেৱল বাজকুমাৰ-সকলকহে ধেনু-কাঁড় চলোৱা, গদা যুদ্ধ কৰা, যাঁঠি চলোৱা আদি কামবোৰ শিকাইছিল। এদিন তেওঁৰ কাষলৈ এজন কম বয়সীয়া ল'ৰা আহি প্ৰণাম কৰি ক'লেহি — “গুৰুদেৱ, মোক আপোনাৰ শিষ্য ৰূপে গ্ৰহণ কৰক। মই মনে-প্ৰাণে আপোনাক গুৰু বুলি মানিছোঁ।” ল'ৰাটি দেখি দ্রোণাচাৰ্যৰ মৰম লাগিল আৰু তেওঁৰ পৰিচয় সুধিলে। ল'ৰাটিয়ে ক'লে যে তেওঁৰ নাম একলব্য, তেওঁ এজন নিষাদ অৰ্থাৎ চিকাৰী জাতিৰ ল'ৰা। দ্রোণাচাৰ্যই সদায় ৰজা বাজকুমাৰক শিক্ষা দিয়াৰ বাবে একলব্যৰ দৰে নিহকুলীয়া ল'ৰাক শিক্ষা নিদিওঁ বুলি ঘূৰাই পঠিয়ালে।

একলব্য বেজাৰ মনেৰে ঘূৰি গ'ল। তেওঁ পিছে মনৰ বল নেহেৰুৱালে। হাবিৰ মাজৰ এঠাইত তেওঁ দ্রোণাচাৰ্যৰ মূৰ্তি এটা সাজি গুৰু বুলি সেৱা কৰি প্ৰতি দিনে মূৰ্তিটোৰ আগত ধনু-কাঁড় মৰাৰ অভ্যাস কৰিবলৈ ধৰিলে। এইদৰে কৰোঁতে কৰোঁতে তেওঁ অতি নিপুণ হৈ উঠিল। তেওঁ ইমান কঠোৰ ভাৱে অভ্যাস কৰিছিল যে সোনকালেই তেওঁ চমক লগা ধৰণে কাঁড় মাৰিবলৈ শিকিলে।

এদিন দ্রোণাচাৰ্যই তেওঁৰ প্ৰিয় শিষ্য অৰ্জুনক লগত লৈ বনৰ মাজত ভ্ৰমণ কৰি ফুৰিছিল। তেওঁলোকৰ আগে আগে এটা কুকুৰে ভুকি ভুকি দৌৰি ফুৰিছিল। কুকুৰটো হাবিৰ মাজলৈ সোমাই যোৱাৰ পিছতো তাৰ মাত শুনা গৈছিল। হঠাৎ তাৰ মাত বন্ধ হ'ল আৰু অলপ পিছতে কেইপাটমান কাঁড়েৰে মুখখন বন্ধ কৰি থোৱা অৱস্থাত সি ঘূৰি আহিল। দ্রোণাচাৰ্য বৰ আচৰিত হ'ল। কাৰনো এই কাম চাবৰ বাবে তেওঁ অৰ্জুনৰ লগত বনৰ ভিতৰলৈ সোমাই গ'ল। ভিতৰত এঠাইত একলব্যৰ আশ্ৰম। চোতালত দ্রোণাচাৰ্যৰ এটা মূৰ্তিৰ আগত একলব্যই ধ্যান কৰি বহি আছিল। তাকে দেখি দ্রোণাচাৰ্যৰ আচৰিত হ'ল। তেওঁ সুধিলে- “তুমি একলব্য নোহোৱানে? কুকুৰটোৰ মুখখন তুমিয়েই কাঁড় মাৰি বন্ধ কৰি থৈছা নেকি? ইমান অদ্ভুত কাঁড়ৰ কৌশল তুমি ক'ত শিকিলা?”

একলব্যই চকুমেৰি সমুখতে দ্রোণাচাৰ্যক দেখি আনন্দত ভৰি চুই প্ৰণাম কৰি ক'লে — “হে গুৰুদেৱ, সকলো আপোনাৰ কৃপা, মই আপোনাক গুৰু বুলি মানি দিনে ৰাতি অভ্যাস কৰি কাঁড় মৰা বিদ্যাত পাৰ্গত হৈছোঁ। মোৰ দৰে দুখীয়া শিষ্যৰ ঘৰলৈ দয়া কৰি আহিছে যেতিয়া অনুগ্ৰহ কৰি বহক, মই আপোনাৰ চৰণ বন্দনা কৰোঁ।”

দ্রোণাচাৰ্যই বুজি পালে যে একলব্যই সময়ত ইমানেই উন্নতি কৰিব যে তেওঁ অৰ্জুনতকৈও

বীৰ হৈ উঠিব। প্ৰিয় শিষ্য অৰ্জুনতকৈ আন কোনোবা শ্ৰেষ্ঠ হোৱাটো তেওঁ নিবিচাৰিলে। গতিকে একলব্যক তেওঁ ক'লে যে “মোক যদি গুৰু বুলি মানিছাই তেন্তে গুৰু-দক্ষিণা দিয়া।”

একলব্য বৰ আনন্দিত হ'ল। গুৰুৱে যি বিচাৰে তাকে দিবলৈ তেওঁ শপত খালে। তেতিয়া দ্রোণাচাৰ্যই নিষ্ঠুৰ ভাৱে ক'লে — “তোমাৰ সোঁহাতৰ বুঢ়া আঙুলিটো কাটি মোক গুৰু-দক্ষিণা দিয়া।”

সোঁহাতৰ বুঢ়া আঙুলিটো নাথাকিলে ধেনু-কাঁড় মাৰিব নোৱাৰি। গতিকে আঙুলিটো কাটি পেলালে একলব্যৰ ইমান দিনৰ কষ্ট আৰু আশা বিফল হ'ল। একলব্যৰ দুখত বুকু ভাগি গ'ল। তথাপিও গুৰুলৈ তেওঁৰ ইমানেই ভক্তি আছিল যে নিজ হাতে বুঢ়া আঙুলিটো কাটি গুৰুৰ চৰণত দিলে। একলব্যৰ ভক্তি আৰু সৰলতা দেখি দ্রোণাচাৰ্য আৰু অৰ্জুন দুয়ো আচৰিত হ'ল। ❖



পঞ্চ-পাণ্ডৱৰ মাতৃ কুন্তী দেৱীয়ে ছোৱালী কালতে দুৰ্বাসা মুনিৰ পৰা শিকা এটা মন্ত্ৰৰে সূৰ্য দেৱতাক সম্ভষ্ট কৰি এটি পুত্ৰ সন্তান লাভ কৰিছিল। পিছে তেওঁ তেতিয়া নিজেই কম বয়সীয়া ছোৱালী, কেঁচুৱাটো পাই তেওঁ কি কৰিব ভাবি নাপালে। ধুনীয়া কেঁচুৱাটো, কাণত এযোৰ কুণ্ডল আৰু বুকুত এটা কৰচ জন্মৰে পৰা লাগি আহিছে। কুন্তী দেৱীয়ে এটা চকত ভৰাই কেঁচুৱাটো নদীত উটাই দিলে।

চকটো উটি গৈ থাকোঁতে এঠাইত অধিবথ নামে এজন লোকে দেখি চপাই আনিলে। অধিবথ আছিল এজন নীহকুলীয়া সাৰথি। তেওঁ চকটোৰ মাজত ধুনীয়া ল'ৰাটি পাই বৰ আনন্দ পালে আৰু পত্নী বাধাক দিলেগৈ। তেওঁলোকৰ কোনো সন্তান নাছিল, গতিকে দুয়ো ভগৱানক ধন্যবাদ জনাই কেঁচুৱাটি বুকুত সাৰটি ল'লে আৰু কৰ্ণ নামেৰে ডাঙৰ-দীঘল কৰিবলৈ ল'লে।

মাক-দেউতাকৰ মৰমত কৰ্ণ ডাঙৰ হ'বলৈ ধৰিলে। তেওঁ শক্তিমান, সুপুৰুষ, দয়ালু আৰু দানবীৰ আছিল। অস্ত্ৰ-শস্ত্ৰ শিক্ষাৰ বাবে গুৰুৰ সন্ধান কৰোঁতে তেওঁ জানিব পাৰিলে যে পৰশুৰাম এজন প্ৰখ্যাত বীৰ আৰু অস্ত্ৰ বিদ্যাৰ প্ৰখ্যাত গুৰু। কিন্তু পৰশুৰামে ক্ষত্ৰিয়ক ঘৃণা কৰে আৰু কেৱল ব্ৰাহ্মণ কুমাৰসকলকহে শিক্ষাদান কৰে। কৰ্ণৰ অস্ত্ৰ বিদ্যা লাভৰ বাসনা ইমান বেছি হৈছিল যে তেওঁ পৰশুৰামৰ ওচৰত নিজকে ব্ৰাহ্মণ বুলি পৰিচয় দি অস্ত্ৰ শিক্ষা ল'বলৈ ধৰিলে। নিজৰ বল, বুদ্ধি, নম্ৰতা আৰু পাৰদৰ্শিতাৰ বাবে অতি সোনকালে তেওঁ পৰশুৰামৰ প্ৰিয়পাত্ৰ হৈ উঠিল, গুৰুৰ কৃপাত তেওঁ অতি সোনকালে নানাবিধ অস্ত্ৰকলা শিকি এজন উচ্চতাপৰ অস্ত্ৰবিদত পৰিণত হ'ল।

এদিন প্ৰিয় শিষ্য কৰ্ণৰ কোলাত মূৰ থৈ গুৰু পৰশুৰাম শুই আছিল। এনেতে এটা বিষাক্ত পোকে আহি কৰ্ণৰ উৰুত কামোৰ মাৰিলে। লগে লগে প্ৰচণ্ড বিষত কৰ্ণৰ তৎ হেৰাল। উৰুৰ পৰা ধাৰাসাৰে তেজ ব'বলৈ ধৰিলে। বিষত কাতৰ হ'লেও কৰ্ণই ওঁঠ কামুৰি সহ্য কৰি থাকিল, লৰচৰ নকৰাকৈ। কাৰণ লৰচৰ কৰিলে গুৰুৰ নিদ্ৰা ভংগ হ'ব। অলপ পিছত সাৰপাই পৰশুৰামে সেই তেজ দেখি অবাক হ'ল আৰু কৰ্ণৰ চকুলৈ চাই খঙেৰে সুধিলে — “তুমি কোন? তুমি নিশ্চয় ব্ৰাহ্মণ নোহোৱা? ব্ৰাহ্মণৰ ইমান সহ্য শক্তি নাথাকে। মোক ছলনা কৰিবলৈ অহা তুমি নিশ্চয় কোনোবা ক্ষত্ৰিয়।” কৰ্ণই যেতিয়া ভয়ে ভয়ে নিজৰ পৰিচয় দিলে তেতিয়া পৰশুৰামে ক'লে — “মোক ছলনা কৰাৰ বাবে মই তোকে প্ৰতিফল দিম। তোৰ মৰণ কালত বথৰ চকা মাটিত সোমাই ধৰিব আৰু মোৰ পৰা শিকা সকলো অস্ত্ৰৰ প্ৰয়োগ-বিদ্যা তই সেই সময়ত পাহৰি যাবি।”

কৰ্ণৰ বৰ দুখ লাগিল। চকুপানী টুকি তেওঁ আঁতৰি আহিল।

কিছুদিন পিছত হস্তিনাপুৰত পাণ্ডৱ আৰু কৌৰৱ ৰাজকুমাৰসকলৰ এখন অস্ত্ৰবিদ্যাৰ প্ৰতিযোগিতাৰ বংমেলা হৈছিল। হাজাৰ হাজাৰ দৰ্শকে সেইবোৰ বং-ধেমালি উপভোগ কৰিছিল। ধনু-কাঁড়মৰা প্ৰতিযোগিতাবোৰত অৰ্জুনক কোনেও চেৰ পেলাব পৰা নাছিল। গদা যুদ্ধৰ কৌশলত ভীম আৰু দুৰ্যোধন সমানে সমানে গৈছিল। কৰ্ণই দেখিলে যে এনেবোৰ প্ৰতিযোগিতা তেওঁৰ বাবে তেনেই সাধাৰণ কথা, তেওঁ আৰু বেছি ভালকৈহে কাঁড় মাৰিব পাৰে। গতিকে তেওঁ সেই প্ৰতিযোগিতাত যোগ দিবলৈ অনুমতি বিচাৰিলে। তেওঁৰ খোজ-কাটল, গঢ়-গতি দেখি গুৰু দ্ৰোণাচাৰ্যই বুজিলে যে এইজন এজন প্ৰকৃত বীৰ। তথাপিও তেওঁ ক'লে — “এই প্ৰতিযোগিতা কেৱল ৰজা আৰু ৰাজকুমাৰৰ বাবেহে, সাধাৰণ মানুহৰ বাবে নহয়।” দুৰ্যোধনে অৰ্জুনৰ দক্ষতা দেখি আৰু মানুহে তেওঁক প্ৰশংসা কৰা দেখি হিংসাত জ্বলি-পুৰি মৰিছিল। গতিকে অৰ্জুনৰ প্ৰতিদ্বন্দ্বী হ'ব পৰা বীৰ এজন পাই তেওঁ বৰ ভাল পালে। তেওঁ লগে লগে সেই ঠাইতে কৰ্ণক অংগদেশৰ ৰজা পাতি অভিষেক সম্পন্ন কৰিলে। ৰজা হৈ কৰ্ণ প্ৰতিযোগিতাত যোগদান কৰিব পৰা হ'ল যদিও তেওঁ সাৰথিৰ পুত্ৰ বুলি জানি ভীমে তেওঁক নানা ভাৱে ঠাট্টা মন্ত্ৰৰা কৰিবলৈ ধৰিলে। ফলত অৰ্জুনৰ লগত প্ৰতিযোগিতাত নানামি তেওঁ দুৰ্যোধনৰ লগত আঁতৰি গ'ল। সেই দিনাৰে পৰা কৰ্ণ দুৰ্যোধনৰ প্ৰিয় বন্ধু হৈ পৰিল।

মহাবীৰ কৰ্ণৰ খ্যাতি বাঢ়ি অহাৰ লগে লগে দেৱৰাজ ইন্দ্ৰই বুজিলে যে এওঁৰ পৰা অৰ্জুনৰ বিপদ হ'ব। কৰ্ণৰ গাত জন্মৰে পৰা থকা কৰচ আৰু কুণ্ডল থাকে মানে তেওঁক কোনেও ঘটুৱাৰ নোৱাৰে। সেইবাবে ইন্দ্ৰই এদিন ব্ৰাহ্মণৰ বেশেৰে আহি কৰ্ণৰ পৰা সেইবোৰ খুজি ল'লে। সূৰ্য দেৱতাই সপোনতে কৰ্ণক আগতেই সতৰ্ক কৰি দিছিল যে ব্ৰাহ্মণৰ বেশ লৈ ইন্দ্ৰই তেওঁক ছলনা কৰিব। কিন্তু কৰ্ণ ইমান দানী আছিল যে কেতিয়াও কাকো বিমুখ নকৰে গতিকে জানি শুনিয়েই তেওঁ কটাৰীৰে কাটি কাটি কৰচ আৰু কুণ্ডল একৰাই দিলে। ইন্দ্ৰই পেটে পেটে লাজ পালে আৰু কৰ্ণৰ সাধুতাত মুগ্ধ হৈ তেওঁক এপাত অব্যৰ্থ শেল দিলে। একাঘি নামৰ এই অস্ত্ৰৰ দ্বাৰা মাথোন এজন মানুহক অব্যৰ্থ ভাৱে বধ কৰিব পাৰি। কৰ্ণৰ সকলো গুণ আছিল যদিও ভাগ্যৰ বলত সাৰথিৰ পুত্ৰ বুলি জনাজাত হোৱাৰ বাবে তেওঁ প্ৰায়ে অপমানিত হ'ব লগা হৈছিল। দ্ৰৌপদীৰ স্বয়ম্বৰত যেতিয়া মৎস্যচক্ৰভেদ কৰা কঠিন কামটো কোনেও কৰিব পৰা নাছিল, তেতিয়া কৰ্ণই কৰিবলৈ সাজু হৈছিল। তেওঁৰ বাবে সেইটো তেনেই সহজ কাম আছিল। পিছে কইনা হৈ থকা দ্ৰৌপদীয়ে জনালে যে মৎস্যচক্ৰভেদ কৰিবলৈ পাৰিলেও সাৰথিৰ পুতেক এজনক তেওঁ কেতিয়াও মালা নিদিব। গতিকে কৰ্ণ তাৰ পৰা আঁতৰি আহিল। কৰ্ণই অৰ্জুনক তেওঁৰ প্ৰধান শত্ৰু বুলি জ্ঞান কৰিছিল আৰু দিনে-ৰাতি অৰ্জুনৰ বিনাশৰ বাবে চিন্তা কৰিছিল। তেওঁলোকৰ শত্ৰুতাৰ কথা চাৰিওফালে জনাজাত হৈছিল। এইবোৰ কথা জানি কুন্তীদেৱীৰ বৰ চিন্তা লাগিল। কৰচ-কুণ্ডল থকাৰ বাবে কৰ্ণ তেওঁৰ সূৰ্য দেৱতাই দিয়া সন্তানটো বুলি কুন্তীয়ে চিনি পাইছিল। গতিকে পঞ্চ-পাণ্ডৱ যে তেওঁৰ ভাইহে হ'ব, সেইকথা



জনাই অৰ্জুনৰ লগত শত্ৰুতা নকৰিবৰ বাবে বুজাবলৈ তেওঁ এদিন নিৰ্জন ঠাইত কৰ্ণক লগ ধৰিলে। সকলো কথা জনোৱাৰ পিছত কুন্তী দেৱীক নিজৰ মাক বুলি জানি আনন্দ আৰু গৌৰৱত কৰ্ণৰ মন ভৰি পৰিল। কিন্তু জন্মৰ পিছতে নদীত উটুৱাই দিয়া নিষ্ঠুৰতাৰ বাবে মাকক তেওঁ ক্ষমা নকৰিলে। তেওঁৰ বৰ দুখো লাগিল। অৰ্জুনৰ বাহিৰে কুন্তীৰ বাকি কেইজন পুত্ৰক হত্যা নকৰে বুলি তেওঁ কুন্তীক কথা দিলে। তেওঁ বাধা আৰু অধিবথকে নিজৰ মাতৃ আৰু পিতৃ বুলি গ্ৰহণ কৰি থাকিল।

কৰ্ণ দানবীৰ বুলি বিখ্যাত হৈ পৰিছিল। এবাৰ তেওঁনো কিমান দানী সেই কথা প্ৰমাণ চাবৰ বাবে কৃষ্ণই তেওঁৰ ঘৰত আলহী হৈ কৰ্ণৰ পুতেক বৃষকেতুক মাৰি তেওঁৰ মাংস বান্ধি দিবলৈ অনুৰোধ কৰিলে। এনেকুৱা অদ্ভুত অনুৰোধ শুনি অবাক হ'লেও বাবে বাবে অনুৰোধ কৰাত আলহীৰ কথামতে কৰ্ণই বৃষকেতুক হত্যা কৰিলে। পিছে সেয়া কৃষ্ণই মায়াৰে সৃষ্টি কৰা মিছা বৃষকেতুহে আছিল। কৃষ্ণই কৰ্ণৰ সৎ স্বভাৱৰ প্ৰশংসা কৰি আচল বৃষকেতুক আনি ওচৰতে দিয়াত সকলোৱে আনন্দ পালে।

অৰ্জুনক বধ কৰিবৰ বাবে যিপাত একাঘ্ৰি, অৰ্থাৎ এজনক বধ কৰিব পৰা অস্ত্ৰ কৰ্ণই সাঁচি থৈছিল, সেইপাট কিন্তু অন্য এজনৰ বাবে তেওঁ খৰচ কৰি পেলাব লগা হ'ল। ভীম আৰু হিড়িম্বাৰ পুত্ৰ ঘটোৎকচে এদিন প্ৰবল পৰাক্ৰমেৰে যুদ্ধ কৰি কৌৰৱ সেনা মাৰি নোহোৱা কৰিছিল। তেওঁৰ হাতত যেতিয়া সমগ্ৰ কৌৰৱ পক্ষ শেষ হোৱাৰ উপক্ৰম হৈছিল, তেতিয়া ঘটোৎকচক বধ নকৰিলে উপায় নোহোৱা অৱস্থা এটা হৈছিল। বান্ধসী মাকৰ মায়াবী পুত্ৰ ঘটোৎকচে বাতিৰ ভাগত মায়া যুদ্ধ কৰি প্ৰলয়ৰ সৃষ্টি কৰিছিল। ঘটোৎকচক বধ কৰি কৌৰৱক বন্ধা কৰিবৰ বাবে কৰ্ণই ইন্দ্ৰৰ পৰা লাভ কৰা একাঘ্ৰি অস্ত্ৰ প্ৰয়োগ কৰে। সেই অস্ত্ৰৰ আঘাতত ঘটোৎকচৰ মৃত্যু হ'ল, পিছে ঘটোৎকচে মৃত্যুৰ আগে আগে মায়া কৰি পৰ্বতৰ সমান ডাঙৰকৈ শৰীৰটো বঢ়াই লৈছিল। সেইবাবে সেই বিৰাট শৰীৰ লৈ কৌৰৱৰ ফালে পৰি গৈ তেওঁ হাজাৰ হাজাৰ সৈন্য চেপেটা কৰি পেলালে।

অৰ্জুনক বধ কৰিবৰ বাবে থোৱা অস্ত্ৰপাত এইদৰে খৰচ কৰি কৰ্ণৰ শক্তি কমি যোৱা যেন হ'ল। তথাপিও কুৰুক্ষেত্ৰ যুদ্ধত দুদিন মহা পৰাক্ৰমেৰে তেওঁ সেনাপতিৰ বাব গ্ৰহণ কৰিছিল। তেওঁৰ বীৰত্বত পাণ্ডৱসকলে ভয় খাইছিল। পিছে এদিন মুখামুখিকৈ পৰাত দুয়োজনৰ বীৰত্বৰ সীমা নাছিল। কাঁড়ৰ দ্বাৰা আকাশ আন্ধাৰ হৈ পৰিছিল। এনে সময়তে হঠাৎ কৰ্ণৰ বথৰ চকা কেইটা মাটিত আধা সোমাই লাগি ধৰিলে। কোনোমতে বথখনে লৰচৰ নকৰা হ'ল। কৰ্ণই বুজি পালে যে পৰশুৰামৰ অভিশাপৰে এয়া ফল, মনৰ বল নেহেৰুৱাই তেওঁ অস্ত্ৰ তুলি ল'লে। পিছে সকলো অস্ত্ৰৰ প্ৰয়োগ-বিদ্যা তেওঁ পাহৰি পেলালে, এনে নিৰুপায় অৱস্থাত শুদা মাটিত নামি যুদ্ধ কৰা অৱস্থাত কৰ্ণক অৰ্জুনে কাঁড় মাৰি হত্যা কৰিলে।

মহাবীৰ কৰ্ণৰ মৃত্যুৰ বাতৰি পাই চাৰিওফালে হুলস্থূল লাগিল। কুন্তী দেৱীয়ে কান্দিবলৈ ধৰিলে। এইদৰেই দুৰ্ভগীয়া অথচ মহান কৰ্ণই পঞ্চ-পাণ্ডৱৰ ডাঙৰ ককায়েক হৈও তেওঁলোকৰ শত্ৰু ৰূপেৰে প্ৰাণ ত্যাগ কৰিলে। ❖

## বীৰ বক্ৰবাহন

অৰ্জুনে এবাৰ তীৰ্থযাত্ৰা কৰোঁতে মণিপুৰ ৰাজ্যত সোমাই ৰাজকন্যা চিত্ৰাংগদা আৰু নাগকন্যা উলুপীক বিয়া কৰাই মণিপুৰতে এৰি থৈ গৈছিল। চিত্ৰাংগদাৰ পুতেক বক্ৰবাহন পিছলৈ এজন বীৰ হ'ল আৰু সময়ত মণিপুৰৰ ৰজাও হ'ল।

পাণ্ডৱসকলে যেতিয়া অশ্বমেধ যজ্ঞৰ বাবে দেশে দেশে যজ্ঞৰ ঘোঁৰা পঠিয়াইছিল, তেতিয়া মণিপুৰৰ ফালে ঘোঁৰাৰ লগত আহিছিল মহাবীৰ অৰ্জুন আৰু কৰ্ণৰ পুতেক বৃষকেতু। অৰ্জুন আহিব বুলি গম পাই চিত্ৰাংগদা আৰু বক্ৰবাহনৰ বৰ আনন্দ লাগিল, কাৰণ বক্ৰবাহনে তেওঁৰ দেউতাক অৰ্জুনক কেতিয়াও লগ পোৱা নাছিল। গতিকে অৰ্জুনে যেতিয়া সৈন্য-সামন্ত লৈ মণিপুৰৰ কাষত শিবিৰ পাতিলেহি, তেতিয়া বক্ৰবাহনে বহুতো উপহাৰ লৈ তেওঁক দেখা কৰিবলৈ গ'ল, অৰ্জুনো পিছে বক্ৰবাহনক চিনি নাপালে। তেওঁ ভাবিলে যে বক্ৰবাহনে মিছা কথা কৈছে। তেওঁ বৰ বেয়া ব্যৱহাৰ কৰি বক্ৰবাহনক ক'লে —

“তুমি কাৰ ল'ৰা মই নাজানো, মোৰ কিন্তু কেতিয়াও নোহোৱা। কাৰণ মোৰ ল'ৰা নিশ্চয় বীৰ হ'ব। বীৰে যুদ্ধৰ ভয়ত এইদৰে উপহাৰ লৈ দেখা কৰিবলৈ নাহে।”

এইদৰে বহুত টান কথা কৈ তেওঁ বক্ৰবাহনক খেদি দিলে। বক্ৰবাহনে বৰ লাজ আৰু বেজাৰ পালে। তেওঁৰ ভয়ংকৰ খঙো উঠিল। অৰ্জুনৰ আগত নিজৰ বীৰত্বৰ পৰিচয় দিবৰ বাবে তেওঁ যজ্ঞৰ ঘোঁৰাটো বন্দী কৰি থ'লে। ফলত অৰ্জুনৰ সৈন্যৰ লগত তেওঁৰ তুমুল যুদ্ধ লাগিল। বক্ৰবাহনৰ শৰৰ আঘাতত তিষ্ঠিব নোৱাৰি সৈন্যবোৰে পিছুৱাই গৈ অৰ্জুনক এই বাতৰি দিয়াত অৰ্জুন আৰু বৃষকেতু নিজেই যুদ্ধলৈ আহিল। পিছে বক্ৰবাহন ইমান বেছি বীৰ আছিল যে তেওঁৰ আক্ৰমণৰ আগত কোনো ঠাৱৰিব নোৱাৰিলে, প্ৰবল পৰাক্ৰমেৰে যুদ্ধ কৰি বক্ৰবাহনে দুপাত কাঁড়েৰে অৰ্জুন আৰু বৃষকেতুক বধ কৰিলে।

মহাবীৰ অৰ্জুনৰ মৃত্যু হোৱাত চাৰিওফালে হুলস্থূল লাগিল। চিত্ৰাংগদা আৰু উলুপীয়ে এই সংবাদ পাই কান্দিবলৈ ধৰিলে। চিত্ৰাংগদাই বক্ৰবাহনক ক'লে —

“তুমি কোন সতেৰে নিজৰ দেউতাকক হত্যা কৰিলা? তোমাৰ অলপো বেজাৰ নালাগিল নে?”

মাকে বিনাই বিনাই কন্দা দেখি বক্ৰবাহনৰো দুখ লাগিল। তেতিয়া উলুপীয়ে ক'লে যে পাতালৰ নাগৰাজৰ হাতত সঞ্জীৱনী নামে মণি এটা আছে। সেই মণিটোৰ দ্বাৰা মৰা মানুহ জীয়াব পাৰি। উলুপীয়ে মণিটো আনিবলৈ নাগ এটা পাতাললৈ পঠিয়ালে। পিছে তাৰ মন্ত্ৰীৰ বুদ্ধিত নাগৰাজে মণিটো নিদিওঁ বুলি ক'লে। তেতিয়া বক্ৰবাহনে যুদ্ধযাত্ৰা কৰি নিজেই পাতাললৈ গ'ল



আৰু যুদ্ধ কৰি বহুত নাগক ধ্বংস কৰি সঞ্জীৱনী মণি লৈ পুনৰ মণিপুৰ পালেহি।

অৰ্জুনৰ মৃত্যুৰ বাতৰি পাই ইতিমধ্যে কৃষ্ণও আহি মণিপুৰ পাইছিল। বৰুৱাহনে সঞ্জীৱনী মণিৰে স্পৰ্শ কৰাত অৰ্জুন আৰু বৃষকেতু জী উঠিল। সকলোৱে বৰ আনন্দ পালে। কৃষ্ণই মনত পেলাই দিয়াত অৰ্জুনে চিত্ৰাংগদা আৰু উলূপীক চিনি পালে। চিত্ৰাংগদাৰ পুত্ৰ বৰুৱাহন আৰু উলূপীৰ পুত্ৰ ইৰাবানক নিজৰ ল'ৰা বুলি মৰমেৰে তেওঁ সাৱটি ল'লে। বৰুৱাহন যে অৰ্জুনতকৈও ডাঙৰ বীৰ সেই কথা সকলোৱে স্বীকাৰ কৰিলে। ❖

## কিৰাট আৰু অৰ্জুন

পঞ্চ-পাণ্ডৱৰ ভিতৰত অৰ্জুন আছিল সবাতোকৈ বীৰ। তেওঁৰ ধেনু-কাঁড় চলোৱাৰ কৌশল দেখি সকলো আচৰিত হৈছিল। কৌৰৱৰ দুষ্ট বুদ্ধিৰ বাবে পাণ্ডৱসকল যেতিয়া বনবাসলৈ যাব লগীয়া হৈছিল, তেতিয়া তেওঁলোকৰ মনত বেজাৰ লগাৰ লগতে খঙো উঠিছিল। ভীম আৰু অৰ্জুনে যুধিষ্ঠিৰক বুজাইছিল যে বনবাসৰ অন্তত কৌৰৱৰ লগত যুদ্ধ কৰিবই লাগিব। নহ'লে তেওঁলোকে পাব লগীয়া ৰাজ্য কেতিয়াও নাপায়, সেইবাবে বনবাসত থকা সময়খিনিতে তেওঁলোকে কিছু পৰিমাণে সাজু হোৱা উচিত।

নিজৰ ভিতৰতে পৰামৰ্শ কৰি তেওঁলোকে অৰ্জুনক কিছুমান নতুন অস্ত্ৰবিদ্যা শিকি আহিবৰ বাবে শিৱৰ ওচৰলৈ পঠোৱাকে ঠিক কৰিলে। সেইমতে অৰ্জুনে শিৱক তপস্যা কৰিবৰ বাবে হিমালয়লৈ যাত্ৰা কৰিলে। গৈ গৈ তেওঁ হিমালয়ৰ ওচৰ পালে। তাতে এখন নিৰ্জন ঠাইত বহি মাটিৰে এটা শিৱমূৰ্তি গঢ়ি লৈ অৰ্জুনে একান্তমনে শিৱক ধ্যান কৰিবলৈ ধৰিলে।

এইদৰে বহুত দিন পাৰ হ'ল। এদিন অৰ্জুন তপস্যাত মগ্ন হৈ থাকোঁতে কৰবাৰ পৰা এটা বনৰীয়া গাহৰি আগেদি দৌৰি গ'ল। অৰ্জুনৰ ধ্যান ভংগ হ'ল আৰু উঠি গৈ গাহৰিটোৰ ফালে কাঁড় এপাট মাৰি পঠালে। গাহৰিটো বাগৰি পৰিল। একে সময়তে আনফালৰ পৰাও এপাট কাঁড় আহি গাহৰিটোৰ গাত পৰিল, এনেতে দূৰৰ পৰা এটা মাত শুনা গ'ল,

“হেৰা তপস্বী, গাহৰিটো মোৰ শৰত মৰিছে, তুমি তাৰ ভাগ নোপোৱা।”

অৰ্জুনে সেইফাললৈ চাই দেখিলে এজন কিৰাট জাতিৰ চিকাৰি ডেকাক। তেওঁৰ শৰীৰৰ বৰণ সোণৰ দৰে, পিন্ধিছে এখন বাঘৰ ছাল, মূৰত চৰাই পাখি লগাই লৈছে। তেওঁৰ লগত এজনী পাহাৰী গাভৰুও আছে। তেওঁলোকক দেখি অৰ্জুন অলপ আচৰিত হ'ল। কাৰণ ইমান গহীন বনত সাধাৰণতে মানুহ লগ পোৱা নাযায়। তেওঁ ক'লে —

“হেৰা চিকাৰি ডেকা, লগত এজনী ছোৱালী লৈ তুমিনো কি চিকাৰলৈ আহিছা? এই গাহৰিটো মইহে মাৰিছোঁ। তুমি মিছাতে মৰা গাহৰিৰ গাতহে কাঁড় মাৰিলা।”

অৰ্জুনৰ কথা শুনি ডেকাজনে ফেৰ পাতি ধৰি ক'লে —

“হেৰ, মিছা কথা নকবাহেই! গাহৰিটো মোৰ কাঁড়ত মৰিছে।”

অৰ্জুনৰ তেতিয়া খং উঠিল। তেওঁ চকু ঘোপাকৈ ডেকালৈ চালে। ডেকাজনে ঠাট্টা কৰি ক'লে —

“তোমাৰ যিটোহে গা, বলেই নাই যেন দেখিছোঁ। তুমি গাহৰি মৰাৰ কথা ক'লে হাঁহিহে উঠে!”



এনেকৈ কোৱাত অৰ্জুনে তেওঁক খেদা মাৰি গৈ ভুকু এটা মাৰিলে। পিছে তেওঁৰ গাটো যেনিবা লোহাবেহে গঢ়া, লবচৰেই নহ'ল। আচৰিত হৈ অৰ্জুনে তেওঁক আৰু কেইটামান ভুকু আৰু ঢকা দিলে যদিও তেওঁৰ একোৱেই নহ'ল। তাৰ পিছত তেওঁ ক'লে —

“তোমাৰ বল বাৰু বুজিলোঁ, মোৰ বল যদি চাব খুজিছা, মালযুঁজ কৰাহি।”

তাৰ পিছত অৰ্জুনৰ লগত তেওঁৰ হতাহতি আৰু মালযুঁজ লাগিল। বীৰ অৰ্জুনক তেওঁ শুকান পাত এখিলৰ দৰে বাৰে বাৰে দাঙি নি দলিয়াই দিলে। তেওঁৰ লগৰ গাভৰুজনীয়ে বঙতে চাপৰি বজাই হাঁহিবলৈ ধৰিলে। ওচৰৰ হাবিৰ পৰা কেইটামান একেধৰণৰ বনৰীয়া মানুহ ওলাই “আমাৰ বজা জিকিলে” বুলি নাচিবলৈ ধৰিলে, অৰ্জুনে বৰ লাজ পালে। মাটিৰ পৰা উঠি তেওঁ গাভীৰ ধনু তুলি ল'লে। পিছে কি আচৰিত, তেওঁৰ কাঁড়বোৰ মানুহটোৰ গাত লাগি উফৰি আহে। তেওঁ ঘিবোৰ ভয়ংকৰ শক্তি থকা কাঁড় মাৰিলে, সেইবোৰ মানুহটোৰে মুখ মেলি মেলি গিলিবলৈ ধৰিলে। অৰ্জুন অতিকৈ আচৰিত হ'ল। সেই মায়াপী মানুহটোৰ লগত যুঁজিবলৈ শক্তি পাবৰ বাবে অৰ্জুনে শিৱৰ মূৰ্তিত পূজা কৰি ফুল দিবলৈ ধৰিলে। সেই ফুল লগে লগে গৈ মানুহটোৰ ভৰিত পৰিল।

এনে কাণ্ড হোৱা দেখি অৰ্জুনে বুজি পালে যে এই চিকাৰি ডেকাজন আন কোনো নহয়, স্বয়ং শিৱহে। তেওঁ ততালিকে মানুহজনৰ ভৰিত পৰিলে। লগে লগে চিকাৰি ডেকা হৈ পৰিল শিৱ, গাভৰুজনী পাৰ্বতী আৰু বনৰীয়া মানুহবোৰ শিৱৰ লগৰীয়া ভূত-প্ৰেত। নিজ ৰূপ ধৰাব পিছত শিৱই অৰ্জুনক ক'লে —

“হে অৰ্জুন, মই পাৰ্বতীৰে সৈতে আহি তোমাৰ শক্তিৰ পৰীক্ষাহে চাইছিলোঁ। তোমাৰ শক্তিত মই সন্তুষ্ট হৈছোঁ। তোমাৰ ভক্তি দেখিও ভাল পাইছোঁ। এতিয়া মই তোমাক কিছুমান অস্ত্ৰ-বিদ্যা শিকাম আৰু অতি শক্তিশালী পাশুপাত নামে অস্ত্ৰ দান কৰিম।”

অৰ্জুন বৰ আনন্দিত হ'ল। শিৱৰ কৃপাত বহুত নতুন কৌশল শিকি আৰু পাশুপাত অস্ত্ৰ লাভ কৰি তেওঁ আগতকৈও বীৰ হৈ ভাই-ককাইহঁতৰ ওচৰলৈ উভটি আহিল। ❖

## অৰ্জুনৰ প্ৰতিশোধ

কুৰুক্ষেত্ৰ যুদ্ধত এদিন দ্ৰোণাচাৰ্যই চক্ৰবেহু নামেৰে এটা আঠ তৰপীয়া চক্ৰৰ আকৃতিৰে সৈন্য সজাই লৈ বৰ পৰাক্ৰমেৰে যুদ্ধ কৰিছিল। সেইদিনা অৰ্জুনৰ অন্যফালে ব্যস্ত থকাৰ বাবে চক্ৰবেহুৰ ভিতৰলৈ সোমাই যুদ্ধ কৰিব পৰা বীৰ পাণ্ডৱপক্ষত কোনো নাছিল, অৰ্জুনৰ কমবয়সীয়া ল'ৰা অভিমন্যুৱে বেহুৰ ভিতৰলৈ সোমোৱাৰ কৌশল জানিছিল যদিও ওলোৱাৰ কৌশল তেওঁৰ শিকা হোৱা নাছিল। তথাপিও তেওঁ চক্ৰবেহুৰ মাজলৈ সোমাই গ'ল। তেওঁৰ পিছে পিছে যোৱা যুধিষ্ঠিৰ, ভীম আদিক বেহুৰ দুৱাৰ বখীয়া হৈ থকা জয়দ্ৰথে ভিতৰ সোমাবলৈ নিদিলে। অভিমন্যু অকলশৰীয়া হৈ পৰিল। তেওঁ ইমান বীৰ আছিল যে অকলেই সকলোকে ধ্বংস কৰি গৈছিল। তেওঁৰ বীৰত্ব দেখি কৌৰৱসকল ভয়তে কঁপি উঠিছিল, শেষত দ্ৰোণাচাৰ্য, কৰ্ণ, দুৰ্যোধন, দুঃশাসন আদি সাতজন মহাবীৰে একেলগে যুঁজ কৰি সেই মহাবীৰ সৰু ল'ৰটোক অন্যায় ভাৱে আৰু নিষ্ঠুৰ ভাৱে বধ কৰিলে।

গধূলি নিজৰ শিবিৰলৈ যেতিয়া অৰ্জুন ঘূৰি আহিল, এই শোকলগা বাতৰিটো পাই তেওঁ বৰ বেজাৰ পালে। প্ৰথমতে তেওঁ চকুপানী টুকিলে, তাৰ পিছত খঙতে ভীষণমূৰ্তি ধাৰণ কৰিলে। তেওঁ সকলোৰে সমুখত প্ৰতিজ্ঞা কৰিলে— “মই অভিমন্যুক অন্যায়কৈ বধ কৰাৰ প্ৰতিশোধ ল'ম। পাপী জয়দ্ৰথক মই কালিলৈ বেলি মাৰ যোৱাৰ আগতেই হত্যা কৰিম। যদি তাকে কৰিব নোৱাৰো — তেন্তে মই নিজেই জুইত জাঁপ দি মৰিম।”

অৰ্জুনৰ এই প্ৰতিজ্ঞা শুনি পাণ্ডৱপক্ষই নতুনকৈ উৎসাহ পালে, কৌৰৱপক্ষৰ বুকু কঁপি উঠিল। জয়দ্ৰথে ভয়তে নিজৰ ৰাজ্যলৈ ঘূৰি যাবলৈ দুৰ্যোধনৰ অনুমতি বিচাৰিলে। তেতিয়া দ্ৰোণাচাৰ্যই ক'লে যে জয়দ্ৰথক বন্ধা কৰিবলৈ পিছদিনা তেওঁ বৰ কৌশলেৰে সৈন্যবোৰ সজাই ল'ব, গতিকে জয়দ্ৰথে ভয় কৰিব নালাগে।

পিছদিনা পাণ্ডৱসকল অৰ্জুনৰ বাবে চিন্তিত হ'ল। কৃষ্ণৰো অলপ চিন্তা লাগিল, কাৰণ বেলি মাৰ যোৱাৰ আগতে জয়দ্ৰথক বধ কৰিব নোৱাৰিলে অৰ্জুন নিজেই মৰিব লাগিব। অৰ্জুনে পিছদিনা কৃষ্ণৰ লগত জয়দ্ৰথক বিচাৰি ওলাল। অতি মেৰপেচ লগা প্ৰকাণ্ড বেহুৰ একেবাৰে ভিতৰত আছিল জয়দ্ৰথ। তেওঁৰ কাষে চাপিবলৈ হ'লে বাটে বাটে অসংখ্য মহাবীৰক যুদ্ধত হৰুৱাব লাগিব। অৰ্জুন জয়দ্ৰথৰ ওচৰলৈ যাওঁতে দ্ৰোণাচাৰ্য আদি বহুত বীৰে বাটত বাধা দি তেওঁক পলম কৰাবলৈ ধৰিলে। চাওঁতে চাওঁতে দুপৰৰ বেলি আবেলিৰ ফালে লহিয়াবলৈ ধৰিলে, অথচ অৰ্জুন গৈ জয়দ্ৰথৰ কাষেই চাপিব পৰা নাই। তেতিয়া কৃষ্ণই এটা বুদ্ধি কৰিলে। তেওঁ নিজৰ সুদৰ্শন চক্ৰক পঠিয়াই বেলিটো ঢাকি ধৰিলে। লগে লগে গধূলিৰ আন্ধাৰ নামি



## অৰ্জুনৰ প্ৰতিশোধ

আছিল। তাকে দেখি জয়দ্ৰথ বন্ধা পৰিল বুলি কৌৱৰসকলে আনন্দ কৰিবলৈ ধৰিলে। জয়দ্ৰথেও অলপ মুকলিলৈ আহি অৰ্জুননো কেনেকৈ মৰে চাবলৈ ইচ্ছা কৰিলে। সেই সুযোগতে অৰ্জুনে এপাট কাঁড় মাৰি জয়দ্ৰথৰ মূৰটো আকাশেৰে উৰুৱাই লৈ গ'ল। কৃষ্ণই আকৌ বেলিটো উলিয়াই দিয়াত সকলোৱে গম পালে যে তেতিয়া আচলতে আবেলিহে হৈছে।

জয়দ্ৰথ আছিল বৃদ্ধক্ষত্ৰ নামৰ বজাৰ পুতেক। জয়দ্ৰথৰ জন্মৰ সময়ত আকাশ-বাণী হৈছিল যে কোনোবা এজন মহাৰথীয়ে যুদ্ধত তেওঁৰ মূৰ কাটি পেলাব। সেইকথা শুনি বজাই অভিষাপ দি কৈছিল, “যি জনে মোৰ ল'ৰাৰ মূৰ মাটিত পেলাব, তেওঁৰ নিজৰে মূৰ ফাটি এশ টুকুৰা হ'ব।

তেওঁ বৰ ধাৰ্মিক বজা আছিল। গতিকে এই অভিষাপ ফলিয়াবই বুলি সকলোৱে জানিছিল। কৃষ্ণই এই অভিষাপৰ কথা অৰ্জুনক মনত পেলাই দিয়াত অৰ্জুনে জয়দ্ৰথৰ মূৰটো মাটিত নপৰাকৈ উৰুৱাই নিলে। যি ঠাইত জয়দ্ৰথৰ দেউতাকে বহি তপস্যা কৰি আছিল, তাতে তেওঁৰ কোলাত গৈ জয়দ্ৰথৰ মূৰটো ধুপুচকৈ পৰিল। হঠাতে উচপ খাই বজাই পুতেকৰ মূৰটো মাটিত দলিয়াই দিলে। লগে লগে তেওঁৰ মূৰটোও ফাটি টুকুৰা-টুকুৰ হ'ল।

এইদৰে কৃষ্ণৰ সহায়ত অৰ্জুনে তেওঁৰ প্ৰতিজ্ঞা পূৰণ কৰি অভিমন্যু-হত্যাৰ প্ৰতিশোধ ল'লে। ❖





## মহাবীৰ ভীমৰ সাধু

পাণ্ডৱ পত্নী কুন্তী দেৱীয়ে বায়ু দেৱতাক সন্তুষ্ট কৰি এটি পুত্ৰ সন্তান লাভ কৰিছিল। সেই পুত্ৰৰ নাম আছিল ভীম। ভীম আছিল বৰ বলী। তেওঁ ওপজাৰ সময়ত কিবা প্ৰকাৰে মাকৰ কোলাৰ পৰা ছিটিকি এটা শিলৰ ওপৰত পৰিছিল। শিলটো ভাগি গুড়ি হ'ল, পিছে কেঁচুৱা ভীমৰ একোৱেই নহ'ল।

সেই ভীম যেতিয়া দিনে দিনে ডাঙৰ হৈ আহিল, তেওঁৰ বল-শক্তিও ক্ৰমে ক্ৰমে বাঢ়িবলৈ ধৰিলে। সৰুকালত কৌৰৱসকল আৰু পাণ্ডৱসকলে একেলগে খেল-ধেমালি কৰি ডাঙৰ হৈছিল। তেতিয়াও ভীমৰ দুষ্টালিৰ বাবে কৌৰৱসকলৰ শাস্তি নোহোৱা হৈছিল। কেতিয়াবা তেওঁ গোটেইজাক ল'ৰাক লৈ জামু পাৰিবলৈ যায়। যেতিয়া কৌৰৱবোৰ গছত উঠেগৈ, তেতিয়া ভীমে তলৰ পৰা জোঁকাৰি দিয়ে। ফলত থল্ থল্ কৈ ল'ৰাবোৰ সৰি পৰে। কেতিয়াবা তেওঁ ধেমালিতে কাৰোবাৰ মূৰটো পানীত হেঁচা মাৰি ধৰি বং চায়। কেতিয়াবা কোনোবা দুটাৰ মূৰ দুটা যুঁজাই আনন্দ কৰে। খং উঠিলেও কোনেও একো কৰিব নোৱাৰে, কাৰণ মহাবীৰ ভীমৰ বল ইমান বেছি আছিল যে তেওঁক সকলোৱে ভয় কৰিছিল।

সেইবাবে দুৰ্যোধনে এটা নতুন বুদ্ধি কৰিলে। তেওঁ গংগানদীৰ পাৰত ধুনীয়া ঘৰ এটা সাজি তাত বহুত খোৱাবস্তু থৈ এদিন সাঁতোৰৰ খেল খেলিবলৈ সকলোকে লগ ধৰিলে। সেইমতে কৌৰৱ আৰু পাণ্ডৱসকলে নদীত সাঁতুৰি-নাদুৰি বং-ধেমালি কৰি ধুনীয়া ঘৰটোত লাডু-মিঠাই খাই জিৰণি ল'লে। ভীমৰ বাটিত দিয়া হ'ল বিষ মিহলোৱা লাডু। সেই লাডু খাই ভীম অজ্ঞান হৈ পৰিল। তেতিয়া কোনেও নেদেখাকৈ দুৰ্যোধনে ভীমক বগবাই নদীত পেলাই দিলে।

অচেতন ভীম গৈ পৰিলগৈ একেবাৰে পাতলপুৰীত। তাত সাপৰ ৰাজ্য। বিষাক্ত সাপবোৰে আহি ভীমৰ শৰীৰত খুটিবলৈ ধৰিলে। তাৰ ফলত কিছু ভীমৰ ভালহে হ'ল, শৰীৰত সোমাই থকা বিষবোৰ সাপবোৰে প্ৰতিটো কামোৰতে শুহি নিবলৈ ধৰিলে। সেইবাবে বিষবোৰ ওলাই যোৱাত ভীমে সাৰ পালে। সাৰ পায়েই এসোপা সাপ দেখি তেওঁ এফালৰ পৰা সাপবোৰ মাৰি যাবলৈ ধৰিলে। পাতালত হুলস্থূল লাগি পৰিল। নাগৰাজ বাসুকী নিজে লৰি আহিল কি হৈছে চাবলৈ। ভীমক তেওঁ চিনি পালে, কাৰণ ভীম আছিল সম্পৰ্কত তেওঁৰ নাতিবো নাতি। বাসুকীয়ে ভীমক মৰম কৰি এবিধ শক্তি বঢ়োৱা বিশেষ ঔষধ খাবলৈ দিলে। তাকে খাই ভীমৰ শক্তি আগতকৈও বহুগুণে বাঢ়িল। তেওঁ দুগুণ শক্তি লৈ পানীৰ পৰা ভালে-কুশলে ওলাই অহা দেখি দুৰ্যোধনে অৰাক মানিলে।

ভীমে বকাসুৰ, হিড়িম্বাসুৰ আদি বহুত ভয়ংকৰ অসুৰক ডেকা কালত বধ কৰিছিল, তেওঁ

হিড়িম্বা নামে এজনী ভাল স্বভাৱৰ বান্ধসীকো বিয়া কৰাইছিল। ভীম আৰু হিড়িম্বাৰ পুত্ৰ আছিল বীৰ ঘটোৎকচ। ঘটোৎকচে কুক্ৰক্ষেত্ৰৰ যুদ্ধত প্ৰবল পৰাক্ৰমেৰে মায়াযুদ্ধ কৰি কৌৰৱসকলক মহা বিপদত পেলাইছিল। তেওঁৰ পৰা বন্ধা পৰাৰ কোনো উপায় নাপায় কণি অৰ্জুক হত্যা কৰিবলৈ সাঁচি থোৱা একাঘি নামে ভয়ংকৰ কাঁড় মাৰি ঘটোৎকচক হত্যা কৰে। পাণ্ডৱৰ ভালৰ বাবে চিন্তা কৰি মৃত্যুৰ সময়তো ঘটোৎকচে মায়া কৰি নিজৰ শৰীৰটো পৰ্বতৰ সমান ডাঙৰ কৰিলে, তাৰপিছত কৌৰৱৰ ফালে পৰি গৈ বহুত হাজাৰ সৈন্যক চেপেটা কৰি মাৰিলে। এইজন বান্ধসপুত্ৰৰ মৃত্যুত ভীমে বৰ বেজাৰ পাইছিল।

ৰাজসভাত দ্ৰৌপদীক বেয়া ব্যৱহাৰ কৰাৰ খঙত ভীমে দুঃশাসনৰ বুকু ফালি তেজ পি খাইছিল আৰু আৰু গদাৰে কোবাই কোবাই দুষ্ট দুৰ্যোধনৰ উৰু ভাঙিছিল। যুদ্ধৰ শেষত যেতিয়া কৌৰৱবোৰ মৰি-হজি শেষ হ'ল, তেতিয়া বাকী থকা ধৃতৰাষ্ট্ৰ আৰু গান্ধাৰীৰ বেজাৰৰ শেষ নোহোৱা হৈছিল। ধৃতৰাষ্ট্ৰৰ বেছি খং উঠিছিল ভীমৰ ওপৰত। সেয়েহে এদিন মিছা মৰমৰ দেখা-দেখিকৈ একো কৰিব নোৱাৰি মৰমৰ ছলতে মূৰটো গুড়ি কৰোঁ বুলি তেওঁ বুদ্ধি কৰিলে। তেওঁৰ দুষ্ট বুদ্ধিৰ কথা নাজানি ভীম ওচৰ চাপি গ'ল। পিছে ভীমৰ দেৱতা-পিতৃ বায়ুদেৱে সেই বুদ্ধি বুজি পাই লৰা লৰিকৈ লোহাৰ ভীম এটা সাজি ধৃতৰাষ্ট্ৰৰ ওচৰত দিয়াত ধৃতৰাষ্ট্ৰই সঁচা ভীম বুলি ভাবি সেইটোকে গুড়ি কৰিলে। তেওঁৰ হাতৰ ভয়ংকৰ চেপাত লোহাৰ ভীম ভাঙি গুড়ি হৈ গ'ল। তেতিয়া মিছা বেজাৰৰ ভাও ধৰি “হাঁয়, এয়া মই কি কৰিলোঁ” বুলি তেওঁ বিলাপ কৰিবলৈ ধৰিলে। ভীমে হাঁহি হাঁহি ক'লে —

“বৰদেউতা, মোৰ একো হোৱা নাই। আপুনি লোহাৰ ভীমহে গুড়ি কৰিলে।”

ধৃতৰাষ্ট্ৰই লাজ পালে। এইদৰে ভীমৰ গোটেই জীৱনেই আছিল যুদ্ধ আৰু বিপদেৰে ভৰা। নিজৰ বাহুবলেৰে তেওঁ সদায় জয়ী হৈছিল। ❖



পাশাখেলত পৰাজিত হোৱাৰ বাবে পঞ্চ-পাণ্ডৱ বনবাসলৈ যাব লগীয়া হৈছিল। কিছুদিন তেওঁলোকে কোনেও বিচাৰি নোপোৱাকৈ অ'ত ত'ত থাকি ভিক্ষা কৰি খাইছিল। এইদৰে এবাৰ গৈ পঞ্চ-পাণ্ডৱ আৰু মাক কুন্তী দেৱীয়ে একচক্ৰা নামে এখন নগৰত এঘৰ ব্ৰাহ্মণৰ ঘৰত আশ্ৰয় লৈ আছিল। এদিন বাতিপুৰা চাৰিজন পাণ্ডৱ ওলাই যোৱাৰ পাছত কুন্তী আৰু ভীম ঘৰত আছিল, হঠাৎ তেওঁলোকে ব্ৰাহ্মণৰ ঘৰত বৰ কন্দা-কটা কৰাৰ শব্দ শুনিলে। আচৰিত হৈ কুন্তী তেওঁলোকৰ ওচৰলৈ গৈ কিনো হৈছে সোধাত ব্ৰাহ্মণে ক'লে —

“আমাৰ এই ৰাজ্যৰ ৰজাজন এজন দুৰ্বল ৰজা। ৰাজ্যখনৰ ওচৰতে থকা বক নামৰ বান্ধুস এটাহে আচলতে এই ৰাজ্যৰ গৰাকী। বক অসুবেই ৰাজ্যখন চোৱা-চিতা কৰে। তাৰ বাবে তাক প্ৰতিদিনে একোভাৰ ভাত আঞ্জা, দুটা ম'হ আৰু এজন মানুহৰ যোগান ধৰিব লাগে। আজি আমাৰ মাজৰ যি কোনো এজন আহি তাৰ আহাৰ হ'ব লাগিব। মই ভাবিছোঁ যে আজি ময়ে যাওঁ।” ব্ৰাহ্মণৰ কথা শুনি ব্ৰাহ্মণীয়ে ক'লে — “তেনে কথা নক'ব। আপুনি নাথাকিলে আমাৰ পৰিয়ালটোৰ কি অৱস্থা হ'ব ভাবকচোন! গতিকে বকাসুৰৰ ওচৰলৈ ময়ে যাওঁ।”

ব্ৰাহ্মণৰ জীয়েকে ক'লে — “পিতা আৰু আই ঘৰতে থাকা। ময়ে বান্ধুসৰ ওচৰলৈ যাওঁ, কাৰণ মই গ'লে কাৰো একো ক্ষতি নহয়”।

অকণমানি ল'ৰাটিয়ে ক'লে — “নহ'লে ময়ে যাওঁ নেকি আই?”

এইদৰে কথা পাতি আটাইবোৰে কন্দা-কটা কৰাত কুন্তীয়ে ক'লে — “আপোনালোকে দুখ নকৰিব। মোৰ এজন পৰাক্ৰমী পুত্ৰ আছে, তেওঁকে মই বকাসুৰৰ ওচৰলৈ পঠিয়াম।”

ব্ৰাহ্মণে ক'লে — “সেইটো কেনেকৈ হ'ব? আপোনালোক আমাৰ অতিথি। অতিথিক মই কেনেকৈ বিপদত পেলাম?”

কুন্তীয়ে ক'লে যে তেওঁৰ পুত্ৰই মন্ত্ৰ জানে। মন্ত্ৰৰ দ্বাৰা সি বান্ধুসৰ আহাৰৰ যোগান ধৰি ভালে ভালে ঘূৰি আহিব পাৰিব। সেই কথা শুনি ব্ৰাহ্মণ মান্তি হ'ল।

ভীমে তেতিয়া বকাসুৰ থকা হাবিখনলৈ যাত্ৰা কৰিলে। তাত ভাৰে ভাৰে ভাত আঞ্জা, চক্ৰে চক্ৰে ঘিউ-মৌ, মাছ-মঙহ থূপাই থোৱা আছিল। ভীমে বংমনেৰে সেইবোৰ খাবলৈ ধৰিলে। এনেতে গিৰিপ্ গিৰাপ্ শব্দ কৰি বকাসুৰ আহি পালে। দূৰৰ পৰাই কোনোবাই তাৰ ভাগৰ ভাত-আঞ্জা খোৱা দেখি খঙত সি দেদাউৰি পাৰিবলৈ ধৰিলে। ভীমৰ পিঠিত সি প্ৰকাণ্ড ভুকু এটা মাৰিলে, পিছে ভীমে কেৰেপকে নকৰিলে। খঙত সি ভীমক পাৰেমাণে ভুকুৱাবলৈ ধৰাত ভীমে ক'লে- “ব চোন ব, কিয় আমনি কৰিছ? ভাতকেইটা মোক খাই ল'বলৈ দে।”

বকাসুৰ খঙত বলীয়া হৈ পৰিল। এজোপা শাল গছ উভালি সি ভীমক খেদি আহিল। ভীমবো খোৱা হৈছিল। মুখ-হাত ধুই উঠি তেওঁ শালগছজোপা থপিয়াই ধৰিলে। তাৰ পিছত বকাসুৰক দাঙি লৈ মূৰৰ ওপৰত কেইপাকমান ঘূৰাই দূৰলৈ দলিয়াই দিলে। সি উঠি আহিব পৰাৰ আগতে ভীমে তাক বুকুত গচকি মাৰি পেলালে। ভীমৰ শক্তি দেখি বাকী সৰু-সুৰা বান্ধুসবোৰ পলাই ফাট মাৰিলে।

পিছদিনা নগৰৰ ঘাই দুৱাৰত বকাসুৰৰ মৰাশ পৰি থকা দেখি মানুহবোৰৰ বৰ বং লাগিল। তেওঁলোকে চিৰকালৰ বাবে বান্ধুসৰ অত্যাচাৰৰ পৰা মুক্তি পালে। ❖



## জবাসন্ধ বধ

মগধৰ বজা আছিল জবাসন্ধ। তেওঁ অতি দুষ্ট প্ৰকৃতিৰ বজা আছিল। তেওঁৰ জন্মৰ কাহিনীও অতি অদ্ভুত। তেওঁ গোটা এটি শিশু হৈ ওপজা নাছিল, উপজিছিল দুফাল হৈ। দুয়োফালতে এটি চকু, এখন কাণ, এখন হাত, এখন ভৰি আদি শৰীৰৰ আধা অংগ আছিল। এনে অদ্ভুত কাণ্ড দেখি দুখ আৰু লাজত মাক বাণীয়ে তেওঁৰ লিগিৰীবোৰক কেঁচুৱা দুফাল পেলাই দিবলৈ ক'লে। লিগিৰীবোৰেও নি খালত পেলাই দিলে। বাতি জবা নামৰ এজনী বান্ধসীয়ে পেলনীয়া বস্ত্ৰৰ মাজত আহাৰ বিচাৰি ফুৰোঁতে সেই কেঁচুৱা দুফাল পালে। তাই আচৰিত হৈ দুয়োফাল লগ লগাই টিপা এটা মাৰোঁতে এটি গোটা কেঁচুৱা হৈ পৰিল আৰু বান্ধসীৰ মুখলৈ চাই কান্দিবলৈ ধৰিলে। তাকে দেখি বান্ধসীজনীৰো মৰম লাগিল আৰু বজাৰ ঘৰলৈ গৈ বাণীয়ে পেলাই দিয়া সেই কেঁচুৱাটি দান কৰিলে। বজাই বৰ আনন্দ পালে। জবা বান্ধসীয়ে যোৱা লগোৱা সেই কেঁচুৱাটিৰ নাম ৰখা হ'ল জবাসন্ধ।

জবাসন্ধ ক্ৰমে ক্ৰমে ডাঙৰ হৈ বলৱান হৈ উঠিল। তেওঁৰ শৰীৰত দীঘে দীঘে যোৱা লগোৱা চিন এটা আছিল। তেওঁৰ স্বভাৱ আছিল অসৎ আৰু নিষ্ঠুৰ। শিশুপাল আদি দুষ্ট বজাসকলৰ লগত বন্ধুত্ব কৰি তেওঁ কৃষ্ণক ঘোৰ শত্ৰু বুলি ভাবিবলৈ ধৰিছিল আৰু বাবে বাবে মথুৰা আক্ৰমণ কৰি কৃষ্ণক ব্যতিব্যস্ত কৰি তুলিছিল। জবাসন্ধৰ আক্ৰমণৰ পৰা সাৰিবৰ বাবেই কৃষ্ণই মথুৰাৰ পৰা ৰাজ্য উঠাই নি সাগৰৰ মাজত দ্বাৰকা স্থাপন কৰিছিল, এনে আক্ৰমণত যি সকল বজাই তেওঁৰ ফলীয়া হৈ কৃষ্ণৰ লগত যুদ্ধ কৰা নাছিল, সেই আটাইবোৰকে জবাসন্ধই ধৰি আনি কাৰাগাৰত ভৰাই থৈছিল। বহু বছৰ ধৰি অন্ধকাৰ কাৰাগাৰত থকা সেই বজাসকলে জানিছিল যে জবাসন্ধই এটা বিশেষ কাৰণতহে তেওঁলোকক বন্দী কৰি থৈছে। যিদিনাই বন্দী ৰজাৰ সংখ্যা বহুত হ'ব, সেইদিনাই তেওঁলোকক ৰণচক্ৰীৰ আগত বলি দিয়া হ'ব। পাহাৰৰ গুহাত অন্ধকাৰ কাৰাগাৰত তেওঁলোকৰ দুখ-কষ্টৰ সীমা নোহোৱা হৈছিল। সেয়েহে গোপনে এজন দূত পঠিয়াই ৰজাসকলে কৃষ্ণলৈ কাতৰ অনুৰোধ কৰিলে, কৃষ্ণই যেন জবাসন্ধক মাৰি তেওঁলোকক মুক্ত কৰে।

সেই সময়তে যুধিষ্ঠিৰেও ৰাজসূয় যজ্ঞৰ আয়োজন কৰি শ্ৰীকৃষ্ণক সপৰিয়ালে নিমন্ত্ৰণ কৰিছিল। ৰাজসূয় যজ্ঞ কৰাৰ আগতে সকলো বজাকে তলতীয়া কৰি লোৱাৰ নিয়ম। সকলো বজাক বলে পাৰিলেও জবাসন্ধক সহজে বলে পৰা টান। যুধিষ্ঠিৰে সেই কথাৰ বাবেই চিন্তা কৰি আছিল। কৃষ্ণই ভাবিলে যে এই সময়তে জবাসন্ধক হত্যা কৰাৰ সুযোগ পোৱা যাব। তেওঁ যুধিষ্ঠিৰৰ অনুমতি লৈ ভীম আৰু অৰ্জুনক লগত ল'লে আৰু তিনিওজনে ব্ৰাহ্মণৰ বেশ লৈ জবাসন্ধৰ নগৰলৈ যাত্ৰা কৰিলে।

তিনিও ছদ্মবেশী ব্ৰাহ্মণ গৈ জবাসন্ধৰ ৰাজ্য পাই ৰজাৰ দৰ্শনৰ বাবে গ'ল। জবাসন্ধই ব্ৰাহ্মণ দেখি সন্মান কৰি কি লাগে বুলি সোধাত কৃষ্ণই ক'লে যে তেওঁলোকে যি দান বিচাৰিব তাকে ৰজাই দিম বুলি অংগীকাৰ কৰিব লাগিব। জবাসন্ধৰ অলপ সন্দেহ হ'ল। কাৰণ তিনিওৰে চেহেৰা ক্ষত্ৰিয়ৰ দৰে হাষ্ট-পুষ্ট, ব্ৰাহ্মণৰ দৰে নহয়। তদুপৰি ধেনু-কাঁড় ব্যৱহাৰ কৰাৰ চিনো আছে তেওঁলোকৰ কঠিন হাতত। তথাপিও তেওঁ যি লাগে তাকে দিবলৈ স্বীকাৰ কৰি তেওঁলোকৰ প্ৰকৃত পৰিচয় বিচাৰিলে, তেতিয়া ব্ৰাহ্মণবেশী কৃষ্ণই ক'লে — “এয়া তোমাৰ সমুখত এইজন হ'ল প্ৰবল শক্তিয়ুক্ত ভীম, এইজন মহাবীৰ অৰ্জুন, আৰু মই হ'লোঁ তোমাৰ চিৰকালৰ শত্ৰু শ্ৰীকৃষ্ণ। তুমি আমাৰ মাজৰ যি কোনো এজনৰ লগত দ্বৈবথ যুদ্ধ কৰা। আমি তাকে বিচাৰিছোঁ।” তেতিয়া জবাসন্ধই ক'লে, “ছদ্মবেশী ভয়াতুৰহঁত! যুদ্ধ দিয়াত মোৰ কোনো আপত্তি নাই। পিছে কৃষ্ণৰ লগত যুদ্ধ নিদিওঁ, কাৰণ সি মোৰ ভয়ত সদায় পলাই ফুৰে, তাৰ লগত জিকিলেও মোৰ যশস্যা নহ'ব। অৰ্জুন মোতকৈ বয়সত সৰু আৰু দেখাতো ক্ষীণ। মোৰ যুঁজিবলৈ মন গৈছে ভীমৰ লগতহে।”

তাৰ পিছত দুডাল বিয়াগোম গদা লৈ ভীম আৰু জবাসন্ধ মুকলি পথাৰলৈ গ'ল। তাতে দুয়ো যুদ্ধ আৰম্ভ কৰিলে। ভয়াবহ যুদ্ধ। গদাই গদাই খুন্দা খাই ফিৰিঙতি ওলাবলৈ ধৰিলে। দুয়োজনৰে গাত হাতীৰ সমান বল। কোনেও কাকো বলে নোৱাৰিলে। গদা ভাঙি শেষ হোৱাত দুয়ো মল্লযুদ্ধ কৰিবলৈ ধৰিলে। বগৰা-বগৰি, লাঠি-ভুকু আদি নানা প্ৰকাৰে ব্যৱহাৰ কৰি ইজনে সিজনক আঘাত কৰিলে। বলীয়া হাতীয়ে যুঁজাৰ দৰে দুয়োজনে যুঁজি থাকিল। ভীমে জবাসন্ধক কোনোমতে পৰাস্ত কৰিব নোৱাৰা যেন দেখি অৰ্জুনৰ চিন্তা লাগিল। তেতিয়া কৃষ্ণৰ মনত পৰিল যে দীঘে দীঘে দুফাল কৰিলেহে জবাসন্ধ মৰিব, নহ'লে নমৰে। তেওঁ ভীমে দেখাকৈ ঘাঁহৰ পাত এখিলা ছিঙি দুফালকৈ দেখুৱালে। ভীমে লগে লগে ইংগিতটো বুজি পাই দুগুণ উৎসাহেৰে জবাসন্ধক আক্ৰমণ কৰি এখন ভৰিত গচৰি ধৰি আনখন ভৰি ডাঙি আনি তেওঁক দুফালকৈ ফালি মাৰি পেলালে।

তাকে দেখি দুষ্টবোৰৰ হাহাকাৰ লাগিল, তাৰ পিছত পাহাৰৰ গুহাত আবদ্ধ ৰজাসকলক মুকলি কৰি দিয়া হ'ল। তেওঁলোকে কৃষ্ণৰ চৰণত বাবে বাবে প্ৰণাম কৰি বিদায় ল'লে। কৃষ্ণ আৰু ভীম-অৰ্জুন আনন্দমনেৰে যুধিষ্ঠিৰৰ ওচৰলৈ ঘূৰি আহিল। ❖



বিষ্ণুৰ পাৰিষদ জয় আৰু বিজয়ে যেতিয়া চাৰি সিদ্ধ সনক, সনাতন সনন্দ আৰু সনৎকুমাৰক বিষ্ণুৰ ওচৰলৈ যাবলৈ বাধা দিছিল, তেতিয়া চাৰি সিদ্ধই তেওঁলোকক অসুৰ হৈ পৃথিৱীত জন্ম ল'বলৈ অভিশাপ দিছিল। জয়-বিজয়ৰ দুখ লগা অৱস্থা দেখি ভগৱান বিষ্ণুৱে কৈছিল যে তেওঁলোকে পৃথিৱীত জন্ম লৈ বৈবী ভাৱে চিন্তা কৰিলে সোনকালে বিষ্ণুৱে তেওঁলোকক মুক্তি দিব। সেইমতে জয়ে প্ৰথমতে হিৰণ্যকশিপু, দ্বিতীয়তে বাৰণ আৰু শেষৰ বাৰ শিশুপাল হৈ জন্ম গ্ৰহণ কৰিছিল।

শিশুপাল আছিল বজা দমঘোষৰ পুত্ৰ। শিশুপালৰ মাতৃ আছিল কৃষ্ণৰ পেহীয়েক। ওপজাৰ সময়ত শিশুপালৰ ৰূপ বৰ অদ্ভুত আছিল। তেওঁৰ তিনিটা চকু আৰু চাৰিখন হাত আছিল। এনে সময়তে আকাশবাণী হ'ল যে যিজনৰ কোলাত দিলে এই কেঁচুৱাটিৰ অতিৰিক্ত হাতদুখন আৰু সময়তে আকাশবাণী হ'ল যে যিজনৰ কোলাত দিলে এই কেঁচুৱাটিৰ অতিৰিক্ত হাতদুখন আৰু চকু এটা নোহোৱা হ'ব, তেওঁৰ হাততে কেঁচুৱাটিৰ পিছত মৃত্যু হ'ব। সেই কথা শুনি মাক-দেউতাকে সকলো মানুহকে কেঁচুৱাটো একোলাকৈ লৈ চাবলৈ দিলে। পিছে কাবো হাততে একো নহ'ল। শেষত যেতিয়া কৃষ্ণৰ হাতত দিয়া হ'ল, তেতিয়া লগে লগে তাৰ বেছি হৈ থকা হাতদুখন আৰু চকুটো নোহোৱা হৈ এটা স্বাভাৱিক কেঁচুৱাৰ দৰে হৈ পৰিল। তেতিয়া দেউতাকে আনন্দ পালে যদিও ভয়ো খালে যে কৃষ্ণৰ হাততে পুতেকৰ মৃত্যু হ'ব। তেওঁ কৃষ্ণক কাকূতি কৰি ক'লে — “হে কৃষ্ণ, মোৰ এই শিশু সন্তানটিৰ তোমাৰ হাততে মৃত্যু হ'ব বুলি মোৰ বৰ চিন্তা লাগিছে, অনুগ্ৰহ কৰি তুমি দিনে দহটাকৈ তাৰ দোষ ক্ষমা কৰিবা।”

কৃষ্ণই ক'লে — “মই বাক দিনে এশটাকৈ তাৰ দোষ ক্ষমা কৰিম। এদিনতে এশটা দোষ নলগালে মই কেতিয়াও তাৰ প্ৰাণ নলওঁ।”

এই কথাত শিশুপালৰ বংশ-পৰিয়ালে বৰ আনন্দ পালে, কাৰণ একেদিনাই এশটা জগৰ লগোৱাটো সম্ভৱেই নহয়।

ডাঙৰ হৈ শিশুপাল নিষ্ঠুৰ আৰু অসৎ হৈ উঠিল। জবাসন্ধ, ৰুক্মবীৰ আদি দুষ্ট বজা আৰু ৰাজকুমাৰবোৰ তেওঁৰ বন্ধু হ'ল। ৰুক্মবীৰে তেওঁৰ ভনীয়েক ৰুক্মিণীক শিশুপাললৈ বিয়া দিব খুজিছিল। পিছে ৰুক্মিণীৰ আমন্ত্ৰণ পাই কৃষ্ণই দ্বাৰকাৰ পৰা গৈ ৰুক্মিণীক হৰণ কৰি লৈ আহিল। শিশুপালে দৰা হৈ গৈও ৰুক্মিণীক নাপালে। গতিকে কৃষ্ণৰ প্ৰতি তেওঁৰ খং আৰু শত্ৰুতাৰ ভাব দিনে দিনে বাঢ়ি আহিল।

যুধিষ্ঠিৰৰ ৰাজসূয় যজ্ঞত শিশুপালেও নিমন্ত্ৰণ পাই উপস্থিত হৈছিলগৈ। সেই যজ্ঞত সকলো ৰজা-মহাৰজা, ঋষি-মুনি, দেৱতাসকল আৰু নাগসকল উপস্থিত আছিল। জাকজমকতা আৰু আড়ম্বৰেৰে ভৰা সেই যজ্ঞসভাত সকলো গোট খোৱাৰ পিছত কোনজন ব্যক্তিক বিশেষ সন্মান

কৰি প্ৰথমে অৰ্চনা কৰা হ'ব সেই কথা লৈ সকলো বিমোহিত পৰিল। কাৰণ ইমানবোৰ গুণী-জ্ঞানী, মহান মানুহ আৰু দেৱতাৰ মাজত শ্ৰেষ্ঠজন বাছি উলিওৱা সহজ নহয়। তেতিয়া সহদেৱে ক'লে যে দেখাতেই শ্ৰীকৃষ্ণ হৈছে শ্ৰেষ্ঠ পুৰুষ। তেওঁৰ গুণ আৰু মাহাত্ম্যৰ কথা নজনা কোনো নাই। গতিকে কৃষ্ণকেই প্ৰথম অৰ্চনা কৰা উচিত, সেই কথাত সকলো ভাল মানুহে আনন্দ পালে। ভীষ্ম আদি জ্ঞানীসকলে সহদেৱক শলাগিবলৈ ধৰিলে। শিশুপালৰ কিন্তু বৰ খং উঠিল। কৃষ্ণৰ এনে সন্মান তেওঁৰ সহ্য নহ'ল। খঙৰ কোবত থিয় হৈ শিশুপালে ডাঙৰ ডাঙৰকৈ সকলোকে ক'বলৈ ধৰিলে — “আপোনালোকৰ হ'ল কি? অগ্ৰপূজা কৰিবলৈ বিচাৰি পালে কৃষ্ণৰ দৰে তলখাপৰ এজনক? ইমানবোৰ দেৱতা, ডাঙৰ ডাঙৰ ৰজা, পিতামহ ভীষ্মৰ দৰে বয়োবৃদ্ধজন, দ্ৰোণাচাৰ্যৰ দৰে গুৰু থাকোঁতেও গুৱালৰ পুত্ৰ সেই কৃষ্ণই কেনেদৰে পূজা পাব পাৰে। গোপীৰ ঘৰে ঘৰে মাখন চুব কৰা, বৃন্দাবনত গৰুৰ পিছে পিছে দৌৰি ফুৰা গৰখীয়া এটা কেনেকৈ শ্ৰেষ্ঠ হ'ব পাৰে?”

শিশুপালৰ কথাবোৰ শুনি সকলো মানুহৰ গা বেজ-বেজাই গ'ল। ভীষ্ম, সহদেৱ আদি পাণ্ডৱসকলে তেওঁক এশিকনি দিওঁ বুলি সাজু হ'ল। কৃষ্ণ পিছে নিৰ্বিকাৰ হৈ থাকিল। তেওঁ শান্ত ভাৱে মিচিকি হাঁহিৰে হাতত থকা শপহীয়া পদুমফুল এপাহ লিৰিকি-বিদাৰি থাকিল। শিশুপালে দুগুণ জোৰেৰে কৃষ্ণৰ চৰিত্ৰৰ বিষয়ে বেয়া বেয়া কথাবোৰ ক'বলৈ ধৰিলে। এটা বেয়া কথা বা গালিৰ লগে লগে কৃষ্ণই শতদল পদুমৰ এটা এটা পাহি সৰুৱাই যাবলৈ ধৰিলে। এইদৰে এশটা পাহি সৰোৱাৰ লগে লগে শিশুপালৰ এদিনত এশটা দোষ পূৰা হ'ল, কৃষ্ণই তাৰ পিছতো দহটা দোষ ক্ষমা কৰিলে। তথাপিও শিশুপালৰ মুখ বন্ধ নোহোৱাত কৃষ্ণই তেওঁৰ সুদৰ্শন-চক্ৰক আহ্বান কৰিলে। চক্ৰ লগে লগে উপস্থিত হ'ল। সেই চক্ৰৰ তীব্ৰ উজ্জ্বলতাই মানুহৰ চকুত চমক লগালে। সুদৰ্শন-চক্ৰক দেখি শিশুপালে বুজিলে যে তেওঁৰ মৃত্যু ওচৰ পালেহি। ভয়ত তেওঁ দৌৰি পলাব খুজিলে। পিছে যলৈকে পলায়, তালৈকে চক্ৰই খেদি যায়। অৱশেষত সেই জ্যোতিৰ্দ্ৰাৱণ-চক্ৰই শিশুপালৰ মূৰটো কাটি পেলালে। লগে লগে শিশুপালৰ শৰীৰৰ পৰা বিষ্ণুৰ পাৰিষদ জয় আৱিৰ্ভাৱ হৈ সুন্দৰ ৰূপ ধৰি কৃষ্ণক প্ৰণাম কৰি বৈকুণ্ঠলৈ যাত্ৰা কৰিলে, এই দৃশ্য দেখি সকলো মানুহ অবাক হ'ল আৰু কৃষ্ণৰ মাহাত্ম্য বুজি পালে। ❖



বেদ নামে এজন ডাঙৰ মুনি আছিল। তেওঁৰ এজন প্ৰিয় শিষ্য আছিল উতংক। উতংক বৰ নম্ৰ আৰু শান্ত স্বভাৱৰ আছিল। তেওঁৰ যেতিয়া শিক্ষা গ্ৰহণ সমাপ্ত হ'ল, তেতিয়া গুৰু-দক্ষিণা দিয়াৰ সময় হ'ল। উতংকই গুৰুক প্ৰণাম কৰি ক'লে —

“গুৰুদেৱ, আপোনাক কেনেকৈ গুৰু-দক্ষিণা দিব লাগে উপদেশ দিয়ক।”  
গুৰুৱে ক'লে- “প্ৰিয় শিষ্য উতংক, তোমাৰ গুৰু-মাতৃৰ ইচ্ছা হৈছে যে তেওঁ পৌষ দেশৰ বানীৰ কাণত পিন্ধা কুণ্ডলযোৰ পিন্ধিব। তুমি সেইযোৰ আনি দিয়া।”

উতংকই গুৰুৰ কথামতে পৌষ দেশলৈ যাত্ৰা কৰিলে। তালৈ বাট বহুদূৰ। বাটত কষ্টও বহুত। খোজ কাঢ়ি কাঢ়ি তেওঁৰ ভাগৰ লাগিল, এনেতে তেওঁ দেখিলে যে সমুখত এটা ডাঙৰ বগা হাতী আৰু হাতীৰ পিঠিত এজন দেৱতা। সেয়া আছিল ঐৰাৱত আৰু ইন্দ্ৰ। উতংকৰ মনত পৰিল সৰুতে শুনা এয়াৰ কথা, ঐৰাৱতৰ গোবৰ আৰু প্ৰসাৰ খালে বোলে ভাগৰ নোহোৱা হয়। তেওঁ তাকে খালে। তাৰ পিছত গৈ গৈ সেই দেশখন পালেগৈ। বিশাল ডাঙৰ ৰাজ্য, সোণেৰে সজা ৰাজধানী। তেওঁ সকলোকে লগ পালে, কিন্তু বানীক দেখাকে নাপালে। উতংকই অখাদ্য খাই যোৱাৰ বাবে বানী তেওঁৰ পৰা আঁতৰি থাকিল। তেতিয়া উতংকই কিছুমান নিয়ম পালন কৰি নিজকে শুদ্ধ কৰিলে আৰু ৰজা-বানীক লগ ধৰি গুৰু-পত্নীৰ বাবে কুণ্ডলযোৰ বিচাৰিলে। ৰজাৰ তেতিয়া বৰ খং উঠিল, তেওঁ কুণ্ডলযোৰ দিবলৈ মান্তি নহ'ল। পিছে বহুত যত্নৰ পিছত উতংকই বানীৰ কুণ্ডলযোৰ আনিব পাৰিলে। কুণ্ডল লৈ তেওঁ আনন্দমনেৰে ঘৰৰ ফালে আহিল।

পাতালৰ নাগৰাজ তক্ষকে জানিছিল যে বানীৰ সেই কুণ্ডলযোৰ যাদুলগা, তাত বিশেষ গুণ আছে। তেওঁৰ সেই কুণ্ডলযোৰলৈ বৰ লোভ লাগিল। তক্ষকে এজন সন্ন্যাসীৰ বেশ ধৰি উতংকক বাটতে লগ ধৰিলে আৰু একেলগে কথাপাতি যাবলৈ ধৰিলে। বাটতে ৰাতি হোৱাত দুয়ো এঠাইত শুই থাকিল। সেই সুযোগতে তক্ষকে কুণ্ডলযোৰ চুৰ কৰি লৈ পাতালপুৰীলৈ গুচি গ'ল।

ৰাতিপুৱা কুণ্ডলযোৰ বিচাৰি নাপাই উতংকৰ মনত বৰ দুখ লাগিল। তেওঁ গুৰু-দক্ষিণা দিব নোৱাৰাৰ দুখতে কান্দিবলৈ ধৰিলে। তেতিয়া ইন্দ্ৰই আহি ক'লে —

“উতংক, বেজাৰ নকৰিবা। তোমাৰ কুণ্ডলযোৰ তক্ষকে চুৰ কৰি নিছে। তুমি পাতালপুৰীলৈ গৈ সেইযোৰ বিচাৰি আনা।”  
এইবুলি কৈ ইন্দ্ৰই বজ্ৰ মাৰি মাটিত গাত এটা কৰি দিলে। উতংক সেইফালেদি নামি

গ'ল। গৈ গৈ এখন আন্ধাৰ দেশ পালেগৈ। তাত দুজনী ছোৱালীয়ে বগা আৰু ক'লা সূতাৰে তাত বৈ আছিল। ওচৰতে ছয়টা ল'ৰাই ডাঙৰ চকৰি এটা ঘূৰাই আছিল। চকৰিটোৰ দণ্ড বাৰডাল। এই অদ্ভুত দৃশ্যবোৰ দেখি-শুনি অৰাক হৈ থাকোঁতেই ক'ৰবাৰ পৰা ঘোঁৰাত উঠা মানুহ এজন আহিল, মানুহজনে উতংকক ক'লে —

“তোমাৰ গুৰু-ভক্তি আৰু অন্যান্য সজগুণবোৰৰ কথা জানিব পাৰি মই তোমাক সহায় কৰিবলৈ আহিছোঁ। তুমি এই ঘোঁৰাটোৰ পিছফালে খুব জোৰত ফুৰাই দিয়াচোন।”

উতংকই সেইমতে ঘোঁৰাটোৰ পিছফালে ফুৰাই দিলে। লগে লগে ঘোঁৰাটোৰ নাকে-কাণে জুই আৰু ধোঁৱা ওলাবলৈ ধৰিলে। পাতালপুৰীত হাহাকাৰ লাগিল। তপত ধোঁৱা পাই নাগবোৰ পলাবলৈ ধৰিলে। তক্ষকে নিজে ওলাই আহি ক'লে — “হেবা উতংক, আমাক ইমান কষ্ট দিছা কিয়? তোমাক কি লাগে?”

উতংকই ক'লে — “গুৰু-পত্নীৰ বাবে অনা কুণ্ডলযোৰ ঘূৰাই দিয়া। নহ'লে তোমাৰ ৰাজ্য জুই আৰু ধোঁৱাৰে ধ্বংস হৈ যাব।”

উপায় নাপায় তক্ষকে কুণ্ডলযোৰ উতংকক আনি দিলে। লগে লগে জুই আৰু ধোঁৱা ওলোৱা বন্ধ হ'ল। উতংকই গুৰুৰ ঘৰলৈ আহি চৰণত প্ৰণাম কৰি কুণ্ডলযোৰ দি গুৰু-দক্ষিণা দিলে।

গুৰুৱে উতংকক প্ৰশংসা কৰি আশীৰ্বাদ দি কুণ্ডলযোৰ কেনেকৈ আনিলে সোধাত উতংকই তেওঁক পাতালৰ অদ্ভুত দৃশ্যবোৰৰ কথা ক'লে। তেতিয়া গুৰুৱে বুজাই ক'লে —

“বোপা, তুমি যে দুজনী ছোৱালী দেখিছিল, তেওঁলোকৰ নাম ধাত্ৰী আৰু বিধাত্ৰী। তেওঁলোকৰ তঁতত থকা বগা সূতাৰোৰ দিন আৰু ক'লা সূতাৰোৰ ৰাতি। চকৰিটো বহুৰ, বাৰডাল দণ্ড মাহবোৰ আৰু ছয়টা ল'ৰা হ'ল ছয় ঋতু। ঘোঁৰাত উঠি তোমাৰ কাষলৈ অহা মানুহজন হ'ল জ্ঞান।”

উতংক আচৰিত হ'ল। নিজৰ একাগ্ৰতাৰ বাবে এই কঠিন গুৰু-দক্ষিণা দিব পৰাত পিছলৈ তেওঁ এজন ডাঙৰ মুনি হৈছিল। ❖



উপমন্যু আছিল ধোঁয়া মুনিৰ শিষ্য। তেওঁ বৰ শাস্ত আৰু নম্ৰ স্বভাৱৰ আছিল। এবাৰ তেওঁক মুনিয়ে গৰুবোৰ চোৱা-চিতা কৰাৰ ভাৰ দিলে। সেইদিনত গৰু আছিল আশ্ৰমৰ প্ৰধান সম্পত্তি। উপমন্যুৱে গুৰুৰ বাক্য পালন কৰি বৰ যত্ন কৰি গৰুবোৰ ৰাখিবলৈ ধৰিলে।

আশ্ৰমৰ পৰা বহুত দূৰলৈ ৰাতিপুৱাতে উপমন্যুৱে গৰু-গাইবোৰ লৈ যায়। ব'দে ব'দে থাকি ভোকে-পিয়াহে তেওঁৰ বৰ কষ্ট হয়। সেইকাৰণে এদিন তেওঁ ওচৰৰ গাঁও এখনলৈ ভিক্ষা খুজিবলৈ গ'ল, ভিক্ষাৰ চাউল এমুঠি চোবাই উপমন্যুৱে কোনোমতে ভোকটো কমালে। গধূলি ঘৰলৈ অহাত গুৰুৱে তেওঁৰ মুখলৈ চাই সুধিলে —

“উপমন্যু তোমাৰ মুখখন দেখোন উজ্জ্বল হৈ আছে। কৰবাত কিবা খালা নেকি?”

“ভিক্ষা কৰি পোৱা চাউল এমুঠি খালোঁ, গুৰুদেৱ।” উপমন্যুৱে ক'লে। তেতিয়া গুৰুৱে ক'লে যে গুৰুক নিদিয়াকৈ ভিক্ষাৰ বস্তু কেতিয়াও খাব নাপায়। তেওঁ উপমন্যুক ভৱিষ্যতে তেনে নকৰিবলৈ ক'লে।

অন্য এদিন উপমন্যুৰ আকৌ বৰ ভোক লাগিল। গুৰুৰ উপদেশ মনত ৰাখি তেওঁ ভিক্ষা কৰিবলৈ গ'ল। পিছে ভোকত ব'ব নোৱাৰি তেওঁ গাই এজনী খিৰাই গাখীৰ অলপ খালে। সেইদিনাও তেওঁক গুৰুৱে সুধিলে —

“বোপা, আজিও কিবা খালা হ'বলা?”

“হয় গুৰুদেৱ, ভোকত ব'ব নোৱাৰি গাখীৰ অলপ খিৰাই খালোঁ।” উপমন্যুৱে উত্তৰ দিলে। গুৰুৱে তেতিয়া সেইদৰে গাখীৰ খাবলৈও মানা কৰিলে।

অন্য এদিন ভৰ দুপৰীয়া ভোকত ব'ব নোৱাৰি উপমন্যুৱে গৰু-পোৱালিয়ে গাখীৰ খাওঁতে মুখেৰে বাগৰি পৰা ফেন অলপ বুটলি খালে। সেইদিনাও গুৰুৱে সেইকথা বুজিব পাৰি ভৱিষ্যতে তেনে নকৰিবলৈ সঁকীয়াই দিলে।

তাৰ পিছত উপমন্যুৱে দিনৰ পিছত দিন একো নোখোৱাকৈ গুৰু চৰাবলৈ ধৰিলে। পিছে এদিন তেওঁৰ ভোকৰ কষ্ট বৰ অসহ্য হ'ল, ভোকত তত নাপাই তেওঁ আকণ গছৰ পাত এখিলা আনি চোবাই খালে। সেই বিষাক্ত গছৰ পাত খোৱাৰ লগে লগে তেওঁ চকুৰে নেদেখা হৈ পৰিল।

অন্ধ হৈ উপমন্যুৱে উমানতে খোজ দি ঘৰলৈ আহিবলৈ যত্ন কৰিলে। পিছে কিছুদূৰ অহাৰ পিছত তেওঁ এটা দ গাঁতত পৰি গ'ল। সেই গাঁতটোৰ পৰা কোনোমতে উঠিব নোৱাৰি উপমন্যু তাতে পৰি ৰ'ল।

উপমন্যু আশ্ৰমলৈ নহা দেখি পিছদিনা গুৰুৱে তেওঁক বিচাৰি গ'ল। তেওঁ বনৰ মাজলৈ গৈ উপমন্যুক নাম ধৰি মাতিবলৈ ধৰিলে। এনেতে তেওঁ এটা গাঁতৰ তলৰ পৰা ক্ষীণ মাত্ৰেৰে মতা উপমন্যুৰ মাত শুনি জুমি চাই তেওঁক দেখা পালে। ভোক-পিয়াহ আৰু চকুৰ বিষত লালকাল হৈ উপমন্যু তাতে পৰি আছিল। গুৰুৱে ক'লে —

“বোপা উপমন্যু! মোৰ কথা পালন কৰি তুমি বৰ কষ্ট পাইছা। এতিয়া তুমি মন-প্ৰাণ দি ভগৱান অশ্বিনীকুমাৰক প্ৰাৰ্থনা কৰা। তেওঁলোকেহে তোমাক ভাল কৰিব পাৰিব।”

গুৰুৰ কথা শুনি উপমন্যুৱে অশ্বিনীকুমাৰক প্ৰাৰ্থনা কৰিলে। তেওঁলোক সমুষ্টি হ'ল আৰু তালৈ আহি উপমন্যুৰ দুয়োটা চকু ভাল কৰি দিলে। তাৰ পিছত উপমন্যুৰ গুৰুভক্তিৰ প্ৰশংসা কৰি তেওঁক এখন পিঠা খাবলৈ দিলে, এই পিঠাই শক্তি দিয়ে আৰু ভাগৰ নোহোৱা কৰে। উপমন্যুৱে ক'লে যে গুৰুক নিদিয়াকৈ তেওঁ পিঠাখন কেতিয়াও নাখায়। দেৱতাসকলে তেতিয়া উপমন্যুক প্ৰশংসা কৰি বহুত ধন-সোণ দিলে।

উপমন্যুৰ এই সততা আৰু নম্ৰতা দেখি গুৰুৱে তেওঁক মৰম কৰি আশীৰ্বাদ দিলে। ❖



দেৱতাসকলৰ মাকৰ নাম অদিতি, অসুববোৰৰ মাকৰ নাম দিতি। চৰাইবোৰৰ মাকৰ নাম বিনতা আৰু সাপবিলাকৰ মাকৰ নাম কৰু। বিনতা আৰু কৰুৰ মাজত সম্পৰ্ক ভাল নাছিল। বিনতা শান্ত আছিল যদিও কৰু আছিল খঙাল আৰু হিংসাকুৰীয়া। দুয়ো সতিনীৰ মাজত মিলা-প্ৰীতি নাছিল, বিনতাৰ পুতেক আছিল মহাবলী অৰুণ আৰু গৰুড়। অৰুণৰ জন্মৰ আগতে অৰ্ধৈৰ্য হৈ মাকে কলী ভাঙি উলিয়াই দিয়াৰ বাবে ঠাণ্ডাতে কণমান পোৱালিটি থক থককৈ কঁপিছিল। তাকে দেখি দেউতাক কাশ্যপ মুনিয়ে অৰুণক সূৰ্যৰ ওচৰলৈ গৈ গাটো সেকি গৰম কৰি ল'বলৈ ক'লে। অৰুণে গৈ সূৰ্যৰ আগত পাখি মেলি ধৰাত সূৰ্যৰ পোহৰ বামধেনুৰ দৰে সাতোৰঙৰ হৈ ওলাবলৈ ধৰিলে। পিছত সেই অৰুণ হ'লগৈ সূৰ্যদেৱতাৰ বথৰ সাৰথি। অৰুণৰ ভায়েক মহাবীৰ গৰুড় হ'ল ভগৱান বিষ্ণুৰ বাহন।

কৰুৰ পুতেক আছিল এজাক সাপ। সিহঁত দুষ্ট আৰু অসৎ।

এদিন বিনতাই কথাই কথাই ক'লে যে অমৃত মছন কৰোঁতে সাগৰৰ পৰা ওলোৱা উচ্চৈশৱা ঘোঁৰাৰ গাৰ বং বগা। কৰুৱে ক'লে যে নহয়, ক'লাহে। এই কথা লৈ দুয়োৰে তৰ্ক লাগিল। ঠিক হ'ল যে পিছদিনা পুৱা দুয়ো ঘোঁৰাটো চাই আহিব আৰু যাৰ কথা মিছা হয় তেওঁ আনগৰাকীৰ দাসী হৈ তেওঁক কান্ধত লৈ ফুৰিব লাগিব।

গধূলি কৰুৱে পুতেকহঁতৰ লগত এইবোৰ কথা পতাত সাপবোৰে ক'লে —

“আই, বৰ ডাঙৰ কথা হ'ল। আচলতে সেই ঘোঁৰাটোৰ গাৰ বং বগাহে ! তুমি হাৰিলা”।

কৰুৱে খঙেৰে চকু পকাই ক'লে —

“তহঁত থাকোঁতে মই কিয় হাৰিম? কিবা এটা বুদ্ধি কৰ”।

মাকৰ ভয়তে সাপবোৰে এটা বুদ্ধি কৰিলে। পিছদিনা পুৱাতে গৈ সিহঁতে ঘোঁৰাটোৰ গোটেই গাতে এনেকৈ মেৰ খাই থাকিল যে তাক ক'লা যেন দেখা গ'ল। কৰু আৰু বিনতাই অলপ দূৰৰ পৰা চাই ঘোঁৰাটো ক'লা বুলি মানি ল'লে। ফলত বিনতা কৰুৰ দাসী হ'ব লগা হ'ল। কৰুৱে মাটিত এখোজো ভৰি নথয়, বিনতাৰ কান্ধতেই উঠি ফুৰে।

মহাবলী গৰুড়ে এদিন মাকক সুধিলে—

“আই, তুমি দাসীৰ দৰে তেওঁক কান্ধত লৈ ফুৰা কিয়? মোৰ দেখি বেয়া লাগে।”

বিনতাই ক'লে —

“বাচা, মই তেওঁৰ দাসীয়েই হয়। উচ্চৈশৱা ঘোঁৰাটোক বগা বুলি কোৱাৰ বাবেই মোৰ এনে অৱস্থা।”

গৰুড়ে তেতিয়া সকলো কথা শুনি আৰু বুজি লৈ আচৰিত হৈ ক'লে —

“সেই ঘোঁৰাটোৰ গাৰ বং বগা, ক'লা নহয়। তোমালোকে নো কেনেকৈ ক'লা দেখিলা? এইবুলি তেওঁ উৰি গৈ ঘোঁৰাটোৰ ওচৰ পালে। গৰুড়ক দেখি ভয়তে সাপবোৰে পাক খুলি ঘোঁৰাটোক এৰি দি পলাবলৈ ধৰিলে। সিহঁতৰ দুষ্ট বুদ্ধি বুজিব পাৰি গৰুড়ৰ বৰ খং উঠিল, তেওঁ সিহঁতক খেদি খেদি মাৰিবলৈ ধৰিলে।

বিনতাক কিন্তু কৰুৱে ইমান সহজতে মুক্তি নিদিলে। তেওঁ গৰুড়ক ক'লে —

“মাক যদি এৰি দিব লাগে, মোক অমৃত আনি দিয়া।”

গৰুড়ে তেতিয়া অমৃত আনিবলৈ স্বৰ্গলৈ গ'ল। দেৱতাসকলে সহজে অমৃত দিব খোজা নাছিল। গতিকে দুখনমান সৰুসুৰা যুদ্ধ কৰিহে তেওঁ অমৃত আনিব পাৰিলে। তাতে গৰুড়ৰ শক্তি আৰু সাহস দেখি বিষ্ণুৱে বৰ ভাল পালে আৰু নিজৰ বাহন কৰি ল'বলৈ কথা দিলে।

গৰুড়ে অমৃতৰ কলহ আনি কুশবন কিছুমানৰ ওপৰত থৈ সকলোকে গা ধুই আহিলে অমৃত ভগাই দিব বুলি ক'লে। সেইমতে সকলো গা ধুবলৈ যোৱাত ইন্দ্ৰই মনে মনে আহি অমৃতৰ কলহটো চুৰ কৰি নিলে। সাপবিলাকে আহি যেতিয়া অমৃত নাপালে, সিহঁতে কুশবন বোৰকে চেলেকি চেলেকি খাবলৈ ধৰিলে। কুশবনৰ চোকা ধাৰ লাগি সিহঁতৰ জিভাবোৰ মাজেদি ফাটি থাকিল। চোৰাসাপে অমৃত খাবৰ বাবে বিষবোৰ উলিয়াই থৈ আহিছিল, পিছত সি নতুনকৈ বিষ ভৰাব নোৱাৰিলে। এইদৰে সাপবোৰৰ নানা লটি-ঘটি হ'ল। কৰুৱে গৰুড়ৰ ভয়তে বিনতাক মুক্তি দিলে। ❖



## মকভূমিৰ মেঘ

উতংক নামেৰে এজন বৰ ডাঙৰ মুনি আছিল। তেওঁ মকভূমিৰ মাজত তপস্যা কৰিছিল। উতংকৰ ধৈৰ্য, একাগ্ৰতা আৰু গুৰুভক্তিৰ বাবে তেওঁ প্ৰখ্যাত হৈ পৰিছিল। তপস্যাব দ্বাৰা তেওঁ অসীম শক্তি লাভ কৰিছিল।

কুৰুক্ষেত্ৰ যুদ্ধৰ পিছত কৃষ্ণই যেতিয়া তেওঁৰ ভনীয়েক সুভদ্ৰাক লগত লৈ হস্তিনাপুৰৰ পৰা দ্বাৰকালৈ যাত্ৰা কৰিছিল, তেওঁলোকৰ বাট আছিল মকভূমিৰ মাজেৰে। তাতে উতংক মুনিক তপস্যা কৰি থকা দেখি কৃষ্ণই বথৰ পৰা নামি তেওঁক দেখা কৰিবলৈ গ'ল। উতংকয়ো কৃষ্ণক দেখি ভাল পালে আৰু কুৰুক্ষেত্ৰ যুদ্ধতনো কি হ'ল, কোন জিকিলে আদি খবৰবোৰ ল'লে, কৃষ্ণই ক'লে — “সেই মহাযুদ্ধ এতিয়া শেষ হ'ল। পাণ্ডৱসকলৰ হাতত কৌৰৱসকলৰ মৃত্যু হ'ল। দুয়োপক্ষৰে লাখ লাখ সৈন্য, বজা-মহাবজা আদিৰ মৃত্যুৰ পিছত এতিয়া যুধিষ্ঠিৰ হস্তিনাপুৰৰ বজা হৈছে।”

এই কথা শুনি উতংকই খঙেৰে ক'লে — “সকলো তোমাৰ কূট বুদ্ধি। তোমাৰ বাবেই ভাই-ককাইৰ মাজত যুদ্ধ হ'ল আৰু ইমানবোৰ মানুহ মৰিল। তুমি ভগৱান হ'লেও হ'ব পাৰা, মই কিন্তু তোমাক আজি শাপ নিদিয়াকৈ নেৰোঁ।”

কৃষ্ণই ক'লে — “হে মহামুনি, তোমাৰ তপস্যাৰ শক্তি বহুত বেছি বুলি ময়ো জানো। কিন্তু মোক তুমি শাপ দিবলৈ যত্ন কৰিব নালাগে। কাৰণ মোৰ শক্তিও কম নহয়।”

উতংকৰ খং নকমিল। তেওঁ কৃষ্ণক অভিশাপ দিবলৈ সাজু হ'ল। কৃষ্ণই তেতিয়া উতংকৰ আগতে তেওঁৰ বিশেষ শক্তিসমূহ প্ৰকাশ কৰিলে।

উতংকই চকুৰ আগতে দেখিলে কৃষ্ণৰ চালে চকু চাট মৰা ৰূপ। তেওঁৰ বিশাল শৰীৰ, তাতে গোটেই পৃথিৱী, স্বৰ্গ আৰু পাতাল সোমাই আছে। তেওঁ অদ্ভুত গুণ কিছুমানো উতংকই দেখা পালে। তেওঁ ঠিৰাং কৈ বুজিলে যে এইজন ভগৱানেই সংসাৰখন সৃষ্টি কৰে, পালন কৰে আৰু ধ্বংসও কৰে। গতিকে কোনো মানুহেই এই কৃষ্ণক অপকাৰ কৰিব নোৱাৰে, অভিশাপ দিয়া দূৰৰ কথা। তেওঁ হাতযোৰ কৈ কৃষ্ণক ক'লে — “হে প্ৰভু! তোমাৰ মহিমা অপাৰ। তুমি কি ভাবি কি কৰিছা, সেইকথা কোনে বুজি পাব? মোৰ দোষ ক্ষমা কৰা।”

কৃষ্ণই উতংকৰ ভক্তিত সন্তুষ্ট হৈ তেওঁক যি বৰ লাগে তাকে ল'বলৈ ক'লে। উতংকই কিন্তু ক'লে যে তেওঁক একো নালাগে। কৃষ্ণক লগ পোৱাটোৱেই তেওঁৰ পৰম সৌভাগ্য। কৃষ্ণই তেতিয়া উতংকলৈ দয়া উপজি ক'লে — “তুমি যেতিয়াই পিয়াহ অনুভৱ কৰিবা, তেতিয়াই মকভূমিৰ মাজলৈকে মেঘে বৰষুণ কঢ়িয়াই আনিব, পৃথিৱীত চিৰকাল সেই মেঘ উতংক-মেঘ নামেৰে পৰিচিত হ'ব।”

কৃষ্ণৰ বৰ পাই উতংক কৃতার্থ হ'ল। তেওঁ পুনৰ আনন্দমনেৰে তপস্যা কৰিবলৈ বহিল। ❖

## নলৰজা আৰু কলি

নিষধ দেশত নল নামে এজন অতি প্ৰতাপী, ৰূপৱান আৰু সং বজা আছিল। তেওঁ আছিল বৰ ভালকৈ বথ চলাব পৰা আৰু ঘোঁৰাৰ বিষয়ে সকলো কথা জনা পণ্ডিত মানুহ। নলে বিদৰ্ভ দেশৰ বজা ভীষ্মৰ জীয়েক দময়ন্তীৰ কথা শুনিছিল। দময়ন্তী আছিল অতিশয় ৰূপৱতী। দময়ন্তীয়েও নলক লগ পাই যোৱা এটা সোণালী হাঁহৰ পৰা নল বজাৰ ৰূপ-গুণৰ কথা জানিব পাৰিছিল। তেওঁলোক দুয়ো ইজনে-সিজনক লগৰী ৰূপে পাবলৈ ব্যাকুল হৈ পৰিছিল। এবাৰ দময়ন্তীৰ স্বয়ম্বৰৰ আয়োজন কৰা হ'ল। সেই স্বয়ম্বৰ সভালৈ আনহে নালাগে দেৱতাসকলো আহিছিল। নল বজাই দময়ন্তীক লাভ কৰাৰ আশাৰে স্বয়ম্বৰলৈ আহি থাকোঁতে বাটতে ইন্দ্ৰ, অগ্নি, যম আৰু বৰুণ দেৱতাক দৰা হৈ সাজি-কাছি আহি থকা দেখিলে। দেৱতাসকলে নলক দেখি ক'লে — “আপোনাৰ দৰে সুপুৰুষ থাকোঁতে দময়ন্তীয়ে আনক মালা দিয়াৰ আশা কম। তথাপিও দময়ন্তীক আমি অহাৰ বাতৰি দিয়কগৈ আমাৰ কোনোবা এজনক তেওঁ স্বামী ৰূপে ল'ব নেকি সুধি আহক।”

নলৰ যদিও নিজেই দময়ন্তীক পোৱাৰ ইচ্ছা আছিল, তথাপিও দেৱতাসকলক সন্মান কৰি তেওঁ দময়ন্তীক সুধিবলৈ গ'ল। দময়ন্তীয়ে ক'লে যে নলৰ বাহিৰে অন্য কাকো তেওঁ বৰণ নকৰে। এই কথা জানিব পাৰি দেৱতা চাৰিজনে অবিকল নলৰ ৰূপ ধাৰণ কৰিলে। দময়ন্তীয়ে স্বয়ম্বৰ সভাত দেখিলে পাঁচজন নল বহি আছে। তেওঁ ভগৱানক চিন্তা কৰি ধৈৰ্য ধৰি আচল নলৰ কিছুমান লক্ষণৰ পৰা চিনি পাই তেওঁৰ ডিঙিত মালা দিলে। দেৱতাসকলে পিছে বেয়া নাপালে। নলৰ আচৰণে তেওঁলোকক ইমান মুগ্ধ কৰিছিল যে তেওঁলোকে নলক কেইটামান বৰহে দি গ'ল। তাৰ ফলত নলে খুব ভালকৈ ৰান্ধিব পৰা হ'ল, তেওঁ বিচাৰিলেই জুই আৰু পানী ওচৰলৈ অহা হ'ল আৰু মৃত্যুৰ পিছত তেওঁ স্বৰ্গ লাভ কৰাটোও নিশ্চিত হ'ল।

দময়ন্তীক লাভ কৰি নল বজা নিজৰ ৰাজ্যলৈ আহিল। ইফালে স্বয়ম্বৰলৈ পলমকৈ অহা কলিয়ে নল-দময়ন্তীৰ বিয়া হৈ যোৱা বুলি শুনি সহিবই নোৱাৰিলে। তেওঁ নলক অপকাৰ কৰিবৰ বাবে আহি নিষধ ৰাজ্য পালেহি। বহুদিন ছেগ চোৱাৰ পিছত এদিন নলক অসামৰ্থ্যৰে অৱস্থাত পাই কলি তেওঁৰ শৰীৰত সোমাই পৰিল। কলিয়ে নলৰ ভায়েক পুষ্কৰৰ মনতো বেয়া বুদ্ধি ভৰাই দিলে। এবাৰ পুষ্কৰে নলক পাশা খেলিবলৈ মাতিলে। নলে সেই খেলত ৰাজ্য আৰু সকলো ধন সম্পত্তি পণ থ'লে। পিছে কলিয়ে খেলি-মেলি লগাই দিয়াৰ বাবে তেওঁ বাৰে বাৰে খেলত ভুল কৰি হাৰিবলৈ ধৰিলে। তাৰ ফলত ৰাজ্য আৰু সম্পত্তি হেৰুৱাই তেওঁ পথৰ ভিক্ষাৰী হৈ পৰিল। মাথোন একোখন কাপোৰ গাত পিন্ধি দময়ন্তী আৰু নল ৰাজ্যৰ বাহিৰ হ'ল।



গৈ গৈ তেওঁলোকে এখন হাবি পালেগৈ। তাতে ভোক আৰু ভাগবত দুয়ো লালকাল দিলে। অলপ পিছতে কেইটামান চবাই দেখি তাকে ধৰিবৰ বাবে নলে নিজৰ গাত পিন্ধা কাপোৰখন খুলি জালৰ দৰে দলিয়াই দিলে। পিছে সেই চবাইকেইটাও কলিৰ ছলনাহে আছিল। সিহঁতে কাপোৰখন উৰুৱাই লৈ গুচি গ'ল। উপায় নাপাই নল আৰু দময়ন্তীয়ে একেখন কাপোৰকে গাত পিন্ধি ওচৰা-উচৰিকৈ খোজ দিবলৈ ধৰিলে। বাতি তেনেকৈ শুই থাকোঁতে নলে ভাবিলে যে তেওঁ যদি দময়ন্তীক এৰি থৈ যায়, তেন্তে দময়ন্তী নিশ্চয় দেউতাকৰ ঘৰলৈ গুচি যাব আৰু তাতে শান্তিৰে থাকিব। পিছে পিন্ধি থকা কাপোৰ খন দুভাগ কৰিব কেনেকৈ! এনেতে কলিৰ মায়াৰ বাবে ওচৰতে কটাৰি এখন ওলাল। সেইখন লৈ কাপোৰখন দুটুকুৰা কৰি নলে দময়ন্তীক গভীৰ অৰণ্যৰ মাজত অকলে এৰি থৈ গুচি গ'ল।

দময়ন্তীয়ে সাৰ পাই নলক নেদেখি ভয় আৰু চিন্তাত কান্দিবলৈ ধৰিলে। তাৰ পিছত কোনোমতে হাবিৰ পৰা ওলাই কিছুমান ভাল মানুহক লগ পাই একে লগে গৈ চেদিৰাজৰ ৰাজ্য পালেগৈ। সেই ৰাজ্যৰ ৰাজমাও গৰাকীয়ে তেওঁৰ ৰূপ আৰু স্বভাৱ দেখি মোহ গৈ নিজৰ আশ্ৰমতে ৰাখিলে। দময়ন্তী তাতে বহুদিন থাকিল। তেওঁৰ দেউতাক বিদৰ্ভৰাজে নল-দময়ন্তীৰ দুৰ্ভাগ্যৰ কথা শুনি চাৰিও ফালে মানুহ লগাই বিচৰাই আছিল। এনেকৈ বিচাৰি যোৱা এজন মানুহে চেদিৰাজৰ অস্ত্ৰেশপুৰত দময়ন্তীক বিচাৰি পালে। দেউতাক বিদৰ্ভৰাজে এই কথা গম পোৱাত দোলা-ঘোঁৰা পঠিয়াই বৰ আদৰেৰে দময়ন্তীক লৈ গ'ল। দময়ন্তীৰ ল'ৰা-ছোৱালীহাল আগৰে পৰা ককাকৰ ঘৰতে আছিল।

ইমানদিনে নলৰ বাতৰি কোনেও পোৱা নাছিল। দময়ন্তীক এৰি যোৱাৰ পিছতে নলে হাবিৰ এফালে দেখিলে যে বনপোৰা জুই জ্বলিছে। তাৰ মাজত থূপ পাতি বহি ককোৰ্টক নামে ভয়ংকৰ নাগ এটাই 'বচোৱা বচোৱা' বুলি চিঞৰিব লাগিছে। নলে সেই নাগটোক দাঙি ল'লে। নাগটোৱে ক'লে- 'মহাৰাজ নল, মোক বচোৱা। নাৰদৰ অভিশাপৰ বাবে মই অলৰ-অচৰ হৈ আছোঁ। মোক লেখি লেখি দহ খোজ দাঙি নিয়াচোন।' সেইমতে নলে দহ খোজ দাঙি নিয়াত নাগে তেওঁৰ মূৰতে খোঁট মাৰি দিলে। লগে লগে নল ৰজাৰ ধুনীয়া শৰীৰটোৱে কুন্ধচ ক'লা ৰূপ গ্ৰহণ কৰিলে। নাগে ক'লে- 'মই তোমাক উপকাৰহে কৰিছোঁ, এতিয়া তোমাক কোনেও চিনি নাপাব। তোমাৰ ভিতৰত থকা দুষ্ট কলিটোৱে মোৰ বিষৰ জাল সহিব নোৱাৰি নিজেই ওলাই আহিব। তুমি এতিয়া ঋতুপৰ্ণ ৰজাৰ ওচৰলৈ গৈ তাতেই সাৰথি হৈ থাকগৈ। এই যাদুলগা কাপোৰখন গাত ল'লেই তুমি তোমাৰ আগৰ ৰূপ ঘূৰাই পাবা।' এইদৰে গৈ শাপমুক্ত হৈ নাগটো গ'লগৈ। নল ৰজাও গৈ ঋতুপৰ্ণৰ ৰাজ্য পালে। তাতে নিজৰ অশ্বতত্ত্বৰ পৰিচয় দি সহজেই তেওঁ সাৰথিৰ কাম পালে। তেওঁ নাম ল'লে বাহুক।

নল ৰজাক বিচাৰি উলিয়াবলৈ দময়ন্তীয়ে এটা বুদ্ধি কৰিলে। তেওঁ চাৰিওফালে বহুত দূত পঠিয়াই ৰাজসভাবোৰত প্ৰশ্ন সোধালে যে — "কোনে বাক গাৰ কাপোৰ দুভাগকৈ কাটি গভীৰ

বনৰ মাজত শুই থকা অৱস্থাত পত্নীক এৰি থৈ যায়?" এই প্ৰশ্ন দূতবোৰে চাৰিওফালে কৰি ফুৰিবলৈ ধৰিলে। এজন দূতে গৈ ঋতুপৰ্ণ ৰজাৰ ৰাজসভাত এই প্ৰশ্ন কৰাত বাহুকৰূপী আপুচ নলে উত্তৰ দিলে- "যিজনৰ গাৰ কাপোৰ চৰায়ে উৰুৱাই নিছিল, সেই দুৰ্ভাগীয়েই এই কাম নকৰিনো কোনে কৰিব?" দূতে এই কথা গৈ দময়ন্তীক ক'লে, বাহুকৰ চেহেৰাটোৰ কথাও ক'লে। দময়ন্তীয়ে ভাবি নাপালে — কি সত্য। কথাষাৰ নল ৰজাৰ, কিন্তু চেহেৰাটো নলৰজাৰ লগত নিমিলে দেখোন। তেওঁৰ সেই মানুহটোক চাবলৈ মন গ'ল। সেইবাবে তেওঁ দূত পঠিয়াই ঋতুপৰ্ণ ৰজাক খবৰ দিয়ালে যে কালিলৈ পুৱাতে দময়ন্তীৰ আকৌ স্বয়ম্বৰ হ'ব। গতিকে ৰজা যেন তালৈ আহে। স্বয়ম্বৰৰ বাতৰি পাই ঋতুপৰ্ণ ৰজাৰ যাৰলৈ মন গ'ল। পিছে দুই-তিনিদিন দূৰৰ বাট একে বাতিতে যাব কেনেকৈ? সাৰথি বাহুকৰ বৰ আচৰিত লাগিল দময়ন্তীৰ স্বয়ম্বৰৰ কথা শুনি। তেওঁ ৰজাক ক'লে যে একে বাতিতেই তেওঁ বিদৰ্ভ পোৱাবলৈ গৈ পাৰিব। ৰজাক লগত লৈ নলে বতাহতকৈ বেগেৰে বথ চলাবলৈ ধৰিলে। সেই বথ মাটিৰেই গৈছে নে আকাশেৰেই গৈছে ধৰিব নোৱাৰা হ'ল। ৰজা ইমান আচৰিত হ'ল যে মুখেৰে মাত নোলোৱা হ'ল। অলপ পিছত ধৈৰ্য ধৰি তেওঁ ক'লে যে তেওঁ নিজেও এটা অদ্ভুত গণনা কৰা বিদ্যা জানে। সেই বিদ্যা জানিলে পাশা খেলত কেতিয়াও হাবিৰ লগা নহয়। চকুৰ পচাৰতে এজোপা বিৰাট গছৰ ডাল-পাত আৰু ফলৰ সংখ্যা এই বিদ্যাৰ সহায়ত কৈ দিব পাৰি। তাৰ প্ৰমাণ কৰিও তেওঁ দেখুৱালে। তাৰ পিছত নলে তেওঁৰ বথ চলোৱা বিদ্যা ঋতুপৰ্ণক শিকাই এই অদ্ভুত গণনা কৰা বিদ্যাটো বিনিময়ত ৰজাৰ পৰা শিকি ল'লে।

এইদৰে অলপ সময়ৰ ভিতৰতে তেওঁলোক গৈ দময়ন্তীৰ নগৰ পালেগৈ। পিছে তাত একো স্বয়ম্বৰৰ চিনেই নেদেখি দুয়ো আচৰিত হ'ল। ঋতুপৰ্ণ ৰজাই লাজে পালে। মুখেৰে একো নকৈ এনেয়ে ঘূৰিবলৈ অহা বুলি কৈ তেওঁ আলহী হৈ থাকিল। দময়ন্তীয়ে বথৰ শব্দতে বুজিছিল যে এয়া নল ৰজাই চলোৱা বথেই হয়। বাতি আলেঙে-আলেঙে লিগিৰী পঠিয়াই তেওঁ গম পালে যে বাহুকে জুই আৰু পানীৰ যোগাৰ নোহোৱাকৈও অতি সোৱাদ লগা আঞ্জা ৰান্ধিব পাৰে। তেওঁ তেতিয়া খাটাতকৈ জানিলে যে এইজন নল ৰজাই হয়। তেতিয়া তেওঁ নিজৰ ল'ৰা-ছোৱালীহালক লিগিৰীৰ লগত বাহুকৰূপী নলৰ ওচৰলৈ পঠিয়াই দিলে। তেওঁলোকক দেখি নল আৰু ব'ব নোৱাৰিলে। তেওঁ ল'ৰা-ছোৱালীহাল বুকুত লৈ কান্দিব ধৰিলে। সেই কথা গম পাই মাকৰ অনুমতি লৈ বাতিয়েই দময়ন্তী সাৰথি বাহুকৰ ওচৰ পালেগৈ। তেওঁক দেখি বাহুকৰূপী নলৰ বৰ আনন্দ লাগিল আৰু ককোৰ্টক নাগে দিয়া কাপোৰখন গাত লৈ সুন্দৰ ৰূপ ধাৰণ কৰিলে। নাগৰ বিষৰ জ্বালাত কষ্ট পাই থকা কলি ইতিমধ্যে থাকিব নোৱাৰি নলৰ গাৰ পৰা আঁতৰি গৈছিল আৰু যাবৰ সময়ত ক্ষমা খুজি নলক কৈ গৈছিল যে কোনোবাই যদি নলৰ নাম লয়, তেন্তে সেইজনক কলিয়ে কেতিয়াও আমনি নকৰে। নল-দময়ন্তীৰ মিলনৰ কথা গম পাই মাক-দেউতাকে বৰ আনন্দ পালে। বাহুকৰ পুৰুষ পৰিচয় জানিব পাৰি ঋতুপৰ্ণ ৰজাও আচৰিত হ'ল।



নিজৰ দেশলৈ ঘূৰি আহি নল বজাই এইবাৰ ভায়েক পুৰুষক পাশা খেলিবলৈ মাতিলে। তেওঁ ইতিমধ্যে গণনা-বিদ্যা শিকি পাশা খেলত অজেয় হৈ পৰিছিল। পুৰুষ নিমিষতে হাবিল আৰু পণ বখা বাজ্য, ধন-সম্পত্তি সকলো হেৰুৱালে। নলে পিছে তেওঁক ক্ষমা কৰিলে আৰু বাজ্যৰ আধা দান কৰিলে। এইদৰে মহান আৰু সৎ বজা নলে দময়ন্তীৰে সৈতে সুখেৰে বাজ্য কৰিবলৈ ধৰিলে। ❖

## ভৰত নামৰ বজা

ভৰত নামৰ এজন বজাৰ নামেৰে আমাৰ দেশৰ নাম ভাৰতবৰ্ষ হৈছে। তেওঁ বৰ গুণী, জ্ঞানী আৰু শক্তি থকা বজা আছিল। তেওঁৰ মাকৰ নাম আছিল শকুন্তলা আৰু দেউতাকৰ নাম আছিল দুষ্যন্ত। দুষ্যন্তও বৰ ডাঙৰ বজা আছিল।

এদিন মৃগয়া কৰিবলৈ গৈ বজা দুষ্যন্ত গভীৰ অবণ্যৰ মাজ পালেগৈ। এটা হৰিণা পহুৰ পিছে পিছে গৈ তেওঁ বহু ভিতৰলৈ অকলে সোমাই গ'ল। সেই ঠাইতে আছিল কণ্ঠমুনিৰ আশ্রম। আশ্রম দেখি মনটো ভাল লাগি বজাই খোজ কাঢ়ি আগ বাঢ়ি গ'ল। এনেতে কোনোবা ছোৱালীৰ হাঁহি-ধেমালিৰ মাত শুনি তেওঁ আচৰিত হ'ল। গছৰ ফাঁকেৰে চাই তেওঁ দেখিলে যে তিনিজনী গাভৰুৱে বং-ধেমালি কৰি আছে। তিনিওজনীয়ে ধুনীয়া যদিও এজনীৰ ৰূপৰ যেন তুলনা নাই। তেওঁ অলপ সময় বেহ-ৰূপ চাই আশ্রমৰ ভিতৰলৈ সোমাই গ'ল। চাৰিওফালে ফুল ফুলি উপচি আছিল। ফুলেৰে গোন্ধেৰে বতাহ ভৰি আছিল। হৰিণাবোৰ নিৰ্ভয় মনেৰে চৰি আছিল। চৰাইৰ মধুৰ গানেৰেও তপোবন মুখৰিত হৈ আছিল। সেই মনোৰম পৰিৱেশত ধুনীয়া গাভৰুজনীক তেওঁৰ স্বৰ্গৰ অপেশ্বৰী যেন লাগিল। কথা-বতৰা পাতি তেওঁ জানিব পাৰিলে যে তেওঁৰ নাম শকুন্তলা। তেওঁ মহৰ্ষি কণ্ঠৰ তোলনীয়া কন্যা। এবাৰ বিশ্বামিত্ৰ ঋষিয়ে ঘোৰ তপস্যা কৰা দেখি সেই তপ ভংগ কৰিবলৈ ইন্দ্ৰই অপেশ্বৰী যেনকাক পঠিয়াই দিছিল। মেনকা বৰ সুন্দৰী আছিল। তেওঁক দেখি বিশ্বামিত্ৰ মোহ গ'ল আৰু তপস্যা এৰি তেওঁক বিয়া কৰালে। তেওঁলোকৰে সন্তান হ'ল শকুন্তলা। কেঁচুৱা কন্যাটি বনৰ মাজত অকলে এৰি থৈ স্বৰ্গৰ অপেশ্বৰী মেনকা স্বৰ্গলৈ উভটি যোৱাত এজাক চৰায়ে ছোৱালীটি বখি আছিল। তেতিয়া স্নান কৰিবলৈ যোৱা কণ্ঠ মুনিয়ে পাই কেঁচুৱাটি বুটলি আনিলে আৰু শকুন্তলা নামেৰে তুলি-তালি ডাঙৰ কৰিলে।

শকুন্তলাৰ বান্ধৱী দুজনীৰ নাম আছিল অনুসূয়া আৰু প্ৰিয়ম্বদা। তেওঁলোকে বজা দুষ্যন্তক আদৰ-সাদৰ কৰিলে। সেই সময়ত কণ্ঠমুনি আশ্রমত নাছিল। গতিকে বজাৰ শুশ্ৰূষাৰ ভাৰ শকুন্তলাৰ ওপৰতে পৰিল। দুয়ো বহুতো কথা-বতৰা পাতিলে। কিছুদিন আশ্রমতে থাকি দুষ্যন্তই তাৰ প্ৰাকৃতিক সৌন্দৰ্যৰ মাজত শকুন্তলাৰ সংগ লভি বৰ আনন্দ পালে। তেওঁ সখীয়েকহঁতৰ সহযোগত শকুন্তলাক বিবাহ কৰি কিছুদিন তাতে কটালে। তাৰ পিছত তেওঁ শকুন্তলাক ক'লে যে ৰাজবাণী ৰূপেৰে শকুন্তলাক আদৰি নিবলৈ তেওঁ সোনকালেই দোলা-ঘোঁৰা দি দল এটা পঠিয়াই দিব। দুষ্যন্ত নিজৰ ৰাজ্যলৈ গ'লগৈ।

তাৰ পিছত শকুন্তলাই দিনে-ৰাতিয়ে তেওঁৰ কথাকে ভাবি থাকিবলৈ ধৰিলে। এদিন এইদৰে ভাবি থাকোঁতে খঙাল ঋষি দুৰ্বাসা তেওঁলোকৰ আলহী হ'লহি। দুৰ্বাসাই দুৱাৰ মুখৰ



পৰা মাতিব ধৰিলে, নিয়ম মতে শকুন্তলাই তেওঁক ভৰি-হাত ধুৱাই সেৱা কৰি আদৰি আনিব লাগিছিল যদিও শকুন্তলাই গমেই নাপালে। তেওঁ দুয্যন্তৰ কথা ভাবি ইমান তন্ময় হৈ আছিল যে দুৰ্বাসাৰ মাত তেওঁ কাণতে নপৰিল, তেতিয়া বৰ অপমান পাই দুৰ্বাসাই অভিশাপ দিলে — “যিজনৰ কথা ভাবি তই মোক অৱজ্ঞা কৰিছ সেইজনে তোক পাহৰি পেলাওঁক।” শকুন্তলাই এই অভিশাপৰ কথাও গম নাপালে। পিছে তেওঁৰ সখীহঁতে শুনি ঋষিৰ ভৱিত ধৰি কাকূতি কৰি শকুন্তলাক ক্ষমা কৰিবলৈ কোৱাত অলপ কুমলি তেওঁ ক’লে যে কিবা চিন এটা দেখুৱাব পাৰিলে বজাৰ শকুন্তলাৰ কথা মনত পৰিব।

কিছুদিন পিছত কণ্ঠমুনি আশ্ৰমলৈ উভটি আহিল, তেওঁ শকুন্তলাৰ বিবাহৰ কথা গম পাই ভাল পালে। পিছে ইমানদিন বজাই মানুহ নপঠোৱাত নিজেই শকুন্তলাক বজাৰ ওচৰলৈ পঠাই দিবলৈ স্থিৰ কৰিলে। বিদায়ৰ সময়ত তেওঁৰ বুকু ভাঙি গ’ল। সখীয়েকহঁতেও উচুপি উচুপি কান্দিবলৈ ধৰিলে। আশ্ৰমৰ পছপোৱালিবোৰে শকুন্তলাক বাট ভেটি ধৰিলে, চৰাইবোৰে গান গাবলৈ এৰিলে। শকুন্তলাই নিজেও চকুৰ পানীৰে বাট নেদেখা হ’ল। আহিবৰ সময়ত সখীয়েকে শকুন্তলাক ক’লে — “সখী, বজাই যে তোমাক বিবাহৰ সময়ত নিজৰ নামলিখা আঙুঠি এটা পিন্ধাই দিছিল, তুমি প্ৰয়োজন হ’লে সেই আঙুঠিটো বজাক দেখুৱাবা।”

শকুন্তলাই দুজনমান ঋষি-পুত্ৰ আৰু সন্ন্যাসিনীৰ লগত যাত্ৰা কৰিলে। বাটতে শচী-তীৰ্থ নামে ঠাইত পানীত নামি গা-ধোওঁতে তেওঁৰ আঙুলিৰ পৰা আঙুঠিটো পানীত সৰি পৰিল আৰু সেইটো মাছে খাই থ’লে। তেওঁ পিছে গমেই নাপালে।

ইফালে দুৰ্বাসাৰ অভিশাপৰ বাবে দুয্যন্তই শকুন্তলাক একেবাৰে পাহৰি পেলাইছিল। এতিয়া দেখিও তেওঁ চিনি নাপালে। শকুন্তলাই নিজৰ পৰিচয় দি পুৰণি কথাবোৰ বাবে বাবে কোৱাব পিছতো তেওঁৰ মনত নপৰিল শকুন্তলাক যে তেওঁ বিয়া কৰাইছিল। উপায় নাপাই শকুন্তলাই হাতৰ আঙুঠিটো দেখুৱাব খুজিলে, পিছে সেইটোও তেওঁৰ হাতত নাছিল। তেতিয়া বজাই শকুন্তলাক দুষ্ট আৰু মিছলীয়া ছোৱালী বুলি কৈ সকলোৰে আগত লাজ দিয়াত শকুন্তলাই কান্দি-কাটি দৌৰি ওলাই আহিল ৰাজসভাৰ পৰা। তেওঁ নদীত পৰি মৰাৰ কথাই ভাবিছিল যদিও সেই সময়তে মাক মেনকা আহি ওলালহি। মেনকাই তেওঁক বুজাই-বঢ়াই হিমালয়ৰ ওচৰত থকা মহৰ্ষি মাৰীচৰ আশ্ৰমত থ’লেগৈ। তাতে কিছুদিন থকাৰ পিছত শকুন্তলাৰ এটি ধুনীয়া পুত্ৰ সন্তান উপজিল। শিশুটি বৰ বলৱান আছিল আৰু নিচেই কম বয়সৰে পৰা সকলো বনৰীয়া জীৱ-জন্তুক বশ কৰিব পাৰিছিল। সেইবাবে তেওঁৰ নাম দিয়া হৈছিল সৰ্বদমন।

আনফালে শকুন্তলাক চিনি নাপাই লাজ দি পঠিয়াই দিয়াৰ কিছুদিন পিছত বজাৰ সৈন্যবোৰে এদিন এটা মাছমৰীয়াক ধৰি আনিলে। সেই মাছমৰীয়াই এটা মাছৰ পেটত বজাৰ নাম লিখা সোণৰ আঙুঠিটো পাইছিল, সৈন্যবোৰে তাক চোৰ বুলি ভাবি বজাৰ ওচৰলৈ আনি আঙুঠিটো দেখুৱালে। লগে লগে বজাৰ আগৰ সকলো কথা মনত পৰি গ’ল আৰু শকুন্তলাৰ কথাবোৰো

মনত পৰিল। তেওঁ বেজাৰ আৰু অনুতাপত কাতৰ হৈ পৰিল। চাৰিওফালে বিচাৰিও শকুন্তলাৰ কোনো বাতৰি নাপায় তেওঁ দুখ কৰিবলৈ ধৰিলে।

কিছুদিন পিছত স্বৰ্গৰ বজা ইন্দ্ৰৰ অনুৰোধত দুয্যন্তই স্বৰ্গ আক্ৰমণ কৰা অসুৰবোৰৰ লগত যুদ্ধ কৰিবলৈ স্বৰ্গলৈ গৈছিল। যুদ্ধ কৰি অসুৰবোৰক খেদি পঠিওৱাত ইন্দ্ৰই বৰ ভাল পাই ক’লে যে “মহাৰাজ, আপোনাৰ সহায়ৰ প্ৰতিদান স্বৰূপে মই আপোনাক এটা বৰ ভাল উপহাৰ দিম। আপুনি এতিয়া বথত উঠক। মোৰ সাৰথি মাতলিয়ে আপোনাক পৃথিৱীলৈ লৈ যাব।” বজা বথত উঠিল। স্বৰ্গৰ পৰা পৃথিৱীৰ মনোৰম দৃশ্য চাই চাই আহি তেওঁলোক হিমালয়ৰ নামনিৰ মাৰীচ মুনিৰ আশ্ৰম পালেহি। তাৰ পৰা মাতলিয়ে বিদায় ল’লে। বজাই এখোজ দুখোজকৈ আশ্ৰমৰ ফালে খোজ দিলে। এনেতে এটা ধুনীয়া শিশুৱে সিংহ-পোৱালিৰ লগত খেলা কৰি থকা দেখি তেওঁ বৰ আচৰিত হ’ল। তেওঁ ল’ৰাটিক মৰম কৰি পৰিচয় সোধাত সি ক’লে — “মোৰ নাম সৰ্বদমন। মোৰ আইৰ নাম শকুন্তলা আৰু দেউতাৰ নাম দুয্যন্ত।” বজাৰ বৰ আনন্দ লাগিল। তেওঁ সৰ্বদমনক বুকুত সঁজুটি মৰম কৰিব ধৰিলে। এনেতে শকুন্তলা তালৈ আহিল। তেওঁ দুখে-শোকে ক্ষীণাই গৈছিল। বজাই তেওঁক আগতে কৰা ব্যৱহাৰৰ বাবে ক্ষমা খুজিলে যদিও শকুন্তলাৰ খং মাৰ নগ’ল। তেতিয়া মাৰীচ মুনিয়ে বুজাই দিলে যে দুৰ্বাসাৰ অভিশাপৰ বাবেহে দুয্যন্তই শকুন্তলাক পাহৰি গৈছিল।

ইয়াৰ পিছত শকুন্তলা আৰু সৰ্বদমনক লৈ দুয্যন্ত নিজ দেশলৈ উভটি আহিল। সৰ্বদমন পিছলৈ বৰ প্ৰতাপী বজা হৈছিল। তেওঁ ভৰত নামেৰে জনাজাত আছিল। সেইবাবে তেওঁৰ নামেৰে আমাৰ দেশখনকো ভাৰত বোলা হয়। ❖



## সোণবৰণৰ নেউল

বজা যুধিষ্ঠিৰে বৰ ডাঙৰকৈ অশ্বমেধ যজ্ঞ পাতি তালৈ হাজাৰ হাজাৰ মানুহক নিমন্ত্ৰণ কৰিছিল। গোটেই পৃথিৱীৰে বজা-ৰাজকুমাৰ আৰু অসংখ্য লোক সেই যজ্ঞলৈ আহিছিল। ব্ৰাহ্মণসকলে ইমান দান-দক্ষিণা লাভ কৰিছিল যে সেইবোৰ কঢ়িয়াই নিয়াটোৱেই তেওঁলোকৰ বাবে সমস্যা হৈছিল। পঞ্চ-পাণ্ডৱে সকলোৰে চকুত চমক লগাকৈ পতা এই মহাযজ্ঞত দান-দক্ষিণা আৰু উপহাৰৰ সীমা সংখ্যা নাছিল। তাৰ লগতে আছিল ভোজ ভাত আৰু জা-জলপানৰ মুকলি ব্যৱস্থা। বিধে বিধে জুতি লগা আহাৰ যাব যিমান মন যায় সিমানেই খাব পাৰিছিল। এইদৰে মহা সমাৰোহেৰে পতা যজ্ঞত সকলো মানুহেই ভাগ লৈছিল।

যজ্ঞৰ শেষৰ দিনা বিশাল ৰভাৰ তলত বহি সকলো মানুহে কথা পাতিছিল যে ইমান ডাঙৰ যজ্ঞ কোনেও কেতিয়াও পাতিব পৰা নাছিল।

“মহাৰাজ যুধিষ্ঠিৰৰ দৰে দানী বজা আৰু নাই,” ব্ৰাহ্মণসকলে আনন্দ মনেৰে ঘোষণা কৰিছিল।

“তেওঁৰ দৰে ধন-সম্পত্তি পৃথিৱীৰ কোনো মানুহৰে নাই,” — বজাসকলে কৈছিল। অন্যান্যসকলেও কৈছিল যে — “যুধিষ্ঠিৰে এই যজ্ঞ কৰি কিমান যে পুণ্য কৰিলে তাৰ সীমা নাই।” এনে সময়তে কোনোবাই কৈ উঠিলে —

“এঃ কিনো পুণ্যফেৰা কৰিলে যুধিষ্ঠিৰে ? এজন দুখীয়া বামুণে যুধিষ্ঠিৰতকৈ দহগুণ বেছি পুণ্য কৰি থৈছে। এই অশ্বমেধ যজ্ঞ মোৰ বাবে একো ডাঙৰ যজ্ঞ নহয়।” কোনোনা এই কথা কৈছে বুলি সকলোৱে আচৰিত হৈ চাই দেখিলে যে এটা নেউলেহে কথা কৈ আছে। নেউলৰ গাটোৰ এফাল সোণবৰণৰ। যুধিষ্ঠিৰক নিন্দা কৰা নেউলটোক সকলোৱে গালি পাৰিবলৈ ধৰিলে। পিছে যুধিষ্ঠিৰে মৰমেৰে সুধিলে —

“হেৰা সোণবৰণৰ নেউল, তুমিনো কোন ব্ৰাহ্মণৰ পুণ্যৰ কথা কৈছা, বহলাই কোৱাচোন।”

নেউলে ক'লে — “শুনক মহাৰাজ, বহুকাল আগতে এই কুকৰ্কেত্ৰৰ পৰা অলপ আঁতৰতে এজন অতি দুখীয়া ব্ৰাহ্মণ আছিল। তেওঁ ইমান দুখীয়া আছিল যে পথাৰত পৰি থকা ধান, ঘেঁহু বা যৱধানৰ শস্য গোটাই বুটলি তাকে গুড়ি কৰি খায়। তাৰ বাহিৰে তেওঁৰ খাবলৈ একো নাছিল। এদিন তেনেকুৱা গুড়ি চাৰিমুঠি লৈ দুপৰীয়া ভোকৰ সময়ত তেওঁ নিজে, ব্ৰাহ্মণী আৰু পুতেক-বোৱাৰীয়েক খাবলৈ বহিছিল। তেনে সময়তে এজন আলহি আহি পালে। ব্ৰাহ্মণে আলহীক নিজৰ ভাগটো খাবলৈ দিলে। আলহীৰ ভোক নুগুচাত ব্ৰাহ্মণীয়েও নিজৰ ভাগটো

আগবঢ়ালে। তাৰ পিছত পুতেক আৰু বোৱাৰীয়েকেও নিজৰ ভাগ দুটা আলহীজনক দিলে। নিজৰ ভোকৰ আহাৰ আলহীক দিয়াৰ বাবে তেওঁলোকৰ যি পুণ্য হ'ল তাৰ ফল ময়ো কেনেকৈ পালোঁ চাওঁক। আলহীয়ে খোৱা পাতখনৰ ওপৰত মই বাগৰ এটা মাৰিছিলোঁ, তাৰ ফলত গাৰ এফাল সোণালী হৈ পৰিল।”

কাহিনীটো শুনি সকলো অৰাক হ'ল। তাৰ পিছত নেউলে ক'লে — “তেতিয়াৰে পৰা গাটোৰ বাকীফালো সোণৰ কৰি ল'ম বুলি মই কিমান যে চুৰাপাতত বাগৰি ফুৰিছোঁ তাৰ সীমা নাই। আজি যুধিষ্ঠিৰৰ যজ্ঞত অতিথিয়ে খাই এৰা মাছ-মঙহ, মিঠাই পৰমান্নৰে ভৰা পাতবোৰতো মই বাগৰি চালোঁ। নাই, ক'তো মোৰ গা সোণালী নহ'ল। সেয়েহে কৈছোঁ, যুধিষ্ঠিৰৰ পুণ্য সেই ব্ৰাহ্মণৰ পুণ্যৰ সমান হোৱাগৈ নাই।”

সকলো অৰাক হ'ল। যুধিষ্ঠিৰবো মুখৰ মাত নোলাল। এইখিনি কথা কৈ নেউলটোও নোহোৱা হ'ল।

নেউলটো প্ৰকৃততে আছিল ধৰ্মদেৱতা। তেওঁ এবাৰ জমদগ্নি মুনিক জগৰ লগোৱা বাবে উপৰি পুৰুষসকলৰ অভিশাপত পৰি নেউলৰ জন্ম ল'ব লগা হৈছিল। তেওঁলোকে এই বুলিও কৈছিল যে ধৰ্মক নিন্দা কৰিলে তেওঁৰ মুক্তি হ'ব। নেউলকপী ধৰ্মদেৱতাই বহুত যজ্ঞতে নিন্দা কৰি চালে, পিছে তেওঁৰ মুক্তি নঘটিল। এইবাৰ যুধিষ্ঠিৰৰ যজ্ঞক নিন্দা কৰোঁতে লগে লগে তেওঁ অভিশাপৰ পৰা মুক্ত হ'ল। কাৰণ যুধিষ্ঠিৰ আছিল আটাইতকৈ ধাৰ্মিক লোক আৰু ধৰ্মদেৱতাৰে অংশ। ❖



## কপৌ চৰাইৰ অতিথি সেৱা

এটা চৰাই চিকাৰি ব্যাধ বনৰ মাজত ঘূৰি ফুৰিছিল। হাতত জাল এখন লৈ সি চৰাই ধৰিবলৈ বহুত সময় যত্ন কৰিলে, পিছে এটা চৰাইয়ো নাপালে, এনেতে ধুমুহা-বতাহ আহিল। ধাৰাধাৰ বৰষুণ দিয়াত চাওঁতে চাওঁতে গোটেইখন পানী হৈ পৰিল। ধুমুহাৰ লগতে শিল-বৰষুণ হৈ বতৰটো তেনেই চোঁচ হৈ পৰিল। ব্যাধ ঠাণ্ডাত কঁপিবলৈ ধৰিলে। সি তিতি তেনেই জুকলি-জুপুৰি হ'ল। ইফালে লাহে লাহে গধূলি হৈ অহাত সি বনৰ পৰা ওলাই অহাৰ কথা ভাবিলে। হঠাৎ তাৰ চকুত পৰিল এটা জোপোহাৰ মাজত এজনী কপৌতীয়ে জুপুকা মাৰি বৰষুণৰ পৰা নিজকে বচাইছে। দুষ্ট ব্যাধে সেই বৰষুণৰ মাজতে জালত পেলাই কপৌতীজনীক ধৰি পেলালে। তাৰ পিছত বৰ বং মনেৰে হাবিৰ মাজে মাজে আহিবলৈ ধৰিলে। অলপ দূৰ অহাৰ পিছতে আন্ধাৰ হ'ল। ঠাণ্ডা আৰু ভোকে-ভাগৰে ব্যাধৰ শৰীৰ ঠেৰেঙা লাগিল। সি আৰু খোজ কাঢ়িব নোৱাৰা হ'ল। এজোপা ডাঙৰ গছৰ তলতে সি বাতিটো শুই থকাৰ কথা ভাবিলে।

সেইজোপা গছতে চিত্ৰৰ নামে কপৌটোৱে পৰিয়াল লৈ বাস কৰে। ব্যাধে ধৰি থোৱা কপৌতীজনী চিত্ৰ পত্নী। সেইদিনা দেউতাকক ল'ৰা-ছোৱালী চাবলৈ দি কপৌতী আহাৰ বিচাৰি গৈছিল। বেচেৰী যে জালত পৰিলে কপৌৱে নাজানে। বাতিলৈকে তাই ঘৰলৈ নহা দেখি সি দুখ কৰি বিনাই আছিল। সি কৈ আছিল —

“মোৰ ল'ৰাহঁতৰ মাক আজি ক'লৈ গ'ল? মোক তেওঁ ইমান যত্ন কৰে, মই নাথালে নিজেও নাথায়, মই গা নুধুলে তেওঁ নোধোৱে, মই দাবি-ধমকি দিলেও মনে মনে থাকে, মোৰ সেই লখিমীজনী আজি কিয় অহা নাই?”

গছৰ তলত ব্যাধৰ টোপোলাত থকা কপৌজনীয়ে এই কথা শুনি ভাবিলে, “মই ইমান ভাগ্যৱতী! মোৰ স্বামীয়ে মোক ইমান প্ৰশংসা কৰিছে!” তাই ডাঙৰকৈ ক'লে — “হেৰি, শুনিছেনে? মোৰ বাবে বেজাৰ নকৰিব। মোৰ কপাল বেয়া বাবে মই ব্যাধৰ হাতত ধৰা পৰিলোঁ। মোৰ দৰে পত্নী আপুনি বহুত পাৰ।”

তাইৰ কথা শুনি কপৌৱে ক'লে — “হাঁয়, কপৌতী তোমাক মই কেনেকৈ বক্ষা কৰোঁ!” তাৰ চকুৰে পানী বৈ আহিল। কপৌতীয়ে ক'লে —

“মোৰ কথা এৰক। আপোনাৰ ঘৰলৈ ভোকে ভাগৰে লালকাল এজন আলহী আহিছে। তেওঁক শুশ্ৰূষা কৰি পুণ্য অৰ্জন কৰক।”

কপৌৱে তেতিয়া তললৈ নামি আহি ব্যাধক ক'লে, “ডাঙৰীয়া, আপুনি মোৰ অতিথি। আপোনাক কেনেকৈ তুষ্ট কৰিম?”

ব্যাধে অলপ আচৰিত হৈ ক'লে- “হেৰা সৰু চৰাই, মোৰ বৰ ঠাণ্ডা লাগিছে, কাপোৰ-কানিও তিতিলে। কৰবাত জুই পামনে?”

কপৌৱে তেতিয়া ঠোঁটেৰে অলপ শুকান খৰি বিচাৰি আনি থূপ খুৱালে। তাৰ পিছত বিচাৰি বিচাৰি এজোপা ডাঙৰ গছৰ মাজত অলপ জুই দেখিলে। সেই জুই খৰিত লগাই আনি তাই খৰিৰ দমটোত লগাই দিলে। দপ্ দপ্ কৈ জুই জ্বলি উঠিল, ব্যাধে কাপোৰ-কানি সেকি লৈ বৰ আৰাম পালে।

“আৰু কিবা লাগিবনে ডাঙৰীয়া?” কপৌটোৱে সুধিলে।

ব্যাধে ক'লে — “ঠাণ্ডা কমিল সঁচা, ভোকত যে প্ৰাণ যায়। কিবা এটা খাবলৈ দিব পাৰেনে?”

কপৌটোৰ বৰ চিন্তা লাগিল। চৰায়ে আহাৰ সাঁচি নথয়, গতিকে তাৰ ঘৰত খুদ্দকণ এটাও নাই। এনেতে তাৰ মনত পৰিল যে মানুহৰ বাবে চৰাইৰ মাংস বৰ জুতিলগা আহাৰ। সি নিজৰ শৰীৰেৰে অতিথি সেৱা কৰিবলৈ উৰি গৈ জুইত পৰি দিলে। নিমিষতে তাৰ ধুনীয়া পাখীবোৰ জুয়ে পুৰি পেলালে। ইমানপৰে গোটেইবোৰ কাণ্ড চাই থকা অকণমান পোৱালি দুটায়ে দেউতাকৰ দৰে জুইত জাঁপ দিলে। ব্যাধৰ বাবে গোটেইবোৰ দৃশ্য সপোন যেন লাগিল। সি নিজে নিষ্ঠুৰ আৰু দুষ্ট। সৰু চৰাইকেইটাৰ সবল অন্তৰ দেখি তাৰ লাজ আৰু দুখত অন্তৰ ভাগি গ'ল। সি কপৌতীক মুকলি কৰি দিলে। কপৌতীয়ে স্বামী-পুত্ৰৰ মৃত্যু দেখি আছিল, গতিকে তায়ে গৈ সেই জুইত জঁপিয়াই পৰিল।

অলপ পিছতে জুইৰ পৰা এচমকা বগা পোহৰ ওলাল। আকাশত বৈ থকা ধুনীয়া বথ এখনত সেই পোহৰ চমকা সোমাই পৰিল। ব্যাধে বুজিলে, কপৌৰ পৰিয়াল স্বৰ্গলৈ গ'ল। সি সেইদিনাৰ পৰা হিংসাৰ স্বভাৱ এৰি দিলে। এদিন হাবিত বন জুই দেখি ব্যাধে নিজৰ পাপৰ প্ৰায়চিত্তৰ বাবে জুইত জাপ দি প্ৰাণত্যাগ কৰিলে। তাৰপিছত অনুতাপৰ বাবে শুদ্ধ হোৱা ব্যাধেও স্বৰ্গলৈ যাবলৈ পালে। ❖



পুণ্য কৰা ভাল মানুহ মৃত্যুৰ পিছত স্বৰ্গলৈ যায় বুলি ভবা হয়। পঞ্চপাণ্ডৱ আৰু দ্রৌপদীয়ে মৃত্যুৰ আগতেই খোজ কাঢ়ি স্বৰ্গলৈ যাবলৈ ঠিক কৰিলে। তাৰ বাবে তেওঁলোকে পৰীক্ষিত নামে অৰ্জুনৰ নাতিয়েকক বজা পাতিলে আৰু সকলোৰে পৰা বিদায় ল'লে।

দীঘলীয়া বাটেৰে ঘূৰি-পকি পঞ্চপাণ্ডৱ গৈ হিমালয় পালে। সেইফালেদিয়ে স্বৰ্গলৈ যোৱাৰ বাট? ধুনীয়া গছ-বনৰ মাজেৰে শান্ত মনেৰে তেওঁলোক গৈ থাকিল। ক'বৰাৰ পৰা অহা কুকুৰ এটায়ে তেওঁলোকৰ পিছ ল'লে। লাহে লাহে বাট-পথ ভয় লগা ধৰণে থিয় হৈ উঠিল। চাৰিওফালে বৰফ আৰু বৰফ, ঠাণ্ডাত হাত-ভৰি কঁপি উঠে। বাটবোৰ ইমান ঠেক আৰু থিয় হ'বলৈ ধৰিলে যে অলপ খোজ দিয়াত ভুল হ'লেই পিছলি পৰিব লাগিব। তেওঁলোক আটায়ে যোগৰ নিয়ম জানিছিল। গতিকে খুব নিয়মমতে উশাহ লৈ আৰু নিশাহ এৰি তেওঁলোকে খোজ দিবলৈ ধৰিলে। একেবাৰে আগত গ'ল যুধিষ্ঠিৰ, তেওঁৰ পিছত ভীম। তাৰ পিছত ক্ৰমে অৰ্জুন, নকুল, সহদেৱ আৰু দ্রৌপদী। সকলোৰে পিছত থাকিল কুকুৰটো।

কিছুদূৰ যোৱাৰ পিছত হঠাৎ অশস্তৰ ঘটিল। দ্রৌপদীৰ ভৰি পিছলিল আৰু তেওঁ লগে লগে বহুত তললৈ সৰি পৰিল। তাকে দেখি সকলোৰে বুকু ভাঙি গ'ল যদিও কোনো নব'ল, খোজ দিয়েই থাকিল। ভীমে মাথোন সুধিলে, “মহাৰাজ, আমাৰ সকলোৰে চেনেহৰ দ্রৌপদীয়ে কেতিয়াও কোনো পাপ কৰা নাছিল। তেওঁ কিয় পিছলি পৰিলে?” যুধিষ্ঠিৰে উত্তৰ দিলে- “দ্রৌপদীৰ এটা দোষ আছিল, তেওঁ পাঁচজন স্বামীৰ ভিতৰত অৰ্জুনক বেছি মৰম কৰিছিল।”

আৰু অলপ বাট আগবঢ়াৰ পিছত সহদেৱ পিছলি পৰিল। তাকে দেখি ভীমে ক'লে — “আমাৰ সৰুভাই সহদেৱ কিয় পৰিলে? তেওঁ দেখোন পৰম জ্ঞানী আছিল?”

“সেইটোৱেই তেওঁৰ অহংকাৰ। তেওঁ নিজকে সৰাতোকৈ জ্ঞানী বুলি ভাবিছিল, যুধিষ্ঠিৰে ক'লে।”

কিছু বাট আকৌ আগ বঢ়াৰ পিছত নকুলৰ পাল পৰিল। তেওঁ বাগৰি তলত পৰা দেখি ভীমে তাৰ কাৰণ সোধাত যুধিষ্ঠিৰে ক'লে- “নকুলে নিজকে সকলোতকৈ ধুনীয়া বুলি ভাবি ভিতৰি ভিতৰি অহংকাৰ কৰিছিল। সেয়াই তেওঁৰ দোষ।”

অলপ পিছত অৰ্জুনো বাগৰি পৰাত ভীমে হাঁহকাৰ কৰি উঠিল। যুধিষ্ঠিৰে শান্ত ভাৱে ক'লে, “দুখ নকৰিবা। অৰ্জুনৰ নিজৰ বীৰত্বৰ ওপৰত জোখতকৈ বেছি বিশ্বাস আছিল। তাৰ বাবে তেওঁ কিছুমান অসম্ভৱ কথাও কৈ ফুৰিছিল। সেই পাপৰ ফলতে তেওঁৰ এনে অৱস্থা হ'ল।”

ইয়াৰ পিছত পিছলি পৰিল ভীম। ভীমে কৰুণভাৱে কৈ উঠিল- “দাদা যুধিষ্ঠিৰ, মোৰ দোষটোনো বাক কি?”

“শুনা ভীম, তুমি সদায় আনলৈ মন নকৰাকৈ নিজে বেছি খাইছিল। তাৰ ফলতে

তোমাৰ এই অৱস্থা হ'ল।” এইবুলি কৈ পিছলৈ নোচোৱাকৈ যুধিষ্ঠিৰ আগ বাঢ়ি গ'ল। কুকুৰটোৱেও তেওঁৰ পিছ ল'লে।

আৰু অলপ বাট আগুৱাই যোৱাৰ পিছত তেওঁলোক স্বৰ্গৰ দুৱাৰমুখ পালেগৈ। ইন্দ্রই নিজে তেওঁৰ বথ লৈ যুধিষ্ঠিৰক আগ বঢ়াই নিবলৈ আহিল। স্বৰ্গৰ ধুনীয়া দৃশ্যবোৰ বিগিকি-বিগিকি দেখি যুধিষ্ঠিৰৰ মনটো শান্ত পৰি গ'ল যদিও ভায়েকেইজন আৰু দ্রৌপদীৰ বাবে তেওঁৰ মনটো বেয়া লাগি থাকিল। ইন্দ্রই তেওঁক বথত উঠিবলৈ কোৱাত যুধিষ্ঠিৰে লগত কুকুৰটো লৈয়েই আগ বাঢ়ি গ'ল। তেতিয়া ইন্দ্রই ক'লে —

“মহাৰাজ, কুকুৰটোক নানিব। সেই লেতেৰা জন্তুটো স্বৰ্গলৈ আহিব নোৱাৰে।” যুধিষ্ঠিৰে ক'লে, “দেৱৰাজ ইন্দ্র, কুকুৰটো মোৰ বাটৰ লগৰীয়া। মোৰ বাহিৰে তাৰ কোনো নাই। তাক কেনেকৈ এৰি যাওঁ?”

“কিন্তু কুকুৰ সদায়ে কুকুৰ। সি আকৌ মানুহৰ লগ কেনেকৈ হ'ব পাৰে। তাক খেদি দিয়ক।”

“মোৰ পত্নী আৰু ভাইহঁতৰ মৃত্যুৰ পিছতহে মই তেওঁলোকক এৰিছোঁ। এই কুকুৰটোক জীয়াই থকা কালত মই কোনোমতেই এৰিব নোৱাৰে। সি নিজেও এতিয়ালৈকে মোৰ লগ এৰা নাই,” যুধিষ্ঠিৰে ক'লে।

তেতিয়া অন্যান্য দেৱতাসকলো আহি পালে। সকলোৱে দুখ কৰি ক'লে যে ইমান কষ্ট কৰি স্বৰ্গৰ দুৱাৰ মুখ পোৱাৰ পিছতো কুকুৰটোৰ লগ নেবা বাবেই যুধিষ্ঠিৰে স্বৰ্গত সোমাব নোৱাৰিব। তেওঁলোকে যুধিষ্ঠিৰক ক'লে, “মহাৰাজ, এতিয়াও কুকুৰটোক তাতে এৰি আপুনি স্বৰ্গলৈ সোমাই আহক।”

যুধিষ্ঠিৰে উত্তৰ দিলে, “মই কুকুৰটোক মোৰ ওচৰৰ পৰা আঁতৰাই নপঠাওঁ। লাগিলে তাৰ বাবে মই স্বৰ্গলৈ যোৱাৰ ইচ্ছাও এৰি দিম। মোক স্বৰ্গও নালাগে, কিন্তু বেচেৰা সৰল প্ৰাণীটোক মই অকলে এৰি নিদিওঁ।”

এই কথা কোৱাৰ লগে লগে কুকুৰটো নোহোৱা হৈ পৰিল। তাৰ ঠাইত ধৰ্মদেৱতা যম আৱিৰ্ভাৱ হৈ ক'লে, “তোমাৰ দয়া আৰু চেনেহৰ তুলনা নাই। সামান্য এটা কুকুৰৰ বাবে তুমি স্বৰ্গৰ সুখো এৰি দিছ। মই তোমাক পৰীক্ষাহে কৰিছিলোঁ। তুমি দেৱতাতকৈও মহান।”

তাৰ পিছত দেৱতাসকলে যুধিষ্ঠিৰক আদৰি-সাদৰি স্বৰ্গলৈ লৈ গ'ল। ❀



বহু হাজাৰ বছৰৰ আগতে বাৰানসীত ব্ৰহ্মদত্ত নামে এজন বিখ্যাত বজা আছিল। তেওঁৰ বাজত্বকালত ভগৱান বোধিসত্ত্বই গুণ্ডিল কুমাৰ নামে এজন গন্ধৰ্ব হৈ জন্ম লৈছিল। তেওঁ বৰ সুৱলাকৈ বীণা বজাবলৈ পাৰিছিল। তেওঁৰ বীণাৰ সুৰ শুনাৰ পিছত মানুহৰ আৰু বেলেগ একো শুনিবলৈ মন নগৈছিল। গুণ্ডিল কুমাৰৰ গুণ আৰু নিপুণতাৰ কথা শুনি আন এজন বীণা-বাদক মূসিলৰো তেওঁৰ কাষত শিকিবলৈ মন গ'ল। তেওঁৰ ঘৰ উজ্জয়িনী নগৰত আছিল। তাৰ পৰা তেওঁ বাৰানসী নগৰলৈ আহি গুণ্ডিলৰ ঘৰ বিচাৰি উলিয়ালে।

গুণ্ডিলে তেওঁৰ অন্ধ পিতৃ-মাতৃক যত্ন কৰি আৰু বীণা-বাদনৰ চৰ্চা কৰি পৱিত্ৰ ভাৱে কাম কৰিছিল। তেওঁক সকলোৱে ভাল পাইছিল। তেওঁ বৰ জ্ঞানীও আছিল। মূসিলক দেখিয়েই তেওঁ গম পালে যে মূসিল স্বাৰ্থপৰ আৰু দুষ্ট। যেতিয়া মূসিলে ক'লে যে তেওঁ বীণা বজোৱা শিকিবলৈ আহিছে, তেতিয়া বোধিসত্ত্বই প্ৰথমতে তেওঁক শিকাৰ নুখুজিলে। পিছে মূসিলে বৰ জোৰ কৰাত আৰু তেওঁৰ মাক-দেউতাকেও কোৱাত তেওঁ শিকাবলৈ মান্তি হ'ল।

মূসিলক অসং বুলি জানিও গুণ্ডিলে যত্ন আৰু মৰম কৰি তেওঁক বীণা বজোৱাৰ সকলো কৌশল শিকালে। মূসিলেও বহুত শিকিলে। গুণ্ডিলে কেতিয়াবা মূসিলক নিজৰ লগত বাজসভালৈও লৈ যায় আৰু মানুহৰ লগত চিনাকি কৰি দিয়ে। এনেকৈ অহা-যোৱা কৰি কৰি মূসিলৰ বজাৰ সভাত বীণা-বাদকৰ চাকৰি পাবলৈ লোভ হ'ল। তেওঁ গুণ্ডিলৰ যোগেদি বজালৈ অনুৰোধ জনালে আৰু বজাও মান্তি হ'ল। পিছে মূসিলে তেতিয়া ক'লে যে “মোক কিন্তু গুৰু গুণ্ডিলৰ সমানেই ধন দিব লাগিব। কাৰণ মই তেখেতৰ দৰেই শুৱলাকৈ বীণা বজাবলৈ শিকিছোঁ।”

“তুমি যে তেখেতৰ সমানেই জানা তাৰ প্ৰমাণ কি আছে?” বজাই সুধিলে। মূসিলে নিলাজৰ দৰে উত্তৰ দিলে যে তেওঁ গুৰুৰ লগত বীণা বজোৱাৰ প্ৰতিযোগিতা কৰি তাৰ প্ৰমাণ দিব।

“গুৰুৰ লগত প্ৰতিযোগিতা কৰিব পায় জানো?” বজাই আচৰিত হৈ সুধিলে। পিছে মূসিলে লাজ নাপালে। তেওঁ প্ৰতিযোগিতা কৰিম বুলিয়েই ক'লে। বজাই তেতিয়া গুণ্ডিলক সেই কথা কোৱাত তেওঁ সাত দিনৰ পিছত প্ৰতিযোগিতাত বহিম বুলি ক'লে।

এই সাতদিন গুণ্ডিলৰ বৰ অশান্তি গ'ল। কাৰণ তেওঁ এতিয়া বুঢ়া হৈছে, বীণা বজাওঁতে হাত কঁপিও পাৰে। আনহাতে মূসিল হৈছে ডেকা ল'ৰা, তেওঁ খবকৈ বজাব পাৰিব। যদি তেওঁৰ হাতত গুণ্ডিল হাৰে তেন্তে বৰ লাজৰ কথা হ'ব। সেই লাজ সহ্য কৰাতকৈ মৰি যোৱাই ভাল। এই বুলি ভাবি অৰণালৈ গৈ তেওঁ চিন্তা কৰি থকা দেখি দেৱৰাজ ইন্দ্ৰ তেওঁৰ ওচৰলৈ নামি

আছিল আৰু ক'লে — “তুমি চিন্তা নকৰিবা। প্ৰতিযোগিতাত তুমি বীণাৰ তাঁৰবোৰ এডাল এডালকৈ খুলি ল'বা, তথাপিও বীণাৰ পৰা মিঠা মাত ওলাব। তোমাক দেখি মূসিলেও তাঁৰ খুলি পেলাব। পিছে তাৰ বীণাৰ পৰা মাতেই নোলায়। তাৰ পিছত তুমি এই গুটি কেইটা আকাশলৈ মাৰি পঠিয়াবা। মই তেতিয়া বহুতো অপেশ্বৰীক বীণাৰ সুৰত নাচিবলৈ পঠিয়াই দিম।”

ইন্দ্ৰৰ কথা শুনি গুণ্ডিল আনন্দমনেৰে ঘৰলৈ আহিল। যিদিনা প্ৰতিযোগিতা আৰম্ভ হ'ল সেইদিনা তেওঁ আনন্দমনেৰে বীণা বজাবলৈ ধৰিলে। অলপ পিছত তেওঁ এডাল এডালকৈ সাতোডাল তাঁৰ ছিঙি পেলালে। তথাপিও বীণাৰ ইমান মিঠা মাত ওলাবলৈ ধৰিলে যে সকলো মানুহ আনন্দতে থৰ লাগিল, তাকে দেখি মূসিলেও তাঁৰবোৰ চিঙি পেলালে। পিছে তেতিয়া তেওঁৰ বীণাৰ মাতেই নোলোৱা হ'ল। অলপ পিছত গুণ্ডিলৰ বীণাৰ সুৰত বহুত অপেশ্বৰীয়ে নাচিবলৈ ধৰিলে। তাকে দেখি হাজাৰ হাজাৰ মানুহে গুণ্ডিলৰ জয়ধ্বনি দিবলৈ ধৰিলে। মূসিলে বৰ লাজ পালে। বজাৰো মূসিলৰ ওপৰত বৰ খং উঠিল। বজাৰ খং উঠা দেখি মানুহবোৰে মূসিলৰ গালৈ শিল দলিয়াব ধৰিলে। এইদৰে শিলৰ আঘাততে তেওঁৰ মৃত্যু হ'ল।

গুৰুলৈ শ্ৰদ্ধা নথকা মূসিলে এনেকৈয়ে শাস্তি পালে। ❖



## শিবি বজাৰ দান

পুৰণি কালত শিবি নামে এজন বজা আছিল। তেওঁ বৰ দানী আছিল। নিজৰ ৰাজ্যত কেইখনমান ধৰ্মশালা পাতি তেওঁ হাজাৰ হাজাৰ মানুহক নিজৰ ধনেৰে দুবেলা খুৱাইছিল, কাপোৰ-কানি দিছিল আৰু ধন-সোণো দান কৰিছিল। তেওঁৰ কাষত যেয়ে যি বিচাৰে তাকে পাইছিল। তেওঁৰ কিন্তু এইদৰে দান দি হেঁপাহ পলোৱা নাছিল। আৰু কিবা মূল্যবান বস্তু দান দিবলৈ তেওঁৰ বৰ মন গৈছিল।

এদিন বাতিপুৱা তেওঁ মনতে ভাবিলে— “মোক যদি কোনোবাই চকু দুটা খুজিলেহেঁতেন, মই আনন্দ মনেৰে দি দিলোঁহেঁতেন। যদি কলিজাটো খুজিলেহেঁতেন, মই উলিয়াই কাটি দিলোঁহেঁতেন। তেনেকুৱা মূল্যবান বস্তু দান কৰিলেহে মোৰ মনটো ভাল লাগিব।”

শিবি বজাৰ মনৰ কথা গম পালে দেৱৰাজ ইন্দ্ৰই। তেওঁ পৰীক্ষা কৰি চাবৰ বাবে অন্ধ মগনীয়াৰ ৰূপ লৈ বজা অহা-যোৱা কৰা বাটত বহি থাকিল। বজাই সেইদিনাও বহুতো ধন-সোণ আৰু বয়-বস্তু দান কৰি আহি আছিল। অন্ধ মগনীয়াক দেখি তেওঁৰ দুখ লাগিল আৰু কি লাগিব সুধিলে। মগনীয়া বেশী ইন্দ্ৰই ক’লে — “মহাৰাজ, মোক ধন-সোণ একো নালাগে। পাৰে যদি দয়া কৰি আপোনাৰ এটা চকু মোক দান কৰক। তেতিয়া ময়ো পৃথিৱীখন দেখা পাম, আপুনিও দেখি থাকিব।”

বজাৰ বৰ আনন্দ লাগিল। ইমান ভাল আৰু মূল্যবান দান কৰাৰ সৌভাগ্য হোৱাত তেওঁ ভগৱানক ধন্যবাদ দিলে। তেওঁ ক’লে — “মই তোমাক দুয়োটা চকুকে দান দিম। আজিৰে পৰা তুমি দুয়োটা চকুৰে দেখা পাবা।” তাৰ পিছত ৰাজবৈদ্যক মাতি আনি তেওঁ দুয়োটা চকু উলিয়াই পেলাবলৈ অনুৰোধ কৰিলে। ৰাজবৈদ্য অবাক হ’ল। ৰাজ্যৰ সকলো মানুহেই ৰজাক তেনে নকৰিবলৈ জোৰ দি ধৰিলে, বানীসকলে কন্দা-কটা কৰিলে। ৰজাই পিছে কাৰো কথা নুশুনি বৈদ্যক আদেশ দিলে চকুযোৰ উলিয়াই পেলাবলৈ। বৈদ্যই উপায় নাপাই চোকা ঔষধ সানি ৰজাৰ দুয়োটা চকু উলিয়াই পেলালে। বিষত ভয়ংকৰ কষ্ট পালেও ৰজাই চকুদুটা অন্ধ মানুহজনক দি বৰ শান্তি পালে।

কিছুদিনৰ পিছত অন্ধৰজাৰ ৰাজত্ব কৰি ভাল নলগা হ’ল। তেওঁ ৰাজ্য এৰি বনলৈ গৈ তপস্যা কৰিব ধৰিলে। এদিন তেওঁ তপস্যা কৰি থাকোঁতে ইন্দ্ৰদেৱ আহি ক’লে, “হে মহাৰাজ, তোমাৰ দান দিয়া শক্তি দেখি মই সন্তুষ্ট হৈছোঁ। তোমাক কি বৰ লাগে কোৱা?” ৰজাই ক’লে — “মোক মৃত্যু দান কৰা। কাৰণ এতিয়া দান দিব পৰা একো বস্তুৰেই মোৰ নাই। দান নকৰাকৈ মই জীয়াই থাকিব নোৱাৰোঁ। ইন্দ্ৰই তেতিয়া ৰজাৰ চকুদুটা ভাল কৰি দি ক’লে —

“মহাৰাজ, মই তোমাৰ পৰীক্ষাহে লৈছিলোঁ। তুমি আকৌ ৰাজত্ব কৰাংগৈ আৰু দানী ৰজা ৰূপে বিখ্যাত হোৱাংগৈ। তোমাৰ নিচিনাকৈ নিজৰ চকু দান কৰিব পৰা লোক মই ক’তো দেখা নাই।”

ইয়াৰ পিছত দৃষ্টিশক্তি লাভ কৰি ৰজা পুনৰ নিজৰ ৰাজ্যলৈ ঘূৰি আহিল আৰু হেঁপাহ পলুৱাই দান কৰিবলৈ ধৰিলে। ❖



## দুটা ভাটৌৰ কথা

একে বাঁহতে জন্ম হোৱা দুটা পোৱালি ভাটৌৱে প্ৰথম উৰিবলৈ শিকিছিল। অলপ দূৰ গৈয়েই এটা সৰি পৰিল চোবৰ গাঁও এখনত। আনটো সৰি পৰিল এখন হাবিৰ মাজত থকা সন্ন্যাসীৰ আশ্ৰমত। চোবৰ ঘৰত এটা ভাটৌ ডাঙৰ হ'ল আৰু সন্ন্যাসীৰ আশ্ৰমত আনটো ভাটৌ বাঢ়ি আহিল।

এদিন এজন বজাই অকলশৰে ঘোঁৰাত উঠি দেশ ভ্ৰমণ কৰিবলৈ গৈছিল। বাটতে বাতি হোৱাত তেওঁ চোবৰ গাঁওখন পাই তাতে কবৰাত থকাৰ কথা ভাবিলে। পিছে বাতি চোববোৰ ঘৰত নাছিল, আন গাঁৱলৈ চুব কৰিবলৈ গৈছিল। গতিকে গাঁৱৰ কাষত থকা গছ এজোপাৰ তলত তেওঁ শুৱলৈ কাপোৰ এখন পাৰি ল'লে। অলপ টোপনি আহোঁতেই তেওঁ কাবোৰাৰ মাত শুনিলে। সেই মাতটোৱে কৈছে- “মানুহটো শুই আছে। তাক ধৰি বান্ধি পেলাওঁ নাইবা হত্যা কৰোঁ ব'লা। তাৰ পিছত তাৰ ধন-সোণবোৰ লৈ আমি গুচি যাওঁ।” বজা জাপ মাৰি উঠিল। তেওঁ তাবোৱালত হাত দি চাৰিওফালে চালে। পিছে কোনো মানুহ চকুত নপৰিল। এনেতে গছৰ ওপৰৰ পৰা মাত আহিল।

“মানুহটোক হত্যা কৰিবলৈ এয়ে ভাল সময়।” বজাই ওপৰলৈ চাই দেখিলে যে এটা ভাটৌৱে অকলে অকলে কথাবোৰ কৈ আছে। তেওঁ বৰ আচৰিত হ'ল। সেই ঠাইত বাতি থাকিবলৈ মন নকৰি তেওঁ ঘোঁৰাত উঠি আগুৱাই গ'ল। গৈ গৈ এখন হাবি পালে। এনেতে কোনোবাই কোৱা শুনিলে।

“আহক, আহক ডাঙৰীয়া। আমাৰ আশ্ৰমৰ আলহী হওকহি। আমাৰনো কি আছে, কি দিম? পকা ফলমূল আৰু শীতল পানীকে গ্ৰহণ কৰকহি।” বজাই আচৰিত হৈ দেখিলে যে এটা ভাটৌৱেহে কথাবোৰ কৈ আছে। তেওঁৰ মনটো বৰ ভাল লাগিল। ভাটৌটোৰ পিছে পিছে গৈ তেওঁ ধুনীয়া আশ্ৰম এখন পালে। সন্ন্যাসীসকলে বজাক আদৰ-সাদৰ কৰি বহিবলৈ দি খোৱা-বোৱাৰ যোগাৰ কৰি দিলে। বজাই তেতিয়া ক'লে যে দুটা ভাটৌৰ মুখত দুই ধৰণৰ কথা শুনি তেওঁ বৰ অবাক হৈছে। তাৰ কাৰণ জানিবলৈ বিচৰাত সন্ন্যাসীসকলৰ মূলজনে ক'লে — “মহাৰাজ, দুয়োটা ভাটৌ একেজনী মাকৰে সন্তান। চোবৰ লগত ডাঙৰ হোৱাটোৰ স্বভাৱ দুষ্ট চোববোৰৰ দৰে অসৎ হৈছে আৰু আশ্ৰমত ডাঙৰ হোৱাটোৰ স্বভাৱ সাধুসকলৰ দৰে সৎ হৈছে। পৰিৱেশেহে স্বভাৱৰ ওপৰত প্ৰভাৱ পেলায়।”

বজাই বুজিলে যে মানুহেও ভালৰ লগ ল'লে ভাল স্বভাৱ পায় আৰু বেয়াৰ লগ ল'লে দুষ্ট হয়। ❖

এটা ডাঙৰ পুখুৰীত এটা বৰ কাছ আছিল। সি সাঁতুৰি-নাদুৰি সুখেৰে দিন পাৰ কৰিছিল। পুখুৰীটোলৈ মাজে মাজে এযোৰ ধুনীয়া ৰাজহাঁহ আহে। দেখাত বৰ ধুনীয়া, বগা ৰাজহাঁহ। কাছটোৱে সিহঁতক বৰ ভাল দেখে। ৰাজহাঁহ দুটাও বৰ ভদ্ৰ আছিল। সিহঁতে পুখুৰীত সাঁতুৰি খেলি থাকোঁতে কাছটোৰ লগত দুই এযোৰ কথা পাতি ধেমালি কৰি থাকে। এনেকৈ থাকোঁতে সিহঁত তিনিওটা বৰ বন্ধু হৈ পৰিল। ইজনে সিজনক বিপদত বন্ধা কৰিম বুলি তেওঁলোকে শপত খালে।

এদিন সেই পুখুৰীটোৰ পাৰলৈ কিছুমান মাছমৰীয়া আহি কথা পাতিলে যে সেই পুখুৰীত থকা মাছ-কাছবোৰ ধৰিবলৈ পিছদিনা তেওঁলোকে জাল পেলাব। তাকে শুনি কাছৰ বৰ চিন্তা লাগিল। সি ৰাজহাঁহ দুটাক ক'লে, “বন্ধু, মোৰ মৰণৰ সময় ওচৰ চাপিছে। কালিলৈ মাছমৰীয়াই মোকো নিশ্চয় ধৰিব। তাৰ পিছত মই জানো জীয়াই থাকিম? গতিকে আজিয়ে মোক বিদায় দিয়া।”

কাছৰ দুখলগা কথা শুনি ৰাজ হাঁহ দুটাৰ চকু পানীৰে ভৰি পৰিল। সিহঁতে কলে — “বন্ধু ইমান দুখ লগা কথা নকবা। আমি নিশ্চয় তোমাক বন্ধা কৰিম।

কেনেকৈনো কাছক পুখুৰীটোৰ পৰা উলিয়াই দূৰলৈ নিব পৰা যায় তাকে হাঁহ দুটাই চিন্তা কৰিবলৈ ধৰিলে। ভাবি ভাবি সিহঁতে এটা বুদ্ধি পালে। সিহঁতে এডাল বাঁহ আনি কাছক ক'লে, “মনদি শুনা বন্ধু। এই বাঁহডাল বেছি শকত নহয়, কিন্তু টান। আমি বাঁহডালৰ দুমুৰে কামুৰি ধৰি উৰি যাম। তুমি বাঁহডালৰ মাজডোখৰতে কামুৰি ধৰি থাকিবা। তেতিয়া আমাৰ লগত তুমিও দূৰলৈ উৰি যাব পাৰিবা। বাটত পিছে ভুলতো মুখ নেমেলিবা দেই।”

হাঁহ দুটাৰ বুদ্ধি দেখি কাছ অবাক হ'ল। তথাপিও অবাক হোৱাটো প্ৰকাশ নকৰি সি ক'লে — “ঠিকেই কৈছা। এইটো বুদ্ধি ময়ো ভাবিছিলোঁ।”

ইয়াৰ পিছত প্ৰকাণ্ড ৰাজহাঁহ দুটাই প্ৰকাণ্ড কাছটোক বাঁহত কামোৰ খুৱাই উৰুৱাই নিবলৈ ধৰিলে। দৃশ্যটো দেখাত ইমান অদ্ভুত আছিল যে তলৰ মানুহে ৰ লাগি ওপৰলৈ চাবলৈ ধৰিলে। কাছ আৰু হাঁহৰ বুদ্ধি দেখি মানুহবোৰে ক'বলৈ ধৰিলে —

“কেনে বুদ্ধি চোৱাচোন! কেনে কৌশল! এই ৰাজহাঁহ আৰু কাছৰ ভিতৰত কাৰ বাক এনেটো বুদ্ধি ওলাল?”

কাছৰ এইবোৰ শুনি বৰ ফুটনি হ'ল। সি বুদ্ধিটো তাৰেই বুলি ক'বলৈ মুখ মেলি দিলে। লগে লগে আকাশৰ বহুত ওপৰৰ পৰা তলৰ মাটিত ঠেকেচা খাই পৰি সি মৰি থাকিল। তাকে দেখি ৰাজহাঁহ দুটাৰ বৰ দুখ লাগিল।

আগ-পাছ নুগুণি কাম কৰাৰ বাবেই কাছৰ মৃত্যু হ'ল। ❖



এদিন সি কবৰাত মহাপ্ৰলয়ৰ বিষয়ে শুনি আহি অকলে  
কবিলে, “হাঁয় হাঁয় প্ৰলয় হ’লে আকাশখন খহি পৰিব,  
কিয়ো কিযে দুখ লগা অৱস্থা হ’ব! হাঁয় হাঁয়!” এইদৰে ভাবি  
লগছব পৰা বেল এটা সৰি তলত থকা শিল এটাত পৰি  
হাটোৱে বৰ ভয় খালে। সি ভাবিলে যে মহাপ্ৰলয় হ’লেই  
না, কোন আছ পলা” বুলি শহাটো প্ৰাণটাকি দৌৰিবলৈ  
আছিল। উধাতু খাই অহা প্ৰথমটোক সি সুধিলে “কি হ’ল  
মটো শহাৰ উত্তৰ দিবলৈ সময় নাই, সি মাথোন দৌৰি  
টা শহাই পিছে পিছে দৌৰি চিঞৰি থাকিল — “কি হৈছে  
পৃথিৱীখন ভাঙি গুড়ি হৈছে, আকাশখন খহি পৰিবৰ সময়  
গতকৈও বেছি জোৰত দৌৰিবলৈ ধৰিলে। তাৰ কথা শুনি  
লৈ। তাৰ পিছত আৰু এটা শহা আহিল। তাকো দ্বিতীয়  
দৌৰিবলৈ ধৰিলে। তাৰ পিছত এটা এটাকৈ এজাক শহা  
ত পলাবলৈ ধৰিলে।

আহি প্ৰলয়ৰ বাতৰি পাই প্ৰাণৰ ভয়ত পলাবলৈ ধৰিলে। ইয়াৰ পিছত শিয়াল, বান্দৰ, ভালুক, পহু, গঁড়, হাতী আদি অসংখ্য জন্তুৱে ইটোৰ পৰা সিটোলৈ বাগৰি যোৱা মহাপ্ৰলয়ৰ বাতৰি পাই প্ৰাণৰ ভয়ত দৌৰি পলাবলৈ ধৰিলে। শেষত দৌৰি পলোৱা জন্তুৰ বিৰাট এটা শোভাযাত্ৰা হ'ল। চিঞৰ-বাখৰ কৰি কান্দি-কাটি প্ৰাণটাকি দৌৰি জন্তুবোৰ ভাগব্ৰা হৈ পৰিছিল। গভীৰ বনৰ মাজত এটা প্ৰকাণ্ড শিলত শুই থকা পশুৰাজ সিংহই গাঙগোল শুনি চকুমেৰি চালে। তেওঁ অবাক হ'ল কাণ্ড দেখি। তেওঁ প্ৰকাণ্ড এটা গৰ্জন কৰাৰ লগে লগে জন্তুবোৰ নিমাত হৈ পৰিল। আটাইবোৰ বৈ দিলে। সিংহই শিলটোৰ ওপৰত উঠি লৈ সুধিলে, “প্ৰজাসকল, তোমালোকৰ কি হৈছে? এইদৰে কাৰ ভয়ত পলাইছা?”

উঠি লৈ সুধিলে, “প্ৰজাসকল, তোমালোকৰ কি হৈছে? এইদৰে বসিব তুমি  
“মহাবাজ, মহাপলয় হৈছে। পৃথিৱীখন গুড়ি হৈ যাবলৈ ধৰিছে। আকাশখন এতিয়াই  
খহি পৰিব। আমাক বক্ষা কৰক মহাবাজ, “জম্বুবোৰে ক’লে। পশুবাজ আচৰিত হ’ল। আকাশখন  
খহা কোনে দেখিছে, তেওঁ সুধিলে। দলৰ শেষত থকা হাতীয়ে ক’লে, “মই দেখা নাই মহাবাজ,  
মোক গাঁড়ে ক’লে। গাঁড়ে জনালে, “মহাবাজ, মই নিজে দেখা নাই। মোক ভালুকেহে ক’লে।  
“ভালুকেও ক’লে যে পহুৰ পৰাহে সি কথাটো শুনি প্ৰাণৰ ভয়ত পলাইছে। এইদৰে ইটোৱে  
সিটোৰ কথা কোৱাৰ পিছত প্ৰথম শহাটোৰ পাল পৰিল। সি ক’লে- “মহাবাজ! মই নিজ কাণে

সিংহ অলপ আচৰিত হ'ল। কথাটো ভালকৈ বুজি পাবৰ বাবে সিংহই ভালদৰে সুধিলে  
 “বাক কচোন, প্ৰলয় আৰম্ভ হওঁতে তই ক'ত আছিলি?”

“মহাবাজ, মই এজোপা বেল গছৰ তলত বহি মহাপ্ৰলয়ৰ কথাকে চিন্তা কৰি আছিলোঁ। আই ঔ, কি ভয়ংকৰ শব্দ ঔ! ভাবিলেই ভয় লাগে!” শহাই ক’লে।

চতুৰ সিংহই সকলো বুজিলে। তাৰ পিছত জম্বুবোৰক ক'লে — “তোমালোক মোৰ পিছে পিছে আঁহ। আমি প্ৰলয় আৰম্ভ হোৱা ঠাইখিনি চাওঁগৈ।”

শহাটোক লগত লৈ সিংহ আগে আগে গ'ল। বাকীবোৰ জন্তুৱেও পিছ ল'লে। গৈ গৈ সেই বেলগছৰ তলত শিলত পৰি ফাটি থকা বেলটো দেখুৱাই সিংহই ক'লে — “এইটোৱেই কাৰণ। ভয়াতুব শহাই বেল সৰি পৰাৰ শব্দত ভয় খাই মহাপ্ৰলয় হোৱা বুলি ভাবিলে। তোমালোকেও নিজৰ চিন্তা আৰু বুদ্ধিক কামত নলগাই শহাৰ কথামতে পলাবলৈ ধৰিল। ছিঃ, বৰ লাজৰ কথা।”

জন্মবোঝে বর লাজ পালে। উরা বাতবিত বিশ্বাস কবিলে জ্ঞানীলোকেও যে মূর্খব দবে  
আচরণ কবে সেই কথা সিহঁতে বুজি পালে। ❖



## সোণৰ ৰাজহাঁহ

বোধিসত্ত্ব এবাৰ ব্ৰাহ্মণ হৈ উপজিছিল। তেওঁৰ পত্নী আৰু তিনিজনী জীয়েক আছিল। কিছুদিন সুখেৰে বাস কৰাৰ পিছত ব্ৰাহ্মণৰ মৃত্যু হ'ল। তেওঁ এটা সোণৰ ৰাজহাঁহ হৈ নতুনকৈ জন্ম ল'লে আৰু হিমালয়ৰ মাজৰ সৰোবৰ এটাত থাকিবলৈ ধৰিলে।

এদিন ৰাজহাঁহটোৱে এখন গাঁৱৰ ওপৰেদি উৰি যাওঁতে নিজৰ পত্নী আৰু জীয়েকহঁতক দেখা পালে। তেওঁলোক বৰ কষ্টত আছিল। তাকে দেখি হাঁহটোৰ দুখ লাগিল। সি সেই পঁজা ঘৰটোৰ চোতালত পৰি ক'লে, “মই তোমালোকৰ স্বামী আৰু দেউতাবা। এইবাৰ মই ৰাজহাঁহ হৈ জন্ম লৈছোঁ। তোমালোকক মই সোণৰ পাখি এটা দি যাওঁ লোৱা, এইটো বেচি বহুত ধন পাবা।” এইদৰে কৈ ৰাজহাঁহটোৱে এটা সোণৰ পাখি সবাই দি গুচি গ'ল। সেই পাখিটো বেচি পৰিয়ালটোৱে বহুত ধন পালে। এইদৰে সেই ৰাজহাঁহটোৱে তাৰ পূৰ্বৰ পৰিয়ালটোক মাজে মাজে সোণৰ পাখি সবাই সহায় কৰি থাকিল। ফলত তাৰ পত্নী আৰু জীয়েকহঁতৰ কষ্ট নোহোৱা হ'ল। ছোৱালী তিনিজনীয়ে ৰাজহাঁহটোক বৰ মৰম কৰে। পিছে সিহঁতৰ মাকজনী অলপ বেয়া আছিল। তাই এদিন জীয়েকহঁতক ক'লে — “বনৰীয়া প্ৰাণীৰ কিহৰ বিশ্বাস আছে? হাঁহটো যদি কেতিয়াবা নহা হয়, তেতিয়া আমি দেখোন আকৌ দুখীয়া হৈ পৰিম!”

জীয়েকহঁতে ক'লে — “হাঁহটো আমাৰ দেউতাহে। দেউতাই কেতিয়াও বিপদত নেপেলায়।

মাকে ক'লে — “দেউতাৰ এতিয়া বনৰীয়া ৰাজহাঁহ হ'ল। হাঁহৰ একো বিশ্বাস নাই। এইবাৰ হাঁহটো আহে যদি ধৰি লৈ গোটেইবোৰ পাখি একৰাই থম।”

জীয়েকহঁতে মাকক তেনে কৰিবলৈ মানা কৰিলে। পিছে মাকে নুশুনিলে। এদিন তাই ছল চাই হাঁহটো ধৰিলে আৰু গোটেইবোৰ পাখি একৰাই পেলালে। পিছে তাই পাচি এটাত ভৰাই থোৱা পাখিবোৰ সাধাৰণ পাখি হৈ পৰিল। হাঁহটোৱে উৰিব নোৱাৰা হোৱা দেখি ছোৱালী কেইজনীয়ে তাক খাবলৈ দি মৰম কৰি বহুত দিন যত্ন কৰিলে। কিছুদিন পিছত নতুন পাখি গজাত হাঁহটোৱে ছোৱালীকেইজনীক মাত লগাই হিমালয়ৰ ফালে উৰি গুচি গ'ল। সি আৰু কেতিয়াও নিজৰ ঘৰলৈ নাহিল।

মানুহজনীয়ে তাইৰ বেয়া কামৰ ফল স্বৰূপে আকৌ দুখীয়াৰ জীৱন কটাব লগা হ'ল। ❖

## অহংকাৰৰ ফল

এখন ৰাজ্যত দুখীয়া ব্ৰাহ্মণৰ ল'ৰা এটি আছিল। তাৰ নাম আছিল বঘুনন্দন। বঘুনন্দনৰ মাক-দেউতাক নাছিল। খুজি-মাগি খায়ে সি ডাঙৰ হৈছিল। ডেকা বয়সত বঘুনন্দনে কাম বিচাৰি বেলেগ ৰাজ্যলৈ যাত্ৰা কৰিলে। গৈ গৈ এখন গাঁও পালেগৈ। সেই গাঁৱত কিছুমান চণ্ডাল মানুহে বাস কৰিছিল। সেইকালত চণ্ডালসকলক নীচ জাতিৰ বুলি আন মানুহে বৰকৈ লগ নলৈছিল। বঘুনন্দনেও গাঁৱত নোসোমাই ওচৰৰ হাবিত ফল-মূল বিচাৰি খাবলৈ গ'ল। হাবিৰ মাজতে অলপ সময় জিৰাই থাকোঁতে সি দেখিলে যে এজন চণ্ডাল সন্ন্যাসী নদীৰ পৰা গা ধুই হাবিলৈকে আহি আছে। এটা শুকান আমগছৰ ডাল পৰি আছিল। সন্ন্যাসীয়ে মন্ত্ৰ মাতি তাতে পানী অলপ ছটিয়াই দিলে। লগে লগে ডালটোত পাত ওলাল, ফুল ফুলিল, কলি হ'ল আৰু চকুৰ পচাৰতে কলি ডাঙৰ হৈ বঙা সেন্দূৰীয়া আম উপচি পৰিল। সন্ন্যাসীয়ে এমোনা আম ভৰাই ল'লে আৰু বঘুনন্দনক ভোকত থকা যেন দেখি আম কেইটামান খাবলৈ দিলে। আমৰ সোৱাদ দেখি বঘুনন্দন অবাক হ'ল। যিকোনো প্ৰকাৰে সেই মন্ত্ৰ শিকি ল'বলৈ সি মনস্থিৰ কৰিলে।

গধূলি সময়ত বঘুনন্দন গৈ সন্ন্যাসীৰ ঘৰ পালেগৈ। বৰকৈ কাকূতি-মিনতি কৰি সি তেওঁলোকৰ ঘৰত লগুৱা হৈ থাকিবলৈ বিচাৰিলে। তাৰ বাবে তাক মাথোন খাবলৈ দিলেই হ'ব, টকা-পইচা একো নালাগে। সন্ন্যাসীয়ে বুজিলে যে সি বৰ ভাল ল'ৰা নহয়, মন্ত্ৰ শিকাৰ আশাতহে সি লগুৱা হ'বলৈ বিচাৰিছে। তেওঁৰ পত্নীয়ে কিন্তু চণ্ডালৰ ঘৰত লগুৱা হ'বলৈ অহা ব্ৰাহ্মণ ল'ৰাটি দেখি বৰ মুগ্ধ হৈছিল, তেওঁ জোৰ কৰাত সন্ন্যাসীয়ে বঘুনন্দনক আশ্ৰয় দিলে। বঘুনন্দনেও মন-প্ৰাণ দি তেওঁলোকক সেৱা-শুশ্ৰূষা কৰিবলৈ ধৰিলে।

এইদৰে বাৰ বছৰ কাল বঘুনন্দনে একান্ত ভাৱে তেওঁলোকৰ যত্ন ল'লে। তাকে দেখি ঘৰৰ গৃহিণীয়ে ক'লে — “স্বামী, এওঁ আমাক যত্ন কৰি সন্তুষ্ট কৰিছে। এওঁ বিচৰামতে মন্ত্ৰ ফাকি শিকাই নিদিয়ৈ কিয়?” সন্ন্যাসীও সন্তুষ্ট হৈছিল। তেওঁ বঘুনন্দনক ক'লে — “বাছা, তোক মই শুকান গছত আম লগাব পৰা মন্ত্ৰ শিকাই দিম। তই কিন্তু চণ্ডাল গুৰুৰ পৰা মন্ত্ৰ শিকা বুলি ক'বলৈ লাজ নকৰিবি। তই যদি গুৰু বুলি মোৰ নাম ক'বলৈ লাজ পাব, তেন্তে তোৰ মন্ত্ৰই কাম নিদিব।”

বঘুনন্দনে ক'লে — “হে গুৰুদেৱ, আপোনাৰ নাম ক'বলৈ মই লাজ নাপাওঁ, ভালহে পায়।”

ইয়াৰ পিছত গুৰুৱে তেওঁক মন্ত্ৰ শিকাই দিলে আৰু গুৰুক প্ৰণাম কৰি বঘুনন্দন নিজ ৰাজ্যলৈ আহিল। তেওঁ অবতৰত মন্ত্ৰ মাতি পকা পকা মিঠা আম সৃষ্টি কৰিলে আৰু সেইবোৰ



বেছি বহুত ধন পালে। সেই মিঠা আম খাবলৈ পাই বজাই তেওঁক মতাই নি সদায়নো তেওঁ ক'ত পায় সেইকথা সুধিলে। উত্তৰত বঘুনন্দনে অহংকাৰ কৰি ক'লে —

“মহাৰাজ, মোৰ বাবে এইটো সাধাৰণ কথা। মই শুকান গছত আম লগাব পাৰোঁ। প্ৰয়োজন বোধ কৰিলে আপুনি প্ৰমাণ চাব পাৰে।” বজা বৰ আচৰিত হ'ল। তেওঁ প্ৰমাণ চাম্ বুলি কোৱাত বঘুনন্দনে শুকান ডাল এটাত পানী ছটিয়াই পকা আম লগাই দেখুৱালে। বজাই বৰ আনন্দ পাই তেওঁক বহুত পুৰস্কাৰ দিলে।

কিছুদিন পিছত আকৌ আম খাবলৈ মন যোৱাত বজাই বঘুনন্দনক মতাই নি কোনেনো তেওঁক এই মন্ত্ৰ শিকালে, সেই কথা সুধিলে। বঘুনন্দন বিমোহিত পৰিল। ব্ৰাহ্মণ হৈ চণ্ডালক গুৰু বুলি ক'বলৈ তেওঁৰ লাজ লাগিল। সেইবাবে তেওঁ মিছা মাতি ক'লে — “বাবানসীৰ ব্ৰাহ্মণ গুৰু এজনৰ পৰা মই এই মন্ত্ৰ শিকিছোঁ।” তাৰ পিছত বজাৰ বাবে আম সৃষ্টি কৰিবলৈ তেওঁ মন্ত্ৰ মাতি শুকান গছত পানী ছটিয়াব ধৰিলে। পিছে এইবাৰ মন্ত্ৰই গুণ নিদিলে, গছত আম নালাগিল। তাকে দেখি বজাই খঙেৰে সুধিলে — “এইবোৰ কি হৈছে?”

বঘুনন্দনে ভয়তে কঁপি কঁপি ক'লে যে লাজতে চণ্ডাল গুৰুৰ কথা নোকোৱাৰ বাবে তেওঁৰ পাপ লাগিল আৰু তাৰ ফলতেই মন্ত্ৰই কাম নকৰা হ'ল। বজাৰ তেতিয়া বেছি খং উঠিল আৰু বঘুনন্দনক শাস্তি দি খেদি দিলে। বঘুনন্দন পুনৰ গুৰুৰ ওচৰলৈ গৈছিল যদিও গুৰুৱেও তেওঁক পুনৰ মন্ত্ৰ-শাস্তি নিদিলে।

এইদৰেই অহংকাৰৰ বাবে বঘুনন্দনৰ পতন হ'ল। ❖

## বিবাদৰ ফল

এখন নদীত দুটা উদ আছিল। দুয়োটা বৰ বন্ধু। নদীৰ পাৰৰ এখন হাবিত আছিল এহাল শিয়াল। শিয়াল-শিয়ালীয়ে উদে মাছ মৰা চাই থাকে। দেখি দেখি এদিন শিয়ালীৰ ডাঙৰ বৌ-মাছ খাবলৈ বৰ মন গ'ল। তাই শিয়ালক সেই কথা জনালে। শিয়ালে ক'লে — “তুমি চিন্তাই নকৰিবা। মই বৌ-মাছ আনিম।”

এদিন উদ দুটাই মাছ বিচাৰি ফুৰোঁতে মাজপানীত প্ৰকাণ্ড বৌ-মাছ এটাই খল্ খলাই উঠিল। তাকে দেখি প্ৰথমটো উদে সাঁতুৰি গৈ মাছটো খামুছি ধৰিলে। পিছে মাছটো বেছি ডাঙৰ আছিল। সি অকলে বলে পৰা টান যেন দেখি লগৰটোক ক'লে — “আঁহা বন্ধু, তুমিও সহায় কৰা। মই অকলে ইয়াক বলে নোৱাৰোঁ।” সেই কথা শুনি আনটো উদ পানীলৈ নামি আহিল আৰু দুয়ো মিলি মাছটো ধৰি পাৰলৈ লৈ আহিল।

পাৰত মাছটো থৈ ভগাবলৈ লওঁতে উদ দুটাৰ মত নিমিলা হ'ল। এটাই ক'লে — “মইহে প্ৰথম মাছটো ধৰিছিলোঁ গতিকে বেছিভাগ মই পাম।”

আনটোৱে ক'লে — “সেইটো কেনেকৈ হ'ব ? মোৰ সহায় নহ'লে তুমি কেনেকৈ মাছটো ধৰিলাহেঁতেন ? গতিকে মাছটোৰ বেছিভাগ মইহে পাম।”

এইদৰে তৰ্ক কৰি থকা শুনি দুটো শিয়ালটোৱে কাষ চাপি আহি ক'লে — “কিনো ইমান কাজিয়া কৰি আছা? কি হ'ল?”

“আমি মাছ এটা ভগাই ল'ব পৰা নাই,” উদে ক'লে। শিয়ালে আনন্দেৰে ক'লে — “সেইটোনো এটা কথানে? মই এসময়ত বজাৰ বিচাৰক আছিলোঁ। গতিকে মই বিচাৰ কৰিব জানো।” এইবুলি সি মাছটো তিনিটুকুৰা কৰি ক'লে — “তুমি লোৱা মূৰটো, তুমি লোৱা ফিচাভাগ, আৰু এই মাজভেৰ পাৰ বিচাৰকে।” এই বুলি কৈ মাজৰ মাছখিনি লৈ সি নিজৰ গাঁতলৈ দৌৰি গুচি গ'ল।

উদ দুটাই নিজৰ মাজতে বিবাদ কৰাৰ ফল পালে। ❖



## এমুঠি সৰিয়হ

এসময়ত এজন সদাগৰৰ কৃশা গৌতমী নামে এজনী বোৱাৰীয়েক আছিল। কৃশা গৌতমী বৰ গুণী আৰু জ্ঞানী আছিল। পিছে তেওঁৰ অকণমানি কেঁচুৱাটোৰ অকালতে মৃত্যু হোৱাত মানুহজনী শোকত কাতৰ হৈ পৰিল। মৰা কেঁচুৱাটোক কোলাত লৈ তেওঁ ওচৰ-চুবুৰীয়াৰ ঘৰে ঘৰে কেঁচুৱাটোক জীয়াই তুলিব পৰা ঔষধ বিচাৰি ফুৰিব ধৰিলে। তেওঁৰ দুখ দেখি আনৰো চকুপানী ওলাল। মানুহে ক'বলৈ ধৰিলে — “মাকৰ বাবে নিজৰ সন্তানতকৈ মৰমৰ আৰু কি হ'ব পাৰে? বেচেৰীৰ শোকতে বুদ্ধি লোপ পাইছে।”

কৃশা গৌতমীয়ে মৰা কেঁচুৱাটো লৈ যাকে পায় তাকে কৈ ফুৰিবলৈ ধৰিলে — “মোৰ কেঁচুৱাটো ভাল কৰি দিব পাৰিবা নে? তোমাৰ হাতত কিবা ঔষধ আছে নে?”

এজন বাটকৰাই ক'লে — “ভনীটি, কেঁচুৱাটো ভাল কৰিব পৰা ঔষধ মোৰ নাই। কিন্তু এনে এজন মানুহক মই জানো, যিজনে তোমাৰ ল'ৰাক জীয়াই তুলিব পাৰিবও পাৰে। তেওঁ হ'ল বুদ্ধ শাক্যমুনি। তুমি তেওঁৰ ওচৰলৈ যোৱা।” বাটকৰাৰ কথা শুনি কৃশা গৌতমীয়ে উধাতু খাই বুদ্ধৰ ওচৰলৈ গ'ল। মৰা কেঁচুৱাটো দেখুৱাই তেওঁ ক'লে — “হে ভগৱান, মোৰ কেঁচুৱাটো জীয়াই দিয়ক। আপুনি দয়ালু, মোক দয়া কৰক।”

বুদ্ধই শান্ত ভাৱে তেওঁলৈ চালে। তাৰ পিছত মৰমেৰে ক'লে — “আই, তোমাৰ পোণাকণক মই জীয়াই দিব পাৰিম। কিন্তু তাৰ বাবে এমুঠি সৰিয়হ লাগিব। যি মানুহৰ বংশ পৰিয়ালত আজিলৈকে কোনো মানুহৰ মৃত্যু হোৱা নাই, তেনে মানুহৰ ঘৰৰ পৰা এমুঠি সৰিয়হ খুজি আনাই যোৱা।”

কৃশা গৌতমীয়ে বৰ আশাৰে ঘৰে ঘৰে সোমাই এমুঠি সৰিয়হ বিচাৰি ফুৰিলে। সৰিয়হ দিবলৈ কোনোৱে বেয়া নাপায়, কিন্তু যেতিয়া তেওঁ সোধে যে সেই ঘৰ মানুহৰ কোনোবা কেতিয়াবা মৰিছেনে নাই, তেতিয়া তেওঁলোকে উত্তৰ দিয়ে —

“কোনো কেতিয়াও নমৰা ঘৰ কেনেকৈ পাবা? আমাৰ বংশ পৰিয়ালত বহুতৰে মৃত্যু হৈছে।”

ঘৰে ঘৰে ঘূৰি ভাগৰুৱা হৈ নিৰাশাৰে ভৰা মন লৈ কৃশা গৌতমী বাটৰ কাষত বহি পৰিল। দূৰত মানুহৰ ঘৰত গধূলিৰ বস্তি জ্বলিল। বাতি হ'ল। বেছি বাতি হোৱাত বস্তিবোৰ নুমাই গ'ল। তাকে দেখি কৃশা গৌতমীয়ে ভাবিলে —

“মানুহৰ জীৱন চাকিৰ দৰে। কিছুসময় জ্বলি নুমাই যায়। মৃত্যু মানুহৰ বাবে এবাৰ

নোৱাৰা নিয়ম। জন্ম হ'লে এদিন মৰিবই লাগিব। মই মোৰ ল'ৰাৰ বাবে শোক কৰাৰ কোনো প্ৰয়োজন নাই। মই শোককহে জয় কৰিব লাগিব।”

বুদ্ধদেৱৰ ওচৰলৈ গৈ তেওঁ ক'লে — “প্ৰভু, মোৰ মোহ দূৰ হৈছে। জন্ম আৰু মৃত্যু এবাৰ নোৱাৰা নীতি। মই আপোনাৰ ওচৰত শৰণ ল'বলৈ আহিছোঁ।”

বুদ্ধদেৱে মৰমেৰে তেওঁক ধৰ্মজ্ঞান দি মনলৈ শান্তি ঘূৰাই আনিলে। ❖



বোধিসত্ত্বই এবাৰ এজন ব্ৰাহ্মণ হৈ জন্ম গ্ৰহণ কৰিছিল। সেইবাৰ তেওঁৰ এজন ভায়েকো আছিল। কিন্তু বোধিসত্ত্ব যিমানৈ সৎ আছিল, ভায়েক সিমানৈ অসৎ আছিল। তথাপি বোধিসত্ত্বই ভায়েকক বৰ মৰম কৰিছিল।

এদিন দুয়োজনে এঠাইত বেহা-বেপাৰ কৰি এশটা সোণৰ মুদ্ৰা লাভ কৰি আনন্দমনেৰে ঘৰলৈ আহি আছিল। বাটতে এখন ডাঙৰ নদী পালে। নাৱৰীয়ালৈ বাট চোৱা সময়খিনিত তেওঁলোকে পাৰৰ বালিত বন্ধা-বঢ়া কৰি ভোজন কৰিলে। দয়ালু বোধিসত্ত্বই নদীত সাঁতুৰি থকা মাছবোৰকো নিজৰ ভাগৰ পৰা খাবলৈ দিলে। তাৰ পিছত দুপৰীয়াৰ ব'দৰ উম লৈ বালিৰ ওপৰতে তেওঁ শুই থাকিল।

বোধিসত্ত্বৰ দুষ্ট ভায়েকে ভাবিলে — “দাদাৰ ভাগৰ সোণৰ মুদ্ৰাবোৰ ময়ে বাখি থওঁ।” এইবুলি সি এটা বুদ্ধি কৰি এশটা সৰু সৰু শিলগুটি বিচাৰি দেখিবলৈ একে এটা মোনাত ভবালে আৰু সোণৰ মুদ্ৰাৰ মোনাটো নিজৰ লগত ল'লে। এনেতে নাও আহি পোৱাত বোধিসত্ত্বক জগাই দি দুয়ো নাৱত উঠিল। নদীৰ মাজখিনি পাওঁতে ভায়েকে শিলগুটিৰ মোনাটো পানীত পেলাই দি ক'লে- “হাঁয় হাঁয়, সোণৰ মোনাটো পানীত পৰি গ'ল! কি হ'ব এতিয়া?” বোধিসত্ত্বই ক'লে — “পৰিল যদি পৰিল, আমাৰ ভাগ্যত চাৰ্গৈ সেইখিনি নাছিলেই। তাৰ বাবে দুখ নকৰিবা।”

পানীত পেলোৱা মোনাটো আচলতে শিলগুটিৰ নাছিল, সোণৰ মুদ্ৰাৰ মোনাহে আছিল। ভায়েকে ভুলতে সোণৰ মুদ্ৰাখিনিহে পানীত পেলাই দিলে। অলপ পিছত ভুলটোৰ কথা গম পাই বেচেৰাই বৰ বেজাৰ পালে। কাৰণ তাৰ নিজৰ ভাগটোও লগতে গ'ল।

পানীত পৰা সেই মোনাটো এটা ডাঙৰ বৌ-মাছে পালে। বোধিসত্ত্বই তাক খাবলৈ দিছিল। গতিকে সি ভাবিলে, “এই দয়ালু মানুহজনৰ সম্পত্তিখিনি মই হেৰাই যাবলৈ নিদিওঁ। এইবুলি ভাবি সি ধনৰ মোনাটো খাই থ'লে। কিছুদিন পিছত মাছমৰীয়াই জাল পেলাওঁতে সেই ডাঙৰ মাছটো জালত লাগিল। বোধিসত্ত্বক আটায়ে বৰ সন্মান কৰিছিল, গতিকে মাছমৰীয়াই ডাঙৰ মাছটো আনি তেওঁকে দিলেহি। বোধিসত্ত্বৰ পত্নীয়ে মাছটো কাটোঁতে ভিতৰত মোনা এটা দেখি আচৰিত হ'ল। তেওঁ স্বামীক জনালে। বোধিসত্ত্বই মোনাটো মেলি চাই দেখিলে যে তেওঁৰ পানীত পৰা এশ সোণৰ মুদ্ৰা তাতে আছে। বৰ আচৰিত হৈ তেওঁ ভাবিলে — “এই ডাঙৰ মাছটোকে মই বোধকৰো আহাৰ দিছিলোঁ। সেই পুণ্যৰ ফলত হেৰোৱা ধন ঘূৰাই পালোঁ। মানুহে আনক উপকাৰ কৰিলে যি কোনো প্ৰকাৰে তাৰ ফল লাভ কৰে।”

বোধিসত্ত্বই ধনখিনি দুভাগ কৰি ভায়েকৰ ভাগটো দি দিলে। ভায়েকে ককায়েকৰ সাধুতা আৰু নিজৰ বেয়া স্বভাৱৰ কথা ভাবি বৰ লাজ পালে। তেওঁ সিদিনাৰ পৰা নিজৰ স্বভাৱ শুদ্ধ কৰিলে। ❖



বোধিসত্ত্বই এবাৰ বজা ব্ৰহ্মদত্তৰ পুত্ৰ হৈ জন্ম গ্ৰহণ কৰিছিল। তেওঁৰ নাম আছিল মহিসাংস কুমাৰ। চন্দ্ৰকুমাৰ নামে তেওঁৰ এটি ভায়েকো আছিল। দুয়ো বজাৰ বৰ মৰমৰ আছিল। তেওঁলোক সৰু হৈ থাকোঁতেই মাক মহাৰাণীৰ মৃত্যু হোৱাত দেউতাকে বেছি মৰমেৰে দুয়োকে ডাঙৰ কৰিবলৈ ধৰিলে।

কেইবছৰ মানৰ পিছত মন্ত্ৰীসকলৰ অনুৰোধত বজাই দ্বিতীয়বাৰৰ বাবে বিয়া কৰাব লগা হ'ল। তেওঁৰ নতুন ৰাণী প্ৰথমতে বৰ মৰমীয়া আছিল। কিছুকালৰ পিছত ৰাণীৰ এটি ল'ৰা জন্ম হ'ল। বজাই তেওঁৰ নাম দিলে সূৰ্যনাৰায়ণ। তিনিটি ৰাজকোঁৱৰ পাই বজা বৰ সুখী হ'ল। তেওঁ ৰাণীক আনন্দতে এটা বৰ দিবলৈ বিচাৰিলে। ৰাণীয়েও সেই বৰ পিছত ল'ম বুলি কৈ থ'লে।

লাহে লাহে কোঁৱৰহঁত ডাঙৰ হ'ল। ধেনু-কাঁড় আদি চলাব পৰা হ'ল, বিদ্যা-শিক্ষাও আৰম্ভ কৰিলে। তেনেতে এদিন ৰাণীয়ে ক'লে —

“মহাৰাজ ! মোক যে আপুনি এটা বৰ দিম বুলি কৈছিল, মোৰ ল'ৰা সূৰ্যনাৰায়ণক বজা পাতিলেই সেই বৰ দিয়া হ'ব।”

বজাৰ বৰ ডাঙৰ সমস্যা হ'ল। তেওঁ ক'লে — “ৰাণী, নিয়মমতে মোৰ ডাঙৰ ল'ৰা মহিসাংস কুমাৰহে বজা হ'ব লাগে। নুমলীয়া কোঁৱৰক মই কেনেকৈ বজা পাতিম?”

ৰাণীয়ে ঠেহ পাতিবলৈ ধৰিলে। যেতিয়াই-তেতিয়াই তেওঁ বজাক কৈ থাকে বোলে “বজা হ'লে নিজৰ কথা ৰাখিব লাগে।” লাহে লাহে তেওঁ সতীয়া পুতেকহঁতলৈ মৰমো কমাই আনিলে। ৰাণীৰ মতি-গতি দেখি চিন্তা লাগিল। কিজানি ডাঙৰ কুমাৰ দুজনক তেওঁ কিবা অপকাৰ কৰেই। গতিকে মহিসাংসকুমাৰক মাতি আনি তেওঁ ক'লে —

“বাছা, মাহী আয়েৰাৰ মন মই বুজি পোৱা নাই, তোমালোকক তেওঁ কিবা অপকাৰ কৰিবও পাৰে। গতিকে তোমালোক দুয়ো ৰাজ্য এৰি বনবাসত লুকাই থাকা। ডেকা বয়স হ'লে নাইবা মোৰ কিবা বিপদ হ'লে ওলাই আহি ৰাজপাট ল'বাহি।”

দেউতাকৰ কথামতে দুয়ো ৰাজকুমাৰ ঘৰ এৰি ওলাই গ'ল। তেওঁলোক যোৱা দেখি সৰু ৰাজকুমাৰ সূৰ্যও পিছে পিছে গ'ল। দুয়ো ভায়েকক ঘৰলৈ ঘূৰি আহিবলৈ বহুত বুজালে যদিও তেওঁ ককায়েকহঁতক লগ নেৰিলে। তিনিও হাবিয়ে-বনে ঘূৰি ফুৰিবলৈ ধৰিলে। গৈ গৈ এসময়ত তেওঁলোক হিমালয় পৰ্বতৰ ওচৰৰ এখন ঠাই পালেগৈ। ঠাইখিনি বৰ ধুনীয়া। তাত এটা বৰ ধুনীয়া পুখুৰী আছিল। পুখুৰীটো পদুমফুলেৰে উপচি আছিল। তেওঁলোকে পুখুৰীৰ পাৰতে বহি

জিৰণি ল'লে। সূৰ্যকুমাৰৰ পিয়াহ লগাত তেওঁ পানী খাবলৈ পুখুৰীলৈ নামি গ'ল।

সেই পুখুৰীটোত এটা ৰাক্ষস আছিল। পুখুৰীত থাকিবলৈ অনুমতি দিওঁতে কুৰেৰে তাক কৈছিল যে —

“তুমি ইয়াতে থাকা। পানীত নমা মানুহ পালে তুমি ধৰি খাবা, কিন্তু পানীত ননমা মানুহক কেতিয়াও নাখাবা।”

সূৰ্যকুমাৰ পানীত নমাৰ লগে লগে ৰাক্ষসটোৱে তেওঁৰ ভৰিত থপিয়াই ধৰি ক'লে —

“তুমি কোন হে মোৰ পুখুৰীত নামিবলৈ ? আজি মোৰ পৰা সাৰি যাব নোৱাৰা।”

সূৰ্যকুমাৰে ভয় খাই ক'লে —

“পানী এটোপা খালেওনো তোমাৰ জগৰ লাগেনে?”

ৰাক্ষসটোৱে অলপ লাজ পাই ক'লে —

“ঠিক আছে বাক। এটা প্ৰশ্নৰ উত্তৰ দিব পাৰিলে মই তোমাক নাখাওঁ। কোৱাচোন, দেৱধৰ্ম কাক বোলে?”

সূৰ্যকুমাৰে ভাবিলে যে উত্তৰ নিদিয়াটোকে ই নেৰে। গতিকে সাজি সাজি ক'লে —

“সূৰ্য আৰু চন্দ্ৰদেৱতাই সদায় নিয়ম মানি পোহৰ বিলাই আহিছে। তেওঁলোকৰ কৰ্তব্যপৰায়ণতাকে দেৱধৰ্ম বোলা হয়।”

“এঃ তুমি একো নাজানা। মিছা কথাবোৰ কিয় কৈছা?” এইবুলি ৰাক্ষসে সূৰ্যকুমাৰক টানি নি তাৰ ঘৰত বন্দী কৰি থ'লে। তাৰ পিছত চন্দ্ৰকুমাৰো একে অৱস্থা হ'ল। তেৱোঁ দেৱধৰ্মৰ মিছাকৈয়ে কিবাকিবি কৈছিল। ভায়েক দুজন নহা দেখি ডাঙৰ ৰাজকুমাৰ আগ বাঢ়ি গ'ল। তেওঁ দেখিলে যে পুখুৰীৰ কাষত ৰাক্ষসৰ খোজ। গতিকে পানীত নানামি তেওঁ পাৰতে বৈ চিন্তা কৰিব ধৰিলে। ইফালে ৰাক্ষসৰ চিন্তা লাগিল ৰাজকুমাৰ পানীত ননমা দেখি। কাৰণ পানীত নামিলেহে সি ধৰিব পাৰিব। বুদ্ধি এটা কৰি মানুহৰ বেশ ধৰি ওচৰলৈ আহি সি ৰাজকুমাৰক ক'লে —

“তোমাক দেখি ভাগৰুৱা যেন লাগিছে। এই ধুনীয়া পুখুৰীটোৰ শীতল পানীত নামি মুখ-হাত নোধোৱা কিয় ? তেনে কৰোঁতে মোৰ ভাগৰ পলাল।” ৰাজকুমাৰে বুজি পালে যে ইমান গহীন অৱগত এইটো ক'ব মানুহ, নিশ্চয় ৰাক্ষসহে। তেওঁ ক'লে —

“তুমি যে মানুহ নহয়, ৰাক্ষসহে, মই বুজি পাইছোঁ। মোৰ ভাই দুজনক কি কৰিলা কোৱা ?”

ধৰা পৰি ৰাক্ষসে ক'লে — “সেইকেইটা তেনেই অঁকৰা। দেৱধৰ্ম কাক বোলে তাকে নাজানে। সেইবাবে মই সিহঁতক বন্দী কৰি থৈছোঁ।”

ৰাজকুমাৰে ক'লে — “তুমি বৰ নিষ্ঠুৰ। বাক, মই যদি দেৱধৰ্ম কাক বোলে ক'ব পাৰোঁ, মোৰ ভাইহঁতক এৰি দিবানে?”

“কোৱাচোন বাক, শুদ্ধকৈ ক'লে দিবও পাৰোঁ।” তেতিয়া মহিসাংস কুমাৰে ক'লে —



“খং, বাগ, লোভ আদি নথকা, পাপ নকৰা, হিংসা নকৰা আৰু পৱিত্ৰ ভাৱে জীৱন-যাপন কৰাকে দেৱধৰ্ম বোলা হয়।” ৰাক্ষসটোৱে বৰ আনন্দ পাই ক’লে — “তুমি দেখোন বৰ পণ্ডিত লোকহে! ভায়েবহঁতক মই এতিয়াই মুকলি কৰি দিম। তাৰ পিছত তোমালোক ইয়াতে ক’ৰবাত থাকা। মাজে মাজে তোমাৰ লগত কথা পাতিয়েই ভাল লাগিব।”

তিনিও ৰাজকুমাৰ পুখুৰীটোৰ পাৰতে থাকিবলৈ ল’লে। ৰাক্ষসেই তেওঁলোকক খুৱাই-বুৱাই ৰাখিলে। ৰাজকুমাৰ বোধিসত্ত্বই ৰাক্ষসক বহুত ভাল উপদেশ দি পাপ নকৰিবলৈ শিকোৱাত তাৰো স্বভাৱ ভাল হ’ল।

কিছুকাল পিছত পিতাকৰ মৃত্যুৰ বিষয়ে জানি তেওঁলোক ঘূৰি আহিল। বোধিসত্ত্বই ৰজা হৈ দুই ভায়েকক যুৱৰাজ আৰু সেনাপতি পাতিলে। ৰাক্ষসকো এটা ধুনীয়া ঘৰত থাকিবলৈ দিলে। ❖

## জৈন ৰামায়ণৰ সাধু

বিদ্যাধৰবোৰৰ বজা আছিল বত্ৰসুৱা। তেওঁৰ ৰাণীৰ নাম আছিল কেকসী। তেওঁলোকৰ তিনিটা ল’ৰাৰ নাম আছিল ক্ৰমে দশমুখ, ভানুকৰ্ণ, বিভীষণ আৰু চন্দ্ৰনখা। দশমুখৰ মুখ দহখন নহয়, ওপজাৰ পিছতে দেউতাকে চাবলৈ যাওঁতে মুকুতাৰ মালাত ছাঁ পৰি দহখন মুখ যেন দেখিছিল বাবেহে সেই নাম দিছিল।

ডাঙৰ হৈ তিনিটি ল’ৰা প্ৰবল পৰাক্ৰমী হৈ উঠিছিল, দশমুখ আৰু ভায়েকহঁতে তপস্যাৰ দ্বাৰাও বহুত শক্তি লাভ কৰিছিল। দশমুখে মাহীমাকৰ পুতেক বৈশ্বানৰক যুদ্ধত হৰুৱাই পুষ্পক বিমান লাভ কৰিছিল, তেওঁ উপযুক্ত ৰাণীৰ সন্ধান কৰি জানিব পাৰিছিল, বিদ্যাধৰ বালিৰ ভনীয়েক শ্ৰীপ্ৰভা অতি ৰূপৱতী আৰু গুণৱতী। তেওঁ ভনীয়েকক তেওঁলৈ বিয়া দিবৰ বাবে বালিলৈ আদেশ পঠিয়ালে। বালিয়ে উত্তৰ দিলে —

“মই ভগৱান জৈনদেৱৰ বাহিৰে আনৰ আদেশ কেতিয়াও পালন নকৰোঁ বুলি প্ৰতিজ্ঞা কৰি থৈছোঁ। গতিকে দশমুখৰ আদেশো মই পালন নকৰোঁ।”

সেই উত্তৰ শুনি দশমুখৰ বৰ খং উঠিল। বালিয়ে তেতিয়া সুগ্ৰীৱৰ হাতত ৰাজ্য গটাই দিলে আৰু নিজে জৈন ধৰ্ম লৈ ৰাজ্য এৰি তপস্যা কৰিবলৈ গুচি গ’ল। সুগ্ৰীৱে দশমুখলৈ ভনীয়েকক বিয়া দিলে।

দশমুখে ইন্দ্ৰ, বৰুণ, যম আদি বিভিন্ন বজাক যুদ্ধত হৰুৱাই দিনে দিনে নিজৰ শক্তি বঢ়াই নিছিল। তেওঁ শক্তিশালী হ’লেও নিষ্ঠুৰ নাছিল। কাৰণ তেওঁ জৈন ধৰ্ম গ্ৰহণ কৰি অহিংস স্বভাৱ গ্ৰহণ কৰিছিল। দশমুখৰ আদেশত যন্ত্ৰত পশু বলি দিয়াও বন্ধ হৈছিল। তেওঁ আছিল অতি গুণী আৰু জ্ঞানী ৰজা।

দশমুখৰ ভনীয়েক চন্দ্ৰনখাৰ পুত্ৰৰ নাম আছিল শম্বুক। তেওঁ বীৰ আছিল। তেওঁ চন্দ্ৰহাস নামে যাদুলগা অস্ত্ৰ এখন পাবৰ বাবে এদিন হাবিৰ মাজত তপস্যা কৰি আছিল। সেই অস্ত্ৰ আছিল এপাট ভয়ঙ্কৰ খড়্গ। বনবাসত ঘূৰি ফুৰা ৰাম - লক্ষ্মণ তাৰ ওচৰতে আছিল। লক্ষ্মণে সেই খড়্গ পাবলৈ বৰকৈ লোভ লাগি শম্বুকক তাতে বধ কৰিলে। পুতেকৰ বেজাৰত মাক চন্দ্ৰনখা অনাই - বনাই ফুৰিবলৈ ধৰিলে। গৈ গৈ তাই ৰাম-লক্ষ্মণ থকা আশ্ৰমখন পালেহি। তেওঁলোকৰ ৰূপ দেখি তাই অৱাক হ’ল আৰু ক’লে-

“পুত্ৰৰ শোকত মই বেজাৰত বৰ কষ্ট পাইছোঁ। তোমালোক কোনোবা এজনে মোক বিয়া কৰাই আনন্দ দিয়া।”

পিছে তেওঁলোকে তাইক ৰং-ধেমালি কৰি আঁতৰাই পঠালে। চন্দ্ৰনখাৰ বৰ খং উঠিল। তাই



খৰদুশৰণক মিছাকৈয়ে লগালেগৈ —

“চোৱাচোন, ক’ববাৰ দুটা তপস্বী আহিছে, বৰ দুষ্ট। মোক ইমান আমনি কৰি আছে।” সেই কথা শূনি খৰদুশৰণ খেদি আহিল, পিছে লক্ষ্মণে নিমিষতে তাক বধ কৰিলে।

চন্দ্ৰনখাই একেটা কথাকে দশমুখক লগোৱাত দশমুখেও খঙেৰে খেদি আহিল। তেওঁ দূৰৰ পৰাই সীতাক দেখি অবাক হ’ল আৰু মনতে ভাবিলে, “এনে কপৰতী নাৰীক মোৰ ৰাণী কৰিবই লাগিব। কিন্তু সেই মানুহ দুটা ওচৰত থাকে মানে তাইক নিবলৈ টান হ’ব।” সেইবুলি তেওঁ বুদ্ধি কৰি ৰাম-লক্ষ্মণক আঁতৰাই নি সীতাক চুৰ কৰি লৈ গ’ল।

ৰামলক্ষ্মণে সীতাক বিচাৰি বৰ বেজাৰ কৰিবলৈ ধৰিলে। বিচাৰি বিচাৰি সুগ্ৰীৱৰ অনুচৰ কিছুমানে গম পালে যে দশমুখে সীতাক হৰণ কৰি নিছে। লক্ষ্মণ আছিল মহাবলী। তেওঁ দশমুখক বধ কৰিবলৈ গাত ল’লে। তেওঁক সহায় কৰিবলৈ ওলাল হনুমান নামৰ বীৰ। হনুমানে লংকালৈ যাত্ৰা কৰি দশমুখৰ নগৰত নানা উৎপাত কৰি সকলোৰে হাহাকাৰ লগালে। তাৰ পৰা সীতাৰ বাতৰি লৈ তেওঁ ৰামক জনালেহি।

লংকালৈ যাওঁতে ৰামক বাধা দিছিল সাগৰ নামৰ ৰজাই। তেওঁক যুদ্ধত হৰুৱাই ৰামৰ দল আগ বাঢ়ি গ’ল। ৰামক সহায় কৰিবলৈ ভামণ্ডল নামৰ বীৰ এজনো আহিল। ভামণ্ডল আছিল ৰজা জনকৰ পুত্ৰ আৰু সীতাৰ ককায়েক। সৰুতে তেওঁ কিবা প্ৰকাৰে হেৰাই গৈছিল। এতিয়া তেওঁ আহি ৰামৰ হৈ যুদ্ধ কৰিবলৈ ধৰিলে। যুদ্ধত ভামণ্ডল আৰু সুগ্ৰীৱ নাগপাশত ব’দী হৈছিল যদিও লক্ষ্মণে তেওঁলোকক মুকলি কৰে। ইয়াৰ পিছত লক্ষ্মণৰ শৰীৰতো শক্তিশেল লাগিছিল। দ্ৰোণমেঘ নামৰ বিদ্যাধৰৰ কন্যা বিশল্যাই তেওঁক ভাল কৰে। লক্ষ্মণে তেতিয়া বিশল্যাক বিয়া কৰায়।

ইয়াৰ পিছত বৰ ডাঙৰ যুদ্ধ এখনত লক্ষ্মণে দশমুখক বধ কৰে। সীতাক উদ্ধাৰ কৰাৰ পিছত বহু বছৰ লংকাতে থাকি নাৰদৰ কথামতে তেওঁলোক নিজৰ ৰাজ্যলৈ আহে। ভৰতে তেতিয়া ৰামক ৰাজপাট গটাই দি নিজে জৈন ধৰ্ম লৈ আঁতৰি যায়।

ৰাম আৰু লক্ষ্মণ বহুকাল সুখেৰে থকাৰ পিছত ৰামে দুষ্ট মানুহৰ কথা শূনি সীতাক বনবাস দিয়ে। সীতাৰ দুটা ল’ৰা আছিল, অনংগলৰণ আৰু মদনাংকুশ। নাৰদে তেওঁলোকক ৰামৰ লগত যুদ্ধ কৰিবলৈ পঠিয়াই দিছিল। যুদ্ধৰ মাজতে এই বীৰ ল’ৰা দুটাক ৰামে নিজৰ সন্তান বুলি চিনি পাই বৰ আনন্দ পালে। সীতাকো ৰামে অনাইছিল, কিন্তু ৰামক বেয়া পাই সীতাই জৈন ধৰ্ম লৈ আঁতৰি যায়।

এবাৰ লক্ষ্মণৰ কাণত মিছাকৈয়ে এটা বাতৰি পৰিল যে ৰামৰ মৃত্যু হৈছে। সেই বেজাৰতে লক্ষ্মণৰ মৃত্যু হ’ল। তেতিয়া সংসাৰৰ প্ৰতি বিৰক্ত হৈ ৰামেও জৈন ধৰ্ম ল’লে। ❖

## মৎস্য-অৱতাৰ

হাজাৰ হাজাৰ বছৰৰ আগৰ কথা। সত্যৱত নামে এজন ৰজা আছিল। এদিন তেওঁ নদীত গা ধুই পূজা কৰি একাঁজলি পানী তুলি আনোতে আঁজলিত এটা নিচেই অকণমান মাছ উঠি আহিল। ৰজাই মাছটো পানীত এৰি দিবলৈ খোজোঁতে মাছটোৱে ক’লে —

“মোক এৰি নিদিবা। তোমাৰ লগতে লৈ ব’লা।” ৰজাই মৰম লাগি মাছটো নিজৰ ঘৰলৈ লৈ আহিল আৰু বাটি এটাত পানী দি থৈ দিলে। পিছদিনা তেওঁ দেখে যে মাছটো ডাঙৰ হৈ আছে, বাটিত নধৰে আৰু। তেওঁ আন এটা ডাঙৰ বাটিত মাছটো থৈ দিলে।

পিছদিনা পুৱাতে ৰজাই শুনিলে, কোনোবাই যেন কৈ আছে — “মই কষ্ট পাইছোঁ, মই কষ্ট পাইছোঁ।” ৰজাই মন কৰি দেখিলে যে মাছটো আকৌ ডাঙৰ হৈ বাটিত নোজোৰা হৈছে। তেওঁ মাছটোক মৰমেৰে নি চৰিয়া এটাত ভৰাই থ’লে। পিছদিনাখন আকৌ চৰিয়াত নধৰা হ’ল। তাৰ পিছদিনা এটা পুখুৰীত মেলি দিলে। এইবাৰনো কি হ’ল বুলি বাতিপুৱাতে চাবলৈ গৈ ৰজাই দেখিলে যে মাছটো প্ৰকাণ্ড হৈ গোটেই পুখুৰী ভৰি আছে। ৰজা বৰ আচৰিত হ’ল। মাছটোৱে কৈ আছিল — “মই কষ্ট পাইছোঁ, কষ্ট পাইছোঁ।” এইবাৰ তেওঁ মাছটো নি বৰপুখুৰীত মেলিলে। পিছে মাছটো আকৌ ডাঙৰ হ’ল।

ৰজাই মানুহ লগাই মাছটো কঢ়িয়াই নি নদী এখনত মেলি দিলে। পিছে আকৌ একে অৱস্থা। এইবাৰ নদীতো মাছটোক নধৰা হ’ল। মাছটো ইতিমধ্যে ইমান ডাঙৰ হৈ আহিল যে ৰজাৰ বিস্ময়ৰ সীমা নোহোৱা হ’ল। তেওঁ হাতযোৰ কৰি ক’লে —

“হে বিশাল মৎস্য! তুমি নিশ্চয় মাছ নোহোৱা। তুমি আচলতে কোন?” মাছটোৱে ক’লে —

“প্ৰথমতে মোক সাগৰত মেলি দিয়াগৈ। তাৰ পিছত তোমাক সকলো কম।”

সেইমতে ৰজাই বহুত মানুহৰ দ্বাৰা মাছটোক কোনোমতে নি সাগৰত মেলি দিলে। তেতিয়া মাছটোৱে ক’লে —

“মহাৰাজ, অলপতে মহাপ্ৰলয় হ’ব। গোটেই পৃথিৱী পানীত বুৰ যাব। গতিকে তুমি যিহেতু অতি সৎ আৰু পৱিত্ৰ মনৰ মানুহ, মই তোমাক ৰক্ষা কৰিম। তুমি কেইখনমান ডাঙৰ নাৱত মানুহৰ বাহিৰেও সকলোবিধৰ জীৱ-জন্তু, চৰাই, শস্য আৰু অন্যান্য গছ-বনৰ এবিধ এবিধ সঁচ ভৰাই লোৱা। তুমি নিজেও উঠা। মই তোমালোকক ৰক্ষা কৰিম।”

ৰজা সত্যৱতে সেইকথা শুনি লৰা-লৰিকৈ কিছুমান ডাঙৰ নাও সজালে। নাওবোৰত বিধে বিধে মানুহ আৰু জীৱ-জন্তু ভৰালে। গছ-বনৰ গুটি, পুলি আৰু কঠিয়াও ল’লে। তাৰ



পিছত প্ৰকাণ্ড সেই মাছটোৰ মূৰত থকা দুডাল শিঙত নাওকেইখন বান্ধি দিলে।

কিছুদিন পিছত মহাপ্ৰলয় আৰম্ভ হ'ল। ভয়ংকৰ পানীৰে পৃথিৱী উপচি পৰিল। সাগৰৰ পানী বাঢ়ি আহি পাহাৰৰ টিং বুৰাই পেলালে। সেই অতি ভয়লগা পৰ্বতৰ সমান ঢউৰ কোবত গোটেই পৃথিৱী বুৰ গ'ল। সেই অন্তহীন পানীৰ মাজত প্ৰকাণ্ড মাছটোৱে সাঁতুৰি থাকিল। নাওকেইখন মাছটোৰ লগে লগে উটি-ভাহি ফুৰিল।

এইদৰে বহু বছৰ যোৱাৰ পিছত প্ৰলয়ৰ কাল শেষ হ'ল। ইতিমধ্যে পানীও কমিল। পৃথিৱী ধ্বংস হৈ শেষ হ'ল। তাৰ মাজত মাথোন বাচি থাকিল সত্যৱত ৰজা আৰু তেওঁৰ নাৱত থকা প্ৰাণী আৰু গছ-বনবোৰ। তাৰ পৰাই পৃথিৱীত নতুনকৈ সৃষ্টি আৰম্ভ হ'ল।

এই দৰেই ভগৱানে মাছ-অৱতাৰ ধৰি সত্যৱত ৰজাক সহায় কৰিছিল। ❖

## অমৃত মছন আৰু কুৰ্ম অৱতাৰ

এসময়ত দুৰ্বাসা মুনিৰ অভিশাপৰ বাবে ইন্দ্ৰৰ ওচৰৰ পৰা লক্ষ্মী দেৱী গুচি গৈছিল। লক্ষ্মীহীনা হৈ দেৱতাসকলৰ দুখ-দুৰ্দশাৰ পাৰ নোহোৱা হৈছিল। অসুৰবোৰৰ বল বেছি, গতিকে প্ৰায়ে আক্ৰমণ কৰি অসুৰে দেৱতাক লটি-ঘটি কৰিছিল। আনহাতে দেৱতাই যদি যুদ্ধ কৰি অসুৰক মাৰে, তেন্তে দৈত্যগুৰু শুক্ৰাচাৰ্যই লগে লগে সঞ্জীৱনী মন্ত্ৰৰ দ্বাৰা সিহঁতক জীয়াই তুলিছিল। উপায়বিহীন হৈ দেৱতাসকলে ব্ৰহ্মাৰ সহায় বিচাৰিলে। শুকাই-ক্ষীণাই যোৱা দেৱতাসকলক দেখি ব্ৰহ্মাৰ পুতৌ হ'ল যদিও নিজে সৃষ্টি কৰা অসুৰবোৰক নিজে ধ্বংস কৰিবলৈ তেওঁৰ সত নগ'ল। ব্ৰহ্মাই দেৱতাসকলক বিষ্ণুৰ ওচৰলৈ লৈ গ'ল। বিষ্ণুৱে ক'লে যে শক্তি লাভ কৰিবলৈ হ'লে দেৱতাই অমৃত পান কৰিব লাগিব। অমৃত আছে সাগৰৰ তলত। সেই অমৃত উদ্ধাৰ কৰিবৰ বাবে অসুৰবোৰে সহায় লাগিব, গতিকে প্ৰথমতে বুদ্ধি কৰি অসুৰৰ লগত বন্ধুত্ব কৰি ল'বলৈ তেওঁ দেৱতাসকলক উপদেশ দিলে।

সেইমতে এদিন ইন্দ্ৰই দেৱতাসকলক লগত লৈ পাতালপুৰৰ দৈত্যৰ ৰাজ্যলৈ গ'ল। বৰ মিঠা মাতেৰে তেওঁ দৈত্যৰাজ বলিক ক'লে যে আচলতে দেৱতা আৰু দৈত্যসকল ভাই-ককাইহে, গতিকে নিজৰ মাজতে মৰা-কটা কৰি নাথাকি তেওঁলোকে মিলি-জুলি থাকিব লাগে। এইদৰে কোৱাত দৈত্যবোৰো ভোল গ'ল। দৈত্য আৰু দেৱতাৰ মিলা-প্ৰীতিৰ বাকী নোহোৱা হ'ল। সেই ছেগতে ইন্দ্ৰই দৈত্যবোৰক লগ ধৰিলে সাগৰৰ বুকুৰ পৰা অমৃত উলিয়াবলৈ। দৈত্যবোৰ অমৃতৰ লোভত বৰ আনন্দেৰে মাতি হ'ল।

সমুদ্ৰ মছন কৰি অমৃত উলিওৱাটো সহজ কাম নাছিল। ইয়াৰ বাবে এডাল মথনি-মাৰি লাগিব, এডাল ৰছিও লাগিব। বিষ্ণুৰ কথামতে মন্দৰ পৰ্বতক মথনি-মাৰি কৰা হ'ল, ৰছি হ'ল সৰ্পৰাজ বাসুকী। প্ৰকাণ্ড মন্দৰ পৰ্বতক কোনোমতে আনি সাগৰত থোৱা হ'ল যদিও মথিবলৈ আৰম্ভ কৰোঁতেই পৰ্বতটো হুকস্কৈ পানীত ডুব গ'ল। তাকে দেখি দেৱতা আৰু দৈত্যই দুখতে চিঞৰ-বাখৰ কৰিবলৈ ধৰিলে। বিষ্ণুয়ে তেতিয়া অতি প্ৰকাণ্ড এটা কাছৰ ৰূপ লৈ সমুদ্ৰত জঁপিয়াই পৰিল আৰু পিঠিৰ ওপৰত তুলি মন্দৰ পৰ্বতক দাঙি ধৰিলে। নতুন উৎসাহ পাই দেৱ-দানৱে সমুদ্ৰক মছন কৰিবলৈ ধৰিলে।

দৈত্যবোৰে ভাবিছিল যে বাসুকীৰ নেজৰ ফালে ধৰাটো সিহঁতৰ বাবে লাজৰ কথা। গতিকে সিহঁতে জোৰ কৰি মূৰৰ ফালে ধৰিছিল। পিছে টনাটনিৰ কষ্টত যেতিয়া বাসুকীৰ মুখৰ পৰা ভমক ভমক জুই ওলাবলৈ ধৰিলে, সিহঁত আধাপোৰা হৈ অন্ত হ'ল। বাসুকীয়ে কষ্ট নাপাবলৈ বিষ্ণুৱে বাসুকীক বিশেষ শক্তি দান কৰিলে। তথাপিও তেওঁৰ মুখৰ পৰা ধোঁৱা আৰু জুই



ওলাবলৈ ধৰিলে। অলপ পিছতে সাগৰৰ পৰা ওলাই আহিল ভয়ংকৰ কালকূট বিষ। সেই বিষ লাগি পৃথিৱী ধ্বংস হোৱাৰ উপক্ৰম হ'ল। দেৱতাসকলে বিপদত পৰি প্ৰাৰ্থনা কৰাত শিৱই কৈলাশৰ পৰা নামি আহি বিষখিনি পি খাই থ'লে। বিষে তেওঁক একো নকৰিলে, মাথোন তেওঁৰ বগা ডিঙিটো নীলা হৈ থাকিল। সেয়েহে শিৱক বোলা হয় নীলকণ্ঠ।

ইয়াৰ পিছত সাগৰৰ পৰা ওলাই আহিল উচ্চৈশৱা নামৰ ঘোঁৰা, ঐৰাৱত নামৰ সুলক্ষণীয়া হাতী, পাৰিজাত ফুল, অপেশ্বৰীবোৰ, বাকনী নামৰ ফটিকাৰ দেৱী আৰু বহুতো মূল্যবান বস্তু। দেৱতা আৰু দৈত্যবোৰে এইবোৰ ভগাই ল'লে। এইবোৰ ওলাল লক্ষ্মী গোসাঁনী। তেওঁৰ ৰূপৰ তুলনা নাই। পৃথিৱীৰ সকলো ধুনীয়া বস্তুতকৈও তেওঁ ধুনীয়া। লক্ষ্মী গোসাঁনীৰ ৰূপে সকলোৰে চকুত চমক লগাই মাত-বোল নোহোৱা কৰিছিল। তেওঁনো কাৰ ওচৰলৈ যায় তাকে সকলোৱে চাই আছিল। হাতত পদুমৰ মালা লৈ লক্ষ্মী দেৱী ধীৰে ধীৰে পানীৰ পৰা উঠি আহিল আৰু বিষ্ণুৰ ডিঙিত মালা পিন্ধাই তেওঁক বৰণ কৰিলে। সেই দৃশ্য দেখি সকলোৱে আনন্দ পালে।

ইয়াৰ পিছতে সাগৰৰ পৰা উঠি আহিল এজন অদ্ভুত পুৰুষ। তেওঁৰ নাম ধনুস্তৰী। তেওঁৰ হাতত আছিল অমৃতৰ কলহ। অমৃতৰ গোন্ধ পোৱাৰ লগে লগে অসুৰবোৰে হাতৰ কাম থিতাতে এৰি অমৃতৰ কলহ থপিয়াই লৈ দৌৰ দিলে। দেৱতাসকলে একো গম ধৰিবই নোৱাৰিলে। অলপ পিছতে প্ৰকৃত কথা জানি দেৱতাসকলৰ হাহাকাৰ লাগিল, ইমান কষ্ট এতিয়া এনেই যায়! বিষ্ণুৱে তেতিয়া বুদ্ধি এটা কৰি এজনী অতি ধুনীয়া গাভৰু হৈ দেখা দিলে। তাইৰ ৰূপ, হাঁহি আৰু মৰমলগা মাত-কথাত অসুৰবোৰে অমৃতৰ কলহ হাতত লৈ খাবলৈ পাহৰি মুখ মেলি চাই থাকিল। সেই মোহিনী ছোৱালীজনীয়ে মিঠামাতেবে ক'লে — “তোমালোকৰ কি হৈছে? অমৃতখিনি সমানে ভগাই ল'ব পৰা নাই নেকি? মোক দিয়া, মই ভগাই দিওঁ।

মোহিনীৰ ৰূপে অসুৰবোৰক তেনেই ভেৰা লগালে। সিহঁতে অমৃতৰ কলহটো মোহিনীৰ হাতত তুলি দিলে। মোহিনীয়ে তেতিয়া দেৱতা আৰু অসুৰক দুভাগ হৈ বহিবলৈ ক'লে। অমৃত পোৱাৰ আশাত সকলোৱে গা ধুই শুদ্ধ হৈ দুশাৰী হৈ বহিল। মোহিনীয়ে তেওঁৰ জাক-জমক কাপোৰৰ আঁচল উৰুৱাই, ভবিৰ নুপূৰৰ ৰংগুক-জুনুক শব্দ, শৰীৰৰ সুগন্ধেৰে সকলোকে মোহ নিয়াই এনেকৈ অমৃত বিলাবলৈ ধৰিলে যে অসুৰে সকলো কথা পাহৰি মোহিনীৰ মুখলৈ ৰ লাগি চাই থাকিল। মোহিনীয়ে কেৱল দেৱতাসকলকহে অমৃত দিবলৈ ধৰিলে। বাহু নামৰ অসুৰ এটাই মনে মনে দেৱতাৰ ফালে বহি অমৃত খাইছিল, চন্দ্ৰ আৰু সূৰ্যদেৱতাই বিষ্ণুক কৈ দিয়াত তেওঁ তাক সুদৰ্শন-চক্ৰ মাৰি কাটি পেলালে। পিছে অমৃত খোৱা বাবে সি নমৰিল। তাৰ গাৰ পৰা বাহু আৰু কেতু নামে দুটা অসুৰ ওলাল, সিহঁত সূৰ্য আৰু চন্দ্ৰৰ ঘোৰ শত্ৰু হ'ল।

বিষ্ণুৱে জানিছিল যে অসুৰবোৰ দুষ্ট, বলৱান আৰু নিষ্ঠুৰ। অমৃত খাবলৈ পালে সিহঁতে অজৰ-অমৰ হৈ পৃথিৱীত আৰু উৎপাত কৰিব। গতিকে বুদ্ধি কৰি তেওঁ মোহিনী ৰূপেৰে দেৱতাকহে কেৱল অমৃত খুৱাই পিছত নিজৰ ৰূপ ধৰি গুচি গ'ল। তাকে দেখি বিষ্ণুৰ ছলনা বুজি

অসুৰবোৰৰ বৰ খং উঠিল। সিহঁতৰ ইমান দিনৰ কষ্ট এনেই গ'ল। তেতিয়াৰে পৰা অসুৰবোৰে দেৱতাক আৰু বেছি দেখিব নোৱাৰা হ'ল। আনহাতে অমৃত খাবলৈ পাই দেৱতাসকল অমৰ হ'ল আৰু বল-শক্তিও বৃদ্ধি পালে। ❖



## ববাহ অৱতাৰ

মহাপ্ৰলয়ৰ পিছত যেতিয়া নতুনকৈ সৃষ্টি কৰিব লগা হ'ল, তেতিয়া ব্ৰহ্মা বৰ ব্যস্ত হৈ পৰিল। ইতিমধ্যে প্ৰলয়ৰ ফলত পৃথিৱীৰ গৰাকী ভূমি দেৱী বা বসুমতী গৈ পাতালৰ তলত সোমাই আছিল। ব্ৰহ্মাই প্ৰথমে স্বয়ম্ভূৰ মনু আৰু শতৰূপাক সৃষ্টি কৰি যেতিয়া তেওঁলোকক পৃথিৱীত থাকি নতুন নতুন মানুহ সৃষ্টি কৰিবলৈ ক'লে, তেতিয়া মনুৱে ক'লে —

“হে পিতৃ, আপুনি কোৱা কথা মানি লৈছোঁ। পিছে আমি থাকিব লগীয়া পৃথিৱীখন এতিয়া পানীৰ তলত সোমাই আছে। গতিকে আমি এতিয়া ক'ত থাকিম।”

ব্ৰহ্মাই সেই কথা শুনি ভাবিলে যে পৃথিৱী উদ্ধাৰ কৰিবলৈ তেওঁ যিহেতু নোৱাৰে, গতিকে ভগৱান বিষ্ণুৰ সহায় ল'ব লাগিব। সেইবুলি ভাবি তেওঁ একান্তভাৱে বিষ্ণুক প্ৰাৰ্থনা কৰিবলৈ ধৰিলে।

এনেতে তেওঁৰ নাকৰ বিন্ধাৰে সৰু কিবা এটা ওলাই আহিল। আচৰিত হৈ তেওঁ দেখিলে যে বহুটো ক্ৰমে ডাঙৰ হ'বলৈ ধৰিছে। চাওঁতে চাওঁতে ই এটা হাতীৰ সমান ডাঙৰ হ'ল, তাৰ পিছত প্ৰকাণ্ড এটা পাহাৰৰ সমান ডাঙৰ হ'ল। বহুটো আছিল এটা প্ৰকাণ্ড বগা গাহৰি। ব্ৰহ্মাই তবধ মানি চাই থাকোঁতেই সেই গাহৰি অথবা ববাহে প্ৰকাণ্ড এটা জাঁপ মাৰি আকাশৰ মেঘ ছিৰাছিৰ কৰি পেলালে। তাৰ পিছত ভয়ঙ্কৰ শব্দ কৰি সাগৰত জাঁপ দিলে।

সাগৰৰ তলত বিচাৰি বিচাৰি ববাহে পৃথিৱীক পালেগৈ। ইফালে হিৰণ্যক্ষ নামে অতি শক্তিশালী দৈত্য এটাই সমানে সমানে যুঁজাৰ লগ বিচাৰি স্বৰ্গ পাইছিলগৈ। তাতো কোনো বীৰ বিচাৰি নাপাই সি পানীলৈ আহি বৰুণ দেৱতাক যুদ্ধ কৰিবলৈ মাতিলে। বৰুণে ক'লে —

“মোৰ এতিয়া বয়স হৈছে, যুদ্ধ কৰিবলৈ এৰি দিছোঁ আৰু। তুমি বিষ্ণুৰ লগতে যুদ্ধ কৰাওঁ।”

দৈত্যটোৱে বিষ্ণুক বিচাৰি বিচাৰি সাগৰৰ তল পালেগৈ। বিষ্ণুক দেখি সি চিঞৰি চিঞৰি যুদ্ধ কৰিবলৈ মাতিলে। ববাহ বিষ্ণুৱে কোনো উত্তৰ নিদি পৃথিৱীক দাঁতৰ আগেয়ে তুলি ল'লে আৰু ওপৰলৈ উঠাই আনিলে। হিৰণ্যক্ষই তেওঁক পিছে পিছে খেদি আহি চিঞৰিবলৈ ধৰিলে —

“ঐ বিষ্ণু, এইবাৰ হ'বলা ববাহৰ ৰূপ ধৰিছ। মোৰ ভয়ত কিয় পলাইছ। গদাৰে কোবাওঁ আহ।”

ববাহে শান্ত ভাৱে পৃথিৱীক ওপৰত নমাই থ'লে। তাৰ পিছত হিৰণ্যক্ষৰ ফালে প্ৰচণ্ড জোৰেৰে চোঁচা ল'লে। হিৰণ্যক্ষও কম বলি নাছিল। সি গদা দাঙি ল'লে। দুয়োৰে মাজত তয়া-ময়া যুদ্ধ লাগিল। সাগৰৰ পানী তল-ওপৰ কৰি বহুত সময় যুদ্ধ লগাৰ পিছত ববাহে হিৰণ্যক্ষক মূৰৰ ওপৰলৈ দাঙি থেকেচি দলিয়াই দিলে। লগে লগে দৈত্যটোৰ মৃত্যু হ'ল।

দুষ্ট দৈত্যক মৰা বাবে দেৱতাসকলে ববাহ-বিষ্ণুক প্ৰশংসা কৰিবলৈ ধৰিলে। ❖

## বলি আৰু বামন

প্ৰহ্লাদৰ নাতি বলি এজন দানৱ হ'লেও বৰ ভক্ত আছিল। তেওঁৰ শক্তি আৰু সাহসো বৰ বেছি আছিল। দেৱতা আৰু অসুৰৰ প্ৰায়ে যুদ্ধ লাগি থাকে। কেতিয়াবা অসুৰ জিকে, কেতিয়াবা দেৱতা জিকে। এবাৰ এইদৰে যুদ্ধত হাৰি বলিৰ বৰ বেজাৰ লাগিল। তেওঁ অনবৰতে মন মাৰি থাকিবলৈ ধৰিলে। এদিন মনটো বেছি বেয়া লগাত তেওঁ দৈত্যগুৰু শুক্ৰাচাৰ্যৰ ওচৰলৈ গ'ল আৰু কি কৰিলেনো পুনৰ দেৱতাক খেদি অমৰাৱতী লাভ কৰিব, তাৰ উপায় বিচাৰিলে। গুৰুৱে ক'লে যে তেওঁ বিশ্বজিত নামে ডাঙৰ যজ্ঞ এটা পাতিব লাগিব। সেইমতে বলিয়ে অতি ডাঙৰকৈ বিশ্বজিত যজ্ঞ পাতিলে। যজ্ঞলৈ কিমান যে মানুহক মাতিলে, কিমানক যৈদান দক্ষিণা দিলে — তাৰ কোনো সীমা-সংখ্যা নাই। গুৰু শুক্ৰাচাৰ্যই যেতিয়া মন্ত্ৰ মাতি অগ্নিত ঘিউ দিলে, তেতিয়া যজ্ঞকুণ্ডৰ পৰা এখন সোণৰ বথ ওলাল; সেন্দূৰ যেন বঙা ঘোঁৰাবোৰ, গাত সোণৰ ফুল বহা। তাৰ পিছত ওলাল এখন ধুনীয়া ধনু আৰু কেতিয়াও শেষ নোহোৱা কাঁড়েৰে কিছুমান টুণ। লগতে ওলাল এটা কৰচ। শুক্ৰাচাৰ্যই এইবোৰেৰে বলিক সজাই বথত তুলি আশীৰ্বাদ দি স্বৰ্গ জয় কৰিবলৈ পঠালে।

এইবাৰ বলি অনায়াসে জিকিলে। বলিয়ে স্বৰ্গ দখল কৰাত অসুৰবোৰে অমৰাৱতীত বাস কৰিবলৈ ল'লে আৰু দেৱতাবোৰে স্বৰ্গ এৰি পলাবলৈ ধৰিলে। ইন্দ্ৰ আদি দেৱতাসকলৰ দুখৰ অন্ত নোহোৱা হ'ল। কৰবাত অসুৰে চিনি পায় বুলি তেওঁলোকে গাত ছাই-মাকটি সানি ফটাকানি পিন্ধি তপস্বী বা ভিক্ষাৰী হৈ ঘূৰি ফুৰিবলৈ ধৰিলে, কিছুমানে হাবিতে লুকাই থাকিল। মুঠতে দৈত্যৰ ভয়ত দেৱতাৰ সুখ-শান্তি নোহোৱা হ'ল। সৰু শব্দ এটা শুনিলেও তেওঁলোকে দৈত্য আহিছে বুলি উচপু খাই উঠে।

দেৱতাৰ মাকৰ নাম অদিতি। পুতেকহঁতৰ অৱস্থা দেখি তেওঁৰ বৰ দুখ লাগিল। স্বামী কাশ্যপৰ আগত তেওঁ চকুপানী টুকি ক'লে —

আমাৰ পোনহঁতৰ অৱস্থা দেখিছেনে? বাঘৰ পৰা হৰিণা পলোৱাদি সিহঁত হাবিয়ে-বনে পলাই ফুৰিছে। বেচেৰা ইন্দ্ৰটোৱে মাটিতে শুইছে চাগে, বোৱাৰী শশীৰো হাবিত ঘূৰি ফুৰোঁতে তোকে-পিয়াহে বৰ কষ্ট হৈছে। বায়ু-বৰুণে খুজি-মাগি খাই আছে। সিহঁতৰ কষ্ট মই কেনেকৈ সহ্য কৰোঁ?”

কাশ্যপে ক'লে — “মহাবীৰ বলিৰ বাবেই এনে হৈছে। তুমি ব্ৰত কৰি বিষ্ণুক সন্তুষ্ট কৰি কিবা এটা উপায় বিচাৰা।”

তেতিয়া অদিতিয়ে বহুদিন ধৰি কঠিন ব্ৰত কৰাৰ পিছত বিষ্ণু সন্তুষ্ট হ'ল। তেওঁ বলিক খেদি দেৱতাক স্বৰ্গৰাজ্য দিবলৈ অদিতিৰ পুতেক হৈ জন্ম ল'লে। এওঁৰ শৰীৰ চুটি-চাপৰ আছিল



বাবে বামন নাম হ'ল।

বামণ দেখাত বৰ ধুনীয়া। সৰু ল'ৰাৰ দৰে পৰিত্ৰ মুখ, সুন্দৰ শৰীৰ। গাৰ পৰা যেন পোহৰহে ওলাই থাকে ! মাক-দেউতাকৰ মনত আনন্দ দি তেওঁ বহুদিন বং-ধেমালি কৰি থাকিল। তাৰ পিছত এদিন বলিক বিচাৰি যাত্ৰা আৰম্ভ কৰিলে।

ইফালে বলিয়ে স্বৰ্গৰ বজা হৈ বৰ ভালকৈ দৈত্যবোৰক শাসন কৰি আছিল। দৈত্যবোৰে স্বৰ্গৰ ধুনীয়া ধনীয়া ঘৰ, উদ্যান, পুখুৰী আদিৰ মাজত বং-ধেমালি কৰি সময় পাৰ কৰিছিল। এবাৰ বলিয়ে আকৌ এটা ডাঙৰ যজ্ঞ পাতিলে। এই যজ্ঞটোত ত্ৰিভুবনত যিমানবোৰ ব্ৰাহ্মণ আছিল আটাইকে মাতি হেঁপাহ পলুৱাই দান দিবলৈ ধৰিলে। বামনেও মাকক মাত লগাই বলিৰ যজ্ঞলৈ গ'ল।

যজ্ঞৰ সভাত বামনক দেখি সকলো আচৰিত হ'ল। কাৰণ সৰু ল'ৰাৰ মাজত ডাঙৰ তপস্বীৰ দৰে গুণ দেখা গৈছিল। তেওঁৰ কঁকালত আছিল ব্ৰহ্মচাৰিয়ে পিন্ধা কুশৰ মেখেলা, ডিঙিত লগুণ আৰু মূৰত আছিল ছাটি। তেওঁৰ উজ্জ্বল শৰীৰৰ ৰূপত ডাঙৰ ডাঙৰ ঋষি-মুনিসকলক সামান্য যেন দেখা গৈছিল। বলিয়ে বৰ আনন্দেৰে আগ বাঢ়ি আহি বামনক ভৰি-হাত ধুৱাই আগ বঢ়াই নিলে আৰু সোণৰ সিংহাসনত বহুৱাই সেৱা কৰিলে। তাৰ পিছত দান দিবলৈ বিচৰাত বামনে ক'লে —

“মহাৰাজ বলি, মোক মাত্ৰ তিনিখোজ ভূমি দান দিয়া।”

বলিয়ে হাঁহি হাঁহি ক'লে —

“হে বালক ব্ৰহ্মচাৰী, মই তোমাক কোটি কোটি ধন-সোণ দিব পাৰোঁ, মণি-মুকুতা দিব পাৰোঁ, দাস-দাসী, গৰু-গাই হাজাৰ হাজাৰ দিব পাৰোঁ। আনহে নালাগে ডাঙৰ ডাঙৰ ৰাজ্যৰ ৰজাও পাতিব পাৰোঁ। সেইবোৰৰে কিবা এটা দানত নোলোৱা কিয় ?”

বামনে ক'লে —

“মহাৰাজ, তুমি মহাদানী বুলি মই জানো। তোমাৰ জন্মও হৈছে প্ৰহ্লাদৰ বিখ্যাত বংশত। মই যি বিচাৰোঁ তুমি নিশ্চয় তাকেই দিবা। কিন্তু ধন-সম্পত্তি আদি পালে মানুহৰ লোভ বাঢ়িহে যায়। গতিকে মোক সেইবোৰ একো নালাগে। মোক মাথোন তিনিখোজ ভূমি দিম বুলি তুমি প্রতিজ্ঞা কৰা।” বলিয়ে তেতিয়া তাকে দিম বুলি প্রতিজ্ঞা কৰিলে। দৈত্যগুৰু শুক্ৰাচাৰ্যই কিন্তু বামনক চিনি পালে আৰু তেওঁৰ মনৰ ইচ্ছাও বুজি পালে। তেওঁ লৰালৰিকৈ বলিক ক'লে —

“তুমি কেতিয়াও বামনক তিনিখোজ মাটি নিদিবা। এওঁ আচলতে দৈত্যৰ পৰম শত্ৰু বিষ্ণুহে। এওঁ তোমাক ছল পালেই বিপদত পেলাব।” শুক্ৰাচাৰ্যৰ সাৱধান-বাণী শুনি বলিৰ অলপ চিন্তা লাগিল। বাকীবোৰ দৈত্যয়ো তেওঁক দান দিবলৈ মানা কৰিলে। পিছে বলিয়ে ক'লে যে তেওঁ নিজৰ প্রতিজ্ঞা পূৰণ কৰিবই লাগিব। গতিকে তিনিখোজ মাটি বামনক উচৰ্গা কৰিবৰ বাবে তেওঁ পানী ভৰোৱা কমণ্ডলুটো তুলি ল'লে। শুক্ৰাচাৰ্যই যেতিয়া দেখিলে যে বলিয়ে কথা নুশুনো, তেওঁ মায়া কৰি কমণ্ডলুটোৰ ভিতৰত সোমাই পানী ওলাব নোৱাৰাকৈ মুখখন বন্ধ কৰি

সোপা দি ধৰিলে। পানী নোলোৱা দেখি বলিয়ে অৰাক মানিলে। বামনে তেতিয়া জানি-শুনিয়ে অলপ কুশ-বন লৈ কমণ্ডলুটোৰ নলীদাল খুচৰি দিলে, ফলত শুক্ৰাচাৰ্য ওলাই উফৰি পৰিল হয়, তেওঁৰ কিন্তু চকু এটা কণা হ'ল।

বলিয়ে বামনক তিনিখোজ মাটি দান দিলে। লগে লগে বামনে প্ৰকাণ্ড ৰূপ ধাৰণ কৰিলে। তেওঁৰ শৰীৰ বাঢ়ি বাঢ়ি আকাশত লাগিল গৈ। তেওঁৰ গাতে চন্দ্ৰ-সূৰ্য, গ্ৰহ-নক্ষত্ৰ, আকাশ-পৰ্বত-সমুদ্ৰ দেখা গ'ল। সেই অদ্ভুত ৰূপ দেখি সকলো অতি আচৰিত হ'ল। তেওঁৰ এখন প্ৰকাণ্ড ভৰিয়ে পৃথিৱী আগুৰি পেলালে। আন এখন ভৰি বাঢ়ি বাঢ়ি গৈ আকাশ, সাতখন স্বৰ্গ পাৰ হৈ ব্ৰহ্মলোক পালেগৈ। আন এখোজ মাটি দিবলৈ বলিৰ হাতত একো ঠাই নোহোৱা হ'ল। দৈত্যবোৰে যেতিয়া দেখিলে যে বামনে ছল কৰি বলিৰ হাতৰ পৰা স্বৰ্গ দখল কৰি ল'লে, সিহঁতে অস্ত্ৰ-শস্ত্ৰ লৈ বামনক খেদি আহিল। কিন্তু বিষ্ণুৰ পাৰিষদবোৰে সিহঁতক মাৰি-কাটি খেদি পঠিয়ালে। বামনে ভীষণ খঙেৰে বলিক ক'লে —

“বলি, মাটি দে।”

বামনৰ নাভিৰ পৰা তৃতীয় এখন ভৰি ওলাইছিল। সেই ভৰিৰ বাবে ঠাই নোহোৱা হ'ল। খঙতে বামনে গৰুড়ৰ দ্বাৰা নাগপাশেৰে বলিক বন্ধাই থ'লে। বলিয়ে কষ্ট পালে যদিও তেওঁৰ খং নুঠিল। তেওঁ একান্তভাবে ভগৱানক ভাবি থাকিল। বামনে বাবে বাবে তৃতীয় ভৰিখন থ'বলৈ ঠাই বিচাৰিবলৈ ধৰিলে। বামনৰ খং দেখি সকলো ভয়তে কঁপিবলৈ ধৰিলে। ব্ৰহ্মা আদি কোনেও তেওঁৰ খং কমাৰ নোৱাৰাত প্ৰহ্লাদ আহি বামনক ক'লেহি —

“হে ভগৱান! বলিয়ে অহংকাৰ কৰি তোমাৰ দৰে ঈশ্বৰকো যি লাগে তাকে দিম বুলি কৈছিল। তাৰ বাবে ঠিকেই শাস্তি দিলা। পিছে এতিয়া তাক ক্ষমা কৰা। সি অতি অজ্ঞানী, কিন্তু তোমাৰ পৰম ভক্ত।”

ভক্ত প্ৰহ্লাদৰ কথাত বামনৰ মুখত হাঁহি ওলাল। তেওঁ বলিক ক'লে —

“বাছা, তোমাক মই পৰীক্ষাহে কৰিছিলোঁ, মোৰ আচলতে খং উঠা নাই। তুমি মহাভক্ত আৰু মহাদানী। এতিয়া তুমি পাতালপুৰীত থকা সুতল নামে ধুনীয়া ৰজ্যখনত থাকাগৈ। সেই ৰাজ্য স্বৰ্গতকৈ বহুত ধুনীয়া। তাত বুঢ়াও ডেকা হয়, কোনো নমৰে।”

মুকলি হৈ বলিয়ে বামনক নানা ভাৱে স্তুতি কৰিলে। তাৰ পিছত দৈত্যবোৰ লগত লৈ তেওঁ সুতললৈ গ'লগৈ। সেই অতি মনোৰম ৰাজ্যখনত তেওঁ দিনে-ৰাতি ভগৱানৰ নাম লৈয়েই মগ্ন হৈ থাকিল। বিষ্ণুৰ সুদৰ্শন-চক্ৰই তেওঁক সকলো বিপদৰ পৰা ৰক্ষা কৰি থাকিল।

বামনৰূপী বিষ্ণুৰ বুদ্ধিত দেৱতাসকলে পুনৰ স্বৰ্গ লাভ কৰিলে। দেৱমাতৃ অদিতিৰ বৰ আনন্দ লাগিল। ❖



মথুৰাৰ বজা কংস আছিল দুষ্ট, নিষ্ঠুৰ আৰু অসৎ। তেওঁ ভনীয়েক দৈৱকীক বিয়া দিছিল বসুদেৱ নামে এজন সৎ বজালৈ। বিয়াৰ দিনা বং-ধেমালি কৰি ভনীয়েকক বথত তুলি দৰাৰ ঘৰলৈ লৈ যাওঁতে হঠাতে আকাশ-বাণী হ'ল যে এই কন্যাৰ অষ্টম সন্তানৰ হাততে কংসৰ মৃত্যু হ'ব। সেই কথা শুনি কংসৰ বৰ খং উঠিল। তেওঁ তৰোৱাল লৈ দৈৱকীক তেতিয়াই কাটি পেলাব খুজিলে। তাকে দেখি দৰা বসুদেৱে হাতযোৰ কৰি ক'লে যে দৈৱকীৰ প্ৰতিটো সন্তান জন্মৰ লগে লগে কংসক শোধাই দিয়া হ'ব, দৈৱকীক যেন বধ নকৰে। সেইমতে কংসই দৈৱকীক নামাৰিলে, কিন্তু বসুদেৱ-দৈৱকী দুয়োকে কাৰাগাৰত শিকলি লগাই বান্ধি থ'লে।

ইয়াৰ পিছত এটি এটি কৈ দৈৱকীৰ ছয়টি পুত্ৰ হ'ল। প্ৰতিটোকে জন্মৰ লগে লগে নি কংসই নিষ্ঠুৰ ভাৱে শিলত আছাৰি মাৰিলে। সপ্তম শিশুটিক বুদ্ধি কৰি জন্মৰ আগতেই দেৱতাসকলে বসুদেৱৰ অন্য এগৰাকী পত্নী ৰোহিণীৰ গৰ্ভত নি থ'লৈগৈ। তাতে তেওঁ উপজি বলৰাম নাম পালে। অষ্টম শিশুটি জন্মৰ আগে আগে কংসৰ টোপনি নোহোৱা হ'ল। কাৰণ এইটো শিশুৰ হাততে তেওঁৰ মৰণ হ'ব বুলি আকাশ-বাণীয়ে কৈছিল। তেওঁ কাৰাগাৰৰ প্ৰহৰীৰ সংখ্যা বঢ়াই দিলে।

ভাদ্ৰমাহৰ অষ্টমী তিথিৰ দিনা মাজৰাতি প্ৰবল ধুমুহা বৰষুণ হ'বলৈ ধৰিলে। ধুমুহা আৰু মেঘৰ গাজনিত প্ৰলয়ৰ সৃষ্টি হ'ল। লগে লগে ৰখীয়া-পৰিয়ালৰ টোপনিত লালকাল হৈ পৰিল। বসুদেৱ-দৈৱকীৰ হাত-ভৰিৰ শিকলিবোৰ আপোনা-আপুনি সুলকি পৰিল। অন্ধকাৰ কাৰাগাৰ পোহৰ কৰি তাত দেখা দিলে ভগৱান বিষ্ণুৱে। তেওঁৰ ৰূপৰ তুলনা নাই, চাৰিখন হাতত ধৰি আছে শংখ, চক্ৰ, গদা আৰু পদ্ম। তেওঁ শৰীৰৰ জ্যোতিত চাৰিওদিশ জিলিকি উঠিল। বসুদেৱ-দৈৱকীয়ে অভিভূত হৈ তেওঁক হাতযোৰ কৰি প্ৰণাম কৰিলে। ভগৱানে ক'লে — “মই তোমালোকৰ সন্তান হৈ এতিয়াই জন্ম ল'ম। কিন্তু বসুদেৱে এতিয়াই মোক লৈ নন্দৰজাৰ ৰাণী যশোদাৰ কাষত থৈ যশোদাৰ বুকুৰ সন্তানটি আনি দৈৱকীৰ ওচৰত থ'ব লাগিব। মোৰ অশীৰ্বাদত কোনেও গম নাপাব।” পিছ মুহূৰ্ততে বিষ্ণু অদৃশ্য হ'ল। অতি ধুনীয়া নৱজাত শিশু এটি দৈৱকীৰ বুকুত শুই থকা দেখা গ'ল। ভগৱানৰ উপদেশ মনত ৰাখি বসুদেৱে শিশুটিক এটা পাটিত ভৰাই লৈ ওলাই আহিল। কাৰাগাৰৰ দুৱাৰবোৰ নিজে নিজে মেল খাই গ'ল, ৰখীয়াবোৰ টোপনিত লালকাল। বসুদেৱ আহি আহি যমুনাৰ পাৰ পালেহি। ঘোৰ অন্ধকাৰৰ মাজত ফেনে-ফোটোকাৰে ভৰা যমুনা নৈৰ ৰূপ দেখি তেওঁ পাৰ হোৱাৰ উপায় বিচাৰি নাপালে। ইফালে ওপৰৰ পৰা বৰষুণ পৰিবই লাগিছে। এনেতে এটা শিয়ালে তেওঁক বাট দেখুৱাই যমুনাৰ বাম পানীৰে যাবলৈ

ধৰিলে। বসুদেৱেও তাৰ পিছে পিছে খোজ দিলে। এনেতে নাগৰাজ বাসুকী আহি প্ৰকাণ্ড ফণা মেলি তেওঁৰ মূৰৰ ওপৰত ধৰি শিশুকৃষ্ণৰ গাত পানী নপৰাকৈ ধৰিলে। যমুনা পাৰ হৈ গোকুল পাই বসুদেৱ নন্দৰজাৰ ঘৰলৈ গ'ল। তাত যশোদাৰ বুকুত যোগমায়া গোসাঁনীয়ে শিশুকৃষ্ণ ধৰি শুই আছিল। যশোদাৰ লালকাল টোপনিত যোগমায়াৰ ঠাইত কৃষ্ণক থৈ যোগমাযাক কোলাত লৈ বসুদেৱ কাৰাগাৰলৈ ঘূৰি আহিল। পিছদিনা কেঁচুৱাৰ কান্দোন শুনি ৰখীয়াবোৰে কংসক জনালৈগৈ যে দৈৱকীৰ অষ্টম সন্তানৰ জন্ম হ'ল। নিজৰ শত্ৰুৰ জন্মৰ বাতৰি পাই কংসৰাজ ভয়ংকৰ হৈ উঠিল। তেওঁ যমৰ দৰে আহি দৈৱকীৰ সকলো কাকূতি নেওচি কেঁচুৱাটিক আজোৰ মাৰি নি শিল এটাত থেকেচি মাৰিব খুজিলে। কিন্তু অকস্মাৎ তেওঁ হাতৰ পৰা এৰাই শিশুটিয়ে যোগমায়া দেৱীৰ দিবাকৃপ ধাৰণ কৰি আকাশ পালেগৈ আৰু তাৰ পৰা হাঁহি হাঁহি ক'লে — “মূৰ্খ, মোক কেনেকৈ মাৰিবি? মোৰ নাম দেৱী যোগমায়া। তোৰ আচল শত্ৰু এতিয়া গোকুলত আছে। তেওঁৰ হাতত তোৰ মৃত্যু নিশ্চিত।” কংস হতবাক হৈ পৰিল।

ইফালে বসুদেৱ-দৈৱকীৰ পুত্ৰ নন্দ-যশোদাৰ পুত্ৰ ৰূপে ডাঙৰ হ'বলৈ ধৰিলে। তেওঁৰ শৰীৰ আছিল মেঘৰ দৰে শ্যাম বৰণৰ, ৰূপ আছিল তুলনাবিহীন। তেওঁৰ নাম থোৱা হ'ল কৃষ্ণ। শিশুকৃষ্ণ গোকুলবাসীৰ আলাসৰ লাডু হৈ পৰিল, মাক যশোদাৰ তেওঁ নয়নৰ মণি। তেওঁৰ নানাবিধ দুষ্টামিত গোপীসকল অতিষ্ঠ হৈ পৰিলেও তেওঁ আছিল সকলোৰে প্ৰাণতকৈও আপোন। কেতিয়াবা তেওঁ গোপীৰ ঘৰত সোমাই লৱণু চুব কৰি খায়, কেতিয়াবা ধৰা পৰি ওলোটাই গোপীকে চোৰ আখ্যা দিয়ে। মূৰত মৈৰা পাখি, মুখত বাঁহী আৰু হাতত এচাৰি লৈ তেওঁ বৃন্দাবনত গৰু চৰাবলৈ যায় আৰু নানা বং-ধেমালি কৰে।

ইফালে কংসৰ যেতিয়া ঘোৰ চিন্তা হ'ল যে গোকুলৰ কৰবাত তেওঁৰ শত্ৰুৰ জন্ম হৈছে — তেওঁ ঠিক কৰিলে যে সকলোৰে নতুন কেঁচুৱাকে মাৰি পেলাব লাগিব। সেইবাবে পুতনা নামৰ এজনী বান্ধসীক তেওঁ এই কাম দিলে। বান্ধসী পুতনাই সুন্দৰী নাৰীৰ ৰূপ ধৰি গোকুলৰ ঘৰে ঘৰে সোমাই সকলোৰে ঘৰুৱা হৈ পৰি কেঁচুৱাবোৰক নিজৰ গাখীৰ খুৱাবলৈ ধৰিলে। তাইৰ স্তনত বিহ সানি থোৱা আছিল। গতিকে গাখীৰ খোৱা কেঁচুৱাবোৰৰ কিছুসময়ৰ পিছতে মৃত্যু হৈছিল। এইদৰে গৈ গৈ তাই নন্দৰজাৰ কাৰেঙত সোমালৈগৈ। তাতে শুই থকা কৃষ্ণক দেখা পাই তাই আথে-বেথে তুলি লৈ নিজৰ গাখীৰ খুৱাবলৈ ধৰিলে। পিছে ভগৱান কৃষ্ণই তাইক দেখিয়েই চিনি পাইছিল। সেইবাবে স্তন পান কৰাৰ ছলতে এনেকুৱা প্ৰবল শক্তিশে চুপিবলৈ ধৰিলে যে পুতনাই বিষত ডেডাউৰি পাৰি চিঞৰিব ধৰিলে, কিন্তু কোনোমতেই কেঁচুৱা কৃষ্ণক নিজৰ বুকুৰ পৰা একৱাৰ নোৱাৰিলে। শেষত কৃষ্ণই তাইৰ প্ৰাণবায়ু উলিয়াই অনাত পুতনাই ভয়ংকৰ বান্ধসী ৰূপ লৈ পৰি মৰি থাকিল।

এইবাৰ আছিল চক্ৰৱাত অসুৰ। এদিন ৰাতি মাকৰ কোলাত বহি থকাৰ পৰা আকাশখন আন্ধাৰ কৰি আহি ধুমুহাৰ দৰে সি কৃষ্ণক দাঙি লৈ আকাশলৈ উৰি গ'ল। নন্দৰ ঘৰত কন্দা-



কটা হাহাকাৰ লাগিল। পিছে অলপ সময়ৰ পিছতে অসুৰটোৰ মৰাশ আহি চোতালত ধুমুহকৈ পৰিল। কেঁচুৱা কৃষ্ণই অকণি অকণি হাতেৰে তাক আকাশতে ডিঙি চেপি মাৰিছিল।

কৃষ্ণৰ এনেকুৱা অলেখ পৰাক্ৰমৰ কথা শুনি কংসই বুজি পাইছিল যে এইজনেই তেওঁৰ প্ৰাণৰ শত্ৰু। গতিকে কৃষ্ণক হত্যা কৰিবলৈ তেওঁ দিনে দিনে নতুন নতুন অসুৰ পঢ়িয়াই আছিল।

তাৰে এটা আছিল অঘাসুৰ। সি প্ৰকাণ্ড অজগৰ হৈ কৃষ্ণই বৃন্দাবনৰ পৰা ঘূৰি অহা বাটত মুখ মেলি পৰি থাকিল। তাৰ তলৰ ওঁঠটো মাটিত লাগি আছিল আৰু ওপৰৰ ওঁঠে আকাশ চুইছিলগৈ। বঙা জিভাখন এটা ৰাজআলিৰ দৰে পৰি আছিল, গৰখীয়াবোৰে সেইটো এটা আলিবাট বুলি ভাবি গৰু খেদি খেদি তাৰ পেটৰ ভিতৰলৈ সোমাই গ'ল। কৃষ্ণও পিছে পিছে সোমাই গ'ল। তাকে দেখি মনৰ আনন্দেৰে সেই অসুৰে মুখখন জপাই দিয়াত কৃষ্ণই তাৰ পেটৰ ভিতৰৰ বায়ু ৰোধ কৰি নিমিষতে মাৰি পেলালে। এইদৰে বকাসুৰ নামৰ প্ৰকাণ্ড বগলি-অসুৰ এটাই এবাৰ কৃষ্ণক গিলিবলৈ অহাত কৃষ্ণই তাৰ ঠোঁট দুটা ফালি মাৰি পেলাইছিল, এনেকৈয়ে কংসই পঠোৱা বহুত অসুৰক কৃষ্ণই অনায়াসে হত্যা কৰিছিল।

একেবাৰে সৰু কালৰে পৰা কৃষ্ণই নানা লীলা কৰি সকলোকে অৰাক কৰিছিল। এবাৰ ধেমালিতে মাটি খাওঁতে মাকে খং কৰি এছাৰি লৈ অহাত তেওঁ মিছা মাতি কৈছিল যে — “মই মাটি খোৱা নাই, মুখখন মেলি দিছোঁ, চোৱা।” মাক যশোদাই তেওঁৰ মুখত দেখা পাইছিল সাগৰ, নগৰ, গাঁও, চহৰ, মানুহ, জন্তু, বৃক্ষ আদিৰে সৈতে বিশ্ব-ব্ৰহ্মাণ্ড। যশোদাই নিজকো কৃষ্ণৰ মুখৰ ভিতৰত দেখা পাইছিল। অন্য এদিন মাকৰ মনোযোগ নাপাই ঠেহ লাগি কৃষ্ণই যেতিয়া দধি-দুগ্ধ খাই, পেলাই, বান্দবক খুৱাই, দধি-কলহ ভাঙি অত্যাচাৰ কৰিছিল, তেতিয়া যশোদাই খঙতে তেওঁক উৰাল এটাত বান্ধিবলৈ যত্ন কৰিছিল। পিছে যিমানেই বহি আনে, নাটেহে নাটে। প্ৰতিবাৰতে দুই ইঞ্চি কম হয়। শেষত মাকৰ ভাগৰ লগা দেখি দয়া কৰি তেওঁ বন্ধন মানি ল'লে। কৃষ্ণক সেইদৰে বান্ধি থৈ যশোদা যেতিয়া ঘৰুৱা কামলৈ আঁতৰি গ'ল — কৃষ্ণই উৰালটো পিঠিত লৈয়েই চুচৰি চুচৰি বাহিৰৰ চোতাল পালেহি। তাতে দুজোপা যজ্ঞ অৰ্জুন-গছৰ মাজেৰে তেওঁ সৰকি যাব খোজোঁতে গছ দুজোপা উৰাল খাই পৰিল। তাৰ পৰা ওলাই আহিল কুবেৰৰ পুত্ৰ দুজন। তেওঁলোক নাৰদৰ শাপত গছ হৈ আছিল। কৃষ্ণক বন্দনা কৰি তেওঁলোক স্বৰ্গলৈ গ'লগৈ।

অলপ ডাঙৰ হৈ কৃষ্ণই বৃন্দাবনত নানা ৰং-ধেমালি কৰি সকলোকে আনন্দ দিছিল। তেওঁৰ বাঁহীৰ সুৰ আছিল অতি মধুৰ। সেই সুৰ শুনি গোপীসকলে ভোক-পিয়াহ পাহৰিছিল, পশু-পক্ষী থৰ হৈ বৈছিল। তেওঁ দিনে দিনে নতুন খেলা উলিয়াই সকলোকে মোহিত কৰিছিল। এদিন খেলি খেলি ভাগৰ লাগি কৃষ্ণৰ বন্ধুবোৰে পানী বিচাৰি গ'ল। গৈ গৈ পালেগৈ এটি বিশাল হ্ৰদ। তাৰ পানীবোৰ গভীৰ, শীতল। তাত বাস কৰিছিল কালী নামে ভয়ংকৰ দুষ্ট আৰু বিষধৰ এক সৰ্পই। তাৰ বিষ ইমানেই তীব্ৰ আছিল যে কালী নাগৰ বিষাক্ত নিশাহ লাগি ওপৰেৰে উৰি

যোৱা চৰাইবোৰো মৰি মৰি সৰি পৰিছিল। গৰখীয়াবোৰে নজনাকৈ সেই হ্ৰদৰ পানী খোৱাত আটাইবোৰ পাৰতে পৰি মৰি থাকিল। অলপ সময়ৰ পিছত কৃষ্ণই তালৈ আহি সেই দৃশ্য দেখি সকলো বুজি পালে আৰু কালীৰ ওপৰত তেওঁৰ ভীষণ খং উঠিল, তেওঁ অমৃত-দৃষ্টিৰে চাই গৰখীয়াবোৰক জীয়াই তুলিলে। তাৰ পিছত হালি থকা কদম গছ এজোপাত উঠি তাৰ পৰা তেওঁ হ্ৰদৰ পানীত জাপ মাৰি দিলে। লগে লগে পানীৰ মাজত প্ৰলয়ৰ দৰে টৌ তুলি কালীনাগে খেদি আহি কৃষ্ণৰ গোটেই শৰীৰত খুটিবলৈ ধৰিলে। ভগৱান কৃষ্ণই মানুহৰ দৰে ভাও ধৰি অচেতন হৈ পৰি থকা যেন কৰিলে। বহুতপৰ তেওঁ চকু নেমেলাত পাৰত থকা বন্ধুবোৰৰ হাহাকাৰ লাগিল। তেওঁলোকে দৌৰি দৌৰি গৈ নন্দ-যশোদাক বাতৰি দিলে যে কৃষ্ণক সাপে খুটি মাৰিলে। সেই কথা শুনি নন্দ-যশোদা আৰু গকুলৰ সকলো মানুহ আহি কালী-হ্ৰদৰ পাৰত গোট খাই বিলাপ কৰিবলৈ ধৰিলে। যশোদা বাউলী হৈ পৰিল। তেতিয়া কৃষ্ণই চকু মেলিলে আৰু একে জাঁপে আহি কালীনাগৰ মূৰত দেও দি উঠিল। প্ৰথমে কালীৰ লগত তেওঁৰ প্ৰবল যুদ্ধ লাগিছিল, এপাকত মূৰত উঠি লৈ তেওঁ সাংসাৰৰ সমস্ত ভৰেৰে তাক হেঁচি ধৰিলে। কালীনাগ মৰো মৰো হ'ল। সিমানতে তাক এৰি নিদি কৃষ্ণই তাৰ মূৰত উঠি নৃত্য কৰিবলৈ ধৰিলে। নৃত্যৰ প্ৰকোপত তাৰ মুখেৰে তেজ ওলোৱা দেখি তাৰ পত্নীবোৰে কাকূতি-মিনতি কৰি কৃষ্ণক ক'লে যে তেওঁ যেন পাপী কালীনাগক সিমানতে এৰি দিয়ে। কৃষ্ণই তেতিয়া আধামৰা অৱস্থাতে কালী নাগক এৰি দি তাক সেই হ্ৰদৰ পৰা আঁতৰি যাবলৈ আদেশ দিলে। কালীনাগেও বাৰে বাৰে ক্ষমা খুজি কৃষ্ণক বন্দনা কৰি সপৰিয়ালে তাৰ পৰা আঁতৰি গ'ল। হ্ৰদৰ পানী পুনৰ নিৰ্মল হৈ পৰিল।

এবাৰ নন্দ আদি গোপসকলে ইন্দ্ৰদেৱতাৰ পূজা পাতিবলৈ আয়োজন কৰিছিল। তাকে দেখি কৃষ্ণই ক'লে যে ইন্দ্ৰতকৈ গোবৰ্ধন পৰ্বতটোহে পূজাৰ যোগ্য। কাৰণ সেই পৰ্বতে ফল-মূল দিয়ে, গো-পালনৰ বাবে ঘাঁহ'-বন দিয়ে, পৰ্বতত ঠেকা খাই বৰষুণো হয়। কৃষ্ণৰ দিহামতে গোপসকলে তেতিয়া ইন্দ্ৰৰ পূজা নাপাতি গোবৰ্ধন পৰ্বতৰ পূজা পাতিবলৈ ঠিক কৰিলে। তাকে দেখি ইন্দ্ৰ দেৱতাৰ বৰ খং উঠিল। তেওঁ প্ৰবল ধুমুহা-বৰষুণৰ সৃষ্টি কৰি সকলো পূজাৰ দ্ৰব্য নষ্ট কৰি পেলালে। মানুহৰ হাহাকাৰ লাগিল, বতাহ-বৰষুণে প্ৰলয়ৰ সৃষ্টি কৰিলে। কৃষ্ণই তেতিয়া সকলোকে আশ্ৰয় দিবৰ বাবে গোবৰ্ধন পৰ্বতটো দাঙি লৈ এটা আঙুলিৰে ধৰি থাকিল। ছাটিৰ তলত সোমোৱাৰ দৰে সকলো মানুহ আৰু পশু তাৰ তলতে পৰম নিৰাপদে থাকিল। এইদৰে সাতদিন সাতৰাতি ইন্দ্ৰই ধুমুহা-বৰষুণৰ আক্ৰমণ চলাই থাকিল। কিন্তু কৃষ্ণৰ কৃপাত কাৰো একো অসুবিধা নহ'ল। তাকে দেখি অতি আচৰিত হৈ ইন্দ্ৰই নিজৰ ক্ষুদ্ৰতা বুজি পালে আৰু ক্ষমা খুজি কৃষ্ণক বন্দনা কৰিলেহি।

এইদৰে কৃষ্ণই দিনে দিনে নতুন নতুন লীলা দেখুৱাই ব্ৰজবাসীক মুহি থৈছিল। তেওঁৰ প্ৰতিটো কামৰ মাজতে ঈশ্বৰত্ব, বীৰত্ব আৰু কৃপালু স্বভাৱ ফুটি উঠিছিল। ❖





## কংস বধ

কৃষ্ণ আৰু বলোবামে গকুল-বৃন্দাবনত নানা লীলা কৰি অসুৰ বধ কৰি যি পৰাক্ৰম দেখুৱাইছিল, তাৰ দ্বাৰা কংসই ভালদৰে বুজিছিল যে এওঁলোকৰ হাততে কংসৰ মৃত্যুৰ সম্ভাৱনা আছে। ভয়তে তেওঁৰ টোপনি নহা হৈছিল। তেওঁ ভাবিলে যে কিবা প্ৰকাৰে বাম-কৃষ্ণক মথুৰালৈ আনি হত্যা কৰিবই লাগিব। সেই বুলি ভাবি তেওঁ মথুৰাত বৰ ডাঙৰকৈ ধনুযজ্ঞ পাতি সেই যজ্ঞ চাবলৈ গকুলৰ নন্দ বজা, কৃষ্ণ-বলোবাম আৰু সকলো প্ৰজাকে নিমন্ত্ৰণ কৰিলে। মথুৰা আহি পালে কৃষ্ণক হত্যা কৰিবৰ বাবে তেওঁ বহুত বুদ্ধিও কৰি থ'লে।

কংসৰ দূত হৈ অক্ৰূৰে নিমন্ত্ৰণ কৰিবলৈ যোৱাত নন্দ আদি সকলোৱে আনন্দমনেৰে যজ্ঞ চাবলৈ আহিল। বাম-কৃষ্ণ আহিল অক্ৰূৰৰ বথত। মথুৰা নগৰত প্ৰৱেশ কৰাৰ লগে লগে তেওঁলোকৰ ৰূপৰ জেউতি দেখি সকলো ভোল গ'ল। নগৰৰ নাৰীসকলে ৰ লাগি চাবলৈ ধৰিলে। কংস বজাৰ মালী সুদমাই বজালৈ ফুলৰ মালা লৈ গৈছিল। কৃষ্ণই বিচৰাত তেওঁ আনন্দমনেৰে দুই ভাই-ককাইক ফুলেৰে সজাই দিলে। আনন্দমনেৰে নগৰ ভ্ৰমণ কৰি ফুৰোঁতে এবাৰ তেওঁলোকে কংসৰ সৈবিকী কুঁজীক হাতত চন্দনৰ পাত্ৰ লৈ বাজসভালৈ গৈ থকা দেখিলে। কুঁজীয়ে কৃষ্ণৰ মনোমোহা ৰূপ দেখি হেঁপাহ পলোৱাই তেওঁৰ সুন্দৰ শৰীৰটো চন্দনেৰে সজাই দিলে। কৃষ্ণই তেতিয়া তেওঁৰ ঐশ্বৰিক পৰশেৰে কুঁজীৰ শৰীৰটো পোন কৰি তাইক এজনী ধুনীয়া গাভৰুলৈ পৰিণত কৰিলে। ইয়াৰ পিছত তেওঁলোকে লগ পালে বজাৰ ধোবাক। তাক দেখি কৃষ্ণই ক'লে — “ককাই, আমি গাঁৱলীয়া ঠাইৰ পৰা অহা গৰখীয়া ল'ৰা। আমাৰ ভাল সাজ-পাৰ নায়েই। বজাৰ ঘৰলৈ যাব পৰাকৈ ভাল কাপোৰ দুসাজ আমাক দিবানে?” উত্তৰত ধোবাই ভেকাহি মাৰি ক'লে — “তহঁতৰ দেখোন বৰ সাহ অ'?” কংস বজাৰ বাবে নিয়া কাপোৰ পিন্ধিবলৈ সাহ কৰিছ? গুৱালৰ ল'ৰাৰ সাহটো চোৱা!” সেই কথা শুনি কৃষ্ণৰ বৰ খং উঠিল। তেওঁ একেপাট চৰতে তাৰ মূৰটো চিঙি পেলালে। তাৰ পিছত লগৰ বন্ধুবোৰৰ সৈতে ভাল ভাল কাপোৰবোৰ বিচাৰি ল'লে। এনেতে কংসৰ বৈশকাৰজন তালৈ আহি কৃষ্ণক প্ৰণাম কৰি সেই বাজ সাজ-পাজবোৰ ধুনীয়াকৈ পিন্ধাই দিলে।

কংসই নিজৰ কাৰেঙতে কৃষ্ণৰ এই বাতৰিবোৰ পালে। ভয়ত তেওঁৰ টোপনি নহা হ'ল। চকু মুদিলেই মাথোন অমংগলীয়া সপোনবোৰ দেখে। প্ৰতিটো সপোনেই বুজায় যে মৃত্যু তেওঁৰ কাষ চাপি আহিছে। তেওঁ কৃষ্ণই হাত দিলেই আঘাত কৰিব পৰাকৈ প্ৰকাণ্ড ধনু এখন যজ্ঞশালাৰ বাহিৰত থৈ দিবলৈ দিলে। তাৰ ওচৰতে কুবলয় নামৰ প্ৰকাণ্ড হাতী এটাৰে কৃষ্ণক আক্ৰমণ কৰিবলৈ অনুষ্ঠ নামে মাউতটোক নিৰ্দেশ দিলে। বংগশালাৰ ভিতৰত ভয়ংকৰ শক্তিয়ুক্ত দুজন মল্লবীৰকো যুঁজিবৰ বাবে সাজু কৰি থ'লে। তেওঁ নিজে বহিবৰ বাবে সাজু কৰি থ'লে এখন সাত খলপীয়া সিংহাসন।

পিছদিনা দলবল লৈ কৃষ্ণ যজ্ঞশালালৈ আগ বাঢ়িল। প্ৰথমতে তেওঁ পালেগৈ সেই



ভয়ংকৰ ধনুখন, যিখন দেখিলেই বুকু কঁপে। কৃষ্ণই অনায়াসে বাঁওহাতেৰে সেই ধনুখন তুলি ল'লে, তাৰপিছত বলীয়া হাতীয়ে কুঁহিয়াৰ ভঙাৰ দৰে ধনুখন দুটুকুৰা কৰি পেলালে। প্ৰচণ্ড শব্দ শুনি কংসৰ বখীয়া-পৰিয়ালবোৰ পলাবলৈ ধৰিলে। তেতিয়া আগ বাঢ়ি আহিল কুবলয় নামৰ মদমত্ত হাতীটো। কৃষ্ণক সি শুভেৰে মেৰিয়াই ধৰি গচকিবলৈ যত্ন কৰিলে। তাৰ পিঠিত উঠি থকা মাউতটোৱে তাক উছটাবলৈ ধৰিলে। কৃষ্ণয়ো হাতীটোৰ পেটৰ তলত সোমাই তলফালৰ পৰা ভুকুৱাই তাৰ খং বঢ়াই ল'লে। হাতী আৰু কৃষ্ণৰ তয়া-ময়া যুঁজ লাগিল। এপাকত কৃষ্ণই তাৰ দাঁত দুটা আজুৰি উভালি আনিলে আৰু সেই দাঁতেৰে কোবাই কোবাই হাতী আৰু হাতী-মাউত দুয়োকে হত্যা কৰিলে। তাকে দেখি চাৰিওফালে হুলস্থূল লাগি গ'ল। কৃষ্ণই হাতীদাঁত দুটা কান্ধত লৈ ৰংগশালাত প্ৰৱেশ কৰিলে। তেওঁৰ কোমল অথচ বীৰৰ দৰে সুগঠিত শৰীৰত বঙা বঙা তেজ লাগিছিল, ধুনীয়া মুখখন ঘামেৰে তিতি আছিল। তেওঁৰ সেই ৰূপ দেখি দুষ্ট ৰজাবোৰে ভাবিলে যে এয়া আমাৰ শাস্তিদাতা আহিছে। যোগীসকলে তেওঁক ভগৱান বুলি চিনি পালে, কিন্তু অজ্ঞানীবোৰে তেওঁক নন্দৰ পুতেক বুলিয়েই ভাবি থাকিল। নাবীসকলে তেওঁৰ কামদেৱৰ দৰে সৌন্দৰ্য চাবলৈ ধৰিলে, বসুদেৱ-দৈৱকী পুত্ৰস্নেহত আকুল হৈ পৰিল। কংসই কিন্তু বুজি পালে যে তেওঁৰ মৃত্যু হৈয়েই এয়া কৃষ্ণ আহিছে। তেওঁ মল্লযুদ্ধৰ আদেশ দিলে। লগে লগে প্ৰকাণ্ড চেহেৰাৰ দুই মল্লবীৰ চানুৰ আৰু মুষ্টিক আগবাঢ়ি আহি ৰাম-কৃষ্ণক মল্লযুদ্ধলৈ আহ্বান কৰিলে। কৃষ্ণই ধেমালিতে ক'লে — “তোমালোক ইমান ডাঙৰ বীৰ, দেখিয়েই ভয় লাগিছে। আমাৰ দৰে সৰু ল'ৰা দুটাই কেনেকৈ তোমালোকৰ লগত যুঁজ দিম।” উত্তৰত চানুৱে ক'লে — “যুদ্ধত ডাঙৰ-সৰু নাই। তাতে তুমি কুবলয় হেন হাতীকো বোলে বধ কৰিছা। গতিকে এতিয়া মোৰ লগত যুদ্ধ কৰাহি।” তেতিয়া কৃষ্ণই সেই আহ্বান গ্ৰহণ কৰিলে। কৃষ্ণ আৰু চানুৰৰ, বলৰাম আৰু মুষ্টিকৰ মল্ল যুদ্ধ লাগিল। প্ৰকাণ্ড মাল দুটাৰ কাষত সৰু ল'ৰা দুটাক দেখি সমজুৱাই হাঁয় হাঁয় কৰিবলৈ ধৰিলে। নানা কৌশল আৰু বুদ্ধিৰে আটাইবোৰে যুঁজ দিবলৈ ধৰিলে। কিছুসময়ৰ পিছত প্ৰবল পৰাক্ৰমেৰে কৃষ্ণই চানুৰক আৰু বলৰামে মুষ্টিকক প্ৰচণ্ড ভুকুমাৰি হত্যা কৰিলে। সেই দৃশ্য দেখি দুষ্ট ৰজাবোৰ ভয়তে পলাবলৈ ধৰিলে। ভয় আৰু খঙত কংস বলীয়া হৈ পৰিল। তেওঁ চিঞৰি চিঞৰি কৃষ্ণক হত্যা কৰিবলৈ আদেশ দিবলৈ ধৰিলে। পিছে সেই আদেশ শুনোতা কোনো নোলাল। কৃষ্ণ একেজাঁপে সাতখলপীয়া সিংহাসন বগাই কংসৰ ওচৰ পালেগৈ। তাৰ পিছত কংসৰ চুলিত থাপ মাৰি ধৰি মূৰটো কাটি পেলালে। সমজুৱাই কৃষ্ণৰ জয়ধ্বনি দিবলৈ ধৰিলে।

কৃষ্ণৰ হাতত মৃত্যু হোৱাৰ বাবে কংসই মুক্তিলাভ কৰি বৈকুণ্ঠৰ পাৰিষদ হ'বলৈ গুচি গ'ল। কৃষ্ণই বসুদেৱ-দৈৱকীক মুকলি কৰি, ককাক উগ্ৰসেনক মথুৰাৰ ৰজা পাতি সকলোৰে মনত পৰম আনন্দ দান কৰিলে। ❖

## কালযৱন আৰু মুচুকুন্দৰ কাহিনী

গাৰ্গ নামে এজন খঙাল ঋষি আছিল। এদিন তেওঁক কিবা কথাত যদুসকলে ঠাট্টা কৰি হাঁহিছিল। তাতে তেওঁ বৰ অপমান পালে আৰু শিৱক প্ৰাৰ্থনা কৰিলে যদুসকলৰ লগত যুঁজিব পৰাকৈ এজন সৰ্বশক্তিমান পুত্ৰ দান কৰিবলৈ। সেই মতে শিৱৰ বৰত তেওঁ এজন পুত্ৰ লাভ কৰিলে। পুত্ৰৰ নাম হ'ল কালযৱন। কালযৱন নিষ্ঠুৰ, বীৰ আৰু ভয়ানক আছিল। তেওঁ কৃষ্ণৰ বংশৰ যদুসকলক শত্ৰু বুলি জ্ঞান কৰি অপকাৰ কৰিবলৈ চল চাই আছিল। আচলতে তেওঁৰ বিনাশৰ বাবে নাৰদেই তেওঁৰ মনত সুমুৱাই দিছিল যে মথুৰাত থকা কৃষ্ণ হৈছে সকলোতকৈ শক্তিশালী ব্যক্তি। এই পৃথিৱীত কালযৱনৰ সৈতে যুঁজিবৰ বাবে কৃষ্ণতকৈ উপযুক্ত মানুহ আৰু নাই। অনবৰতে যুদ্ধ কৰিবলৈ গা কুট্ কুটাই থকা কালযৱনে সেই কথা শুনি অসংখ্য সৈন্য লগত লৈ মথুৰালৈ যাত্ৰা কৰিলে।

সেই সময়ত জৰাসন্ধ নামে দুষ্ট দানৱ ৰাজেও মাজে মাজে মথুৰা আক্ৰমণ কৰি অশান্তিৰ সৃষ্টি কৰি আছিল। গতিকে কালযৱন অহা দেখি কৃষ্ণই ভাবিলে যে যদি একে সময়তে জৰাসন্ধ আৰু কালযৱনে আক্ৰমণ কৰে তেতিয়া বহুত সৈন্যৰ মৃত্যু হ'ব। সেইবাবে তেওঁ বিশ্বকৰ্মাক মাতি আনি সাগৰৰ মাজত দূৰ্গ-নগৰ এখন সাজিবলৈ আদেশ দিলে। বিশ্বকৰ্মায়ে নিজৰ সকলো প্ৰতিভা খটুৱাই এখন অতি ধুনীয়া ৰত্নময় নগৰ সাজি দিলে। সেয়েই হ'ল দ্বাৰকা। সাগৰৰ মাজৰ এই নগৰখনত প্ৰজাসকলক থৈ কৃষ্ণই এটা বুদ্ধি কৰিলে। তেওঁ মথুৰা-নগৰৰ সিংহদ্বাৰ খুলি কালযৱনে দেখাকৈ সুদা হাতে খোজকাটি যাবলৈ ধৰিলে। তাকে দেখি কালযৱনে ভাবিলে যে কৃষ্ণই যেতিয়া অস্ত্ৰ-শস্ত্ৰ নোলোৱাকৈ ওলাই আহিছে, তেওঁ নিজৰো অস্ত্ৰ-শস্ত্ৰ লগত নলয়। সেইবুলি কালযৱনেও কৃষ্ণক ধৰিবলৈ সুদা হাতে খেদি গ'ল। তাকে দেখি কৃষ্ণই ভয় কৰাৰ দৰে দৌৰি পলাবলৈ ধৰিলে। তেওঁৰ পিছে পিছে দৌৰি কালযৱনে খেদিবলৈ ধৰাত দুয়ো গৈ গৈ নগৰৰ বাহিৰৰ বহুদূৰ পালেগৈ। তথাপিও কৃষ্ণক ধৰিবলৈ নোৱাৰি খঙতে কালযৱনে চিঞৰি চিঞৰি কৃষ্ণক অলপ ব'বলৈ কৈ গালি পাৰিবলৈ ধৰিলে। কৃষ্ণই সেই গালিৰ কোনো উত্তৰ নিদি হাঁহি হাঁহি পৰ্বতৰ গুহা এটাৰ ভিতৰলৈ সোমাই গ'ল।

সেই গুহাতে শুই আছিল মুচুকুন্দ নামে এজন ৰজা। তেওঁ মাক্ৰাতাৰ পুত্ৰ আছিল। মুচুকুন্দ আছিল পৰমবীৰ। সেইসময়ত অসুৰবিলাকে দেৱতাসকলক আক্ৰমণ কৰি স্বৰ্গৰ সুখ-শান্তি নোহোৱা কৰিছিল। ইন্দ্ৰদেৱতাৰ অনুৰোধত মুচুকুন্দই নিজৰ ৰাজ্য আৰু আত্মীয়-স্বজনৰ পৰা আঁতৰি বহুকাল ধৰি স্বৰ্গখন ৰখি আছিল। দিনে-ৰাতিয়ে নোশোৱাকৈ থাকি তেওঁ অসুৰবোৰ আহিলেই খেদি পঠিয়াইছিল। এইদৰে বহুকাল থকাৰ পিছত যেতিয়া শিৱৰ পুত্ৰ কাৰ্তিকৰ জন্ম হ'ল আৰু কাৰ্তিকে ডাঙৰ হৈ দেৱ-সেনাপতিৰ বাব লৈ অসুৰক খেদিব পৰা হ'ল, তেতিয়াহে



মুচুকুন্দই আজৰি পালে। দেৱতাসকলে তেওঁৰ শলাগ লৈ ক'লে — “হে মহাবাজ, আপুনি আমাৰ বাবে বহুত কষ্ট কৰিলে। এতিয়া আপুনি বিশ্রাম লওক। ইতিমধ্যে আপোনাৰ ৰাজ্য, পৰিয়াল আৰু আত্মীয়-স্বজন সকলো কালৰ বুকুত লীন হৈছে। আপোনাক কি বৰ লাগে কওঁক।” উত্তৰত মুচুকুন্দই ক'লে — “হে দেৱতাসকল, মই বহুদিন শুবলৈ পোৱা নাই। মই যেন বৰ সুখেৰে টোপনি যাব পাৰোঁ সেই বৰকে দিয়ক।” তেতিয়া দেৱতাসকলে তেওঁক বৰ দিলে যে তেওঁৰ বঢ়িয়াই টোপনি আহিব। যিমানদিন ইচ্ছা কৰে সিমানদিন তেওঁ শুব পাৰিব। কোনোবাই যদি তেওঁৰ টোপনি আধাতে ভাঙি তেওঁক জগাই দিয়ে, তেতিয়া মুচুকুন্দই চোৱাৰ লগে লগে তেওঁ ভস্ম হৈ যাব। সেই বৰ লাভ কৰি মুচুকুন্দ শুই আছিল প্ৰায় সাতাইশ যুগ। সেই গুহাতে, য'ত তেওঁ শুই আছিল, কৃষ্ণই বুদ্ধি কৰি প্ৰৱেশ কৰালে কালযৱনক।

গুহাৰ ভিতৰত কৃষ্ণ লুকাই থাকিল, তেওঁক বিচাৰি পিছে পিছে সোমাই যোৱা কালযৱনে দেখিলে যে কোনোবা এজন শুই আছে, টোপনিতো নাকৰ শব্দ হ'ব ধৰিছে। তেওঁ ভাবিলে যে কৃষ্ণইহে চাটগৈ কালযৱনৰ ভয়ত ভেঁৰু কৰি টোপনিৰ ভাও ধৰিছে। খঙতে গৈ তেওঁ শুই থকা মানুহজনৰ বুকুতে এক গোৰ মাৰিলে। লগে লগে মুচুকুন্দৰ টোপনি ভাঙি গ'ল। প্ৰচণ্ড খঙত তেওঁ চকু মেলি চালে। সেই খঙাল চকুৰ জুইত নিমিষতে কালযৱন জ্বলি ছাই হৈ গ'ল।

তেতিয়া গুহাৰ আন্ধাৰ অংশৰ পৰা কৃষ্ণ ওলাই আহিল। কৃষ্ণৰ ৰূপৰ জ্যোতিত গুহা পোহৰ হৈ উঠিল। বহু যুগৰ আগতে নাৰদে কোৱা কথাৰ পৰা মুচুকুন্দই কৃষ্ণক চিনি পালে আৰু চৰণত পৰি স্তুতি কৰিবলৈ ধৰিলে। কৃষ্ণই তেওঁক যি লাগে সেই বৰকে দিব খুজিছিল যদিও মুচুকুন্দই ধন-সম্পত্তি, ৰাজ্য আদি একোকে ল'বলৈ মন নকৰিলে। তেওঁ কৃষ্ণৰ ওচৰত ভক্তিহে কামনা কৰিলে। গুহাৰ বাহিৰলৈ ওলাই মুচুকুন্দই দেখিলে যে ইতিমধ্যে পৃথিৱীখন বহুত বেলেগ হ'ল। মানুহবোৰ ক্ষুদ্ৰ ক্ষুদ্ৰ হৈ পৰিছে, গছ-বনবোৰ আগতকৈ বহুত ক্ষুদ্ৰ হ'ল। তেওঁৰ সময়ৰ পৃথিৱীখন এতিয়া আৰু নাই। মুচুকুন্দই কৃষ্ণক প্ৰণাম কৰি বদৰিকাশ্ৰমলৈ যাত্ৰা কৰি তপস্যাত মনোনিৱেশ কৰিলে।

ইয়াৰ পিছত কৃষ্ণ আৰু বলবামে কালযৱনৰ সৈন্যবাহিনীক ধ্বংস কৰি অসংখ্য ধন-সম্পদ লাভ কৰিলে। ❖

## অজামিলৰ মুক্তি

অজামিল নামে এজন অসৎ চৰিত্ৰৰ ব্ৰাহ্মণ আছিল। তেওঁৰ স্বভাৱ বৰ বেয়া আছিল। ভাল মানুহে কৰিব নলগা বহুত বেয়া কাম কৰি তেওঁ ভাল পাইছিল। চুৰি কৰা, মিছা কথা কোৱা আদি পাপ কাম কৰোঁতে কৰোঁতে তেওঁৰ পাপৰ বোজা বাঢ়ি বাঢ়ি গৈ আছিল।

এই পাপী ব্ৰাহ্মণৰ যেতিয়া মৃত্যুৰ সময় হ'ল, তেতিয়া তেওঁক নৰকলৈ নিবৰ বাবে যমদূত আহি পালে। যমদূতবোৰৰ চেহেৰা ভয়ংকৰ। কিচ্ কিচ্ কৰে ক'লা গাৰ বৰণ, শকত-আৱত গা। হাতত লোহাৰ দণ্ড আৰু বান্ধি নিবলৈ জৰি। সেই ভয় লগা চেহেৰা দেখি অজামিল ভয়তে কঁপি উঠিল। তেওঁৰ সৰু পুতেকৰ নাম আছিল নাৰায়ণ। ভয়তে অজামিলে — “নাৰায়ণ, নাৰায়ণ” বুলি চিঞৰিবলৈ ধৰিলে।

অজামিলে নাৰায়ণৰ নাম লোৱাৰ লগে লগে সেই ঠাইত কেইজনমান বিষ্ণুদূতৰ আবিৰ্ভাৱ হ'ল। তেওঁলোক দেখাত বৰ ধুনীয়া। ভগৱানৰ দৰে সুন্দৰ সেই বিষ্ণুদূত কেইজনে যমদূতবোৰক আঁতৰি যাবলৈ কোৱাত যমদূতে সুধিলে —

“তোমালোক কোন ? তোমালোকে আমাক বাধা দিছা কিয় ?”

বিষ্ণুদূতে ক'লে —

“আমি বিষ্ণুদূত, আমি অজামিলক বৈকুণ্ঠলৈ নিবলৈ আহিছোঁ। ইয়াত আৰু তোমালোকৰ কাম নাই।”

যমদূত কেইজন বৰ আচৰিত হ'ল। তেওঁলোকে সুধিলে —

অজামিল এজন পাপী লোক। তেওঁ নৰকলৈহে যাব লাগে। তোমালোকে কিয় বৈকুণ্ঠলৈ নিবলৈ বিচাৰিছা ?” তেতিয়া বিষ্ণুদূতে বুজাই ক'লে —

“অজামিল পাপী মানুহ ঠিকেই। তেওঁ কৰা পাপৰো সীমা-সংখ্যা নাই। কিন্তু মৃত্যুৰ সময়ত তেওঁ নাৰায়ণৰ নাম লোৱাৰ লগে লগে সকলো পাপ কটা গ'ল। যিজনে ভগৱানৰ নাম লয়, তেওঁৰ পাপ নোহোৱা হয় আৰু পুণ্য গোট খায়। এনে পুণ্যৰ বাবেই অজামিলে বৈকুণ্ঠত থাকিবলৈ পাব।”

এইবুলি কৈ বিষ্ণুদূতে এখন ধুনীয়া ৰথত তুমি অজামিলক বৈকুণ্ঠলৈ লৈ গ'ল। নাৰায়ণৰ নামৰ বলতে পাপী অজামিলে মুক্তি লাভ কৰিলে। ❖



প্ৰাচীন কালত অম্বৰীষ নামে এজন প্ৰখ্যাত বজা আছিল। তেওঁ বৰ বিষ্ণুভক্ত আছিল। তেওঁৰ ৰাজত্বত প্ৰজাৰ সুখ-শান্তি উপচি পৰিছিল। বজাই প্ৰায়ে বিষ্ণু পূজা, যজ্ঞ আদি পাতে আৰু ব্ৰাহ্মণ আৰু দুখীয়াসকলক দান-দক্ষিণা দিয়ে। বজা অম্বৰীষৰ বিষ্ণুভক্তিৰ ফলত তেওঁৰ ৰাজ্যৰ প্ৰজাসকলো পৰম ভক্ত হৈ পৰিছিল। দেশত কোনো মানুহৰে লোভ, হিংসা আদি স্বভাৱবোৰ নাছিল। অম্বৰীষ বজাৰ ভক্তিত সম্ভষ্ট হৈ ভগৱান বিষ্ণুৱে নিজৰ সুদৰ্শন-চক্ৰক বজাৰ বখীয়া পাতি উপহাৰ দিছিল, যাতে সকলো শত্ৰুৱে তেওঁক ভয় কৰি চলে।

এবাৰ অম্বৰীষে এটা বৰ ডাঙৰ যজ্ঞ পাতিলে। সেই যজ্ঞৰ জাক্জমকতা দেখি দেৱতাসকলো আচৰিত হৈছিল। তেওঁৰ ধন-সম্পদৰ অভাৱ নাছিল বাবে যজ্ঞৰ কামত দান-দক্ষিণা বহুত কৰিছিল। ধন-সোণ, কাপোৰ-কানি, গৰু-গাই, খোৱা-বস্তু আদি দান কৰি তেওঁ সকলোকে সুখী কৰিছিল। ব্ৰাহ্মণসকলক দান দিবৰ বাবে অনা হাজাৰ হাজাৰ শুধ বগা গাখীৰতি গাইব শিংবোৰ সোণেৰে আৰু খুৰাবোৰ ৰূপেৰে বন্ধাই দিছিল। বজা আৰু ৰাণী দুয়ো একেলগে নীতি-নিয়ম পালন কৰি যজ্ঞ শেষ হোৱাৰ পিছত ঋষি-মুনি আৰু ব্ৰাহ্মণসকলক খাবলৈ দিয়া হ'ল। বিধে বিধে সোৱাদ লগা আহাৰ খাবলৈ পাই সকলোৱে বৰ আনন্দ পালে।

যজ্ঞ আৰম্ভ হোৱাৰে পৰা বজাই নিয়ম মানি নোখোৱাকৈ আছিল। যজ্ঞৰ শেষত আলহীক খুৱাই উঠি নিজেও খোৱা নিয়ম, তেতিয়াহে যজ্ঞৰ পুণ্য লাভ হয়। বজা-ৰাণীয়ে খাবলৈ বহোঁতেই আহি পালেহি দুৰ্বাসা মুনি। বজাই তেওঁক আদৰি-সাদৰি আনি দান-দক্ষিণা দি আহাৰ খাবলৈ নিমন্ত্ৰণ কৰিলে, দুৰ্বাসাই তেতিয়া খোৱাৰ আগতে গা ধুবৰ বাবে নদীলৈ গ'ল।

বজা বৈ আছে, দুৰ্বাসা নাহেহে নাহে। ইফালে বজাৰ ব্ৰত ভঙাৰ সময় পাৰ হৈ যাব ধৰিছে। আৰু পলম কৰিলে যজ্ঞৰ পুণ্য অথলে যাব। উপায় নাপাই পুৰোহিত সকলৰ উপদেশ মতে বজাই পানী খাই ব্ৰত ভাঙিলে। কাৰণ পানী খালে ভোজন কৰাও নুবুজায়, আৰু ব্ৰত ভংগ কৰাও হয়। অতিথিক এৰি ভোজন কৰাটোও পাপ।

দুৰ্বাসা আহি যেতিয়া বজাই ব্ৰত ভংগ কৰাৰ কথা গম পালে, তেওঁৰ বৰ খং উঠিল। উগ্ৰ মূৰ্তি ধৰি তেওঁ ক'বলৈ ধৰিলে —

“অহংকাৰী বজা ! মোক নিমন্ত্ৰণ কৰি আনি মই খোৱাৰ আগতেই তুমি খালা? নিজকে তুমি ভগৱানৰ দৰে ডাঙৰ বুলি ভাবিছা হ'বলা ? আজি এতিয়াই মই তোমাক শাও দি ভস্ম কৰিম।” এনেকৈ কৈ দুৰ্বাসাই নিজৰ জটাৰ পৰা চুলি একোছা ছিঙি মন্ত্ৰ মাতি বজা অম্বৰীষৰ ফালে দলিয়াই দিলে। বজাই কিছু ভয় নাখালে। তেওঁ একান্তমনে ভগৱানক চিন্তা কৰি থাকিল।

দুৰ্বাসাই লগে লগে বুজি পালে যে তেওঁৰ অভিশাপ অথলে গ'ল। কাৰণ বজাৰ একোৱেই নহ'ল। এনেতে বজাক বক্ষা কৰিবলৈ থকা সুদৰ্শন-চক্ৰই দুৰ্বাসাক খেদি আহিল। প্ৰচণ্ড গতিৰে অহা চক্ৰৰ পৰা সাৰিবলৈ মুনিয়ে দৌৰ দিলে। আগে আগে দুৰ্বাসা, পিছে পিছে চক্ৰ। গৈ গৈ তেওঁ পালেগৈ ব্ৰহ্মলোক। ব্ৰহ্মাক তেওঁ চক্ৰৰ পৰা বক্ষা কৰিবলৈ কাৰুণ্য কৰিবলৈ ধৰিলে। তেতিয়া ব্ৰহ্মাই ক'লে —

“চক্ৰৰ গৰাকী বিষ্ণুহে। মই তোমাক কেনেকৈ বক্ষা কৰিম ?”

উপায় নাপাই দুৰ্বাসা গৈ শিৱৰ ওচৰ পালে। শিৱয়ো ক'লে যে তেওঁ দুৰ্বাসাক বক্ষা কৰিব নোৱাৰে। দুৰ্বাসা তাৰ পৰাও পলাল। চক্ৰই খেদিয়েই থাকিল। শেষত গৈ বিষ্ণুৰ ভৰিত পৰি মুনিয়ে ক'লে —

প্ৰভু, মোক আপোনাৰ চক্ৰৰ পৰা বচাওক।” বিষ্ণুৱে উত্তৰ দিলে —

“মোৰ ভক্তক বিনাদোষতে অভিশাপ দি তুমি বৰ পাপ কৰিলা। এতিয়া ময়ো তোমাক বক্ষা কৰিব নোৱাৰোঁ। কাৰণ সুদৰ্শন-চক্ৰক মই অম্বৰীষ বজাৰ ওচৰতহে থৈছোঁ। তেওঁ যি কয় তাকেহে এতিয়া চক্ৰই শুনিব। গতিকে তুমি তেওঁৰ ওচৰত ক্ষমা খোজাগৈ।

বিষ্ণুৰ কথা শুনি দুৰ্বাসাই বৰ লাজ পালে যদিও উপায় নাপাই আহি অম্বৰীষক প্ৰণাম কৰি ক'লে — “হে মহাৰাজ। মই তোমাৰ দৰে বিষ্ণু ভক্ত এজনক অভিশাপ দি বৰ ভুল কৰিলোঁ। এতিয়া তুমি মোক ক্ষমা কৰা আৰু চক্ৰৰ পৰা বক্ষা কৰা।”

দুৰ্বাসাৰ দৰে ডাঙৰ মুনিয়ে প্ৰণাম কৰাত বজায়ো লাজ পালে। তেওঁ সুদৰ্শন-চক্ৰক নানা ভাৱে প্ৰাৰ্থনা কৰি শান্ত হ'বলৈ অনুৰোধ কৰিলে। তেতিয়া চক্ৰয়ো নিজৰ শক্তি সামৰি আকৌ শান্ত হৈ দুৰ্বাসাক খেদি ফুৰিবলৈ এৰিলে। তাৰ পিছত বজাই দুৰ্বাসাক বৰ যত্ন কৰি খুৱাই-বুৱাই নিজে তাৰ পিছতহে আহাৰ গ্ৰহণ কৰিলে।

মহাভক্ত বজা অম্বৰীষৰ ক্ষমা, ধৈৰ্য আৰু শ্ৰদ্ধা দেখি দুৰ্বাসাই নিজৰ ভুল ভালদৰে বুজিব পাৰিলে। ❖



উত্তানপাদ নামে এজন প্ৰতাপী ৰজা আছিল। তেওঁৰ ৰাজত্ব কালত দেশত সুখ-শান্তি উপচি আছিল। তেওঁৰ দুগৰাকী ৰাণীৰ নাম আছিল সুনীতি আৰু সুৰুচি। তেওঁলোক ৰূপৱতী আৰু গুণৱতী আছিল। সুনীতি আছিল ধীৰ, শান্ত আৰু দয়াৱতী। কিন্তু সুৰুচিৰ অন্তৰখন নিৰ্মল নাছিল। তেওঁ সুনীতিক পেটে পেটে ঈৰ্ষা কৰিছিল। সেয়ে নানা মিছা কথা লগাই লগাই তেওঁ সুনীতিৰ প্ৰতি ৰজাৰ মনত থকা মৰম কমাই পেলালে। ৰজাই তেওঁক দেখিব নোৱাৰা হ'ল আৰু লাহেকৈ ৰাজ কাৰেঙৰ পৰা আঁতৰাই বেয়া ঘৰ এটাত থাকিবলৈ দিলে। তেওঁৰ ৰাণীৰ মৰ্যাদা কমি গ'ল।

কালক্ৰমত দুয়ো ৰাণীৰে দুটা সন্তান হ'ল। সুৰুচিৰ পুত্ৰৰ নাম আছিল উত্তম আৰু সুনীতিৰ পুত্ৰৰ নাম আছিল প্ৰৱ। ৰাজ কাৰেঙৰ সুখৰ মাজত নানা বং-ধেমালি কৰি উত্তম ডাঙৰ হৈছিল। আনফালে দুখীয়াৰ ল'ৰাৰ দৰে কষ্টৰ মাজত ডাঙৰ হৈছিল প্ৰৱ। তেওঁলোকৰ ঘৰ আছিল ৰাজধানীৰ কোলাহলৰ পৰা আঁতৰত। তাতেই শান্ত পৰিৱেশত মাকৰ মৰমৰ মাজত থাকি প্ৰৱই মাজে মাজে দেউতাকক চাবলৈও ইচ্ছা কৰিছিল। পুতেকৰ মনৰ ভাৱ বুজিব পাৰি বেয়া লাগি এদিন মাকে প্ৰৱক দেউতাকক লগ পাবলৈ পঠিয়াই দিলে। প্ৰৱই দেউতাকক বিচাৰি গৈ দেখিলে যে তেওঁ উত্তমক কোলাত লৈ বহি আছে। প্ৰৱই হাত মেলি দেউতাকৰ কোলাত উঠিবলৈ গ'ল। ৰজায়ে মৰমতে হাত মেলি দিলে। পিছে ওচৰতে থকা সুৰুচি ৰাণীয়ে সেই দৃশ্য দেখি প্ৰৱক গালি-শপনি পাৰি খেদি দি ক'লে যে ৰজাৰ কোলাত উঠাৰ সৌভাগ্য প্ৰৱৰ কেতিয়াও নহ'ব, তেওঁ যেন ভৱিষ্যতেও এই মৰসাহ নকৰে। ৰাণীৰ আগত ৰজায়ে প্ৰৱক কোলাত ল'বলৈ সাহ নকৰিলে।

প্ৰৱই মনৰ দুখত কান্দি কান্দি আহি মাকক কথাবোৰ ক'লেহি। মাকৰো চকুপানী ওলাল। তেওঁ অকণমানি প্ৰৱক মৰম কৰি চুমা খাই ক'লে, “বাছা, দুখ নকৰিবা। মোৰ সন্তান হোৱাৰ বাবেই তুমি কাৰো মৰম পোৱা নাই। সকলোতকৈ ডাঙৰ হ'ল ভগৱান বিষ্ণু। একমনে ভক্তি কৰিলে তুমি নিশ্চয় তেওঁৰ মৰম লাভ কৰিবা।” মাকৰ কথাখিনি প্ৰৱৰ মনত দকৈ সোমাই গ'ল। তেওঁ ভগৱান বিষ্ণুক লগ পাবলৈ স্থিৰ কৰিলে। এদিন বাতি তেওঁ মনে মনে ঘৰৰ পৰা ওলাই গ'ল। মাজৰাতি ভয়-ভীত নোহোৱাকৈ ঘূৰি ফুৰি গছে-বনে তেওঁ ভগৱান বিষ্ণুৰ বাতৰি সুধি ফুৰিবলৈ ধৰিলে। তাকে দেখি দেৱৰ্ষি নাৰদ বৰ আচৰিত হ'ল। তেওঁ অকণমানি ল'বটোক সহায় কৰিবৰ বাবে স্বৰ্গৰ পৰা নামি আহিল। প্ৰৱৰ মনো ভাৱৰ কথা জানিব পাৰি তেওঁ ক'লে — “বাছা তুমি ইমান কম বয়সতে ইমান ডাঙৰ কাম কেনেকৈ কৰিবা ? এতিয়া তোমাৰ উমলি থকাৰ বয়স। ঘৰলৈ গৈ মাৰৰ লগত বং-মনেৰে থাকগৈ আৰু বয়স হ'লে বনলৈ আহি তপস্যা

কৰি ভগৱানক লাভ কৰিবা।” প্ৰৱ কিন্তু মান্তি নহ'ল। তেওঁ ক'লে যে এতিয়াই তেওঁ ভগৱানক পাবলৈ বিচাৰে। কিন্তু ভগৱানক চিনি পাবলৈ ভগৱান দেখাত কেনেকুৱা সেই কথাও তেওঁ নাজানে। তেতিয়া নাৰদৰ প্ৰৱলৈ মৰম লাগিল। ভগৱান বিষ্ণুৰ ৰূপৰ বৰ্ণনা দি কেনেকৈ তেওঁক ধ্যান কৰিব লাগে সেইকথা তেওঁ প্ৰৱক ভালদৰে বুজাই দি বিদায় ল'লে।

গভীৰ বনৰ মাজত প্ৰৱ ধ্যানত বহিল, তেওঁ একান্তমনে চতুৰ্ভুজ, শংখ-চক্ৰ-গদা-পদ্মধাৰী কমললোচন বিষ্ণুক চিন্তা কৰিবলৈ ধৰিলে, দিনৰ পিছত দিন পাব হ'বলৈ ধৰিলে। প্ৰৱৰ তপস্যা কঠিনৰ পৰা কঠিন হৈ আহিল। তেওঁ ফলমূল পোৱা বাদ দি কেইবাদিনৰ মৃত্যুৰ মৃত্যুৰ গছৰ পৰা পাত খাবলৈ লৈছিল। পিছত তাকো বাদ দি কেৱল বতাহ খায়ে থাকিবলৈ ধৰিলে, তাৰ পিছত বতাহো গ্ৰহণ নকৰি কেৱল বিষ্ণু স্মৰণৰ শক্তিতে তেওঁ অটল হৈ ব'ল। বহি, থিয় হৈ, আৰু শেষত হাত ওপৰলৈ তুলি কেৱল ভবিৰ বুঢ়া আঙুলিত ভব দি তেওঁ একান্তমনে নাৰদে শিকোৱা ভগৱানক ধ্যান কৰিবলৈ ধৰিলে। তেওঁৰ ধ্যানৰ শক্তিত পৃথিৱী কঁপি উঠিল, দেৱতাসকলে অৰাক মানিলে। তেওঁলোকে প্ৰৱৰ তপস্যাৰ প্ৰভাৱত সৃষ্টি ধ্বংস হ'ব বুলি ভয় খাই ভগৱান বিষ্ণুৰ ওচৰ চাপিল। বিষ্ণুৱে তেওঁলোকক অভয় দি পৃথিৱীলৈ নামি আহিল আৰু প্ৰৱৰ ওচৰ চাপিল।

প্ৰৱই মনৰ মাজত যি ৰূপ ধ্যান কৰিছিল, চকুৰ আগতে সেই একে ৰূপ সোশৰীৰে দেখি অভিভূত হ'ল। তেওঁৰ মন আনন্দেৰে ভৰি পৰিল। কিন্তু সৰু ল'ৰা প্ৰৱই কোনো পূজাৰ মন্ত্ৰ নাজানিছিল নাইবা শাস্ত্ৰৰ শ্লোকো নাজানিছিল। গতিকে তেওঁ কোনো কথা ক'বলৈ বিচাৰি নাপালে। ভগৱানে সেই কথা বুজি পাই নিজৰ শংখটো প্ৰৱৰ কপালত লাহেকৈ লগাই দিলে। লগে লগে প্ৰৱ নিজে নিজে সকলো শাস্ত্ৰ জ্ঞানেৰে জ্ঞানী হৈ উঠিল আৰু ভগৱানক বন্দনা কৰিলে, ভগৱানে প্ৰৱৰ প্ৰাৰ্থনাত সন্তুষ্ট হৈ তেওঁক সকলো ধৰণে ভাল হ'বলৈ বৰ দিলে আৰু পৃথিৱীত কৃতিত্বৰে থকাৰ উপৰি মৃত্যুৰ পিছত প্ৰৱলোক নামে নিজা স্বৰ্গ এখনত থাকিব পাৰিব বুলিও বৰ দিলে।

এইদৰে ভগৱানক লাভ কৰি প্ৰৱ নিজৰ ঘৰলৈ উভটি আহিল। মাকে বাট চাই আছিল। দেউতাকেও নিজৰ ভুল বুজিব পাৰি বৰ দুখ কৰি প্ৰৱৰ কথাকে ভাবি আছিল। প্ৰৱ ঘৰলৈ অহাত সকলোৱে বৰ আনন্দ পালে।

পিছলৈ প্ৰৱ এজন বিখ্যাত আৰু সৎ ৰজা হৈছিল। মৃত্যুৰ পিছত তেওঁ প্ৰৱলোক স্থাপন কৰি উজ্জ্বল প্ৰৱ নক্ষত্ৰ হৈ জিলিকি আছে বুলি বিশ্বাস কৰা হয়। ❖



সনক, সনাতন, সুনন্দ আৰু সনৎকুমাৰ, এইসকলক একেলগে চাৰিসিদ্ধ বোলা হয়। তেওঁলোকে ভক্তিত সিদ্ধি লাভ কৰিছিল আৰু যিমানবোৰ মহাভক্ত ঋষি-মুনি আৰু দেৱতা আছে, সকলোৰে ভিতৰত শ্ৰেষ্ঠ ভক্ত আছিল। তেওঁলোক দেখাত পাঁচ বছৰীয়া শিশুৰ দৰে, কিন্তু বয়সত শিশু নহয় — বহুত বয়সীয়া। চাৰিসিদ্ধৰ জন্ম হৈছিল ব্ৰহ্মাৰ মনৰ পৰা। তেওঁলোক ভগৱানৰ ভক্তিত ইমান মগ্ন হৈ পৰিছিল যে সকলো সময়তে তেওঁলোকৰ আনন্দ নুগুচিছিল। চাৰিসিদ্ধই ভগৱানৰ নাম লৈ অতি আনন্দ মনেৰে গোটেই ব্ৰহ্মাণ্ডতে ভ্ৰমণ কৰি ফুৰিছিল।

এদিন গৈ গৈ তেওঁলোক বৈকুণ্ঠ পালেগৈ। পিছে বিষ্ণুৰ মন্দিৰৰ দূৰাৰ-বখীয়া জয় আৰু বিজয়ে তেওঁলোকক কোনোবা সাধাৰণ মানুহ বুলি ভাবি ভিতৰলৈ সোমাব নিদিলে। কাৰণ সিদ্ধসকল অতি ওখ মনৰ হোৱা বাবে বেশ-ভূষা আছিল সাধাৰণ। তেওঁলোকে কাপোৰ-কানিৰ ফালে মন নিদিছিল। জয়-বিজয়ে বাধা দিয়াত চাৰিসিদ্ধৰ বৰ খং উঠিল। তেওঁলোকে জয়-বিজয়ক অভিশাপ দি ক'লে —

“বৈকুণ্ঠত থাকিও তহঁতে ইমান অহংকাৰ কৰিছ! তহঁত বৈকুণ্ঠৰ উপযুক্ত নহৱ। গতিকে অসুৰ হৈ পৃথিৱীত জন্ম ল'গৈ যা।”

অভিশাপ দিয়া দেখি ভয় খাই জয়-বিজয়ে কাকূতি-মিনতি কৰিবলৈ ধৰিলে। কথা-বতৰা শুনি বিষ্ণু ভিতৰৰ পৰা ওলাই আহিল। তেওঁ চাৰিসিদ্ধক আদৰ-সাদৰ কৰিলে আৰু জয়-বিজয়ক ক'লে —

“তোমালোকে দোষৰ উপযুক্ত শাস্তি পাইছা। এতিয়া পৃথিৱীত জন্ম লোৱাগৈ। মই সোনকালেই গৈ তোমালোকক উদ্ধাৰ কৰিম।”

সেইমতে জয়ৰ জন্ম হ'ল হিৰণ্যক্ৰূপ আৰু বিজয়ৰ জন্ম হ'ল হিৰণ্যকশিপু ৰূপে। বৰাহৰূপী বিষ্ণুৰ হাতত হিৰণ্যক্ৰূৰ মৃত্যু হ'ল। তাকে দেখি হিৰণ্যকশিপুৰ বৰ খং উঠিল। তেওঁ বিষ্ণুক শত্ৰু বুলি ধৰি লৈ সকলো বিষ্ণুভক্ত লোককে মাৰি-কাটি অত্যাচাৰ কৰিবলৈ ধৰিলে। ইয়াৰ পিছত তেওঁ অতি কঠিন তপস্যা কৰি ব্ৰহ্মাক সন্তুষ্ট কৰি বৰ ল'লে যে তেওঁ যেন দিনতো নমৰে, ৰাতিও নমৰে। তেওঁক যেন অস্ত্ৰ-শস্ত্ৰই কাটিব নোৱাৰে আৰু ব্ৰহ্মাই সৃষ্টি কৰা কোনো প্ৰাণীৰ হাততে যেন তেওঁৰ মৃত্যু নহয়। এই বৰ পোৱাৰ পিছত হিৰণ্যকশিপু বৰ পৰাক্ৰমী হৈ উঠিল। তেওঁ কাঁলৈকো ভয় নকৰাৰ বাবে অত্যাচাৰী আৰু অসং হৈ উঠিল। তেওঁৰ ৰাজ্যত কোনোবাই বিষ্ণুৰ নাম ল'লেই তেওঁ ধৰি ধৰি শাস্তি দিবলৈ ধৰিলে।

এই দুষ্ট দৈত্যৰাজৰ পুত্ৰ প্ৰহ্লাদ আকৌ জন্মৰে পৰাই শান্ত-শিষ্ট আৰু বৰ ভাল স্বভাৱৰ

আছিল। তেওঁ আছিল পৰম বিষ্ণুভক্ত। এবাৰ নাৰদ মুনিয়ে প্ৰহ্লাদৰ মাকক বিষ্ণুৰ মহিমাৰ কথা কৈ শুনাইছিল। তেতিয়াও প্ৰহ্লাদৰ জন্ম হোৱা নাছিল। তেওঁ মাতৃৰ গৰ্ভত থাকিয়েই এই উপদেশবোৰ শুনি আছিল। জন্মৰ পিছতো এই কথাবোৰ তেওঁৰ মনত থাকি গ'ল আৰু তেওঁ মহাভক্ত হৈ উঠিল। লগৰ ল'ৰাৰ লগত খেল-ধেমালি নকৰি তেওঁ এজাক ল'ৰা গোটাই লৈ বিষ্ণু ভক্তিৰ কথা শিকাইহে বেছি ভাল পাইছিল। তেওঁৰ গুৰু দুজনৰ নাম আছিল ষণ্ডা আৰু মৰ্ক। তেওঁলোকে প্ৰহ্লাদক দৈতাই পঢ়িব লগীয়া শাস্ত্ৰবোৰ পঢ়ুৱাইছিল। এদিন পিতৃ হিৰণ্যকশিপুৱে প্ৰহ্লাদেনো কিমান পঢ়িছে প্ৰমাণ চাবৰ বাবে পঢ়াৰ কথা সুধিলে। উত্তৰত প্ৰহ্লাদে যেতিয়া বিষ্ণুক উপাসনা কৰা উচিত আৰু সেইটোৱে ঘাই শিক্ষা বুলি জনালে, দৈত্যৰাজে ভাবিলে যে কোনোবা বৈষ্ণৱেহে সৰু ল'ৰটোক কুবুদ্ধি দিছে। তেওঁ গুৰু দুজনাক মাতি আনি প্ৰহ্লাদক ভালদৰে শিক্ষা দিবলৈ ক'লে। পিছে কিছুদিনৰ পিছত প্ৰহ্লাদে আকৌ দেউতাকক জনালে যে প্ৰকৃত শিক্ষা হ'ল বিষ্ণু-ভক্তিহে। সংসাৰৰ মাজত একমাত্ৰ বিষ্ণুহে হৈছে সকলোতকৈ ডাঙৰ ভগৱান। বাৰে বাৰে এই কথা কোৱা শুনি দৈত্যৰাজৰ বৰ খং উঠিল। কোনোমতে প্ৰহ্লাদক বুজাব নোৱাৰি তেওঁৰ খং বাঢ়ি গ'ল আৰু প্ৰহ্লাদক হত্যা কৰিবলৈ দৈত্যবোৰক আদেশ দিলে। সেই প্ৰচণ্ড আদেশ শুনি জাকে জাকে দৈতাই অস্ত্ৰ-শস্ত্ৰ লৈ প্ৰহ্লাদক আঘাত কৰিলে, পিছে আচৰিত ভাৱে প্ৰহ্লাদৰ গাত লাগি চোকা অস্ত্ৰবোৰো ভোটা হৈ পৰিল। দৈত্যৰাজে তেতিয়া হাতীৰে আক্ৰমণ কৰালে, কিন্তু হাতীয়েও প্ৰহ্লাদৰ আগত আঁঠুকাটি সেৱাহে কৰিলে। প্ৰহ্লাদক পাহাৰৰ ওপৰৰ পৰা পানীত পেলালেও ওপঙি থাকে, জ্বলা জুইৰ মাজত পেলালেও নোপোৰে। বিষাক্ত সাপৰো প্ৰহ্লাদক খুটিলে দাঁত ভাঙি যায়, বিষ পান কৰিলেও তেওঁৰ একো নহয়। বিষ্ণু ভক্ত প্ৰহ্লাদক ভগৱানে বক্ষা কৰি থাকিল।

ইমানবোৰ শাস্তিতো প্ৰহ্লাদৰ একো নোহোৱা দেখি খঙতে হিৰণ্যকশিপুৱে ক'লে —

“মোতকৈ ডাঙৰ কোনো নাই। তোৰ সেই বিষ্ণু নামৰ ভগৱানটো ক'ত আছে মোক ক'চোন? মই তাক এতিয়াই কাটি পেলাম।”

প্ৰহ্লাদে ক'লে — “পিতৃ, ভগৱান বিষ্ণু সকলোতে থাকে। আনহে নালাগে সেই খুটাটোতো মই তেওঁক দেখা পাইছোঁ।”

এই কথা শুনি “চাওঁ তোৰ বিষ্ণুটোক” বুলি হিৰণ্যকশিপুৱে স্তম্ভটোত এটা প্ৰচণ্ড গোৰ মাৰিলে। লগে লগে মেঘে গৰজাৰ দৰে ভয়ংকৰ শব্দ এটা হ'ল। সেই শব্দ শুনি প্ৰলয় হোৱা বুলি ভাবি সকলো কঁপি উঠিল। তাৰ পিছত স্তম্ভটোৰ পৰা ওলাই আহিল ভয়ংকৰ এক প্ৰাণী। আধা সিংহ আৰু আধা মানুহৰ দৰে তেওঁৰ ৰূপ। প্ৰকাণ্ড শৰীৰ তেওঁৰ আকাশত লাগি আছে। চোকা দাঁতৰ মাজত ৰঙা জিভাখন জিলিকি আছে, চকু দুটা তপত সোণৰ দৰে তীব্ৰ বিৰ কৰা। দুখন ডাঙৰ ডাঙৰ কাণ, বগা নোমেৰে ভৰা শৰীৰ, চোকা চোকা ভয়লগা নখ। মনতে ভয় খালেও দৈত্যৰাজে গদা লৈ সেই নৰসিংহক খেদি আহিল। নৰসিংহই তেওঁক এবাৰ থাপ মাৰি



ধৰি এৰি দিলে, পিছৰ বাৰ দৈতাবাজে আকৌ খেদি আহোঁতে সাপে এন্দুৰ ধৰাৰ দৰে নিজৰ কেশৰ জোঁকাৰি ভয়ংকৰ অটুতাই মাৰি তেওঁ থপিয়াই ধৰিলে। তাৰ পিছত নিজৰ উকত চিত কৰি পেলাই নখেৰে পেট ফালি নিমিষতে মাৰি পেলালে। পেটৰ নাড়িবোৰ মূৰত মেৰিয়াই তেওঁ ভয়ংকৰ ৰূপ ধাৰণ কৰিলে। তেওঁৰ লগত যুঁজিবলৈ অহা সকলোবোৰ দৈতাবোৰক কাৰোবাক নখেৰে ছিৰি, কাৰোবাক টোকৰ মাৰি মূৰ ছিঙি তেওঁ নিমিষতে মাৰি পেলালে। নবসিংহৰ ইমান বেছি খং উঠিছিল যে মাৰিবলৈ আৰু কাকো বিচাৰি নাপাই মুখখন ক'লামলা কৰি তেওঁ বহি আছিল।

নবসিংহৰ ভয়ংকৰ ৰূপ দেখি দেৱতাসকলে কঁপি উঠিল। লক্ষ্মীদেৱীয়েও তেওঁৰ খং কমাবলৈ নোৱাৰিলে। নবসিংহ গুজৰি-গুমৰি বহি থাকিল। তেতিয়া ব্ৰহ্মাৰ উপদেশমতে প্ৰহ্লাদে গৈ তেওঁক বন্দনা কৰাত নিজৰ ভক্তক দেখি নবসিংহ শান্ত হৈ পৰিল। তেওঁ প্ৰহ্লাদক মৰম কৰিবলৈ ধৰিলে। তাৰ পিছত প্ৰহ্লাদ দৈতাসকলৰ বজা হ'ল। হিবণ্যকশিপুৱেও ভগৱানৰ হাতত মৃত্যু লভি পুনৰ বৈকুণ্ঠৰ পাৰিষদৰ ঠাই ল'লে গৈ। ❖

## সামন্তক মণিৰ কাহিনী

দ্বাৰকাত সত্ৰাজিত নামে এজন পৰম সূৰ্যভক্ত লোক আছিল। তেওঁ সদায় সাগৰত গা-ধুই সূৰ্য পূজা কৰিছিল। এদিন তেওঁৰ ভক্তিত সন্তুষ্ট হৈ সূৰ্যদেৱতাই এটা মহা মূল্যবান মণি উপহাৰ দিলে। মণিটোৰ নাম সামন্তক মণি। এই মণিটো সূৰ্যৰ পোহৰৰ দৰে উজ্জ্বল। যি ঠাইত এই মণিটো থাকে, তাত কাৰো অসুখ বা বিপদ-আপদ নহয়। তদুপৰি এই মণিৰ পৰা দিনে আঠভাৰকৈ সোণ ওলায়। এনে মূল্যবান মণিটো লাভ কৰি সত্ৰাজিত পৰম আনন্দমনেৰে ঘৰলৈ আহিল। তেওঁ ডিঙিত মণিটো পিন্ধি অহাৰ বাবে সকলোৱে প্ৰথমতে চকু ছাট মাৰি ধৰাত ভাবিছিল যে সেয়া চাগৈ কৃষ্ণক লগ পাবলৈ সূৰ্যদেৱতা নিজে আহিছে। কৃষ্ণক গৈ সেইকথা কোৱাত কৃষ্ণই লগে লগে বুজিলে যে সেয়া নিশ্চয় সামন্তক মণি পিন্ধি সত্ৰাজিতহে আহিছে।

সত্ৰাজিতে মণিটো ঘৰতে যত্ন কৰি থৈ দিলে। এদিন কৃষ্ণই পিন্ধি চাবৰ বাবে বিচাৰিছিল যদিও অহংকাৰ কৰি সত্ৰাজিতে নিদিলে।

অন্য এদিন সত্ৰাজিতৰ ভায়েক প্ৰসেনজিতে মণিটো ডিঙিত পিন্ধি মৃগয়া কৰিবলৈ গৈছিল। গৈ গৈ গভীৰ অৰণ্য পালেগৈ। তাতে এটা সিংহই তেওঁক বধ কৰি মণিটো লৈ গ'ল। অলপ দূৰ যোৱাৰ পিছত জাম্বৱন্ত নামে ভালুক বজাই সিংহটোক মাৰি মণিটো লৈ গ'ল। তেওঁ মণিটো নি নিজৰ গাতত সোমাই ল'ৰা ওমলাবৰ বাবে ধাইৰ হাতত দিলে।

ইফালে প্ৰসেনজিত ঘূৰি নহা দেখি তেওঁক বিচাৰি আনিবৰ বাবে সত্ৰাজিতে কিছুমান মানুহক বনলৈ পঠিয়াই দিছিল। তেওঁলোকে দেখিলে যে প্ৰসেন মৰি পৰি আছে আৰু ডিঙিত মণিটো নাই। সেইকথা শুনি সত্ৰাজিতৰ বৰ বেজাৰ লাগিল। তেওঁ বিলাপ কৰি ক'বলৈ ধৰিলে, - “এইটো নিশ্চয় কৃষ্ণৰ কাম। কৃষ্ণই মণিটো খোজোঁতে মই দিয়া নাছিলোঁ। গতিকে প্ৰসেনক হত্যা কৰি কৃষ্ণই মণিটো চুৰ কৰি নিলে।”

এই কথা দ্বাৰকাবাসীৰ কাণত পৰাত তেওঁলোকে ইজনে-সিজনে আলোচনা কৰিবলৈ ধৰিলে। লাহে লাহে কথাবোৰ কৃষ্ণৰো কাণত পৰিল। তেওঁ বুজি পালে যে মিছাকৈয়ে তেওঁক দোষ দিয়া হৈছে। কেনেকৈনো আচল দোষীক ধৰা পেলাব পাৰি তাকে তেওঁ ভাবিবলৈ ধৰিলে।

লগত কিছুমান মানুহ লৈ কৃষ্ণ এদিন বনৰ মাজলৈ গ'ল। যি ঠাইত প্ৰসেনৰ মৃতদেহটোপৰি আছিল, তাৰ ওচৰতে তেওঁলোকে দেখিলে সিংহৰ খোজৰ চিন। গতিকে প্ৰসেনক যে সিংহই মাৰিছে, এই কথাত গোটেইবোৰ নিশ্চিত হ'ল। সিংহৰ খোজৰ চিনে চিনে গৈ তেওঁলোকে এঠাইত দেখিলে যে সিংহটোও মৰি আছে। ওচৰতে আছে ভালুকৰ খোজৰ চিন। এইবাৰ ভালুকৰ খোজৰ চিনে চিনে গৈ তেওঁলোক প্ৰকাণ্ড গাঁত এটাৰ মুখ পালেগৈ।



লগৰ মানুহখিনিক গাঁতৰ বাহিৰতে ব'বলৈ কৈ কৃষ্ণ গাঁতৰ ভিতৰলৈ সোমাই গ'ল। ভিতৰত জাম্ববন্তৰ ডাঙৰ ঘৰ। ধাই এজনীয়ে মণিটো লৈ কেঁচুৱা ওমলাই আছিল। কৃষ্ণই মণিটো থপিয়াই নিয়াত তাই চিঞৰিবলৈ ধৰিলে- “ক'ববাৰ মানুহ এটাই আহি মণিটো নিলে ঐ! কোন আছ আহ ঐ! আমাৰ গৰাকীয়ে অনা মণিটো নিলে।”

তাইৰ চিঞৰ শুনি জাম্ববন্ত ওলাই আহিল। কৃষ্ণৰ হাতত মণিটো দেখি তেওঁক জাম্ববন্তই প্ৰকাণ্ড এটা মাৰ সোধালে। কৃষ্ণয়ো উত্তৰত একোব দিলে। এইদৰে দুয়োৰে মাজত প্ৰচণ্ড হতাহতি যুদ্ধ চলিবলৈ ধৰিলে। একেটুকুৰা মাংসৰ কাৰণে দুটা শেন চৰায়ে যুদ্ধ কৰাৰ দৰে একেটা মণি থপিয়াই নিবলৈ দুয়োজনে যুদ্ধ কৰিবলৈ ধৰিলে। দুয়ো মহাবীৰ। যুদ্ধ কৰি কৰি ভাগৰি পৰিলেও কাৰো জয়-পৰাজয় নোহোৱাকৈ তেওঁলোকে একেবাহে আঠাইশ দিন যুদ্ধ কৰি থাকিল। তাৰ আগতেই বাৰ দিনৰ দিনা গাঁতৰ বাহিৰত বৈ থকা মানুহবোৰে কৃষ্ণ ওলাই নহা দেখি দ্বাৰকাত বৰ দুখমনেৰে খবৰ দিলেগৈ। দ্বাৰকাত হাহাকাৰ লাগি পৰিল। দৈৱকী, কঙ্কণী আদিয়ে কান্দিবলৈ ধৰিলে। সকলোৱে সত্ৰাজিতকে এনে অনৰ্থৰ মূল বুলি গালি পাৰিবলৈ ধৰিলে।

ইফালে যুঁজি যুঁজি জাম্ববন্ত ভাগৰি পৰিল। কৃষ্ণৰ পৰাক্ৰম দেখি তেওঁ বুজি পালে যে কৃষ্ণ সাধাৰণ পুৰুষ নহয়, স্বয়ং ভগৱান। এইজন ভগৱানেই বাম অৱতাৰ ধৰি বাৰণক বধ কৰিছিল বুলিও তেওঁ চিনি পালে। তেতিয়া ভক্তি-ভাৱেৰে কৃষ্ণক ক্ষমা খুজি তেওঁ নিজৰ জীয়েক জাম্ববন্তীক কৃষ্ণলৈ বিয়া দিলে আৰু যৌতুকত মণিটোও দিলে।

কইনা আৰু মণি লৈ কৃষ্ণ উভতি অহাত দ্বাৰকাত মহা আনন্দ মিলিল। কৃষ্ণই এখন সভা পাতি সকলোৰে আগত মণি উদ্ধাৰৰ কাহিনীটো বহলাই ক'লে আৰু সকলোকে সাক্ষী ৰাখি মণিটো সত্ৰাজিতক গটাই দিলে।

সত্ৰাজিতে বৰ লাজ পালে আৰু নিজৰ ভুল বুজিব পাৰিলে। কি কৰিলেনো কৃষ্ণই তেওঁক ভাল পাব, সেই কথাকে তেওঁ দিনে-নিশাই ভাবিবলৈ ধৰিলে। ভাবি ভাবি তেওঁ এটা উপায় পালে। তেওঁ নিজৰ ৰূপৱতী কন্যা সত্যভামাক কৃষ্ণলৈ বিয়া দি মণিটো যৌতুকত দিলে। কৃষ্ণই মণিটো নাৰাখি পুনৰ সত্ৰাজিতকে ঘূৰাই দিলে।

এইদৰে কৃষ্ণই নিজৰ অপৰ্যয় নিজৰ বীৰত্বৰে নোহোৱা কৰিলে। ❖

## দামোদৰ বিপ্ৰৰ আখ্যান

দামোদৰ নামে এজন দুখীয়া ব্ৰাহ্মণ আছিল। তেওঁ এসময়ত সন্দীপনি গুৰুৰ গৃহত কৃষ্ণৰ লগত একেলগে থাকি পঢ়া-শুনা কৰিছিল। তেওঁ ইমান দুখীয়া আছিল যে এসাজ খালে আন সাজ খাবলৈও তেওঁৰ উপায় নাছিল। তেওঁৰ পত্নী বৰ সবল আৰু সজ স্বভাৱৰ আছিল। কষ্ট আৰু অনাহাৰত মন বেজাৰ লাগি এদিন দামোদৰ বিপ্ৰক পত্নীয়ে ক'লে —

“আৰু নো কিমান কষ্ট কৰিম? মই আৰু সহিব নোৱাৰা হৈছোঁ। দ্বাৰকাত তোমাৰ বন্ধু কৃষ্ণ আছে যেতিয়া তেওঁৰ ওচৰলৈকে গৈ সহায় নিবিচৰা কিয়?”

বিপ্ৰই ভাবিলে যে কথাষাৰ সঁচা। এনে সময়ত দয়ালু কৃষ্ণই নিশ্চয় সহায় কৰিব। তেওঁ ব্ৰাহ্মণীক অলপ পিঠা-পনা যতনাই দিবলৈ ক'লে।

সেইমতে কোনোমতে যোগাৰ কৰা এটোপোলা চিৰা আৰু চাউল লৈ দামোদৰ বিপ্ৰই দ্বাৰকালৈ যাত্ৰা কৰিলে। দ্বাৰকাত কৃষ্ণৰ মনোমোহা নগৰৰ শোভা দেখি তেওঁ অৰাক হ'ল। সোণ-ৰূপেৰে সজা কৃষ্ণৰ বিশাল কাৰেং দেখি তেওঁ দুৱাৰ মুখতে চুচুক-চামাক কৰি বৈ থাকিল। কৃষ্ণৰ নগৰৰ বখীয়া-পৰীয়া আটাইবোৰেই উদাৰ আৰু মৰমীয়া। তেওঁলোকে ব্ৰাহ্মণক আথে-বেথে বাট দেখুৱাই লৈ গ'ল।

গৈ গৈ তেওঁ কৃষ্ণৰ ভিতৰ চ'ৰা পালেগৈ। ওচৰতে লক্ষ্মী দেৱীক লৈ কৃষ্ণ এখন সোণৰ পালেঙত বহি আছিল। দামোদৰ বিপ্ৰক দেখা মাত্ৰকতে কৃষ্ণ খাটৰ পৰা নামি আহিল আৰু সখি বুলি আনন্দেৰে সাৱটি ধৰিলে। পুৰণি বন্ধুক পাই তেওঁৰ উলাহৰ পাৰ নোহোৱা হ'ল। লক্ষ্মীদেৱীয়ে সোণৰ কলহেৰে ঢালি দিয়া পানীৰে তেওঁ ব্ৰাহ্মণৰ ভৰি ধুৱাই মচি দিলে। তাৰ পিছত আথে-বেথে নি একেলগে সোণৰ পালেঙত বহি কথা পাতিবলৈ ধৰিলে। দুয়োজনে পুৰণি কথা পাতি আপোন পাহৰা হৈ পৰিল। কৃষ্ণই ক'লে —

“মনত আছেনে সখি, গুৰু-গৃহত থাকোঁতে এবাৰ যে আমি খৰি লুৰিবলৈ বনলৈ যাওঁতে ধুমুহা বতাহে পাইছিল? গোটেই ৰাতিটো বৰষুণৰ মাজতে যে গছৰ তলতে কটাব লগীয়া হৈছিল? পিছদিনা সেই কথা গম পাই গুৰুপত্নীয়ে যে কিমান বেজাৰ কৰিছিল?”

এইদৰে নানা পুৰণি কথাৰ মাজেৰে সময় পাৰ হ'বলৈ ধৰিলে। দৰিদ্ৰ ব্ৰাহ্মণে কৃষ্ণৰ মৰম-চেনেহৰ মাজত স্বৰ্গসুখ লাভ কৰিলে। দয়ালু কৃষ্ণৰ অতিথি শুশ্ৰূষা দেখি তেওঁ ইমান অভিভূত হৈ পৰিল যে কিবা সহায় বিচৰাৰ কথা উলিয়াবলৈকে তেওঁৰ সত্ৰ নগ'ল। এবাৰ হঠাৎ কৃষ্ণই সুধিলে —

“সখি, ইমান দিনৰ মূৰত আহিছা, মোলৈ তুমি একো অনা নাইনে?”



লাজতে ব্ৰাহ্মণে চাউল-ছিৰাৰ টোপোলা লুকুৱাবলৈ ধৰিলে। কাৰণ ইমান সোণ-ৰূপেৰে ভৰা ঘৰখনত ফটাকানিৰ টোপোলা খুলি তেওঁ চাউল ভজা — ছিৰা ভজা উলিয়াব কেনেকৈ ! কৃষ্ণই পিছে সকলো বুজিলে। তেওঁ জানিলে যে দৰিদ্ৰ ব্ৰাহ্মণে সহায় বিচাৰিহে আহিছিল, কিন্তু কৃষ্ণৰ প্ৰতি মৰম-ভক্তি তেওঁ ইমান আকুল হৈ পৰিছে যে সেইবোৰ কথা এতিয়া আৰু তেওঁৰ মনতেই নাই। কৃষ্ণই নিজে টোপোলাটো থাপ মাৰি আনি খুলি পেলালে। তাৰ পিছত এমুঠি ছিৰা মুখত ভৰাই লৈ তৃপ্তিৰে খাবলৈ ধৰিলে। আৰু এমুঠি খাবলৈ লওঁতেই লক্ষ্মী দেৱীয়ে তেওঁৰ হাতত থাপ মাৰি ধৰি ক'লে —

“আৰু নালাগে। এইখিনিবেই সকলো হ'ব।” এবাতি কৃষ্ণৰ ঘৰত থাকি পিছদিনা বিপ্ৰ দামোদৰ নিজৰ ঘৰলৈ উভটিল। তেওঁ কৃষ্ণক একোকে নুখুজিলে। কৃষ্ণয়ো নিজৰ ফালৰ পৰা একো নিদিলে। কৃষ্ণৰ চেনেহৰ কথা সুঁৱৰি বিপ্ৰই ভাবিবলৈ ধৰিলে —

“মোৰ কি ভাগ্য ! ভগৱানে নিজহাতে মোৰ ভৰি ধুৱালে, আলিঙ্গন কৰিলে। লক্ষ্মীদেৱীয়ে মোৰ আল-পৈছান ধৰিলে। মোৰ দৰে দুখীয়াৰ ঘৰৰ ছিৰামুঠিও তেওঁ গ্ৰহণ কৰিলে ! মোৰ দৰে ভাগ্যৱান আৰু কোন আছে? ধন-সম্পত্তি পালে মোৰ দৰে দুখীয়া মানুহে ভগৱানক পাহৰি যাম বাবেই চাগে’ তেওঁ মোক ধন-সোণ একো নিদিলে। তেওঁ কেনে দয়ালু !

আহি আহি তেওঁ নিজৰ ঘৰ পালেহি। কিন্তু আচৰিত হৈ দেখিলে যে তাত তেওঁৰ ভগা জুপুৰীটো নাই। তাৰ ঠাইত প্ৰকাণ্ড কাৰেঙ এটা জিলিকি আছে। ফুল, পুখুৰী আৰু দাস-দাসীৰে ভৰা ঘৰটো দেখি তেওঁ বাট ভুল কৰি বেলেগ ফালে অহা বুলি ভাবিলে। এনেতে ভিতৰৰ পৰা তেওঁৰ পত্নী ওলাই আহিল। তেওঁৰ শৰীৰত নতুন কাপোৰ আৰু মূল্যৱান গহনা।

দামোদৰ বিপ্ৰই বুজি পালে যে এই সকলোবোৰ ভগৱান কৃষ্ণৰে দান। ❖

## নৰকাসুৰ

বহু হাজাৰ বছৰৰ আগতে পুৰণি অসমৰ নাম আছিল প্ৰাগজ্যোতিষপুৰ। তাত এজন প্ৰবল প্ৰতাপী ৰজাই ৰাজত্ব কৰিছিল। তেওঁৰ নাম আছিল নৰকাসুৰ। নৰকাসুৰৰ কাহিনী বিচিত্ৰ।

এসময়ত যেতিয়া পৃথিৱীখন বহুত বেয়া মানুহৰ পাপ কামেৰে ভৰি পৰিছিল, তেতিয়া পাপৰ ভৰত গধুৰ হৈ পৃথিৱীখন তললৈ বহি গৈছিল। পৃথিৱীৰ দেৱী বসুমতীয়ে তাকে দেখি তেওঁক উদ্ধাৰ কৰিবলৈ ভগৱান বিষ্ণুক প্ৰাৰ্থনা কৰিলে। বিষ্ণুৱে তেতিয়া বৰাহ অৰ্থাৎ প্ৰকাণ্ড ডাঙৰ এটা গাহৰিৰ ৰূপ লৈ তেওঁৰ দাঁতৰ আগত তুলি পৃথিৱীক উঠাই আনিলে। তাৰ পিছত দেৱী বসুমতীৰ ইচ্ছা দেখি তেওঁ বসুমতীক এটি পুত্ৰ হ'বলৈ আশীৰ্বাদ দিলে। বিষ্ণুৰ পৰা লাভ কৰা এটি সুন্দৰ পুত্ৰ পাই বসুমতীৰ বৰ আনন্দ লাগিল, পিছে সেই শিশুটিক তেওঁ অকলে উপযুক্ত কৰি তুলিব নোৱাৰিব বুলি ভাবি তেওঁ তাক জনক ৰজাৰ বাৰীত থৈ আহিল। তাতে সি পৰি থকা লাওখোলা এটাত মূৰ থৈ কান্দি আছিল। সেই অৱস্থাত কেঁচুৱাটো দেখি সকলো মানুহ আচৰিত হৈ ৰজাক বাতৰি দিলেগৈ। জনক আছিল বৰ দয়ালু ৰজা। তেওঁ কেঁচুৱাটো নিজৰ কাৰেঙলৈ লৈ গ'ল আৰু নৰক নাম দি পালন কৰিবলৈ ধৰিলে। কিছুদিন পিছত পুতেকৰ মৰমত আহি বসুমতীয়েও কাত্যায়নী নাম লৈ ধাইমাকৰ বাব গ্ৰহণ কৰি জনক ৰজাৰ কাৰেঙত আশ্ৰয় ল'লে।

এইদৰে মৰম-চেনেহৰ মাজত দিনে দিনে নৰক ডাঙৰ হৈ আহিল। তেওঁ বীৰ আৰু অতি শক্তিশালী আছিল। তেওঁৰ যেতিয়া ডেকা বয়স হ'ল, তেতিয়া এদিন মাকে নিজৰ পৰিচয় দি ক'লে যে তেওঁ নৰকৰ ধাইমাক নহয়, প্ৰকৃত মাকহে। নৰকৰ পিতৃ যে ভগৱান বিষ্ণু, এইকথাও মাকে জনালে। তাৰ ফলত পিছে নৰকৰ মনটো ভাল নালাগিল। পিতৃ হৈও পুতেকৰ খবৰ নোলোৱা বিষ্ণুৰ প্ৰতি তেওঁৰ খংহে উঠিল। ইমানদিনে এই পৰিচয় নিদিয়া বাবে মাকৰ ওপৰতো তেওঁৰ খং উঠিল। তাৰ পিছত নৰক দিনে দিনে নিষ্ঠুৰ আৰু উগ্ৰ হৈ আহিবলৈ ধৰিলে। পালক-পিতৃ জনকৰ লগত তেওঁৰ স্বভাৱৰ ঘোৰ অমিল হৈ উঠিল। তেতিয়া বসুমতীৰ নৰকক অন্য ঠাইলৈ নি ৰজা পাতিবলৈ মন গ'ল। সেই সময়ত প্ৰাগজ্যোতিষপুৰ এখন জাকত-জিলিকা ৰাজ্য আছিল। বল আৰু বিক্ৰমৰ বাবে প্ৰখ্যাত ঘটকাসুৰ নামে এজন ৰজাই তাত ৰাজত্ব কৰিছিল। বসুমতীয়ে নৰকক তালৈ লৈ গ'ল। নৰকে অতি সহজে ঘটকাসুৰক বধ কৰি প্ৰাগজ্যোতিষপুৰৰ ৰাজসিংহাসন দখল কৰিলে।

ক্ৰমে ক্ৰমে নৰক এজন অত্যাচাৰী ৰজা হৈ উঠিল। তেওঁৰ শক্তি আৰু নিষ্ঠুৰতাৰ বাবে নৰক জনাজাত হৈ উঠিল নৰকাসুৰ নামেৰে।



নৰকাসুৰে নিজকে সবাতোকৈ শক্তিশালী আৰু শ্ৰেষ্ঠ বুলি অহংকাৰ কৰিছিল আৰু গুৰু-গোসাঁই নমনা হৈছিল। এদিন তেওঁ গধূলি দেখিলে যে নীলাচল পাহাৰত দেৱী কামাখ্যাই অকলে বিচৰণ কৰি আছে। দেৱীৰ সৌন্দৰ্য দেখি নৰক মোহ গ'ল আৰু হাতত থাপ মাৰি ধৰি ক'লে যে দেৱীয়ে তেওঁক বিয়া কৰাব লাগে। সেই মৰসাহ দেখি কামাখ্যা গোসাঁনী অবাক হ'ল। তেওঁৰ খং উঠিল, কিন্তু নৰকৰ হাতৰ পৰা সাৰি যোৱাৰ উপায় নেদেখি ক'লে — “তুমি যদি একেবাৰিৰ ভিতৰতে নীলাচল পাহাৰত মোৰ এটা মন্দিৰ আৰু মন্দিৰলৈ তলৰ পৰা আহিব পৰা শিলৰ খট খটি এটা সাজি দিব পাৰা, তেন্তে মই তোমাক বিয়া কৰাম।” নৰকাসুৰৰ মহা আনন্দ লাগিল। তেওঁ মহা উৎসাহেৰে হাজাৰ বনুৱা আৰু প্ৰয়োজনীয় বস্তু গোটাই লৈ বাতিৰ ভিতৰতে কাম আৰম্ভ কৰিলে। এইদৰে কাম কৰি যেতিয়া মাজৰাতি হ'ল, তেতিয়া কামাখ্যা গোসাঁনীৰ বৰ চিন্তা লাগিল। কাৰণ নৰকে যদি তেওঁৰ চৰ্তসমূহ পূৰণ কৰে তেতিয়া তেওঁ নৰকক বিয়া কৰিবলৈ বাধ্য হ'ব। নৰকে ইতিমধ্যে ৰাজ্যৰ কুকুৰাবোৰ কাটি নোহোৱা কৰিছিল, যাতে সিহঁতে ডাক দি বাতিপুৱাৰ ঘোষণা কৰিব নোৱাৰে। গোসাঁনীয়ে এটা মায়া-কুকুৰা সৃষ্টি কৰি মাজৰাতিৰ অলপ পিছতে তাক ডাক দিয়ালে। নৰকৰ তেতিয়া সকলো কাম শেষ কৰি খট খটিটো পূৰা হ'বলৈ অলপহে বাকী আছিল কুকুৰাই ডাক দিয়াৰ লগে লগে বাতিপুৱালে বুলি ধৰি লোৱা হ'ল আৰু নৰকেও বুজিলে যে গোসাঁনীক তেওঁ বিয়া কৰাবলৈ নাপালে।

নৰক যেতিয়া বৰ অত্যাচাৰী হৈ উঠিল, তেতিয়া এদিন বসুমতীৰ চিন্তা লাগিল। কাৰণ দুষ্টক দমন কৰোঁতা বিষ্ণুৱে হয়তো নৰকক হত্যা কৰিবও পাৰে। সেয়ে তেওঁ ভগৱানক ক'লে — “হে প্ৰভু, অত্যাচাৰী হ'লেও নৰক তোমাৰেই পুত্ৰ। তাক যেন তুমি বধ নকৰা।”

ভগৱানে ক'লে — “অত্যাচাৰ বেছি হ'লে হয়তো বধ কৰিব লগা হ'বও পাৰে। কিন্তু মই বাক নৰকক তোমাৰ অনুমতি নোলোৱাকৈ বধ নকৰোঁ।”

বসুমতীৰ বৰ আনন্দ লাগিল। মাক হৈ পুতেকক হত্যা কৰিবলৈ তেওঁ বাক কিয় অনুমতি দিব !

বিষ্ণুৱে যেতিয়া কৃষ্ণৰূপে অৱতাৰ লৈছিল তেতিয়া তেওঁৰ এগৰাকী পত্নী সত্যভামা প্ৰকৃততে আছিল বসুমতীৰ অংশ; সত্যভামা বৰ অভিমানিনী আছিল। নাৰদে দিয়া এপাহ পাৰিজাতফুল কৃষ্ণই ৰক্ষিনীক দিয়া বাবে ঠেহ পাতি তেওঁ কৃষ্ণৰ লগত স্বৰ্গলৈ গৈ নন্দন-কাননৰ পৰা পাৰিজাত ফুল আনিছিলগৈ। ঘূৰি অহা বাটত প্ৰাগজ্যোতিষপুৰৰ মাজেৰে আহোঁতে কৃষ্ণই সত্যভামাক ক'লে যে এই ৰাজ্যৰ ৰজা নৰকাসুৰ বৰ দুষ্ট আৰু অসৎ। তেওঁ ষোল্ল হাজাৰ ৰাজকন্যাক বন্দিনী কৰি থৈছে। তেতিয়া সত্যভামাই ক'লে যে তেনে দুষ্ট ৰজাক দমন কৰাই উচিত।

ইয়াৰ পিছত কৃষ্ণ আৰু নৰকাসুৰৰ তুমুল যুদ্ধ লাগিল। নৰকাসুৰে পৰম বিক্ৰমেৰে যুদ্ধ কৰি এপাট মহা শক্তিশালী অস্ত্ৰ কৃষ্ণলৈ মাৰি পঠিয়ালে। লগে লগে সত্যভামাই নৰকাসুৰক হত্যা

কৰি নিজকে বক্ষা কৰিবলৈ কৃষ্ণক অনুৰোধ কৰিলে। প্ৰকৃততে সেয়ে আছিল বসুমতীৰ অনুমতি। গতিকে কৃষ্ণই তেওঁৰ সুদৰ্শন চক্ৰেৰে নিমিষতে নৰকাসুৰক বধ কৰিলে।

কথিত আছে যে অত্যাচাৰী ৰজাৰ শাসনৰ পৰা মুক্ত হোৱাৰ আনন্দত দেশৰ জনসাধাৰণে সেইদিনা ঘৰে ঘৰে বন্তি জ্বলাইছিল, তাৰে পৰাই দীপাৱলী পতাৰ নিয়ম হ'ল। নৰকাসুৰৰ পুত্ৰ ভগদত্ত এজন বিখ্যাত বীৰ আছিল। ভগদত্তৰ জীয়েক ভানুমতীৰ বিয়া হৈছিল দুৰোধনৰ লগত। ❖



বৃকাসুৰ আছিল দুষ্টবুদ্ধিৰ অসুৰ, পিতৃৰ নাম শকুনি। বৃকাসুৰৰ এটা বেয়া উদ্দেশ্যৰ বাবে দেৱতাৰ বৰ ল'বলৈ মন গ'ল। সি দেৱৰ্ষি নাৰদক সুধিলে যে কোন দেৱতাইনো সহজে বৰ দিয়ে। নাৰদে ক'লে যে শিৱৰ পৰা বৰ ল'বলৈকে সহজ। কাৰণ শিৱই বিশেষ চিন্তা নকৰাকৈ বৰ দিয়ে, যি দৰে দিছিল ৰাৱণ আৰু বাণবজাৰ দৰে অসং ৰজাকো। সেইকথা জানি বৃকাসুৰে শিৱক সম্ভট কৰিবলৈ মহাযজ্ঞ আৰম্ভ কৰিলে। নিজৰ গাৰ মাংস কাটি কাটি ঘিউত সানি অগ্নিত দি থাকিল। কটাৰি এখনেৰে চুচি চুচি গোটেই গাৰ মাংস হোমত দিয়াৰ পিছতো যেতিয়া শিৱই দেখা নিদিলে, তেতিয়া বৃকাসুৰে দুখ আৰু লাজত মৰি যোৱাই ভাল বুলি ভাবিলে। শেষ বাৰৰ বাবে চেষ্টা কৰি চাবলৈ নিজৰ মূৰটোকে উৎসৰ্গা কৰিবৰ বাবে কাটিবলৈ তবোৱাল ডাঙি ল'লে। তেতিয়া অগ্নিকুণ্ডৰ পৰা শিৱ ওলাই আহি থাপ্ মাৰি হাতত ধৰি ক'লে — “হে বৃকাসুৰ, তোমাক কি লাগে? কি কাৰণে নিজৰ শৰীৰটোক ইমান কষ্ট দিছা?”

বৃকাসুৰে ক'লে- “ভগৱান, মোক আপোনাৰ দয়া লাগে। এই অশীৰ্বাদ কৰক, মই যাব মূৰতে হাত থওঁ, সিয়েই যেন ভস্ম হৈ যায়।”

দুষ্ট বৃকাসুৰৰ এই অসং ইচ্ছাৰ কথা শুনি শিৱ অবাক হ'ল, পিছে তাৰ শৰীৰৰ কষ্ট দেখি পুতৌ হৈ তথাস্থ বুলি ক'লে। তাৰ ফল হ'ল হিতে বিপৰীত। অসং অসুৰটোৱে ক'লে — “দেৱতাবোৰৰ কথাৰ সততা নাথাকে। আপোনাৰ বৰটো সঁচাকৈয়ে দিলে নে মিছাকৈয়ে দিলে মই কেনেকৈ জানিম? গতিকে প্ৰমাণ চাবৰ বাবে আপোনাৰ মূৰটোকে পাতি দিয়ক, মই হাতখন দি চাওঁ।” শিৱই প্ৰমাদ গণিলে। অসুৰটো এখোজ আগ বঢ়া দেখি তেওঁ দুখোজ পিছুৱালে। তেতিয়া অসুৰে ক'লে — “প্ৰমাণ চাবলৈ নিদিয়ে? তাৰ মানে বৰটো মিছা? মই আপোনাৰ মূৰত হাত দি চামেই,” এইবুলি সি শিৱক খেদি আহিল। শিৱয়ো প্ৰাণ বচাবলৈ লৰ মাৰিলে। আগে আগে শিৱ, পিছে পিছে বৃকাসুৰ। এই অদ্ভুত দৃশ্যটো ঋষি-মুনিসকলে অবাক মানি চাবলৈ ধৰিলে। শিৱক ৰক্ষা কৰাৰ কোনো উপায় নেদেখি দেৱতাসকলেও নিমাত হৈ চাবলৈ ধৰিলে। স্বৰ্গ-মৰ্ত্য-পাতাল সকলোতে পলায়ো শিৱই ৰক্ষা নাপালে, বৃকাসুৰ সকলোতে ওলায়গৈ। অৱশেষত তেওঁ বৈকুণ্ঠ পালেগৈ। বিষ্ণুয়ে দূৰৰ পৰা দেখিলে যে শিৱ আঁতুৰ হৈ দৌৰি আহিছে, পিছে পিছে বৃকাসুৰ। তেওঁ নিমিষতে সকলো বুজিলে। তাৰ পিছত মায়াৰ বলেৰে এক তেজস্বী ব্ৰাহ্মণ কুমাৰৰ বেশ লৈ বৃকাসুৰক মাজবাটতে ৰখাই সুধিলে — “হে মহাবীৰ, এইদৰে দৌৰি ফুৰিছে কিয়?” ক্ষণেক বৈ বৃকাসুৰে সকলো কথা কোৱাত বিষ্ণুৱে মিঠা মাতেৰে ক'লে — “আপুনি ঠিকেই কৈছে। এই দেৱতাবোৰৰ মুঠেই বিশ্বাস নাই। সকলোতকৈ মিছলীয়া হ'ল শিৱ।

শিৱই নিশ্চয় মিছা বৰ এটা দি এতিয়া ধৰা পৰাৰ ভয়ত পলাই ফুৰিছে। পিছে আপুনি ইমান কষ্ট কৰাৰ প্ৰয়োজনেই নাছিল। নিজৰ মূৰত হাতখন দি চালেই গম পালেহেঁতেন যে বৰটো মিছা।”

বিষ্ণুৰ মিঠা কথাত ভোল গৈ বৃকাসুৰে ক'লে — “ঠিকেই কৈছা। মই এতিয়াই বৰটো মিছা বুলি প্ৰমাণ কৰি সেই মিছলীয়া শিৱক ডাঙৰ শাস্তি দিম।” এই বুলি কৈ সি নিজৰ মূৰত হাত দিলে। লগে লগে বজ্জপাত পৰাৰ দৰে প্ৰচণ্ড শব্দ হৈ তাৰ মূৰটো ভস্ম হৈ গ'ল। শিৱ ৰক্ষা পৰিল। দেৱতাসকলে বিষ্ণুৰ বুদ্ধিৰ প্ৰশংসা কৰিবলৈ ধৰিলে। ❖



## বৃত্রাসুৰ বধ আৰু দধিচীৰ ত্যাগ

এসময়ত ঐশ্বৰ্য্য-সম্পদ বৰ বেছি হোৱাৰ বাবে দেৱৰাজ ইন্দ্ৰৰ অহংকাৰ হৈছিল। তেওঁ ৰাজসভাত বহি আমোদ-আহ্লাদ কৰি গুৰু-গোসাঁই নমনা হৈছিল। তেনে অৱস্থাত এদিন গুৰু বৃহস্পতিকো উপযুক্ত সন্মান নজনোৱাত বৃহস্পতিয়ে তেওঁক এৰি গুচি গ'ল। ইন্দ্ৰই পিছে লগে লগে নিজৰ ভুল বুজিব পাৰি বৃহস্পতিক ক্ষমা খুজিবলৈ গ'ল যদিও বৃহস্পতিয়ে তেওঁক লগ নিদিলে। দেৱতাসকলৰ গুৰু নোহোৱা হ'ল। তাকে দেখি অসুৰবোৰে বৰ আনন্দ পালে। নিজৰ গুৰু শুক্ৰাচাৰ্যৰ নেতৃত্বত অসুৰবোৰৰ শক্তি দিনে দিনে বৃদ্ধি পালে। তেওঁলোকে সঘনে স্বৰ্গৰাজ্য আক্ৰমণ কৰি দেৱতাসকলক লটি-ঘটি কৰিবলৈ ধৰিলে।

দেৱতাসকলক তেতিয়া নিজকে ৰক্ষাৰ বাবে উপায়ৰ প্ৰয়োজন হোৱাত বিষ্ণুৰ দিহা মতে ত্ৰুটা ঋষি আৰু অসুৰ-কন্যা ৰোচনাৰ সন্তান বিশ্বকপৰ ওচৰলৈ গ'ল। বিশ্বকপৰ মূৰ আছিল তিনিটা। তেওঁ আনে নজনা নাৰায়ণ-কৰচ মন্ত্ৰ জানিছিল। সেয়েহে দেৱতাসকলে তেওঁক সন্তুষ্ট কৰি নিজৰ গুৰু হ'বলৈ আৰু ৰক্ষা কৰিবলৈ প্ৰাৰ্থনা কৰিলে। বিশ্বকপ সন্মত হ'ল। তেওঁ দেৱতাসকলৰ নতুন গুৰু হৈ নিজৰ মন্ত্ৰশক্তিৰ দ্বাৰা তেওঁলোকক ৰক্ষা কৰিবলৈ ধৰিলে। পিছে তেওঁৰ আচাৰ-আচৰণ ভাল নাছিল। তেওঁ এটা মূৰেৰে অমৃত, এটা মূৰেৰে সুৰা আৰু আনটো মূৰেৰে অগ্নি খাইছিল। তেওঁ মাকৰ ফালৰ অসুৰবোৰকো ভিতৰি ভিতৰি সহায় কৰিছিল। তদুপৰি তেওঁৰ নীতি-নিয়মবোৰ দেৱতাসকলতকৈ তলখাপৰ আছিল। এনে অনাচাৰ দেখি এদিন ইন্দ্ৰই তেওঁৰ তিনিওটা মূৰেই বজমাৰি কাটি পেলালে। তাৰ ফলত তেওঁৰ যি গুৰুতৰ পাপ লাগিল, বহুত কষ্টৰ মূৰতহে সেই পাপ তেওঁ খণ্ডাব পাৰিছিল।

পুতেকৰ এনেদৰে মৃত্যু হোৱাত ত্ৰুটা মুনিৰ বৰ খং উঠিল। তেওঁ ইন্দ্ৰক ধ্বংস কৰিবৰ বাবে মহাযজ্ঞ আৰম্ভ কৰিলে। সেই যজ্ঞৰ পৰা ওলাই আহিল ভয়ংকৰ আকৃতিৰ এক অসুৰ। তাৰ গাৰ বৰণ হ'ল মেঘৰ দৰে ক'লা, চুলি-দাড়িবোৰ তাম বৰণৰ। চকুৰ আগতে বাঢ়ি বাঢ়ি সেই অসুৰে প্ৰকাণ্ড শৰীৰ ধাৰণ কৰি বিশাল পৰ্বতৰ দৰে দেৱতাসকলক আক্ৰমণ কৰিবলৈ খেদি গ'ল। তাৰ নাম দিয়া হ'ল বৃত্রাসুৰ। বৃত্রাসুৰৰ প্ৰবল শক্তিৰ আগত দেৱতাসকল তিষ্ঠিব নোৱাৰিলে। তেওঁলোকৰ সকলো অস্ত্ৰ-শস্ত্ৰ ব্যৰ্থ কৰি সি তেওঁলোকক স্বৰ্গৰ পৰা খেদি পঠিয়ালে, বাৰে বাৰে যুদ্ধ কৰিও দেৱতাসকল তাৰ হাতত পৰাস্ত হ'ল। নানা কষ্ট সহি দিহিঙে-দিপাঙে ঘূৰি ফুৰা দেৱতাসকলৰ বিলাই-বিপত্তিৰ সীমা নোহোৱা হ'ল। তেওঁলোকে বিষ্ণুৰ শৰণ লৈ ৰক্ষা পৰাৰ উপায় বিচাৰিলে। বিষ্ণুৱে ক'লে যে দধিচী মুনিৰ হাড়ৰ পৰা নিৰ্মাণ কৰা বজ্ৰৰ দ্বাৰাহে বৃত্রাসুৰক বধ কৰিব পৰা যাব।

মহৰ্ষি দধিচী গুণী-জ্ঞানী আৰু পৰম তত্ত্বজ্ঞ আছিল। দেৱতাসকল তেওঁৰ আশ্ৰমলৈ গ'ল আৰু বৰ সংকোচেৰে নিজৰ সমস্যাৰ কথা জনালে। মুনিক প্ৰাণত্যাগ কৰিবলৈ অনুৰোধ কৰিবলৈ তেওঁলোকে বৰ কষ্ট পাইছিল। কিন্তু মুনিয়ে নিজেই ক'লে — “মানুহৰ শৰীৰ দুদিনীয়া। মই শৰীৰ ত্যাগ কৰিব নুখুজিলেও দুদিনৰ পিছত শৰীৰেই মোক ত্যাগ কৰিব। গতিকে আনৰ উপকাৰত যদি মোৰ এই শৰীৰটো লাগে, মই আনন্দহে পাম।” এইবুলি কৈ মহৰ্ষি দধিচীয়ে তপৰ দ্বাৰা প্ৰাণত্যাগ কৰিলে। ইন্দ্ৰই তেওঁৰ শৰীৰটো শিৰত তুলি স্বৰ্গলৈ লৈ আহিল। তাতে বিশ্বকৰ্মাই দধিচীৰ হাড়ৰ পৰা মহা শক্তিশালী বজ্ৰ নিৰ্মাণ কৰি উলিয়ালে। এইবাৰ নতুন উৎসাহেৰে দেৱতাসকলে বৃত্রাসুৰক আক্ৰমণ কৰিবলৈ আগ বাঢ়িল। ইন্দ্ৰই ঐৰাৱতত উঠি হাতত বজ্ৰ লৈ অহা দেখি বৃত্রাসুৰেও খেদি আহিল। দুয়োৰে তয়াময়া যুদ্ধ লাগিল। বৃত্রাসুৰৰ শক্তিৰ আগত ইন্দ্ৰ তিষ্ঠিব পৰা টানেই হৈছিল। পিছে এপাকত হাড়েৰে নিৰ্মিত বজ্ৰ মাৰি পঠোৱাত বজ্ৰই গৈ তাৰ ডিঙি কাটি পেলালে। সেই ডিঙিৰ আয়তন ইমান ডাঙৰ আছিল যে বজ্ৰই তাক সম্পূৰ্ণৰূপে কাটি দুটুকুৰা কৰিবলৈ বহুত দিনৰ প্ৰয়োজন হৈছিল।

এইদৰে মহামুনি দধিচীৰ আত্মত্যাগৰ বাবেই বৃত্রাসুৰক বধ কৰা সম্ভৱ হৈছিল। ✧



শ্রীকৃষ্ণই তেওঁৰ আত্মীয়-স্বজনেৰে সৈতে দ্বাৰকাত বহুদিন সুখেৰে বাস কৰিছিল। পিছে তেওঁৰ মহিমাত সকলো বিপদ আৰু অশান্তিৰ পৰা বক্ষা পৰি থকাত যাদৱসকল, অৰ্থাৎ কৃষ্ণৰ বংশৰ লোকসকল বৰ অহংকাৰী হৈ পৰিল। তেওঁলোকৰ মাজৰ ডেকাবোৰে ডাঙৰক মানি নচলা হ'ল। তেওঁলোকে মদ খোৱাৰ দৰে বেয়া অভ্যাস কৰিলে। এইবোৰ দেখি কৃষ্ণই জানিলে যে যাদৱবোৰ ধ্বংস হ'বলৈ আৰু বেছি দিন নাই।

এদিন কেইজনমান উদণ্ড যাদৱ ডেকাই কেইজনমান মুনিক দেখি এটা ধেমালি কৰোঁ বুলি ভাবিলে। তেওঁলোকে শাস্ত্ৰ নামৰ ডেকাজনৰ পেটত এটুকুৰা লোহা বান্ধি কাপোৰেৰে ঢাকি নি মুনিসকলক সুধিলে —

“কওকচোন মুনিকাজ, আমাৰ এইজন ইমান পেটুৱা হৈছে কিয়?

ধেমালি দেখি মুনিক বৰ খং উঠিল। তেওঁ খঙেৰে অভিশাপ দি ক'লে —

“তহুঁতৈ মোৰ লগত ধেমালি কৰিছ ? যিটুকুৰা লোহা তহুঁতৈ তাৰ পেটত বান্ধি দিছ, সেইটুকুৰাৰ মাৰতে তহুঁতৈ গোটেইবোৰ মৰিবি।”

এই কথাত ভয় খাই তেওঁলোক গৈ উগ্ৰসেনৰ ওচৰ পালেগৈ। সকলো কথা শুনি উগ্ৰসেনে ক'লে —

“লোহা টুকুৰ গুড়ি কৰি তাৰ চিন নোহোৱা কৰি পেলোৱা, তেতিয়াহে বিপদৰ হাত সাৰিবা।”

সেইমতে তেওঁলোকে লোহা টুকুৰা গুড়ি কৰি সাগৰত পেলাই দিলে। সেই গুড়িবোৰৰ পৰা কিছুমান মাদুৰি বনৰ জন্ম হ'ল। এটুকুৰা লোহা গুড়ি নোহোৱাকৈ আছিল। সেইটুকুৰা এটা মাছে খালে। মাছটো এটা জালোৱাই পাই কাটোঁতে তাৰ পেটৰ পৰা লোহা টুকুৰা পাই এজন চিকাৰীক বিক্ৰী কৰি দিলে। চিকাৰীয়ে সেই টুকুৰা কাড়ৰ আগত লগাই ল'লে।

যাদৱসকলৰ উৎপাতবোৰ দেখি অসহ্য হৈ এদিন কৃষ্ণই গোটেইবোৰকে সাগৰৰ পাৰৰ প্ৰভাস তীৰ্থলৈ লৈ গ'ল। তাতে আটাইবোৰে খাই-বৈ বং-ধেমালি কৰাৰ কথা আছিল। পিছে বং-ধেমালিৰ নামত যাদৱবোৰে মাথোন মদহে খাবলৈ ধৰিলে। মদৰ বাগি লগাত নাচি বাগি গান গাই তেওঁলোকে চিঞৰ-বাখৰ কৰিব ধৰিলে। তাৰ পিছত তেওঁলোকৰ নিজৰ ভিতৰতে কাজিয়া লাগিল আৰু ইজনে সিজনক মাৰিবলৈ ধৰিলে। হাতৰ অস্ত্ৰ-শস্ত্ৰবোৰ শেষ হৈ যোৱাত তেওঁলোকে সাগৰৰ পাৰৰ পৰা মাদুৰি বন উভালি ল'লে। কৃষ্ণ-বলোৱামে বাধা দিছিল যদিও তেওঁলোকে কাণ নকৰিলে আৰু মাদুৰি বনেৰে ইজনে-সিজনক কোবাবলৈ ধৰিলে। সেই মহূৰ্ততে মাদুৰি

বনবোৰ ঋষিৰ শাপৰ বাবে লোহাৰ দৰে টান হৈ পৰিল আৰু লোহাৰ কোৰ খাই হাত-ভৰি ভাঙি, মূৰ ফাটি যাদৱবোৰ মৰিবলৈ ধৰিলে। সেই শোকলগা দৃশ্য দেখি বলোৱামে আঁতৰলৈ গৈ ধ্যানৰ দ্বাৰা নিজেই নিজৰ মৃত্যু ঘটালে।

সকলো যাদৱ মৰি শেষ হ'ল। নাৰী আৰু শিশুবোৰ মাথোন থাকিল। কৃষ্ণয়ো বুজিলে যে পৃথিৱীত তেওঁৰ কাম শেষ হৈছে। তেওঁ এজোপা আঁহত পুলিৰ তলত বহি ধ্যান কৰি মৃত্যুৰ বাবে সাজু হ'ল। তেওঁৰ ভবিৰ বঙা তলুৱাখন জিলিকি আছিল। জৰা নামে এটা চিকাৰীয়ে দূৰৰ পৰা তাকে পছৰ জিভা বুলি ভাবি দূৰৰ পৰা কাঁড় মাৰি পঠালে। লোহাৰ টুকুৰা লগোৱা সেই কাড় আহি কৃষ্ণৰ ভৰিত লাগিল। ওচৰ পাই যেতিয়া ব্যাধে দেখিলে যে তেওঁ কৃষ্ণৰ চৰণতহে আঘাত কৰিছে, বেচেৰা ভয়তে কাতৰ হৈ পৰিল। কৃষ্ণই তাক অভয় দিলে আৰু কাঁড় লগাৰ চেলুতে প্ৰাণত্যাগ কৰিলে। স্বৰ্গৰ দেৱতাসকলে অতি আনন্দেৰে তেওঁক সোণৰ বথত তুলি বৈকুণ্ঠলৈ লৈ গ'ল। ❖



গিৰিৰাজ হিমালয় আৰু মেনকাৰ দুগৰাকী কন্যা, গংগা আৰু উমা। উমাক শিৱই বিয়া কৰাইছিল। গংগাৰ গাত আনক পৱিত্ৰ কৰিব পৰা শক্তি আছিল বাবে তেওঁক দেৱতাসকলে স্বৰ্গলৈ লৈ গৈছিল। গংগাই এখন পৱিত্ৰ নদী হৈ কেনেকৈ পৃথিৱীলৈ বৈ আহিছিল তাৰ এটা কাহিনী আছে।

পুৰণি কালত অযোধ্যাত সগৰ নামে এজন ধাৰ্মিক ৰজা আছিল। তেওঁৰ ডাঙৰ বাণীৰ অতি বলৱান এজন মাথোন পুত্ৰ আছিল, আৰু সৰুবাণীৰ আছিল উৎপতীয়া ষাঠি হেজাৰ পুত্ৰ। ডাঙৰ ৰাজকোঁৱৰ বৰ নিষ্ঠুৰ আৰু অত্যাচাৰী হোৱা বাবে ৰজাই তেওঁক ৰাজ্যৰ পৰা খেদি দিলে। তেওঁৰ পুত্ৰ অংশুমান কিন্তু বৰ ভাল আছিল। ৰজায়ে নাতিয়েকক বৰ মৰম কৰিছিল।

সগৰ ৰজাই এবাৰ অশ্বমেধ যজ্ঞ কৰিবলৈ আয়োজন কৰিলে। অংশুমানৰ ওপৰত ভাৱ পৰিল ঘোঁৰাটো ৰখি থকাৰ। পিছে ইন্দ্ৰইনো কোন টলকত ঘোঁৰাটো চুৰ কৰি নিলে কোনেও গমেই নাপালে। ঘোঁৰাটো নহ'লেও যজ্ঞ পাতিব নোৱাৰি গতিকে ষাঠি হাজাৰ তজবজীয়া পুতেকক সগৰ ৰজাই গোটেই পৃথিৱীতে পাত্ৰ পাত্ৰকৈ ঘোঁৰা বিচাৰিবলৈ পঠিয়ালে। গোটেই পৃথিৱীতে ঘোঁৰাটো বিচাৰি নাপাই সিহঁত এইবাৰ মাটি খান্দি খান্দি পাতাললৈ সোমাই গ'ল। পৃথিৱীৰ চাৰিওফালে সিহঁতৰ অত্যাচাৰত মানুহৰ সুখ-শান্তি নোহোৱা হৈছিল। এইবাৰ পাতালতো হলস্থল লাগিল।

পাতালত ধ্যান কৰি আছিল কপিল মুনিয়ে। তেওঁ ভগৱান বিষ্ণুৰ অংশ আছিল। ইন্দ্ৰই তেওঁৰ ওচৰতে যজ্ঞৰ ঘোঁৰাটো বান্ধি থৈ গৈছিল। সগৰৰ পুতেকহঁতে ঘোঁৰাটো তাতে পাই কপিল মুনিক চোৰ বুলি গালি পাৰিবলৈ ধৰিলে আৰু আক্ৰমণ কৰিবলৈ সাজু হ'ল। তেতিয়া কপিল মুনিৰ ইমান খং উঠিল যে সেই দুষ্ট আৰু অভদ্ৰ সগৰ-পুত্ৰহঁতক নিমিষতে ভস্ম কৰি পেলালে।

বহুত দিনলৈকে ল'ৰাহঁত ঘূৰি নহা দেখি ৰজা সগৰে নাতিয়েক অংশুমানক খুড়াকহঁতক বিচাৰি আনিবলৈ পঠিয়ালে। অংশুমানে বহুত ঠাইত বিচাৰি বিচাৰি শেষত পাতাল পালেগৈ আৰু ঘোঁৰাটো, কপিল মুনি আৰু ছাইবোৰ দেখি সকলো কথা বুজি পালে। তেওঁৰ বৰ বেজাৰ লাগিল। এনে সময়তে ক'ৰবাৰ পৰা গৰুড় পখী আহি তেওঁক ক'লে — “তুমি দুখ নকৰিবা। স্বৰ্গৰ নদী গংগাৰ পৱিত্ৰ পানী এওঁলোকৰ শৰীৰত পৰিলে এওঁলোক পুনৰ জী উঠিব।”

অংশুমানে ঘোঁৰাটো লৈ নিজৰ ৰাজ্যলৈ আহি সগৰ ৰজাক কথাবোৰ ক'লে। ৰজাই বৰ দুখ পালে। অশ্বমেধ যজ্ঞ পতাৰ পিছতে তেওঁ গংগাক নমাই অনাৰ কথা ভাবিছিল। পিছে তেওঁৰ

তাৰ আগতে মৃত্যু হ'ল। তেওঁৰ পিছত অংশুমান অযোধ্যাৰ ৰজা হ'ল। কিছুকাল ৰাজত্ব কৰাৰ পিছত পুতেক দিলীপক ৰজা পাতি অংশুমানে গংগাক নমাই আনিবৰ বাবে হিমালয়ত তপস্যা আৰম্ভ কৰিলে। পিছে তপস্যা শেষ হোৱাৰ আগতেই তেওঁৰ মৃত্যু হ'ল। তেওঁৰ পুত্ৰ ৰজা দিলীপে গংগাক নমাই অনাৰ কথা ভাবিছিল যদিও ৰোগত পৰি তেওঁৰ মৃত্যু হ'ল।

দিলীপৰ পুত্ৰ ভগীৰথে ৰজা হৈ প্ৰথম কাম ৰূপে ল'লে গংগা নদীক পৃথিৱীলৈ অনাটো। তেওঁৰ পুত্ৰ নাছিল। গতিকে মন্ত্ৰীসকলৰ হাতত ৰাজ্যৰ ভাৰ দি তেওঁ তপস্যা কৰিবলৈ গ'ল। তেওঁৰ কঠোৰ তপস্যা দেখি সকলো আচৰিত হ'ল। ব্ৰহ্মা তেওঁৰ তপস্যাত সন্তুষ্ট হৈ ওচৰলৈ আহি ক'লে — “তুমি গংগাক পৃথিৱীলৈ আনিব খুজিছা ? কিন্তু গংগাৰ শক্তি বৰ বেছি। তেওঁ যেতিয়া স্বৰ্গৰ পৰা পৃথিৱীত পৰিব, তেতিয়া সকলো উটি যাব। একমাত্ৰ শিৱেইহে গংগাক মূৰ পাতি ধৰি শান্ত কৰিব পাৰিব। গতিকে তুমি এতিয়া শিৱক সন্তুষ্ট কৰাটো।”

সেইমতে ভগীৰথে আৰু এক তপস্যাৰ দ্বাৰা শিৱক সন্তুষ্ট কৰি প্ৰৰ্থনা কৰিলে — “হে ভগৱান, মই স্বৰ্গৰ পৰা গংগাক নমাই আনিব বিচাৰিছোঁ। গংগাৰ প্ৰথম শক্তিখিনি আপুনি যেন মূৰ পাতি লয়।”

শিৱ মন্ত্ৰি হ'ল। ভগীৰথে তেতিয়া ব্ৰহ্মাৰ বৰত গংগা আনিবলৈ যাত্ৰা কৰিলে। স্বৰ্গ এৰি পৃথিৱীলৈ আহিবলৈ গংগাৰ প্ৰথমতে মন নাছিল। পিছে বিষ্ণুৰ বুজনিত আৰু ভগীৰথৰ প্ৰাৰ্থনাত সন্তুষ্ট হৈ তেওঁ আহিবলৈ মান্তি হ'ল। ভগীৰথে গংগাক প্ৰণাম কৰি শংখ বজালে। পৃথিৱীলৈ নামিবলৈ সাজু হৈ গংগাই দেখিলে যে শিৱই তেওঁক ধৰিবলৈ মূৰ পাতি বৈ আছে। গংগাৰ এটা দুষ্ট বুদ্ধি খেলালে, “মই শিৱকো উটুৱাই লৈ যাম, “তেওঁ অহংকাৰ কৰি ভাবিলে, পিছে গংগাৰ মনৰ ভাৱ বুজিব পাৰি শিৱৰ খং উঠিল। তেওঁ আকাশৰ পৰা জঁপিয়াই পৰাৰ লগে লগে গংগাক নিজৰ জঁটাত বন্দী কৰি থ'লে। গংগা তাতে বন্ধ হৈ থাকিল।

ভগীৰথৰ ইমানদিনৰ কষ্ট অথলে যোৱা দেখি সকলোৱে বৰ দুখ পালে। দেৱতা আৰু মুনিসকলে গংগাক মুকলি কৰি দিবলৈ তেওঁক কাৰুতি-মিনতি কৰিবলৈ ধৰিলে। ভগীৰথেও পুনৰ তপস্যা কৰিলে। শিৱই গংগাক জটাৰ বান্ধোনৰ পৰা এৰি দিলে।

মুকলি হৈ গংগা হিমালয়ৰ পৰা তললৈ নামিবলৈ ধৰিলে। ভগীৰথে আগে আগে শংখ বজাই গ'ল, পিছে পিছে গংগা আগ বাঢ়িল। পৱিত্ৰ ৰূপালী পানীৰ জিলিকনি দেখি সকলো মুগ্ধ হ'ল। মানুহৰ মন আনন্দেৰে ভৰি পৰিল, পিছে গংগা আছিল নিজৰ মতেৰে চলা বিধৰ, চঞ্চল প্ৰকৃতিৰ। এঠাইত জহু মুনিয়ে যজ্ঞ কৰি আছিল। ভগীৰথে সাৱধান কৰি দিয়াৰ পিছতো গংগা সেই যজ্ঞৰ সকলো বস্তু উটুৱাই লৈ গ'ল আৰু জুই নুমাই পেলালে। তাকে দেখি জহু মুনিৰ বৰ খং উঠি গোটেইবোৰ পানী তেওঁ পি পেলালে। ভগীৰথৰ আকৌ হাহাকাৰ লাগিল। আকৌ তেওঁৰ দুৰ্গতি দেখি দেৱতাসকলে মুনিক অনুৰোধ কৰাত তেওঁ গংগাক কাণেৰে উলিয়াই দিলে। তেতিয়াৰ পৰা জহু মুনিৰ নামেৰে গংগাক জাহ্নৱী নামেও বুজোৱা হ'বলৈ ধৰিলে।



আকৌ ভগীৰথৰ পিছে পিছে গৈ গংগা প্ৰথমতে সাগৰত পৰিল। তাৰপিছত পৃথিৱীখন পৱিত্ৰ কৰি পাতালত সোমালগৈ। সগৰৰ পুতেকবোৰৰ ছাইৰ ওপৰত যেতিয়া গংগাৰ পানী পৰিল, তেতিয়া তেওঁলোক মুক্ত হৈ স্বৰ্গলৈ গুচি গ'ল।

এইদৰে কোনেও কৰিব নোৱাৰা কাম এটা ভগীৰথে নেৰা-নেপেৰা যত্নৰ দ্বাৰা সফল কৰিলে। স্বৰ্গৰ নদী গংগাক সেইবাবে পৃথিৱীত ভগীৰথী বুলিও কোৱা হয়। ❖

## বজা হৰিশ্চন্দ্ৰৰ কাহিনী

অযোধ্যাৰ বজা আছিল হৰিশ্চন্দ্ৰ। তেওঁ অতি দয়ালু, ধাৰ্মিক আৰু সত্যবাদী আছিল। তেওঁৰ ৰাণী শৈব্যাও আছিল সুন্দৰী আৰু সজ স্বভাৱৰ। একেটি মাথোন পুত্ৰ ৰাজকুমাৰ ৰোহিতাশ্ব তেওঁলোকৰ আলাসৰ লাভু আছিল। বজা হৰিশ্চন্দ্ৰৰ ৰাজত্বকালত অযোধ্যা নগৰত ধন-সম্পত্তি উপচি পৰিছিল। প্ৰজাসকলৰ কোনোধৰণৰ দুখ-কষ্ট নাছিল। মৰমীয়াল পিতৃৰ অধীনত সন্তান যেনেদৰে সুখে-সন্তোষে থাকিব পাৰে, হৰিশ্চন্দ্ৰৰ শাসনত প্ৰজাসকলো তেনেদৰে সুখে-শান্তিয়ে থাকিব পাৰিছিল। বহুত ধন-সম্পত্তি গোট খোৱা দেখি বজাই ভাবিলে যে সেইবোৰ কিবা এটা ভাল কামত খৰচ কৰা উচিত। সেই সময়ত ডাঙৰ ডাঙৰ ৰজাসকলে ৰাজসূয় নামৰ ডাঙৰ যজ্ঞ এটা পাতিব পৰাটো পুণ্যৰ কাম বুলি বিবেচনা কৰিছিল। বজা হৰিশ্চন্দ্ৰয়ো তেনে এটা যজ্ঞ পাতিলে। তেওঁ হাজাৰ হাজাৰ ব্ৰাহ্মণক মাতি ধন-সোণ, মণি-মুকুতা, মাটি-বাৰী যাকে যি লাগে হেঁপাহ পলুৱাই দান কৰিলে।

যজ্ঞ ভালকৈয়ে আৰম্ভ হৈছিল যদিও তাতেই এটা কেৰোণ লাগিল। যজ্ঞৰ আদিতে গণেশ দেৱতাক পূজা কৰিব লাগে বুলি কৈ বশিষ্ঠ মুনিয়ে গণেশ পূজাৰ আয়োজন কৰিছিল। বজাই কিন্তু ক'লে যে গণেশক পূজা কৰাতকৈ বিষ্ণুকপূজা কৰাহে ভাল, কাৰণ বিষ্ণুহে সকলোতকৈ ডাঙৰ দেৱতা। বজাৰ কথা শুনি ঋষিসকলেও মানি ল'লে আৰু গণেশ-পূজা বন্ধ কৰি বিষ্ণুৰ পূজা কৰিলে। এই কথাত গণেশ দেৱতাৰ বৰ খং উঠিল। তেওঁ ইয়াৰ পোটক তুলিবলৈ চেগ চাই থাকিল।

ৰাজসূয় যজ্ঞ কৰাৰ পিছত হৰিশ্চন্দ্ৰ বজা বেছি বিখ্যাত হৈ পৰিল। প্ৰজাসকলে তেওঁৰ বাবে গৌৰৱ কৰিবলৈ ধৰিলে। প্ৰজাসকলে তেওঁক ইমান ভাল পাইছিল যে তেওঁৰ বাবে প্ৰাণ দিবলৈও সাজু আছিল।

এদিন বজাই দল-বল লৈ মৃগয়ালৈ গৈছিল, গৈ গৈ বনৰ মাজ পালেগৈ। তেওঁৰ লগৰবোৰে চৰাই, পহু মাৰি আনন্দ কৰিবলৈ ধৰিলে। বজাই এটা ডাঙৰ পহুৰ পিছে পিছে খেদি গৈ গভীৰ বনৰ মাজলৈ অকলে সোমাই গ'ল। তেওঁৰ লগৰ মানুহবোৰ পিছফালে বৈ গ'ল। সেই হাবিৰ মাজত কোনোবা এঠাইৰ পৰা মাইকী মানুহৰ কান্দোনৰ শব্দ ভাঁহি আহিছিল। বজা আচৰিত হ'ল। ইমান গভীৰ অৰণ্যত কোনে কান্দে! গণেশ দেৱতাই এটা বুদ্ধি কৰিলে। তেওঁ বজাৰ খুব খং উঠাই দিলে। কাৰণ অলপ দূৰতে অতি খঙাল আৰু নিষ্ঠুৰ মূনি বিশ্বামিত্ৰই তপস্যা কৰি আছিল। বিশ্বামিত্ৰৰ তপস্যাত যদি বজাই আমনি কৰেগৈ, তেন্তে তেওঁ বজাক অভিশাপ দিয়াটো নিশ্চিত। বিশ্বামিত্ৰই সেইসময়ত মহাবিদ্যা লাভ কৰিবৰ বাবে তপস্যা কৰি আছিল। সেই তপস্যা



ইমান কঠোৰ আছিল যে তপস্যাৰ তাপ সহিব নোৱাৰি বিদ্যাবোৰে নাৰীৰ ৰূপ ধৰি বিনাই বিনাই কান্দি আছিল। বজাই তাকে শুনি কোনোবা মানুহে কোনোবা মাইকী মানুহক মাৰ্কিল কৰা বুলি ভাবিলে। তেওঁৰ বৰ খং উঠিল।

মুখেৰে ডাঙৰ ডাঙৰকৈ গালি পাৰি বজা বনৰ বেছি ভিতৰলৈ সোমাই গ'ল। তেওঁ চিঞৰি চিঞৰি কৈ গৈছিল —

“আজি কাৰ ডিঙি কটা যাৰ মই ক'ব পৰা নাই। মোৰ ৰাজ্যত নাৰীক অত্যাচাৰ কৰি কোন দুষ্টই জ্বলা জুইৰে ধেমালি কৰিছ, মোৰ কাঁড়ৰ আগত আজি সেই দুষ্টৰ মূৰ ছিঙি পৰিব।”

বজাৰ চিঞৰত বিশ্বমিত্ৰৰ তপস্যা ভাঙি গ'ল। তেওঁৰ ভীষণ খং উঠিল, তপস্যা বাদ দি তেওঁ মূৰ তুলি চালে। সেই চেগতে বিদ্যাবিলাক নিমিষতে পলাই গুচি গ'ল। মুনিক তাকে দেখি আৰু বেছি খং উঠিল। বিশ্বমিত্ৰৰ খঙতে ভয়ংকৰ হৈ উঠা চেহেৰা দেখি বজাৰ বুকু কঁপি উঠিল। তেওঁ বতাহত কঁপা গছৰ পাতৰ দৰে ঠক ঠককৈ কঁপিবলৈ ধৰিলে। কাৰণ বিশ্বমিত্ৰ মুনিয়ে অলপ খং উঠিলেই যাকে-তাকে ভয়ংকৰ অভিশাপ দিয়ে। তেওঁ মুনিক ভৰিত ধৰি ক্ষমা খুজিবলৈ ধৰিলে। বিশ্বমিত্ৰই বজাক ক'লে —

“মহাৰাজ ! ইমান ডাঙৰ যন্ত্ৰ পাতিলা, কিন্তু মোক দান আৰু দক্ষিণা নিদিলা কিয় ?”

মুনিক ভাল লগাবলৈ উপায় এটা পালে বুলি ভাবি বজা বৰ বক্ষা পৰিল। তেওঁ লগে লগে ক'লে — ৰাজ্য আদি যি লাগে তাকে দিবলৈ মই গাত লৈছোঁ।” মুনিয়ে ক'লে —

“তোমাৰ যিমানবোৰ সা-সম্পত্তি আছে সেই সকলোবোৰৰে সৈতে অযোধ্যা ৰাজ্যখন মোক দান কৰা।”

বজা হৰিশ্চন্দ্ৰ আছিল সত্যবাদী আৰু একোৰে প্ৰতি লোভ নথকা লোক। তেওঁ আনন্দমনেৰে মুনিক অযোধ্যা নগৰ দান কৰি প্ৰজাসকলক এই কথা ক'লেহি। বিশ্বমিত্ৰ যে এতিয়াৰে পৰা অযোধ্যাৰ বজা হ'ব, সেইকথাও তেওঁ প্ৰজাসকলক জনালে, মৰমৰ বজাজনে এৰি যাৰ বুলি শুনি প্ৰজাসকলে বুকু চপৰিয়াই কান্দিবলৈ ধৰিলে। ৰাণীয়ে পিছে ভালেই পালে। তেওঁৰো বজাৰ দৰে লোভ নাছিল। মাথোন বজাকুমাৰ ৰোহিতাশ্বৰ যে এতিয়াৰে পৰা কষ্ট হ'ব, সেইকথা ভাবিহে তেওঁৰ অলপ বেয়া লাগিছিল।

বজা হৰিশ্চন্দ্ৰই ৰাজ্য এৰি ওলাই যাওঁতে সকলোৱে কান্দিব ধৰিলে, ৰাণী আৰু ৰাজকুমাৰ বজাৰ পিছে পিছে গ'ল। প্ৰজাসকলো লগে লগে গৈ আছিল যদিও বিশ্বমিত্ৰৰ ভয়ত তেওঁলোকো কঁপি আছিল। বিশ্বমিত্ৰই সকলোবোৰ সা-সম্পত্তি লোৱাৰ পিছত বজা-ৰাণীৰ গাৰ বহুমূলীয়া সাজ-পাৰ আৰু অলংকাৰবোৰ কাঢ়ি ৰাখিলে। তাৰপিছত কঠুৱা মাতেৰে ক'লে —

“মোক দান দিলি ঠিকেই, কিন্তু দক্ষিণাৰ পইচা নিদিলে দান সম্পূৰ্ণ নহয়। এতিয়া দক্ষিণা দে।” বজাই হাতঘোৰ কৈ ক'লে —

“মোৰ হাতত যি আছিল সকলো আপোনাক দিলোঁৱেই। এতিয়া এটা পইচাও নাই।

এমাহ সময় দিয়ক, তাৰ পিছত মই আপোনাক দক্ষিণা দিম।”

যমৰ দৰে ভয়ংকৰ ৰূপেৰে মুনিয়ে ক'লে —

“হৰিশ্চন্দ্ৰ, তোক এমাহ সময় দিছোঁ। কিন্তু তই এই ৰাজ্যত থাকিব নোৱাৰ, কাৰণ তোক চকুৰ আগত দেখি থাকিলে প্ৰজাবোৰে মোক বজা বুলি নামানিব।”

এই বুলি কৈ গালি পাৰি, দুই এটা কোব মাৰি তেওঁ বজা-ৰাণীক নগৰৰ বাহিৰ কৰি খেদি দিলে।

দুখোজমান বাট যোৱাৰ পিছতে ৰাণী শৈব্য ভাগৰি পৰিল। কাৰণ সদায় বথত উঠি ফুৰা ৰাণীৰ খোজ কাঢ়ি যোৱাৰ অভ্যাস নাই। ব'দ-বতাহ আৰু বাটৰ কষ্টই তেওঁক ভাগৰাই পেলালে। অকণমানি কোঁৱৰো ভোক-পিয়াহত লালকাল হৈ পৰিল। তথাপিও তেওঁলোক ভোকে-ভাগৰে গৈয়ে থাকিল। বজাই ঠিক কৰিলে যে তেওঁলোক বাৰানসীলৈ যাব। কাৰণ একমাত্ৰ সেই ঠাইহে এতিয়া নতুনকৈ বজা হোৱা বিশ্বমিত্ৰৰ শাসনৰ বাহিৰত আছে।

বৰ কষ্টেৰে তেওঁলোক যাবলৈ ধৰিলে। ভৰি-হাত ফাটি তেজ ওলাল, চুলিয়ে জঁটা বান্ধিলে, ধূলি-বালি লাগি দেখিবলৈ পথৰ ভিখাৰী যেন হ'ল। ৰাতি হ'লে মন্দিৰৰ টোতালত নাইবা গছৰ তলত শুই থাকে। এইদৰে গৈ গৈ যিদিনা বাৰানসী পালেগৈ, সেইদিনা আকৌ তাত ভয়ংকৰ মূৰ্তি ধৰি বাট চাই আছিল নিষ্ঠুৰ ঋষি বিশ্বমিত্ৰই। কাৰণ ইতিমধ্যে এমাহ পাৰ হৈ গৈছিল আৰু সেইদিনাই আছিল দক্ষিণা দিয়াৰ দিন।

বজাই এতিয়া কৰিব কি ! পইচা এটাও হাতত নাই, ইফালে ঋষিয়ে লাঠি জোকাৰি গালি পাৰিয়েই আছে। ৰাণীয়ে কান্দি কান্দি ক'লে —

“মহাৰাজ, আপুনি মোকেই নি হাটত বিক্ৰী কৰক, নহ'লে পইচা ক'ব পৰা পাব।”

সেইকথা শুনি বজাৰো চকুপানী ওলাল। তেওঁৰ কোঁৱৰ ৰোহিতাশ্বই ভোকত কান্দিয়েই আছিল। ইমান দুখ লগা দৃশ্য দেখিও বিশ্বমিত্ৰৰ খং নকমিল, তেওঁ দক্ষিণাৰ পইচা বিচাৰিয়েই থাকিল। উপায় নাপাই বজাই ৰাণীক হাটলৈ নি এজন ব্ৰাহ্মণৰ ওচৰত দাসী ৰূপে বিক্ৰী কৰি দিলে। কুমাৰে মাকক কোনোমতে নেৰাত তেওঁকো ব্ৰাহ্মণে কিনি নিলে। মাক-পুতেকক কিনি যি পইচা ব্ৰাহ্মণে দিলে — তাকে বজাই মুনিক দক্ষিণা স্বৰূপে আগ বঢ়ালে।

বিশ্বমিত্ৰৰ কিন্তু সেইখিনি ধনেৰে হেঁপাহ নপলাল। তেওঁক আৰু ধন লাগে। উপায় নাপাই বজাই গৈ হাটত নিজকে বিক্ৰী কৰিলে। তেওঁৰ শকত-আৱত শৰীৰ দেখি কিনি নিলে এটা চণ্ডালে। সেই লেতেৰা আৰু দুৰ্গন্ধময় শৰীৰৰ চণ্ডালে নি বজাক মৰিশালীত মৰা মানুহ পোৰা আৰু মৰা মানুহৰ গাৰ কাপোৰ গোটাই অনাৰ ভাৰ দিলে। নিজকে বেচা ধনেৰে মুনিক দক্ষিণা দি বজা বক্ষা পৰিল। পিছে মৰিশালীত অতি লেতেৰা কামবোৰ কৰি কৰি তেওঁৰ কষ্টৰ সীমা নোহোৱা হ'ল। চণ্ডালৰ মাৰ-কিলো তেওঁ সহিব লগীয়াত পৰিছিল।

আনফালে মহাৰাণী শৈব্যৰ অৱস্থাও আছিল অতি শোকলগা। কোনোদিনে কাম কৰি



নোপোৱা বাণীয়ে লিগিৰীৰ দৰে কষ্ট কৰি শুকাই-ক্ষীণাই গৈছিল। অকণমানি কোঁৱৰৰ অৱস্থা হৈছিল বেছি দুখলগা। এদিন পূজাৰ বাবে ফুল ছিঙিবলৈ যাওঁতে কোঁৱৰক সাপে খুঁটিলে, লগে লগে তেওঁৰ মৃত্যু হ'ল। বেচেৰী বাণী শোকত কান্দি-কাটি বাউলী হ'ল। তেওঁৰ দুখত সহায় কৰিবলৈ কোনো নহাৰ বাবে তেওঁ নিজেই কোঁৱৰৰ মৃতদেহটো মৰিশালীলৈ লৈ গ'ল।

চণ্ডালৰ লগত চণ্ডাল হৈ পৰা হৰিশ্চন্দ্ৰই কান্দোনৰ মাত শুনি মানুহ মৰা বুলি বুজি পালে। তেওঁ মৃতদেহটো নিবলৈ আহি অচেতন হৈ থকা বাণী আৰু কোঁৱৰক কিন্তু চিনি নাপালে, কাৰণ তেওঁলোকক দেখিবলৈ লিগিৰী আৰু লিগিৰীৰ ল'ৰা যেনহে লাগিছিল। তথাপিও নিজৰ পুতেকলৈ মনত পৰি তেওঁ কান্দিবলৈ ধৰিলে। অলপ পিছতে বাণীয়ে জ্ঞান পালে। কথাই কথাই তেওঁলোকে ইজনে-সিজনক চিনি পাই আকৌ কান্দিবলৈ ধৰিলে। একমাত্ৰ সম্ভাৱনৰ মৃত্যুত তেওঁলোকৰ জীয়াই থাকিবলৈ মন নোযোৱা হ'ল। গংগানদীৰ পাৰত বহলকৈ চিতা এখন সাজি তেওঁলোকে ল'ৰাটিক তাতে শুৱাই নিজেও জুইত সোমাই দিলে।

এই দৃশ্য দেখি দেৱতাসকলে আকাশৰ পৰা ফুল সিঁচিবলৈ ধৰিলে। চিতাৰ জুই শীতল হৈ পৰিল। ইন্দ্ৰই অমৃত সিঁচি দিয়াত ৰোহিতাশ্ব জী উঠিল। বজা-বাণীও দেখাত অধিক ধুনীয়া হৈ উঠিল। পুতেকক পাই তেওঁলোকৰ আনন্দৰ পাৰ নোহোৱা হ'ল। দেৱতাসকলে ওচৰ চাপি আহি জনালে যে চণ্ডালজন হ'ল আচলতে যম দেৱতা আৰু ব্ৰাহ্মণজন হ'ল দেৱবাজ ইন্দ্ৰ। তেওঁলোকে বজাক পৰীক্ষাহে কৰিছিল।

ইয়াৰ পিছত বজাক দেৱতাসকলে স্বৰ্গলৈ নিবলৈ খুজিলে। বজা পিছে অকলে-নগ'ল। অযোধ্যাৰ সকলো প্ৰজা, পশু-পখী আৰু গছ বনক লগত লৈহে তেওঁ স্বৰ্গলৈ গ'ল।

বজা হৰিশ্চন্দ্ৰৰ পুণ্যৰ ফলত প্ৰজাসকলেও স্বৰ্গসুখ লাভ কৰিলে। ❖





## পূজনীয়া পখীৰ কাহিনী

হাজাৰ হাজাৰ বছৰৰ আগতে পৃথিৱীত মানুহ আৰু পশু-পখী মিলি-জুলি বাস কৰিছিল। বনৰ পশুবোৰ মন গ'লেই গাঁও আৰু নগৰলৈ ফুৰিবলৈ আহে। মানুহেও চিন্তা নকৰাকৈ বনৰ মাজত ঘূৰি ফুৰে। মানুহে পশু-পখীৰ আৰু পশু-পখীয়ে মানুহৰ ভাষা ভালদৰে বুজি পাইছিল। গতিকে লগ পালেই নানা কথা-বতৰা পাতি সকলোৱে কুশল বাতৰি লৈছিল।

এনে সময়ৰে কথা। বজা সৰ্বদমনৰ শোৱনি কোঠাৰ ছালতে বাঁহ ল'লেহি এজনী ধুনীয়া ম'ৰা চৰায়ে। তাইৰ গাটো বৰফৰ দৰে বগা, মূৰটো বঙা। তাইৰ কথা-বতৰা, আচৰণো বৰ ভাল। বজাই দুই-এঘাৰ কথা পাতি বুজিলে যে চৰাইজনী আগতে আশ্ৰমত আছিল। গতিকে তাই বহুত কথা জানে। বজাই তাইক পূজনীয়া নাম দি নিজৰ ঘৰতে থাকিবলৈ দিলে। দুয়ো বন্ধু হৈ পৰিল। ৰাজকাৰ্যৰ পৰা আজৰি হৈ বজা যেতিয়া ভাগৰি-জুগৰি বিছনাত পৰে, তেতিয়া দিনটো আহাৰ সংগ্ৰহ কৰি গধূলি ঘৰলৈ উভটি অহা চৰাইজনীয়েও বিশ্রাম কৰে। তাই দিনটো দেখি অহা ঘটনাবোৰ বজাক কয় আৰু দুয়ো নানা আলোচনাত মগ্ন হৈ পৰে। পূজনীয়া পখীৰ মিঠা কথাবোৰত বজাই বৰ আনন্দ লাভ কৰে।

কিছুকালৰ পিছত বজাৰ ৰাণীৰ এটি কেঁচুৱা জন্ম হ'ল। তাৰনাম দিয়া হ'ল সৰ্বসেন। বজাৰ ঘৰত ৰং-ধেমালি আৰু উৎসৱৰ শেষ নোহোৱা হ'ল। বজাই বৰ আনন্দ পালে। ইফালে পূজনীয়াৰ বাহতো কণী এটা আছিল। কিছুদিনৰ পিছত কণীটোৰ পৰাও অকণমানি বগা পোৱালি এটা ওলাল। তাকে দেখি মাকৰ ৰং চায় কোনে! বজাবো মনটো ভাল লাগিল। দুয়োটা কেঁচুৱা বজাঘৰীয়া আদৰত ডাঙৰ হ'বলৈ ধৰিলে। অকমানি দুটাক চাবৰ বাবে বজাই এজনী ধাই ঠিক কৰি দিলে। চৰাইৰ পোৱালিটো থৰক-বৰক কৈ ঘূৰি ফুৰে, পিছে পিছে চুচৰি ফুৰে সৰ্বসেনে। সেই দৃশ্য চাই সকলোৱে বৰ আনন্দ পায়। গধূলি সময়ত চৰাইজনী যেতিয়া নিজৰ ঘৰলৈ আহে, তেতিয়া তাই সাগৰৰ পাৰৰ পৰা দুটা বসাল ফল লৈ আহে, এটা দিয়ে সৰ্বসেনক আৰু আনটো দিয়ে নিজৰ পোৱালিটোক। সেই বসাল ফল খাবলৈ পাই দুয়োটা শিশু নোদোকা হৈ আহিবলৈ ধৰিলে।

এদিন এটা অঘটন ঘটিল। খেলাৰ মাজতে কেঁচুৱা ৰাজকুমাৰে চৰাই পোৱালিটোৰ ডিঙিত চেপি ধৰিলে। পোৱালিটোৱে পাবেমানে চিঞৰি ধৰিলে। দূৰৰ পৰা সেই চিঞৰ শুনি ধাইজনীয়ে ভাবিলে যে সিহঁত দুটাই চাগে কিবা খেলিছেহে। অলপ পিছতে চৰাই পোৱালিটো মৰি থাকিল, একো নুবুজা কোঁৱৰে সেইটোও এটা খেলা বুলি ভাবি কিৰিলিয়াবলৈ ধৰিলে। ধাইজনীয়ে এই দৃশ্য দেখি দুখতে কান্দিবলৈ ধৰিলে। বাতৰি পাই বজাও ৰাজসভাৰ পৰা আহিল। তেওঁৰো চকুৰ

পানী ওলাবলৈ ধৰিলে। গধূলি যেতিয়া চৰাইজনী ঘৰলৈ আহিল, দূৰৰে পৰা পুতেকৰ কিৰিলি নুশুনি তাইৰ কিবাখন লাগিল। যেতিয়া ৰাজকুমাৰে অকলে ওলাই আহি নিজৰ ভাগৰ ফলটো ল'লে, তাই ধাইক সুধিলে — “মোৰ পোণাটো ক'ত?”

ধায়ে মুখেৰে নামাতিলে। বজাই নিজে বৰ ধৈৰ্য ধৰি গোটেইবোৰ কথা ক'লে। পুতেকৰ মৃত্যুৰ কথা জানি পূজনীয়াই চিঞৰি চিঞৰি কান্দিবলৈ ধৰিলে। বজা আৰু সভাসদসকলেও লগতে কান্দিলে। গোটেই বাতি বেচেৰী চৰাই জনীয়ে কান্দি থাকিল। পিছদিনা বজা আৰু মন্ত্ৰীয়ে পূজনীয়াক সাত্ত্বনা দি বহুতো কথা কোৱাৰ পিছত তাই ক'লে —

“মহাৰাজ, আশ্ৰয় দিয়াজনক বন্ধা কৰিব নোৱাৰিলে বৰ ডাঙৰ পাপ হয়। আপোনাৰো পাপ লাগিল। মোৰ দুখ লাগিছে যে আপুনি নবকলৈ যাব লাগিব।” এইবুলি কৈ কোনেও একো ক'বলৈ নাপাওঁতেই পূজনীয়াই ৰাজকুমাৰৰ চকু দুটা ফুটাই আকাশলৈ উৰি গ'ল। ৰাজকুমাৰে বিষত কান্দিবলৈ ধৰিলে। ল'ৰালৰিকৈ তেওঁক ৰাজবৈদ্যৰ ওচৰলৈ পঠিয়াই দিয়া হ'ল। তাৰ পিছত পূজনীয়ালৈ চাই বজাই ক'লে —

“ভাগ্যত যি আছিল হ'ল, এতিয়া তুমি তোমাৰ ঘৰলৈ উভটি আহ।”

পূজনীয়াই ক'লে — “মহাৰাজ, পুত্ৰস্নেহৰ বাবে বেজাৰতে মই বৰ বেয়া কাম কৰিলোঁ। ৰাজকুমাৰক অন্ধ কৰি মই পাপ কৰিলোঁ। আপুনি মহান বজা বাবে মোৰ ওপৰত খং কৰা নাই, কিন্তু মই সামান্য পখী বাবে প্ৰতিশোধ ল'লোঁ। আপুনি ওপৰ খাপৰ, মই তলৰ খাপৰ। সমানে সমানেহে বন্ধুত্ব কৰা উচিত। মোৰ লগত বন্ধুত্ব কৰাৰ বাবেহে সৰল ৰাজকুমাৰৰ এনে অৱস্থা হ'ল।”

এইদৰে কৈ পূজনীয়াই বজাৰ পৰা বিদায় ল'লে। বজায়ো বুজিলে যে সমানে সমানে বন্ধুত্ব কৰা উচিত। তেওঁ বেজাৰ মনেৰে পূজনীয়াক বিদায় দিলে। ❖



দুৰ্গ নামে এটা অসুৰ আছিল। সি আছিল অতি দুষ্ট আৰু লুতীয়া। তাৰ গাৰ শক্তিও বৰ বেছি আছিল। এবাৰ তাৰ আৰু অধিক ভোগ-বিলাস আৰু ক্ষমতা পাবলৈ মন গ'ল। তাৰ বাবে সি ব্ৰহ্মাক তপস্যা কৰিবলৈ ধৰিলে। তাৰ তপস্যা ইমান কঠোৰ আছিল যে ব্ৰহ্মা তাৰ ওচৰলৈ আহিবলৈ বাধ্য হ'ল আৰু যি লাগে তাকে বৰ দিবলৈও মান্তি হ'ল। সি তেতিয়া ব্ৰহ্মাক প্ৰাৰ্থনা কৰি ক'লে —

“ভগৱান, মোক এনে বৰ দিয়ক, মই যেন স্বৰ্গ, মৰ্তা আৰু পাতালৰ গৰাকী হ'ব পাৰোঁ। মোৰ ক্ষমতা যেন সকলোতকৈ বেছি হয়।” ব্ৰহ্মাই সেয়ে হ'ব বুলি ক'লে।

তাৰ পিছত দুৰ্গ অসুৰৰ ক্ষমতা অতি বেছি হৈ পৰিল, শক্তিও বাঢ়িল। সি ইন্দ্ৰক স্বৰ্গৰ পৰা খেদাই দিলে। বাকীবোৰ দেৱতাকো যুদ্ধত হৰুৱাই বাটৰ ভিখাৰী কৰি স্বৰ্গৰ পৰা উলিয়াই পঠিয়ালে। দেৱতাসকল লাজে-দুখে বনত থাকিলগৈ। অসুৰটোৰ প্ৰতাপ ইমান বাঢ়িল যে সি ঋষি-মুনিবোৰক দেৱপূজা কৰা বন্ধ কৰিলে আৰু ঋষি-পত্নীবোৰক তাৰ নিজৰ বন্দনা-গীত গাবলৈ বাধ্য কৰিলে। দুৰ্গ অসুৰৰ ভয়ত তৰাবোৰ শেঁতা পৰি গ'ল। সূৰ্য দেৱতাকো সি নিজৰ তলতীয়া কৰি ল'লে। সি যেতিয়াই যি ধৰণে বিচাৰে সেই ধৰণেহে সি গছবোৰত ফল-মূল আৰু ফুল হ'বলৈ দিলে। নদীবোৰৰ গতি সি যেনি-তেনি নিজৰ ইচ্ছামতে বোৱালে। আনহে নালাগে, সি মেঘবোৰকো নিজৰ ইচ্ছামতে গঢ় দিলে আৰু তাৰ মনযোৱা ধৰণে বৰষুণ দিয়ালে। কেতিয়াবা সি বানপানী কৰালে আৰু কেতিয়াবা বহুত দিন ধৰি বৰষুণ নিদিয়াকৈ ৰাখি খৰাং বতৰৰ সৃষ্টি কৰিলে। মুঠতে তাৰ অত্যাচাৰত দেৱতা আৰু মানুহ কাবো শান্তি নোহোৱা হ'ল।

বহুদিন কষ্ট ভোগ কৰাৰ পিছত এদিন সূৰ্য আৰু ইন্দ্ৰ দুয়ো শিৱৰ ওচৰলৈ গৈ ক'লে —

“প্ৰভু, দুষ্ট দুৰ্গ অসুৰৰ পৰা আমাক ৰক্ষা কৰক। তাৰ শক্তিৰ আগত আমি বাৰে বাৰে হাৰি পলাই ফুৰিছোঁ।”

তেতিয়া শিৱই ক'লে —

“সেই অসুৰক বলে পাৰিব শক্তি থকা কোনোবা দেৱীয়েহে। গতিকে মই পাৰ্বতীকে কওঁ তোমালোকক সহায় কৰিবলৈ।”

এইবুলি শিৱই পাৰ্বতীক সকলো কথা বুজাই কোৱাৰ পিছত পাৰ্বতীয়ে আনন্দেৰে ক'লে —

“মই এতিয়াই তাক ধ্বংস কৰিম।”

তাৰ পিছত পাৰ্বতীয়ে নিজৰ শৰীৰৰ পৰা কালবাৰী নামৰ এগৰাকী দেৱীৰ সৃষ্টি কৰিলে।

সেই দেৱীৰ মনোমোহা ৰূপ ক'লা সাজপাৰ আৰু বিবিধ অস্ত্ৰৰ জিক্‌মিকনি দেখি সকলো ভেল গ'ল। দেৱী কালবাৰীয়ে দুৰ্গ অসুৰক ৰণলৈ আহ্বান কৰিলে। অসুৰেও এগৰাকী দেৱীয়ে সাহ কৰি যুদ্ধলৈ অহা দেখি অলপ আচৰিত হৈ কিছুমান সৈন্যক যুদ্ধলৈ আগ বঢ়াই দিলে। কালবাৰীয়ে নিমিষতে সিহঁতক ধ্বংস কৰিলে। তেতিয়া দুৰ্গ অসুৰে লাখ লাখ সৈন্য, বথ, হাতী, ঘোঁৰা আদি সৃষ্টি কৰি কালবাৰীৰ লগত যুঁজিবলৈ পঠালে। দেৱীয়ে কিছুমানক ধ্বংস কৰে যদি লগে লগে আৰু কিছুমান আগ বাঢ়ি আহে। তেতিয়া সেই কথা জনাবৰ বাবে কালবাৰী পাৰ্বতীৰ ওচৰলৈ গ'ল, অসুৰে ভাবিলে যে দেৱী পলাইছে, সি পিছে পিছে খেদি গ'ল। বিজ্ঞা পৰ্বতৰ ওপৰত দেৱী পাৰ্বতী বহি আছিল। অসুৰে বৰষুণৰ দৰে শৰ মাৰি তেওঁক আক্ৰমণ কৰিলে। পাৰ্বতীৰ খুব খং উঠিল আৰু নিমিষতে মায়া-অস্ত্ৰ সৃষ্টি কৰি অসুৰক ঘূৰাই আক্ৰমণ কৰিলে। তেওঁ মুহূৰ্তে মুহূৰ্তে নতুন নতুন ভয়ংকৰ অস্ত্ৰ সৃষ্টি কৰিবলৈ ধৰিলে। দুয়োৰে মাজত ভীষণ যুদ্ধ লাগিল। সেই যুদ্ধৰ প্ৰকোপত আকাশত জুই झলি উঠিল, পৃথিৱীখন কঁপিবলৈ ধৰিলে। দুৰ্গ অসুৰৰ সীমাহীন সৈন্যৰ লগত যুঁজিবলৈ পাৰ্বতীয়ে অসংখ্য সৈন্যৰ সৃষ্টি কৰিলে। সিহঁতে অসুৰৰ সৈন্যবোৰক এফালৰ পৰা মাৰি শেষ কৰিবলৈ ধৰিলে।

অসুৰ আৰু পাৰ্বতীৰ বহু সময় যুদ্ধ লগাৰ পিছত কোনোমতে দেৱীক বলে নোৱাৰি অসুৰে এটা প্ৰকাণ্ড হাতী হৈ তেওঁক খেদি গ'ল। দেৱীয়ে মায়া-শক্তিৰে সেই হাতীটোক দূৰলৈ দলিয়াই দিলে। তেতিয়া অসুৰে এটা পৰ্বতৰ সমান ডাঙৰ ম'হ হৈ খেদি আহিল। তাৰ দুটা চকু জুইৰ দৰে, নাকৰ পৰা ধোঁৱা ওলাই থাকে। তাৰ শিং লাগি আকাশৰ মেঘ টুকুৰা টুকুৰা হৈ সৰি পৰে। সি খেদি অহাৰ লগে লগে দেৱীয়ে তাক দুটুকুৰা কৰি কাটি পেলালে, কিন্তু লগে লগে সি অসুৰ ৰূপ লৈ ওলাই আহিলে। সি ভালকৈ ওলাবলৈ পোৱাৰ আগতেই দেৱীয়ে তাৰ বুকুত ভয়ংকৰ ত্ৰিশূল এপাট ভৰাই দিলে, লগে লগে তাৰ মৃত্যু হ'ল।

দেৱীৰ এই বিজয়ত স্বৰ্গ-মৰ্ত্যত আনন্দৰ বোল উঠিল। দুৰ্গ অসুৰক ৰক্ষা কৰাৰ বাবে তেওঁক দুৰ্গা নামেৰে সকলোৰে বন্দনা কৰিলে। ❖



মহাৰাজ বিক্ৰমাদিত্যৰ পুত্ৰ বিক্ৰমসেনে এদিন চিকাৰ কৰিবলৈ গৈ বাট হেৰুৱালে। তেওঁ এখন গভীৰ বনৰ মাজত ইফালে-সিফালে ঘূৰি ফুৰিবলৈ ধৰিলে, লগত যোৱা সৈন্য-সামন্তবোৰ ক'ববাতৈ থাকি গ'ল। চাওঁতে চাওঁতে বাতি হৈ আহিল। দূৰত বাঘৰ গোজৰণি শুনা গ'ল। বিক্ৰমসেনৰ বৰ ভয় লাগিল। তেওঁ এজোপা ওখ গছত উঠি বাতিটো পাৰ কৰাৰ কথা ভাবিলে। সেইমতে এজোপা ওখ গছত তেওঁ উঠি থাকিল। অলপ পিছতে প্ৰকাণ্ড ডাঙৰ, ক'লা; নোমেৰে ভৰা ভালুক এটা জপং জপংকৈ আহি সেইখিনি পালেহি। ভালুকটো গছলৈ বগাই অহা দেখি ৰাজকোঁৱৰ ভয়তে কঁপিবলৈ ধৰিলে। ভালুকেও তেওঁক দেখিলে আৰু খঙেৰে সুধিলে— “মোৰ ঘৰত কিয় শুইছাহি ক'ৰ মানুহ?” ৰাজকোঁৱৰে ভয়ে ভয়ে ভালুকক নিজৰ বিপদৰ কথা ক'লে আৰু বাতিটোৰ বাবে ঠাই বিচাৰিলে। তেতিয়া মৰম লাগি ভালুকে ক'লে—

“তোমাক মই বাতিটোৰ বাবে ঠাই দিব পাৰোঁ। পিছে তোমাক বিশ্বাস কৰিম কেনেকৈ? মানুহবোৰ বৰ নিষ্ঠুৰ আৰু বিশ্বাসঘাটক প্ৰাণী। তুমি যদি মোৰ কিবা অপকাৰ কৰা!”

ৰাজকুমাৰে ক'লে— “ককাই, মই শপত খাই কৈছোঁ, মই তোমাৰ একো অপকাৰ নকৰোঁ। আমি বন্ধুৰ দৰে মিলি-জুলি থাকিম।”

তেতিয়া ৰাজকোঁৱৰ আৰু ভালুক দুয়ো বন্ধু হ'ব বুলি আৰু ইজনে আনজনক অপকাৰ নকৰিব বুলি শপত খালে।

গছজোপাৰ শকত ডাল এটাত দুয়ো শুবলৈ যত্ন কৰিলে। পিছে তাত এজনৰহে ঠাই হয়। ভালুকে ক'লে— “বন্ধু, তুমি প্ৰথমতে শুই লোৱা। মই তোমাক বৰি থাকিম। তাৰপিছত তুমি মোক বৰিবা, মই শুই লম।”

গতিকে ভালুকৰ কোলাত সোমাই ৰাজকুমাৰ টোপনি গ'ল। ভাগবত তেওঁ লালকাল হৈ আছিল। সেইবাবে বৰ আৰামেৰে তেওঁ শুই থাকিল। বাতি এটা বাঘ আহি গছৰ তলত থিয় হৈ ক'লে—

হেৰা ভালুক, মানুহটো পেলাই দিয়া। মই খাই থওঁ।”

ভালুকে ক'লে— “এওঁ মোৰ বন্ধু। এওঁক মই আশ্ৰয় দিছোঁ। তুমি খুজিলা বুলিয়েই মই পেলাই দিমনে? গুচি যোৱা।” বাঘে আকৌ ক'লে— “মানুহ আৰু জন্তু কেনেকৈ বন্ধু হ'ব পাৰে মানুহ সদায়েই জন্তুৰ শত্ৰু। তুমি তাক লাহেকৈ ঠেলা এটা মাৰি দিয়া।”

ভালুকে ক'লে— “মই মোৰ প্ৰতিজ্ঞা ভংগ নকৰোঁ তুমি ভালে ভালে ইয়াৰ পৰা আঁতৰি যোৱা।”

বাঘটো গুচি গ'ল, কিন্তু বাতি আৰু দুবাৰ আহি সি ৰাজকোঁৱৰক পেলাই দিবলৈ ভালুকটোক জোৰ কৰিবলৈ ধৰিলে। ভালুক পিছে কোনোমতে মাতি নহ'ল।

মাজৰাতি ভালুকে ৰাজকুমাৰক জগাই দিলে আৰু নিজে টোপনি গ'ল। ৰাজকুমাৰে সাৰে থাকি তাক বৰি থাকিল। অলপ পিছতে বাঘটো আকৌ আহিল। গছৰ তলৰ পৰা সি ক'বলৈ ধৰিলে—

“হেৰা মানুহ, ভালুকৰ লগত কি সাহেৰে একেলগে আছা এতিয়াই তাক তললৈ পেলাই দিয়া।”

ৰাজকুমাৰে উত্তৰ দিলে— “এওঁ মোৰ বন্ধু। এওঁক মই বক্ষা কৰিম বুলি কথা দিছোঁ, গতিকে কেতিয়াও পেলাই নিদিওঁ।” বাঘে ক'লে— “কিনো জধামূৰ্খ মানুহ ঐ! এতিয়া ভালুকটোৰ পেট ভৰি আছে বাবে সি তোমাক খোৱা নাই, কিন্তু ৰাতিপুৱা সাৰ পাই ভোক লাগিলেই সি তোমাক খাই পেলাব। সেই কথাটোও তুমি বুজা নাই নে?”

ৰাজকোঁৱৰৰ চিন্তা লাগিল। তাকে দেখি ছল পাই বাঘটোৱে ক'লে—

“কি ভাবিছা তাক লাহেকৈ ঠেলা মাৰি মাটিলৈ পেলাই দিয়া। ময়ে খাই থওঁ। যদি তাকে নকৰা, নিজেই ভালুকৰ আহাৰ হ'ব। মোৰনো কি! দিয়া, ঠেলা এটা মাৰি দিয়া।”

ৰাজকোঁৱৰৰ মন ঘূৰিল— তেওঁ ভাবিলে যে বাঘে ঠিক কথাই কৈছে। ভালুকক পেলাই দিবৰ বাবে গাৰ বলেৰে ঠেলা এটা মাৰিলে। ভালুকে তাৰ চোকা নখেৰে গছৰ ডালত খামোচ মাৰি ধৰি আছিল বাবে পৰি নগ'ল, কিন্তু সি সাৰ পালে। তাৰ ভীষণ খং উঠিল। সি ক'লে—

“মানুহ! এয়ে তোৰ বন্ধুত্বৰ চিন নে?”

ৰাজকোঁৱৰ ভয়তে ঠক ঠককৈ কঁপিবলৈ ধৰিলে। ভালুকে আকৌ ক'লে—

“মই তোৰ দৰে বিশ্বাসঘাটক নহওঁ। সেইবাবে তোক মাৰি নেপেলাওঁ। কিন্তু তাতকৈও ভয়ংকৰ শাস্তি এটা দিম। আজিৰ পৰা তই কথা ক'ব নোৱাৰা হবি। কোনোবাই যদি আজি ইয়াত কি ঘটিলে সেইকথা কৈ দিব পাৰে, তেতিয়াহে তই ভাল হ'বি।”

এইবুলি কৈ ভালুকে মুখেৰে স - সে - মি - বা বুলি কৈ ৰাজকোঁৱৰক প্ৰচণ্ড জোৰত চৰ এটা মাৰিলে। লগে লগে ৰাজকোঁৱৰে কথা ক'বলৈ পাহৰি গ'ল। তেওঁ মাথোন স - সে - মি - বা বুলি কৈ থাকিবলৈ ধৰিলে। ভালুকটো আঁতৰি গ'ল। অলপ পিছতে ৰাজকোঁৱৰৰ লগৰ মানুহবোৰ আহি পালেহি, তেওঁলোকে ৰাজকোঁৱৰক বাতিটো ক'ত কেনেকৈ থাকিল খবৰ ল'লে। পিছে যি কথাই সোধে, ৰাজকোঁৱৰে কয় বোলে ‘স-সে-মি-বা’। ‘ভোক লাগিছেনে বুলি সুধিলেও কয়, ‘স-সে-মি-বা’, ‘ঘৰলৈ যাবানে’ বুলি সুধিলেও কয় বোলে ‘স-সে-মি-বা’। মানুহবোৰ নিকপায় হ'ল। তেওঁলোকে ৰাজকোঁৱৰক ৰজাৰ ওচৰলৈ লৈ গ'ল।

ৰাজকোঁৱৰ অৱস্থা দেখি কাৰেঙত হাহাকাৰ লাগিল। ৰাণীয়ে কান্দিবলৈ ধৰিলে। ৰজাই নানা ৰেজ-ওজা আনি বহুত চিকিৎসা কৰালে, কিন্তু ৰাজকোঁৱৰ ভাল নহ'ল। গোটেই ৰাজ্যতে



মানুহবোৰে বেজাৰ কৰিবলৈ ধৰিলে।

বিক্ৰমাদিত্যৰ ৰাজসভাত বৰকচি নামে এজন পণ্ডিত আছিল। তেওঁ গণনা কৰি সকলো কথা গম পাইছিল। তেওঁ ৰাজসভালৈ আহি ৰাজকোঁৱৰক লগ ধৰিলে, তাৰ পিছত পোনেই এফাকি কবিতা মাতিলে—

সজলোকে কেতিয়াও নঠগে আনক  
নকৰে আনৰ অপকাৰ,  
একেলগে শুই থাকি মাৰিব খুজিলে  
মহাপাপ হয় জানা তাৰ।”

লগে লগে ৰাজকোঁৱৰে ‘স-সে-মি-বা’ৰ ‘স’ টো বাদ দি কেৱল ‘সেমিবা’ ‘সেমিবা’ কৰিবলৈ ধৰিলে। এই কাণ্ড চাই থকা শ শ মানুহে তাকে দেখি জয়ধ্বনি দি উঠিলে। কাৰণ এনে অদ্ভুত চিকিৎসা তেওঁলোকে আগতে কেতিয়াও দেখা নাছিল।

ইয়াৰ পিছত তেওঁ অন্য এফাকি কবিতা মাতিলে—

সেতুবন্ধ নামে আছে তীৰ্থ ডাঙৰ  
গা ধুলে পাপ দূৰ হয়,  
বন্ধক ঠগিলে লাগে যিমান জগৰ  
কেতিয়াও নাই তাৰ ক্ষয়।

লগে লগে ৰাজকোঁৱৰে প্ৰথমটো আখৰ বাদ দি কেৱল ‘মি-বা’ ‘মি-বা’ কৰিবলৈ ধৰিলে। চাই থকা মানুহবোৰে আনন্দতে কিৰিলি পাৰি উঠিল। ইয়াৰ পিছত বৰকচিয়ে আৰু এফাকি কবিতা মাতি ক’লে—

মিত্ৰ হ’ল সবাতোকৈ আপোনাৰ জন  
তেওঁৰ বাবে প্ৰাণ দিব লাগে,  
মিত্ৰকে বধিব খোজা পাপী মানুহৰ  
নৰকতো ঠাই নাই চাগে।

এইবাৰ ৰাজকোঁৱৰে কেৱল ‘বা’ ‘বা’ কৰিবলৈ ধৰিলে। তাৰ পিছত আৰু এফাকি কবিতা মাতিলে বৰকচিয়ে—

ৰাজপুত্ৰ হৈ তুমি কি কাম কৰিলা  
বিশ্বাস ঘাটক হেৰা বীৰ !  
বনৰ মাজৰ কথা গছৰ ডালত  
পৰেনে মনত সিৰাতিৰ

লগে লগে ৰাজকোঁৱৰ ভাল হৈ গ’ল। তেওঁ আগৰ দৰে কথা ক’ব পৰা হ’ল আৰু ভালুকৰ লগত ঘটা সকলো ঘটনা বৰ্ণনা কৰিলে। ৰজাই বৰকচিৰ অদ্ভুত শক্তিক প্ৰশংসা কৰিলে আৰু

পুতেকক ক’লে —

“মিত্ৰদ্রোহ, অৰ্থাৎ বন্ধুৰ অনিষ্ট কৰা কাৰ্য অতি পাপ কাৰ্য। তুমি তেনে পাপ কৰি বৰ ভুল কৰিছিলি আৰু তাৰ বাবে উপযুক্ত শাস্তিও পাব লাগিব। তেনে পাপ নকৰিবা।” ❖



পুৰণি কালত চান্দো সদাগৰ নামে এজন বৰ চহকী সদাগৰ আছিল। তেওঁৰ ধন-সম্পত্তি বহুত আছিল। তেওঁৰ নাম বহু দূৰলৈকে মানুহে জানিছিল। তেওঁৰ সাতোটা ধুনীয়া ধুনীয়া ল'ৰা আছিল। তেওঁ আছিল বৰ শিৱভক্ত।

শিৱৰ এজনী জীয়েকৰ নাম আছিল মনসা। পদুম ফুলৰ মাজত ওপজা বাবে তেওঁৰ নাম পদ্মাও আছিল। জন্মৰ পিছতে কেঁচুৱা পদ্মা পদুমৰ ঠাৰিৰে সোমাই গৈ পাতালৰ নাগ-ৰাজ্যত পৰিছিল। তাতে সাপবোৰে শিৱৰ কন্যা বুলি জানি তেওঁক মৰমেৰে তুলি-তালি ডাঙৰ কৰিলে আৰু তেওঁৰ ৰূপ, শক্তি আৰু মহিমা দেখি নিজৰ গোসাঁনী বুলি মানি ল'লে। পাতালতে বহুকাল থকাৰ পিছত পদ্মা কৈলাসলৈ আহিল আৰু দেউতাক শিৱক লগ ধৰিলে। শিৱয়ো তেওঁক পাই ভাল পালে। বাকীবোৰ দেৱতাই পিছে এই সাপৰ দেৱী গৰাকীক বৰকৈ লগ নিদিলে। পদ্মাই তেওঁলোকৰ লগত বহি কোনো পূজা-পাটলৰ ভাগ ল'ব নোৱাৰিলে।

শিৱৰ কন্যা আৰু গোসাঁনী হৈও মানুহৰ পূজা নাপাই পদ্মাৰ বৰ বেয়া লাগিল। তেওঁ যি কোনো প্ৰকাৰে পৃথিৱীত নিজৰ পূজা চলাবলৈ মন মেলিলে। তেওঁ ভাবিলে যে কোনোবা এজন বিখ্যাত মানুহে যদি তেওঁৰ পূজা কৰে, তেতিয়া বাকীবোৰ মানুহেও সেই কথাৰ অনুসৰণ কৰিব। তেওঁ বিচাৰি বিচাৰি পালেগৈ চান্দো সদাগৰক। চান্দো সদাগৰৰ ধন-সম্পত্তি, লগুৱা-লিক্‌টো, গৰু-গাই, নাও আদিৰ সীমা-সংখ্যা নাছিল। গতিকে এদিন তেওঁ সদাগৰক সপোন দেখুৱাই ক'লে—

“মই মনসা গোসাঁনী। মোক পদ্মা বুলিও কয়। তুমি মোক পূজা কৰা। তোমাক মই যি লাগে সকলো দিম।”

সদাগৰে সপোনটোত কোনো গুৰু নিদিলে। এদিন এদিনকৈ কেইবাদিনো একে সপোন দেখুওৱাৰ পিছত এদিন মনসাই সপোনতে ক'লে—

“সদাগৰ, তুমি যদি মোক পূজা নকৰা তোমাৰ বৰ ডাঙৰ বিপদ হ'ব।”

সদাগৰে উত্তৰ দিলে— “মই একমাত্ৰ শিৱকহে পূজা কৰিম। তোমাৰ দৰে সামান্য সাপৰ দেৱী এজনী মোৰ পূজাৰ যোগ্য নোহোৱা।”

দেৱীৰ বৰ খং উঠিল। তেওঁ সদাগৰৰ অনিষ্ট কৰাৰ ছল চাবলৈ ধৰিলে। কিছুদিন পিছত সদাগৰে সাতখন প্ৰকাণ্ড ডিঙাত অসংখ্য বয়বস্ত্ৰ লৈ বনিজলৈ গৈছিল। বেপাৰত বহুত লাভ কৰি তেওঁ ঘৰলৈ আহি আছিল। এনেতে তেওঁক শাস্তি দিবৰ বাবে গোসাঁনীয়ে সাগৰত প্ৰকাণ্ড ঢটু তোলা প্ৰচণ্ড ধুমুহাৰ সৃষ্টি কৰিলে। সাগৰখন যেন বলিয়া হৈ হে উঠিল! সদাগৰৰ ডিঙা, অৰ্থাৎ

ডাঙৰ ডাঙৰ নাওবোৰে টলং- ভটং কৰিবলৈ ধৰিলে। তেতিয়া গোসাঁনীয়ে দেখা দি ক'লে—

“এতিয়াও সময় আছে সদাগৰ। মোক পূজা কৰ। নহ'লে তোৰ সাতখন ডিঙা বুৰাই দিম।”

সদাগৰে উত্তৰ দিলে—

“যি হাতেৰে শিৱক পূজা কৰোঁ, সেই হাতেৰে তোমাক কেনেকৈ পূজা কৰিম, তেতিয়াও নকৰোঁ।” উত্তৰ শুনি পদ্মাৰ খং উঠিল। তেওঁ সাগৰৰ বুকুত সাতখন নাও বুৰাই দিলে। চান্দো সদাগৰৰ ছয়জন ল'ৰাও পানীত পৰি মৰিল। সদাগৰো সাগৰত পৰিল। পিছে তেওঁৰ হাতত হেমতাল নামেৰে শিৱই দিয়া লাঠি এডাল আছিল। সেইডালত ধৰি তেওঁ ভাঁহি থাকিল। হেমতাল থকাৰ বাবে পদ্মাই তেওঁক একো কৰিব নোৱাৰিলে।

ইফালে পদ্মা গোসাঁনীয়ে এজন বুঢ়া বামুণৰ বেশ লৈ আহি সদাগৰৰ ঘৰত লগুৱাবোৰৰ আগত ক'লেহি—

“দুদিন মানৰ পিছতে পদ্মা নামৰ সাপৰ গোসাঁনীজনীয়ে তহঁতৰ ঘৰলৈ সদাগৰৰ বেশ ধৰি আহিব। তহঁতে তাইক ঘৰৰ ভিতৰলৈ সোমাব নিদিবি, দিলেই বিপদ হ'ব। তাইক বাহিৰৰ পৰা কোবাই কোবাই খেদি পঠাবি।”

লগুৱাবোৰে সেই কথা সঁচা বুলি ভাবিলে। সেইবাবে পানীত তিতি-বুৰি, সা-সম্পত্তি, পুত্ৰ সকলোকে হেৰুৱাই কোনোমতে নিজৰ ঘৰ আহি পোৱা সদাগৰক সিহঁতে গোসাঁনীয়েহে ভাও ধৰি অহা বুলি ভাবি উধাই-মুধাই কোবাবলৈ ধৰিলে। চিঞৰ-বাখৰ শুনি তেওঁৰ পত্নী ওলাই আহিল আৰু হেমতাল দেখি বুজি পালে যে তেওঁ আচল সদাগৰেই হয়।

ইমানৰ পিছতো সদাগৰে নিজৰ আকোৰগোজ মনোভাৱ নেৰিলে, তেওঁ কোনোমতেই পদ্মাক পূজা কৰিবলৈ মান্তি নহ'ল। গোসাঁনীও কম নহয়। এদিন সদাগৰে শিৱ পূজা কৰি থাকোঁতে তেওঁ ছল কৰি ঘট এটাত সোমাই থাকিল, যাতে ক'ব নোৱাৰাকৈয়ে সদাগৰে তেওঁক পূজা কৰে। পিছে সদাগৰে কথাষাৰ গম পালে আৰু হেমতালেৰে ঘটটোত এক কোব মাৰিলে। গোসাঁনীয়ে বৰ দুখ পালে। খঙতে তেওঁ সদাগৰক অভিশাপ দি ক'লে—

“তোৰ যিটো একমাত্ৰ ল'ৰা বাচি আছে, তাকো তাৰ বিয়াৰ দিনাই সাপে খুটি মাৰিব।”

নুমলীয়া পুতেক লক্ষীন্দৰ সদাগৰৰ বৰ মৰমৰ আছিল। তাক গোসাঁনীৰ অভিশাপৰ পৰা বক্ষা কৰিবলৈ তেওঁ বুদ্ধি বিচাৰিব ধৰিলে। তেওঁ বিচাৰি বিচাৰি এজনী সুলক্ষণীয়া ছোৱালীক পুতেকৰ বাবে ঠিক কৰিলে। তাই নাম আছিল বেউলা। বেউলা আৰু লক্ষীন্দৰক বিয়াৰ দিনা বাতি এটা শিলৰ মেৰঘৰত থাকিবলৈ দিয়া হ'ল। তাত দেখাত ক'তো অকণমানি বিন্ধা এটাও নাছিল। গতিকে সাপ সোমাই খুটিব বুলিও কোনো ভয় নাছিল। পিছে সদাগৰে নজনাকৈ ঘৰ সজা কাৰিকৰজনে বেজি এটাৰ সমান বিন্ধা এটা থৈ তাত চিন দি সেন্দূৰ লগাই থৈছিল। কাৰণ তেনে নকৰিলে সাপেৰে খোটাই মাৰিব বুলি গোসাঁনীয়ে তাক ভয় দেখুৱাইছিল।



বেউলা আৰু লক্ষীন্দৰ মেঘঘৰত টোপনি যোৱাত পদ্মাই কালীনাগক পঠিয়াই দিলে লক্ষীন্দৰক খুটিবলৈ। সেই এধানমান বিস্কাটোৰে মায়া কৰি ভিতৰলৈ সোমাই গৈ লক্ষীন্দৰক দেখি কালীনাগৰ বৰ মৰম লাগিল। কোনো দোষ নকৰাকৈ ল'ৰাটোক খুটিবলৈ তাৰ বেজাৰ লাগিল। এনেতে টোপনিত বেউলাৰ হাতত থকা কটাৰি এখন পৰি নাগৰ নেজৰ আগডোখৰ কটা গ'ল। তেতিয়া সেইটো চেলুতে লক্ষীন্দৰক খোট মাৰি কালি নাগ আঁতৰি গ'ল। বিষ লাগি লক্ষীন্দৰৰ লগে লগে মৃত্যু হ'ল। বেউলাই চিঞৰি চিঞৰি কান্দিবলৈ ধৰিলে।

চান্দো সদাগৰে পুতেকৰ মৃত্যুত বৰ বেজাৰ পালে। তেওঁ বেউলাক নানা ভাৱে সান্ত্বনা দিবলৈ ধৰিলে। তেতিয়া বেউলাই প্ৰতিজ্ঞা কৰিলে যে তেওঁ যি কোনো প্ৰকাৰে লক্ষীন্দৰক জীয়াই তুলিব। সকলোৰে অনুমতি লৈ এখন ভূত লক্ষীন্দৰৰ মৃতদেহটো তুলি বেউলাই নদীৰ পথেৰে স্বৰ্গলৈ যাত্ৰা কৰিলে।

বেউলাৰ মনোবল দেখি দেৱী মনসাই তেওঁক বাধা দিবলৈ বাৰে বাৰে যত্ন কৰিলে। ধুমুহা আহিল, বানপানী আহিল, দুষ্ট ডকাইতেও আমনি কৰিলে— কিন্তু একান্ত ভাৱে ভগৱানক ভাবি যোৱা বেউলাৰ একোৱেই নহ'ল। বহুদিন এইদৰে যোৱাৰ পিছত লক্ষীন্দৰৰ মৃতদেহটোত হাড়কেইডালহে মাত্ৰ আছিলগৈ। বেউলাই তাকে টোপোলা বান্ধি গৈ থাকিল। বাটতে এঠাইত স্বৰ্গৰ ধুবুনী নেতাক তেওঁ কাপোৰ ধুই থকা দেখিলে। নেতাৰ ওচৰ চাপি নিজৰ দুখৰ কথা কোৱাত নেতাৰ বেউলালৈ বৰ মৰম লাগিল। তেওঁ বেউলাক বাট দেখুৱাই স্বৰ্গলৈ লৈ গ'ল।

বেউলা স্বৰ্গ পোৱা দেখি মনসা যা পদ্মাৰ বৰ চিন্তা লাগিল। তেওঁ আগে-ভাগে গৈ শিৱক ক'লে—

“পিতা, মই কিন্তু লক্ষীন্দৰৰ প্ৰাণ ঘূৰাই নিদিওঁ। তাৰ দেউতাকে মোৰ যি অপকাৰ আৰু অপমান কৰিছে মই তাৰ প্ৰতিশোধ ল'মেই।”

ইফালে স্বৰ্গৰ ৰাজসভাত বেউলাই কান্দি-কাটি সকলোকে লক্ষীন্দৰক জীয়াই তুলিবলৈ কাকূতি-মিনতি কৰিছিল। দেৱতাসকলৰো মন গলি গৈছিল। পিছে লক্ষীন্দৰৰ জীউটো আছে পদ্মাৰ হাতত। গতিকে দেৱতাসকলে তেওঁক মাতি পঠিয়ালে। পদ্মাই আহিয়েই ক'লে—

“যেতিয়ালৈকে চান্দো সদাগৰে মোৰ পূজা নকৰে তেতিয়ালৈকে মই লক্ষীন্দৰক জীয়াই নিদিওঁ।”

দেৱতাসকলৰ মুখৰ মাত হবিল। বেউলাই দেৱীৰ ভৰিত পৰি প্ৰৰ্থনা কৰিলে, কিন্তু দেৱীৰ খং নকমিল। তেতিয়া শিৱই ক'লে—

“বাক, চান্দো সদাগৰৰ পৰা তোমাৰ পূজা আদায় কৰাৰ দায়িত্ব মই ল'লোঁ। এতিয়া লক্ষীন্দৰক জীয়াই দিয়া।”

শিৱৰ কথা মানি পদ্মাই লক্ষীন্দৰক জীয়াই দিলে। বেউলাই দেৱতাসকলক প্ৰণাম কৰি আনন্দমনেৰে স্বামীৰ লগত ঘৰলৈ আহিল। মৰা পুতেকক ঘূৰাই পাই সদাগৰে বৰ বং পালে।

সকলোৱে বেউলাক প্ৰশংসা কৰিবলৈ ধৰিলে। এই ছেগতে শিৱই চান্দো সদাগৰক মনসা পূজা কৰিবলৈ আদেশ দিয়াত সদাগৰে ক'লে—

“প্ৰভু ! সাপৰ দেৱী মনসাক পূজা কৰিবলৈ মোৰ মুঠেই মন নাই। তথাপিও মই বাক তেওঁৰ ফালে পিঠি দি বাঁওহাতেৰে এপাত বেলপাত মনসাৰ নামত দিম।”

এইবুলি কৈ চান্দো সদাগৰে বাঁওহাতেৰে বেলপাত এখিলা লৈ পূজাৰ বেদীলৈ পিঠি দি বহিল। লগে লগে দেৱী মনসাই ৰূপৰ জ্যোতিৰে চাৰিও ফালে পোহৰ কৰি অপূৰ্ব ৰূপেৰে দেখা দিলে। সেই ৰূপে সদাগৰৰ মন মুহি পেলালে। তেওঁ গোসাঁনীৰ চৰণত মূৰ থৈ দুইহাতেৰে প্ৰণাম কৰি তেওঁৰ বন্দনা কৰিবলৈ ধৰিলে। গোসাঁনী সন্তুষ্ট হ'ল, তেওঁ সদাগৰৰ মৃত ল'ৰা ছয়জনকো জীয়াই দিলে। ❖



বহু বছৰৰ আগতে মদ্রদেশত অশ্বপতি নামে এজন বজা আছিল। তেওঁ সারিত্ৰ দেৱতাক পূজা কৰি এজনী কন্যা সন্তান লাভ কৰিছিল। তাইৰ নাম দিয়া হৈছিল সারিত্ৰী। সারিত্ৰী অতি ধুনীয়া আছিল। তাই বৰ গুণৱতীও আছিল। বজাই একমাত্ৰ জীয়েকক সকলো ধৰণৰ বিদ্যা শিকাইছিল। গতিকে দেশে দেশে সারিত্ৰীৰ গুণৰ কথা বিয়পি পৰিছিল। তাৰ ফলত কিন্তু সারিত্ৰীক বিয়া কৰাবলৈ কোনো বজা বা ৰাজকুমাৰ আগ বাঢ়ি অহা নাছিল। তেওঁলোকে সারিত্ৰীক নিজতকৈ ওপৰৰ বুলি ভাবিছিল।

বজাই মন্ত্ৰীৰ লগত আলোচনা কৰি ঠিক কৰিলে যে সারিত্ৰীয়ে নিজৰ দৰা নিজেই ঠিক কৰি ল'ব। তাৰ বাবে তাই নানা দেশ ভ্ৰমণ কৰি উপযুক্ত স্বামীৰ সন্ধান কৰিব। দেশ চোৱাৰ আনন্দত সারিত্ৰীও মাস্তি হ'ল। সখীসকল আৰু মন্ত্ৰীৰ লগত তাই নানা নগৰ-চহৰ, গাঁও-ভূই আৰু অৰণ্যৰ মাজেদি ভ্ৰমণ কৰিবলৈ ধৰিলে। বহু বজা আৰু ৰাজকুমাৰক তাই লগ পালে, কিন্তু কোনো এজনকে তাইৰ পছন্দ নহ'ল। এদিন এখন অৰণ্যৰ মাজেদি যাওঁতে তাই এজন ডেকা সন্ন্যাসীক দেখা পালে। তেওঁ দেখাত সুন্দৰ আছিল আৰু খোজ-কাটলো গম্ভীৰ আছিল। সারিত্ৰীয়ে মন্ত্ৰীক ক'লে যে সেইজন ডেকাকে তেওঁ বিয়া কৰাবলৈ বিচাৰে।

মন্ত্ৰীয়ে খবৰ লৈ গম পালে যে তেওঁ হ'ল বজা দুমৎসেনৰ পুত্ৰ সত্যৱান। দুমৎসেন অন্ধ আছিল বাবে শত্ৰুৱে তেওঁক ৰাজ্যৰ পৰা খেদি পঠিয়াইছিল। বজা, ৰাণী আৰু ৰাজকুমাৰ সত্যৱানে সন্ন্যাসীৰ দৰে বনতে থাকিবলৈ লৈছিল। সারিত্ৰীয়ে নিজৰ দৰা বিচাৰি পোৱা বুলি শুনি মাক-দেউতাকে আনন্দ পালে আৰু বিয়াৰ আয়োজন কৰিলে। পিছে এদিন নাৰদে জনালে যে এই বিয়া নোহোৱাই মংগল। কাৰণ আৰু এবছৰৰ পিছতে ওঠৰ বছৰীয়া জন্মদিনৰ দিনাই সত্যৱানৰ মৃত্যু হ'ব। সেইকথা শুনি বজা-ৰাণীবো চিন্তা লাগিল। তেওঁলোকে সারিত্ৰীক সত্যৱানক বিয়া নকৰাবলৈ বুজনি দিলে। সারিত্ৰীয়ে পিছে কাৰো কথা নুশুনিলে। গতিকে উপায় নাপাই মাক-দেউতাকে বনলৈ গৈ সত্যৱানৰ লগত সারিত্ৰীক বিয়া দি থৈ আহিল।

আশ্ৰমৰ দুখীয়া জীৱনত সারিত্ৰীয়ে বৰ আনন্দমনেৰে থাকিবলৈ ল'লে। অন্ধ শত্ৰুৱক আৰু শত্ৰুৱেকৰ যত্ন লৈ, সত্যৱানৰ লগত ঘৰুৱা কাম কৰি, বনৰ ধুনীয়া শোভা চাই এজনী সন্ন্যাসিনীৰ দৰে সারিত্ৰী সুখী হ'ল। কিন্তু নাৰদে কোৱাৰ দৰে সত্যৱানৰ মৃত্যুৰ কথা তাই পাহৰা নাছিল। মনে মনে দিন হিচাপ কৰি দুখ আৰু চিন্তাত তাই ব্যাকুল হৈ পৰিছিল। যিদিনা সত্যৱানৰ ওঠৰ বছৰ পূৰা হ'ল সেইদিনা সারিত্ৰীয়ে ভগৱানক ভাবি মনটো টান কৰি ল'লে। তাৰপিছত খৰি কাটিবলৈ যোৱা সত্যৱানৰ লগে লগে সারিত্ৰীও সৰু ভিতৰলৈ গ'ল। প্ৰতি মুহূৰ্ততে তাই

ভয় খাই আছিল। এবাৰ হঠাতে সত্যৱানৰ বৰ ভাগৰ লাগিল, তেওঁ শুই পৰিল আৰু লগে লগে মৃত্যু হ'ল। সারিত্ৰী শোকত কাতৰ হ'ল আৰু সত্যৱানৰ মূৰটো কোলাত লৈ বহি থাকিল। সত্যৱানৰ আত্মাটো নিবলৈ কেইটামান যমদূত আহিছিল যদিও সারিত্ৰীৰ পৱিত্ৰ মনৰ শক্তিৰ বাবে সিহঁত ওচৰলৈ আহিব নোৱাৰিলে। তেতিয়া যমৰজা নিজেই আহিল আৰু সারিত্ৰীক আঁতৰি যাবলৈ ক'লে। সারিত্ৰীয়ে হাতযোৰ কৰি যমক বন্দনা কৰি আঁতৰি দিলে। তাইৰ ভদ্ৰ ব্যৱহাৰত যমে বৰ ভাল পালে। যমে সত্যৱানৰ আত্মাটো লৈ যাবলৈ ধৰিলে। সারিত্ৰীয়েও তেওঁৰ পিছ ল'লে। অলপ দূৰ গৈ যমে উভটি চাই ক'লে — “তুমি মোৰ লগে লগে কিয়া আহি আছা ”

“মোৰ স্বামী যলৈকে যায়, ময়ো তালৈ যাম,” সারিত্ৰীয়ে ক'লে। যমে তেতিয়া ক'লে — “তুমি বৰ ভাল ছোৱালী, সত্যৱানৰ জীৱনৰ বাহিৰে যি বৰ খোজা মই তাকে তোমাক দিম।”

সারিত্ৰীয়ে তেতিয়া শত্ৰুৱেকৰ অন্ধ চকু ভাল হ'বলৈ বৰ খুজিলে। যম ৰজাৰ বাধা নুশুনি সারিত্ৰী লগে লগে যাবলৈ ধৰিলে। তাই যমৰ লগত ইমান ভক্তিৰে ইমান জ্ঞানৰ কথা পাতিবলৈ ধৰিলে যে যম মুগ্ধ হৈ পৰিল। তেওঁ সারিত্ৰীক এটাৰ পিছত এটাকৈ বৰ দিব ধৰিলে। সেইদৰে সারিত্ৰীয়ে দেউতাকৰ পুত্ৰলাভ, শত্ৰুৱেকৰ ৰাজ্যলাভ আদি বৰ লোৱাৰ পিছত যমে টলকিবই নোৱাৰাকৈ নিজৰো এশপুত্ৰ লাভৰ বৰ ল'লে। পুত্ৰ হ'বলৈ হ'লে মাক আৰু দেউতাক দুয়ো থাকিব লাগিব। গতিকে যমে সত্যৱানকো পুনৰ জীয়াই দিবলৈ বাধ্য হ'ল। তেওঁ সারিত্ৰীৰ বুদ্ধিৰ প্ৰশংসা কৰি তাইক আশীৰ্বাদ দিলে।

সারিত্ৰীয়ে নিজৰ বুদ্ধি আৰু ধৈৰ্যৰ বলত মৰা মানুহকো জীয়াই অসাধ্য সাধন কৰিলে। ❖



## সূৰ্য দেৱতাৰ দুই পত্নী

বিশ্বকৰ্মাৰ জীয়েকৰ নাম আছিল সংজ্ঞা। তেওঁ কপৱতী আৰু গুণৱতী আছিল। সংজ্ঞাই সৰুৰে পৰা সূৰ্যৰ পোহৰ ভাল পাইছিল, সূৰ্য থাকে মানে তাই মুকলিত খেলি থাকে। সূৰ্য মাৰ গ'লে ঘৰলৈ আহি মন মাৰি থাকে। তাইৰ স্বভাৱ দেখি বিয়াৰ বয়স হোৱাত দেউতাকে তাইক সূৰ্যদেৱতালৈকে বিয়া দিবলৈ খুজিলে। তাই আনন্দেৰে মান্তি হ'ল। সূৰ্য দেৱতায়ে সংজ্ঞাৰ দৰে ধুনীয়া ছোৱালী এজনী পাই আনন্দ পালে।

সূৰ্য আৰু সংজ্ঞাৰ প্ৰথমটো সন্তানৰ নাম আছিল মনু। মনু বৰ জ্ঞানী আছিল। মনুৰ জ্ঞান আৰু বুদ্ধিৰ বাবে মাক-দেউতাকে গৌৰৱবোধ কৰিছিল। কিছুদিন সুখেৰে পাব কবাৰ পিছত সংজ্ঞাৰ এটা বিপদ আহিল। কাৰণ গ্ৰীষ্মকাল অহাৰ লগে লগে সূৰ্যৰ বশ্মি চোকা হৈ আহিবলৈ ধৰিলে। সংজ্ঞাই সূৰ্যক সহ্য কৰিব নোৱাৰা হ'ল। তাই সূৰ্যৰ ওচৰত নিজৰ চকু দুটা হাতেৰে ঢাকি নাইবা আনফালে মুখ ঘূৰাই থাকিবলৈ ধৰিলে। তাইৰ এনে কাণ্ডত সূৰ্যদেৱতাৰ বৰ খং উঠিল। ফলত তেওঁৰ চকু আগতকৈও চোকা হৈ উঠিল। বেচেৰী সংজ্ঞাই তেওঁৰ পৰা আঁতৰি ফুৰা দেখি সূৰ্যই খঙতে অভিশাপ দি ক'লে — “তোমাৰ নতুন কেঁচুৱাটো মৃত্যুৰ দেৱতা হ'ব। তুমি যি দৰে কঁপি আছা সেইদৰে তোমাৰ কঁপি থকা চঞ্চল ছোৱালী এজনীও হ'ব।”

সেইমতে সংজ্ঞাৰ যম আৰু যমী নামৰ এহাল ল'ৰা-ছোৱালী হ'ল। ভয়ংকৰ চেহেৰাৰ যম পিছলৈ মৃত্যুৰ অধিপতি হৈছিল।

সূৰ্যৰ লগত একেলগে থাকিবলৈ ভয় খাই সংজ্ঞাই ঘৰ এৰি পলাই গ'ল। কিন্তু নিজৰ ল'ৰা-ছোৱালীকেইটা আৰু সূৰ্যক যত্ন কৰিবলৈ কোনো নথকাৰ বাবে তাইৰ মনটো বেয়া লাগি থাকিল। এখন নদীৰ পাৰত বহি থাকোঁতে পানীত নিজৰ ছাঁটো দেখি এটা বুদ্ধি বিচাৰি পালে। নিজৰ ছাঁটোক তাই এজনী ছোৱালীৰ দৰে প্ৰাণ দি উঠাই আনিলে। দেখাত অৱিকল নিজৰ দৰে সেই ছোৱালীজনীক সংজ্ঞাই ক'লে, “শুনা ছায়া, তুমি মোৰ ঘৰলৈ গৈ মোৰ পৰিয়ালটোৰ আল-পৈচান ধৰাওঁ। মোৰ ল'ৰা-ছোৱালীকেইটাকো মৰম কৰিবা। মই আকৌ তালৈ গ'লে তুমি গুচি আহিব পাৰিবা।”

ছায়া ভয়ে ভয়ে সূৰ্যৰ ঘৰলৈ আহিল। সূৰ্যই তাইক সংজ্ঞা বুলিয়েই ভাবি থাকিল। ছায়াই মনু, যম আৰু যমীক নিজৰ ল'ৰা-ছোৱালীৰ দৰে মৰম কৰিবলৈ ধৰিলে। কিন্তু কিছুদিনৰ পিছত যেতিয়া ছায়াৰ নিজৰ ল'ৰা-ছোৱালী হ'ল, তাই সংজ্ঞাৰ ল'ৰা-ছোৱালীকেইটাক মৰম নকৰা হ'ল। এবছৰমানৰ পিছত ছায়াই বুজিলে যে সংজ্ঞা আৰু সূৰ্যৰ ওচৰলৈ ঘূৰি আহাৰ আশা নাই। গতিকে মনু, যম আৰু যমীক তাই ছল পালেই গালি-শপনি পৰা হ'ল। খোৱা-বোৱাতো কষ্ট দি দুখ দিবলৈ ধৰিলে। তাইৰ অত্যাচাৰ সহিব নোৱাৰি ল'ৰা-ছোৱালীকেইটাই এদিন দেউতাক সূৰ্যক

সূৰ্য দেৱতাৰ দুই পত্নী

১৭৭

ক'লেগৈ —

“দেউতা, এইজনী আমাৰ মা নিশ্চয় নহয়। মাকে নিজৰ ল'ৰা-ছোৱালীক কেতিয়াও কষ্ট নিদিয়। আমাৰ আচল মা বাক ক'ত আছে? সূৰ্যয়ো কথাটো মন কৰিছিল। দুদিনমানৰ পৰা তেওঁ নিজেও ছায়াক সন্দেহ কৰিবলৈ লৈছিল, গতিকে পুতেকহঁতৰ কথা শুনি তেওঁ ছায়াক মাতি আনি খঙেৰে সুধিলে — “তুমি আচলতে কোন সঁচা কথা কোৱা।” খঙতে সূৰ্যৰ চকুৰ পোহৰ ইমান চোকা হৈ উঠিল যে ছায়া তেতিয়া ভয়তে কঁপিৰলৈ ধৰিলে।

“প্ৰভু, মই ছায়া। সংজ্ঞাৰ ছায়া,” — তাই ভয়তে কঁপি কঁপি ক'লে।

“সংজ্ঞা এতিয়া ক'ত? “সূৰ্যই আৰু খঙেৰে সুধিলে। “প্ৰভু, আপোনাৰ আৰু পোনাকেইটাৰ যত্ন ল'বৰ বাবে মোক সৃষ্টি কৰি সংজ্ঞা আপোনাৰ ভয়তে ক'ৰবাত লুকাই আছে।”

ছায়াৰ কথা শুনি সংজ্ঞাৰ বাবে সূৰ্যৰ মৰম লাগিল। তেওঁ বিশ্বকৰ্মাৰ ঘৰলৈ গৈ সংজ্ঞাক খবৰ ল'লে। বিশ্বকৰ্মাই ক'লে — “সংজ্ঞাক মোৰ ঘৰত দুদিনমান আছিল হয়। তাৰ পিছত তাই এজনী বগা ঘোঁৰা হৈ নদীৰ পাৰত তপস্যা কৰি আছে।”

তেতিয়া বিশ্বকৰ্মা আৰু সূৰ্য একেলগে নদীৰ পাৰলৈ গ'ল। তাতে ঘোঁৰা হৈ থকা সংজ্ঞাক সূৰ্যই মাতিলে — “সংজ্ঞা, আগৰ ৰূপ লৈ মোৰ ওচৰলৈ আহ। মই তোমাক ক্ষমা কৰিছোঁ।”

সংজ্ঞাই আৰু দূৰলৈ পলাই গৈ ক'লে, “প্ৰভু, আপোনাৰ চকুৰ পোহৰ মই সহ্য কৰিব পৰা নাই। তপস্যাৰ দ্বাৰা সহিব পৰা শক্তি পালেহে মই পুনৰ ঘৰলৈ যাম।”

বিশ্বকৰ্মাই তেতিয়া তেওঁৰ বিশেষ, অস্ত্ৰ লৈ সূৰ্যৰ চোকা বশ্মিৰ আঁঠু ভাগৰ এভাগ কাটি তাক সহিব পৰা কৰি দিলে। লগে লগে সংজ্ঞা আগৰ দৰে হৈ সূৰ্যৰ ওচৰলৈ আহিল। ঘৰত মনু, যম আৰু যমীয়ে মাকক পাই বৰ আনন্দ পালে। ছায়াই হাতযোৰ কৈ সংজ্ঞাক ক'লে —

সংজ্ঞা মোক গুচি যাবলৈ নক'বা। মোৰ নিজৰ ল'ৰা-ছোৱালী কেইটাক মই কেনেকৈ এৰি যাম। মোক ক্ষমা কৰা।”

সংজ্ঞা আৰু সূৰ্যই ছায়াক ক্ষমা কৰিলে। ছায়াৰো স্বভাৱৰ পৰিবৰ্তন হ'ল। তাই মৰম, যত্ন আৰু নম্ৰ ব্যৱহাৰেৰে সদায় সূৰ্য, সংজ্ঞা আৰু ল'ৰা-ছোৱালীবোৰৰ যত্ন ল'বলৈ ধৰিলে।

অশ্বিনী অৰ্থাৎ মাইকী ঘোঁৰা হৈ থকা কালত সংজ্ঞাৰ দুটি যঁজা কেঁচুৱা হৈছিল। তেওঁলোক পিছলৈ অশ্বিনীকুমাৰ নামেৰে দেৱতাসকলৰ চিকিৎসক হৈছিল। ❖

(মাৰ্কণ্ডেয় পুৰাণৰ কাহিনী)



## যমৰ ঘৰত জীয়া মানুহ

যমৰ নগৰৰ নাম সঞ্জীৱনীপুৰ। এখন আন্ধাৰ-মুন্ধাৰ, বং-ধেমালি নোহোৱা ঠাই। তাত থাকি থাকি যমৰ বাণীৰ আমনি লাগিল। দিনে-ৰাতিয়ে মৰা মানুহবোৰ দেখি দেখি তেওঁৰ জীয়া মানুহ চাবলৈ মন গ'ল। বাণীয়ে যমক ক'লে —

“আপোনাৰ এই ৰাজ্যত মৰা মানুহবোৰ দেখি দেখি মোৰ আমনি লাগিছে। যেনেতেনে জীয়া মানুহ এটা আনি মোক দেখুৱাওক।”

যমে ক'লে — “বাণী, কি কথা কৈছা মোৰ অধিকাৰ কেৱল মৰা মানুহৰ ওপৰতহে। জীয়া মানুহ মই ক'ব পৰা আনিম।”

যমৰ কথা শুনি বাণীয়ে ঠেহ পাতি ভাত-পানী এবিলে। মাত-বোলো বন্ধ কৰিলে। যমে দেখিলে যে বাণীক কোনোমতেই বুজাব নোৱাৰি। যমক দেখিলেই তেওঁ আনফালে মুখ কৰে। উপায় নাপাই যমে পৃথিৱীত থকা তেওঁৰ বন্ধু বজা এজনলৈ চিঠি দিলে, দুদিনমানৰ বাবে এজন জীয়া মানুহ বিচাৰি।

পৃথিৱীৰ বজা বিপদত পৰিল। কোনজন মানুহকনো তেওঁ জীয়াই জীয়াই যমৰ ঘৰলৈ পঠিয়াব। শেষত তেওঁ ঢোল কোবাই জাননী দিলে যে, যাৰ ইচ্ছা আছে যমৰ ৰাজ্যলৈ যাব পাৰে। তাৰ বাবে পুৰস্কাৰো দিয়া হ'ব। কোনো মানুহ পিছে আগ বাঢ়ি নাহিল। যমৰ নগৰ চাবলৈ কাৰো আগ্ৰহ নহ'ল।

সেই ৰাজ্যৰ কাৰাগাৰত এটা দগধা চোৰ বন্দী হৈ আছিল। তাৰ শাস্তি আছিল গোটেই জীৱনৰ বাবে কাৰাগাৰত থকা। ইতিমধ্যে সি বিছ বছৰমান বন্দী হৈ আছিল। বজাৰ জাননী পাই সি ভাবিলে, “মোৰ এই ব'দ বতাহ সোমাব নোৱাৰা আন্ধাৰ কোঠালিটোতকৈ যমৰ নগৰনো কি বেয়া হ'ব। ইয়াত চাৰিওফালে দুৰ্গন্ধ, খাবলৈও পাওঁ আধাসিজা সোৱাদ নোহোৱা আহাৰ। এইদৰে গোটেই জীৱন কটোৱাতকৈ যমৰ দেশখন চাই অহানো কি বেয়া কথা হ'ব”, এইদৰে ভাবি সি বজালৈ বাতৰি পঠিয়ালে যে যমৰ নগৰলৈ সিয়ে যাব। বজায়ে ভাল পালে। যমদূতৰ লগত তাকেই যমৰ নগৰলৈ পঠিওৱা হ'ল।

যমৰ ৰাজসভাত তেতিয়া মৰা মানুহৰ পাপৰ বিচাৰ চলি আছিল। যম সিংহাসনত বহি আছিল। মানুহটো সেই সভাত সোমোৱা দেখি সকলোৱে আচৰিত হৈ চালে। বিছ বছৰ কাৰাগাৰত থকাৰ বাবে তাৰ দাঢ়ি বাঢ়ি পেট পাইছিলহি, চুলি জপৰা হৈ পিঠি ভৰি পৰিছিল। হাত-ভৰিৰ নখবোৰ বাঢ়ি বাঢ়ি ভয়লগা হৈছিল। কাপোৰ-কানি আছিল ক'লা আৰু ফটা-ছিটা। সোমায়েই মানুহটোৱে ভয়লগা মাতৰে সুধিলে —

“তয়ে হ'বলা যম? নিৰ্দোষ মানুহবোৰক মাৰি মাৰি বং চাইছ নহয়? মোৰ আই-বোপাইক কেলেই মাৰিলি ক? এইবুলি কৈ সি যমৰ ফালে এনেকুৱা এটা প্ৰচণ্ড চোঁচা ল'লে যে যমে সিংহাসন এৰি ভিতৰলৈ দৌৰ দিলে। বখীয়া-পৰীয়া আটাইবোৰ পলাল। মানুহটোৱে আৰামকৈ যমৰ সিংহাসনত বহি ৰাজদণ্ড তুলি ল'লে।

যম পলাই অহা দেখি বাণীয়ে ভিতৰৰ পৰা জুমি চালে। পিছে চাওঁতেই মানুহটোৱে দেখা পালে। সি ভয়লগা মাতৰে ক'লে —

“সেইজনী কোনে জুমিছ ওলাই আহ।”

ভয় খাই বাণী চুকত সোমাল। জীয়া মানুহৰ ৰূপ দেখি তেওঁ থক্ থক্ কৈ কঁপিবলৈ ধৰিলে।

মানুহটো যমৰ আসনৰ পৰা নুঠা হ'ল। হাতত ৰাজদণ্ড লৈ সি যি মন যায় তাকে কৰিবলৈ ধৰিলে। কেতিয়াবা দিনৰ পিছত দিন পৃথিৱীত মানুহ নমৰে, কেতিয়াবা আকৌ আয়ুস শেষ, হ'লনে নাই নোচোৱাকৈ যাকে-তাকে মাৰি আনে। তাৰ অতপালিত যমৰ বিলাইৰ অন্ত নোহোৱা হ'ল। তেওঁ বাণীকে কয় — “আনিছিলো নহয় জীয়া মানুহটো-এতিয়া চাই থাকগৈ যোৱা। লুকাই আছা কিয়?” বাণীয়ে কয় — “কিবা এটা বুদ্ধি কৰি তাক খেদকচোন!

মানুহটোক কেনেকৈ ঘূৰাই পঠিয়াব পাৰি তাকে তেওঁলোকে ভাবিবলৈ ধৰিলে। যমে গৈ স্বৰ্গৰ দেৱতাসকলক তেওঁৰ বিপদৰ কথা কৈ যি কোনো প্ৰকাৰে মানুহটোক ঘূৰাই পঠিয়াবলৈ অনুৰোধ কৰিলে। তেওঁৰ অনুৰোধত যমৰ ৰাজ্যলৈ আহিল বিধাতা। বিধাতাই মানুহটোলৈ চাই ক'লে —

“হেবা, পৃথিৱীৰ মানুহ। তোমাক যি লাগে তাকে দিওঁ, তুমি পৃথিৱীলৈ যোৱাগৈ।” মানুহটোৱে বহি থকাৰে পৰা সুধিলে — “তইনো কোন?” বিধাতাই উত্তৰ দিলে — “মই বিধাতা। মানুহৰ ভাগ্যত কি হ'ব কি নহ'ব ময়ে লিখি দিওঁ। তোমাক যি লাগে মই তাকে দিম।”

লাঠি জোকাৰি মানুহটোৱে ক'লে — “তয়ে তেন্তে বিধাতা? তাকেই মই ইমানদিনে বিচাৰি আছিলোঁ। মোৰ ভাগ্যত তয়েই কাৰাগাৰত থকাৰ কথা লিখিছিলি নহয়? তোৰ বাবেই মই ইমানদিনে কষ্ট পালোঁ। আজি তই কেনেকৈ সাৰিবি।” এই বুলি কৈ মানুহটোৱে লাঠি দাঙি খেদি অহা দেখি বিধাতাই প্ৰাণৰ ভয়ত লৰ মাৰিলে।

এইবাৰ আহিল এন্দুৰৰ পিঠিত উঠি গণেশ, তেওঁ দূৰৰ পৰা ক'লে —

“হেবা মানুহটো! মই সিদ্ধিদাতা গণেশ। মোৰ ওচৰত যি বিচাৰা তাকে সফল হয়। তুমি মোৰ পৰা এটা বৰ লৈ ইয়াৰ পৰা যোৱাগৈ।” মানুহটোৱে জাঁপ মাৰি উঠি ক'লে —

“কুৰি বছৰ কাল শাস্তি খাই থাকোঁতে মই যে মুকলি হ'বলৈ প্ৰাৰ্থনা কৰি আছিলোঁ, সেই প্ৰাৰ্থনা শুনিছিলিনে? আকৌ বোলে যি বিচাৰা, তাকে পায়!”

গতি বেয়া দেখি গণেশো পলাল, এইদৰে কেইবাজনো দেৱতা আহিল, কিন্তু মানুহটোৰ



গতি-গোত্র দেখি কাৰো কাষ চাপিবলৈ সাহ নহ'ল।

তাকে দেখি আহিল লক্ষ্মী গোসাঁনী। কপৰ পোহৰত যমপুৰী উজ্জ্বল কৰি কণুক জুনুক অলংকাৰ পিন্ধি তেওঁ ভয়ে ভয়ে থিয় দিয়াত মানুহটোৱে চকু ঘোপা কৰি সুধিলে —

“তুমি আকৌ কোন ”

“মই লক্ষ্মী গোসাঁনী। সুখ, শান্তি আৰু ধন-সম্পদৰ দেৱী। তোমাক বৰ দিবলৈ আহিছোঁ।”

“এতিয়া বৰ দিবলৈ আহিছা ? যোৱা কুৰি বছৰে তুমি ক'ত আছিলি ? মোক সুখ-শান্তি আৰু ধন-সম্পত্তি দিছিলানে ? কাৰাগাৰৰ আন্ধাৰত যমৰ যন্ত্ৰণা খাই কষ্টবোধ কৰোঁতে তুমি ক'ত আছিলি”? এইদৰে কৈ মানুহটো থিয় হোৱা দেখি লক্ষ্মীয়ে উভটি লব দিলে। লক্ষ্মীৰ দুৰ্গতি দেখি সবস্বতী আহিল। বৰ শান্তভাৱে তেওঁ দূৰৰ পৰা ক'লে —

“মোক চিনি পাইছানে ? মই বিদ্যাৰ দেৱী।”

মানুহটোৱে হুংকাৰ দি ক'লে —

“তাবমানে মোক চুৰি বিদ্যা তুমিয়েই শিকাইছিলি”? কথা বিষম দেখি সবস্বতীয়ে বিদায় ল'লে। গুজৰি-গুমৰি আহি মানুহটো আকৌ সিংহাসনত বহিল।

অলপ পিছতে এগৰাকী দেৱী আহিল। তেওঁৰ গাত তৰাফুল বহা ক'লা কাপোৰ। তেওঁক দেখি শান্তিত মানুহটোৰ চকু মুদ খাই আহিল। সি সুধিলে —

“আই, তুমি কোন তোমাক দেখি মোৰ ইমান ভাল লাগিছে কিয়”?

দেৱীয়ে ক'লে — “বাছা, মই নিদ্রাদেৱী।”

মানুহটোৱে হাতযোৰ কৰি ক'লে —

“আই, তুমিহে প্রকৃত দেৱী। তুমি ধনী-দুখীয়া সকলোকে সমানে টোপনি বিলোৱা। মোৰ কষ্টভৰা দিনবোৰতো তুমিহে মোক শান্তি দিছিলি। তোমাক কি লাগে আই”

নিদ্রা দেৱীয়ে ক'লে-

“বাছা, যমৰ দেশত জীয়া মানুহ থাকিব নোৱাৰে। তুমি পৃথিৱীলৈ যোৱাগৈ। দেৱতাসকলে তোমাক পৃথিৱীত বজা পাতিব।”

“সেয়ে হ'ব আই” বুলি মানুহটো টোপনি গ'ল। লগে লগে যমৰজাই তাক পৃথিৱীলৈ পঠিয়াই বজা হোৱাৰ ব্যৱস্থা কৰিলে।

যম বক্ষা পৰিল। তেওঁৰ বাণীয়ে বুজিলে যে জীয়া মানুহতকৈ মৰা মানুহেই ভাল। ❖





শিৱৰ লগত বিয়া হোৱাৰ পিছত পাৰ্বতীয়ে কৈলাশত ঘৰ পাতি সুখেৰে আছিল। কিছুদিনৰ পিছত তেওঁ ভাবিলে যে কেঁচুৱা এটা নাথাকিলে ঘৰখন ভাল নালাগে। তেওঁ মনে মনে প্ৰায়ে কেঁচুৱাৰ কথা ভাবিব ধৰিলে। এদিন বাতি শুই থাকোঁতে তেওঁ বাহিৰত আলহীৰ মাত শুনিলে। ওলাই গৈ দেখে যে এজন বৃদ্ধ ব্ৰাহ্মণ। ব্ৰাহ্মণে ক'লে —

“হে ভগৱতী, ভোকত মোৰ প্ৰাণ যায়, কিবা খাবলৈ দিয়া।”

প্ৰকৃততে ব্ৰাহ্মণজন আছিল ভগৱান বিষ্ণু। তেওঁ পাৰ্বতীৰ মনৰ ইচ্ছা জানিব পাৰি আৰু মনে মনে কৰা প্ৰাৰ্থনা শুনি এটি সন্তান উপহাৰ দিবলৈহে আহিছিল। পাৰ্বতীয়ে ব্ৰাহ্মণজনক যতনেৰে আলপৈচান ধৰি খাবলৈ দিলে। খাই-বৈ উঠি ব্ৰাহ্মণে ক'লে —

“তোমাৰ শয্যাত কিবা এটা আছে, চোৱা গৈ চোন!” পাৰ্বতীয়ে ভিতৰলৈ আহি দেখে, জোন যেন ধুনীয়া এটা কেঁচুৱাই বিছনাত হাঁহি আছে। মনৰ আনন্দতে তেওঁ কেঁচুৱাটো বুকুত চপাই ল'লে আৰু শিৱক চাবলৈ মাতিলে। শিৱয়ো ধুনীয়া ল'ৰাটো দেখি বৰ আনন্দ পালে।

পিছদিনাৰে পৰা কৈলাসত ডাঙৰ উৎসৱ আৰম্ভ হ'ল। শিৱ-পাৰ্বতীৰ ল'ৰা হোৱাৰ আনন্দত সকলো শিৱৰ অনুচৰে আনন্দ কৰিবলৈ ধৰিলে। সকলো দেৱতাকে নিমন্ত্ৰণ কৰা হ'ল। পাৰ্বতীয়ে এখন সোণৰ সিংহাসনত বহি কোলাৰ কেঁচুৱাটো সকলোকে দেখুৱাই গৌৰৱ কৰিলে। দেৱতাসকলেও বৰ প্ৰশংসা কৰি নানা উপহাৰ আগ বঢ়ালে। সকলো দেৱতা ল'ৰা চাবলৈ আহিল, শনিৰ বাহিৰে। শনি নহা দেখি বেয়া পাই পাৰ্বতীয়ে তেওঁক খবৰ দি মতাই অনালে। শনি আহিল। পিছে তেওঁ মুখখন আনফালে ঘূৰাই থাকিলে। দেৱীয়ে সুধিলে —

“শনিশ্চৰ তুমি মোৰ ল'ৰাটোলৈ নোচোৱা কিয়? চোৱাচোন সি কেনে মৰম লগাটো হৈছে!” শনিয়ে ক'লে — “দেৱী, মই তাৰ মুখলৈ নাচাওঁ, ইয়াৰ পৰাই আশীৰ্বাদ দিছোঁ।”

দেৱী পাৰ্বতীয়ে নুশুনিলে। বাৰে বাৰে জোৰ কৰি তেওঁ বেকাকৈ হ'লেও গণেশৰ ফালে চাবলৈ শনিক বাধ্য কৰিলে, লগে লগে গণেশৰ মূৰটো ভস্ম হৈ গ'ল। এনে অঘটন ঘটাই দেখি পাৰ্বতীয়ে বিনাই বিনাই কান্দিবলৈ ধৰিলে। দেৱতাসকলো হতভম্ব হ'ল। তাৰ পিছত পাৰ্বতীৰ খং উঠিল, পুতেকক জীয়াই নিদিলে সকলোকে ধ্বংস কৰিব বুলি তেওঁ ঘোষণা কৰিলে। দেৱতাসকলে বৰ চিন্তা কৰি কিবা এটা উপায় বিচাৰিব ধৰিলে।

তেতিয়া বিষ্ণুৱে ইন্দ্ৰক ক'লে, — “ইয়াৰ পৰা পূবফাললৈ যোৱা। যিটো বস্তুকে প্ৰথমে দেখিবা, তাৰে মূৰটো কাটি আনি গণেশৰ ডিঙিত জোৰা লগাই দিয়া।”

সেইমতে ইন্দ্ৰই পূবফাললৈ যাত্ৰা কৰিলে। গৈ দেখিলে যে এঠাইত শুকুলা বৰণৰ ঐৰাৱত

হাতী শুই আছে। তেওঁ বজ্জ মাৰি ঐৰাৱতৰ মূৰটো কাটি পেলালে। দেৱতাৰ চিকিৎসক অশ্বিনীকুমাৰে সেই মূৰটো গণেশৰ ডিঙিত লগাই দিলে। হাতীমূৰীয়া গণেশ জী উঠিল। তাকে দেখি মাক পাৰ্বতীৰ বৰ ৰং লাগিল।

গণেশ মাকৰ বৰ মৰমৰ আৰু বৰ বাধ্য আছিল। এদিন গণেশক দুৱাৰমুখত বখীয়া হৈ পাৰ্বতী আৰু শিৱই দুপৰীয়া বিশ্ৰাম কৰি কথা পাতি আছিল। সেই সময়তে শিৱক লগ পাবলৈ পৰশুৰাম আহিল। গণেশে পৰশুৰামক ভিতৰলৈ সোমাবলৈ নিদিয়াত দুয়োৰে যুদ্ধ লাগিল। পৰশুৰামৰ শক্তি বৰ বেছি। তেওঁ গধুৰ অস্ত্ৰৰে আঘাত কৰি গণেশৰ এটা দাঁত ভাঙি পেলালে। দুখ পাই গণেশে কান্দিবলৈ ধৰিলে। কান্দোনৰ শব্দ শুনি বাহিৰলৈ ওলাই আহি সেই দৃশ্য দেখি পাৰ্বতীৰ বৰ খং উঠিল। তেওঁ পৰশুৰামক অভিশাপ দিবলৈ সাজু হ'ল। পিছে পৰশুৰাম পৰম শিৱভক্ত আছিল বাবে শিৱই তেওঁক ক্ষমা কৰিবলৈ কোৱাত পাৰ্বতী শান্ত হ'ল। তেওঁৰ মনৰ বেজাৰ কিন্তু নাভিল।

পাৰ্বতীৰ বেজাৰৰ কথা জানিব পাৰি বিষ্ণুৱে আহি সান্ত্বনা দি ক'লে —

“তোমাৰ এই পুত্ৰ আজিৰ পৰা একদন্ত গজানন নামেৰেও বিখ্যাত হ'ব। সকলো দেৱতাৰে পূজাত প্ৰথমতে গণেশক পূজা কৰি লোৱাৰ নিয়ম হ'ব। তেওঁৰ নাম ল'লেই বিঘিনি আঁতৰ হ'ব।”

তেতিয়াহে পাৰ্বতীৰ মুখত হাঁহি ওলাল। তেওঁ গণেশক কোলাত লৈ আকৌ সুখী হ'ল। ❖



## গণেশৰ বুদ্ধি

গণেশ আৰু কাৰ্তিক দুয়ো পাৰ্বতীৰ চেনেহৰ ল'ৰা। গণেশ সহজ-সবল, হুষ্ট-পুষ্ট চেহেৰাৰ। কাৰ্তিক আকৌ বৰ ধুনীয়া, ধেনু-কাঁড় মৰাতো নিপুণ। গণেশৰ বাহন হ'ল এটা এন্দুৰ, কাৰ্তিকৰ বাহন এটা ফুলাম ময়ূৰ। গণেশৰ জ্ঞান আৰু বুদ্ধিৰ সকলোৱে প্রশংসা কৰে। সেইদৰে কাৰ্তিকক প্রশংসা কৰে ৰূপ আৰু কৌশলৰ বাবে।

শিৱ-পাৰ্বতীৰ এই দুই পুত্ৰৰ মাজত এদিন কথাই কথাই আলোচনা হ'ল যে কোন শ্ৰেষ্ঠ। দুয়োজনে নানা যুক্তি দেখুৱাই নিজকে ডাঙৰ বুলি ক'বলৈ ধৰিলে। আলোচনা গৈ তৰ্কত পৰিণত হ'ল। লাহে লাহে দুয়োৰে মাত-কথা ডাঙৰ হৈ আহিল। শেষত দুয়ো চিঞৰি-বাখৰি কাজিয়া কৰিবলৈ ধৰিলে। উপায় নাপাই মাক পাৰ্বতীয়ে তিতবৰ পৰা আহি ক'লেহি —

“তোমালোকৰ কি হৈছে ? শিৱৰ পুত্ৰ হৈ সাধাৰণ ল'ৰাৰ দৰে কাজিয়া কৰিবলৈ লাজ লগা নাই নে”

গণেশ-কাৰ্তিকে ওপৰা-উপৰিকৈ ক'লে —

“চোৱাচোন আই, মই জানো শ্ৰেষ্ঠ নহয় ? তুমি বিচাৰ কৰাচোন !”

পাৰ্বতী মহা বিপদত পৰিল। এটিক শ্ৰেষ্ঠ বুলি ক'লে আনটিয়ে বেজাৰ পাঁৰ, গতিকে বুদ্ধি কৰি ক'লে —

“তোমালোক দুয়ো এতিয়াই পৃথিৱীখন প্ৰদক্ষিণ কৰিবলৈ যোৱা। পৃথিৱীৰ চাৰিওফালে এপাক মাৰি ঘিৰি আহিবা, তেওঁকেই শ্ৰেষ্ঠ বুলি মানি ল'ম।”

মাকৰ কথা শুনি কাৰ্তিকৰ বৰ বং লাগিল। তেওঁ লগে লগে ময়ূৰত উঠি উৰা মাৰিলেই। গণেশৰ কিন্তু চিন্তা লাগিল। শকত গাটোৰে এন্দুৰত উঠি তেওঁ কাৰ্তিকতকৈ আগতে কেতিয়াও পৃথিৱী প্ৰদক্ষিণ কৰিব নোৱাৰে। গতিকে গণেশে এটা বুদ্ধি কৰিলে। তেওঁ হাতযোৰ কৰি মাকৰ চাৰিওফালে পাক এটা মাৰি আহি প্ৰণাম কৰি বৈ থাকিল। পাৰ্বতীয়ে সুধিলে —

“বাচা, কিয় বৈ আছা পৃথিৱী প্ৰদক্ষিণ কৰিবলৈ নোযোৱা কিয় ?”

গণেশে উত্তৰ দিলে —

“আই, মোৰ বাবে তুমিয়েই পৃথিৱী। কাৰণ মাতৃ হ'ল পৃথিৱীতকৈও মহান। সেইবাবে মই এনেকৈয়ে পৃথিৱী প্ৰদক্ষিণ কৰিলোঁ।”

পাৰ্বতীয়ে পুতেকৰ বুদ্ধি দেখি সন্তোষ পালে, দূৰৰ পৰা সকলো চাই থকা শিৱই ক'লে —

“পাৰ্বতী, গণেশৰ পৃথিৱী প্ৰদক্ষিণ হৈ গ'ল। গতিকে গণেশেই শ্ৰেষ্ঠ বুলি ধৰা।”

কিছুসময়ৰ পিছত ভাগৰি-জুগৰি অহা কাৰ্তিকে কথাবোৰ শুনি বেয়া পালে যদিও গণেশৰ বুদ্ধি দেখি মানি ল'লে যে গণেশ সঁচাকৈয়ে শ্ৰেষ্ঠ। ❖

## কাৰ্তিকৰ কথো

শিৱৰ পুত্ৰ কাৰ্তিক কেঁচুৱাতে হেৰাইছিল, কিৰাপ্ৰকাৰে পানীত পৰি তেওঁ উঠি গ'ল। গৈ গৈ নদীৰ কাষৰে শৰবন নামৰ ঘাঁহনি এডোৰত লাগি ধৰি তেওঁ কান্দিবলৈ ধৰিলে।

আকাশত আছিল ছয়জনী তৰা। তাৰে এজনীৰ নাম কৃত্তিকা। তেওঁলোকৰ মনত সদায়ে কেঁচুৱা এটাৰ বাবে হেঁপাহ। অকলে অকলে আকাশত পোহৰ বিলাই তেওঁলোকৰ আমনি লাগিছিল। তেওঁলোকৰ কাণত কেঁচুৱাৰ কান্দোন পৰাত পৃথিৱীলৈ চাই দেখিলে যে নদীৰ কাষৰ ঘাঁহনিত লাগি অকণমানি কেঁচুৱা এটাই কান্দি আছে। মৰম লাগি সেই কেঁচুৱাটো তেওঁলোকে উঠাই ল'লে আৰু নিজৰ ঠাই নক্ষত্ৰ লোকলৈ লৈ গ'ল।

কেঁচুৱাটিৰ এতিয়া ছয়জনী ধাইমাক হ'ল। ছয়ফালে ছয়খন মৰমভৰা মুখ দেখি সি এবাৰ ইফালে, এবাৰ সিফালে চাবলৈ ধৰিলে। লগে লগে তাৰ ছয়টা মূৰ হ'ল। তাকে দেখি তৰা কেইজনী অবাক হ'ল। কোনোবা মায়াবী অসুৰৰ কেঁচুৱা বুলি তেওঁলোকৰ ভয়ো লাগিল। তেতিয়া দেৱৰ্ষি নাৰদে আহি ক'লেহি যে চিন্তাৰ কোনো কাৰণ নাই, সেই শিশু স্বয়ং শিৱৰ পুত্ৰ। তেওঁৰ নাম ষড়ানন, অৰ্থাৎ ছয়খন মুখ থকা হ'ল। কৃত্তিকাৰ নামেৰে নাম দি তেওঁক কাৰ্তিক বুলি মাতিবও লোৱা হ'ল। তেওঁ বৰ মৰমৰ মাজেৰে ডাঙৰ হ'বলৈ ধৰিলে। মাকহঁতে তেওঁক ধেনু-কাঁড় চলোৱাত নিপুণ কৰি তুলিলে।

সকতে হেৰোৱা ল'ৰাটোৰ বাবে পাৰ্বতীৰ সদায়ে দুখ লাগি থাকে। তেওঁ এদিন আচল কথাটোনো কি জানিবৰ বাবে বিষ্ণুৰ ওচৰলৈ গৈ সুধিলে —

“শিৱৰ পুত্ৰৰ পানীত পৰিলেও মৃত্যু নহয়। গতিকে সি নিশ্চয় ক'ৰবাত আছে। মোক সেই সন্তান বিচাৰি দিয়ক।”

বিষ্ণুৱে তেতিয়া কৃত্তিকা নক্ষত্ৰৰ ঘৰত থকা কাৰ্তিকৰ সন্তোষ দিলে। নাৰদে গৈ কাৰ্তিকক শিৱৰ ঘৰলৈ লৈ আহিল। তৰামাক কেইজনীৰ বৰ দুখ লাগিল, পাৰ্বতীৰ কিন্তু বৰ আনন্দ লাগিল। তেওঁ দেখিলে অতি সুন্দৰ এটি ল'ৰা। তাৰ পিঠিত কাঁড়েৰে ভৰা টুন, হাতত ধনু। বাহন হ'ল এটা ম'ৰা চৰাই। এনে ধুনীয়া আৰু বীৰপুত্ৰ লাভ কৰি শিৱ-পাৰ্বতীৰ বৰ ভাল লাগিল।

কাৰ্তিকে স্বৰ্গজয় কৰি অত্যাচাৰ কৰি ফুৰা তাৰকাসুৰক বধ কৰি দেৱতাসকলক শান্তি দিছিল। ডেকা হৈ তেওঁ দেৱতাসকলৰ সেনাপতিও হৈছিল। ❖



## কৃপণালিৰ পৰিণাম

বহু সময়ৰ আগৰ কথা। সেই সময়ত মথুৰা নগৰীত গুঢ়ধন নামৰ এজন ডাঙৰ সদাগৰে বাস কৰিছিল। বহু বছৰ বেহা-বেপাৰ কৰি তেওঁ অশেষ ধন-সম্পত্তিৰ মালিক হৈ পৰিছিল। কিন্তু তেওঁ অতিশয় কৃপণ আছিল। নিজৰ ধন-সম্পত্তি কেনেকৈ একোঁতেই খৰচ নোহোৱাকৈ ৰাখিব পাৰি সেইটোৱেই তেওঁৰ একমাত্ৰ চিন্তা আছিল। এটা মাথোন পইচা খৰচ হ'লেই তেওঁ বহুত ক্ষতি হোৱা বুলি ভাবিছিল।

সেই সময়ত মথুৰা নগৰত এবাৰ অতি ভয়ানক দুৰ্ভিক্ষ হৈছিল। আহাৰৰ অভাৱত নিতৌ শ শ লোকৰ দুখ লগাকৈ মৃত্যু ঘটিছিল। কিন্তু এই সকলোবিলাকৰ মাজতো কৃপণ গুঢ়ধনৰ একমাত্ৰ চিন্তা তেওঁৰ ধনবিলাকক ৰক্ষা কৰাটোহে আছিল। তেওঁ ভাবিছিল যে যদিহে এই দুৰ্ভিক্ষৰ তেওঁৰ পৰিয়ালৰ আহাৰৰ নামত অধিক ধন খৰচ কৰিব লগীয়া হয়, তেনেহ'লে সেইটো তেওঁৰ বাবে মৰাৰ সমান হ'ব। ইয়াকে বিবেচনা কৰি গুঢ়ধনে পুত্ৰ-পৰিবাৰৰ অশেষ কাবৌ-কাকূতিৰ পিছতো সামান্যও ধন খৰচ নকৰিলে আৰু ধনখিনি সুৰক্ষিত ঠাইত থৈ দিলে। ফলত তেওঁৰ পৰিয়ালবৰ্গই কৰুণ ভাৱে মৃত্যুক আঁকোৱালি ল'লে। এই কথাত গুঢ়ধনে অতি দুখ পালে, কাৰণ যদিও তেওঁৰ মনত ধনৰ মূল্য প্ৰাণতকৈও অধিক আছিল, পৰিয়ালকো তেওঁ যথেষ্ট ভাল পাইছিল। সেয়েহে তেওঁ নিজকে শাস্তি দি পাপৰ প্ৰায়শ্চিত্ত কৰাৰ ঠিৰাং কৰিলে আৰু উপবাসে দিন নিয়াৰ ধৰিলে। ক্ৰমান্বয়ে কৃপণ দুৰ্বল হৈ শুকাই-খীণাই যাবলৈ ধৰিলে। গুঢ়ধনৰ এই দুৰৱস্থা সেই নগৰতে বাস কৰা কেইজনমান দয়ালু লোকৰ অসহ্য হ'ল আৰু তেওঁলোকে গুঢ়ধনৰ ওচৰলৈ গৈ এনে মূৰ্খামি ত্যাগ কৰি নিজৰ ধনখিনি খৰচ কৰিবলৈ উপদেশ দিলে। তেতিয়া কৃপণ গুঢ়ধনে তেওঁলোকক জনালে যে তেওঁ প্ৰাণ ত্যাগ কৰিলেও ধনখিনি খৰচ কৰিব নোৱাৰে। কাৰণ তেওঁৰ বাবে ধনৰ মূল্য প্ৰাণতকৈও বহুগুণে বেছি। তেতিয়া তেওঁলোকৰ মাজৰে এজনে কৃপণক তিৰস্কাৰ কৰি ক'লে যে কৃপণে ইমান কষ্টৰে সঞ্চিত সকলোবোৰ ধন তেওঁৰ মৃত্যুৰ পিছ মুহূৰ্ততে ৰজা বা চোৰৰ দ্বাৰা গ্ৰহণ কৰা হ'ব। এই কথাত কৃপণ অতি সমস্যাত পৰিল। কিন্তু বাহিৰত সেয়া প্ৰকাশ নকৰি তেওঁ ক'লে যে কোনো বুদ্ধিহীন লোকৰহে এনে দশা হ'ব পাৰে, কাৰণ তেওঁ সকলো ধন লগত লৈয়ে মৰিব। ধনৰ লোভত বলিয়া কৃপণে সঁচাকৈয়ে তেনে কৰিবলৈ ওলাল। সকলোবোৰ ধন-সোণ টোপোলাত বান্ধি লগত লৈ তেওঁ সাগৰৰ পাৰলৈ গ'ল। তাত গুঢ়ধনে এজন নাৱৰীয়া দেখিলে। কৃপণৰে দুৰ্ভাগ্য। সেই নাৱৰীয়াজনো আছিল এজন অতিশয় লুভীয়া ব্যক্তি। গুঢ়ধনে নাৱৰীয়াক ক'লে যদিহে তেওঁ গুঢ়ধনক পানীত ডুবাই মাৰিবলৈ মান্তি হয়, তেনেহ'লে তাৰ বিনিময়ত তেওঁ নাৱৰীয়াক এটুকুৰা সোণ দিব।

## কৃপণালিৰ পৰিণাম

১৮৭

সোণৰ লোভত নাৱৰীয়া ততালিকে মান্তি হ'ল আৰু প্ৰথমতে সোণ টুকুৰা বিচাৰিলে। কিন্তু গুঢ়ধনে কৌশল কৰি ক'লে যে প্ৰাণ থকালৈকে তেওঁ এটুকুৰাও সোণ ত্যাগ কৰিব নোৱাৰে। গতিকে তেওঁক পুণ্যৰ কাৰণেই মৰা উচিত। এই কথা শুনি সেই লুভীয়া নাৱৰীয়াইও মিছাকৈ ক'লে যে তেওঁ পুণ্য অৰ্জনৰ কাৰণেই কৃপণ গুঢ়ধনক মাৰিব। এইবুলি কৈ নাৱৰীয়াই গুঢ়ধনক পানীত ডুবাই মাৰিলে আৰু তাৰ পিছত কৃপণৰ গাতে থকা টোপোলাটোৰ পৰা সকলোবোৰ ধন লৈ গ'ল। তাৰ পিছত পৰম সুখী হৈ নাৱৰীয়া ঘৰলৈ উভটি গ'ল।

কৃপণ গুঢ়ধনে এইদৰেই কৃপণালিৰ ফল অতি কৰুণ ভাৱে পালে। ❖



এইটো সেই কালৰে গল্প যেতিয়া হাবিত থকা চবাই-চিৰিকতি আৰু জন্তুবোৰেও মানুহৰ দৰে মাত-কথা মাতিব পাৰিছিল আৰু অৰণ্যবোৰো আজিতকৈ যথেষ্ট গভীৰ আছিল আৰু নানা ধৰণৰ বিচিত্ৰ প্ৰাণীৰে ভৰা আছিল।

সেই সময়ত এটা পৰ্বতৰ গাত এখন অতি ডাঠ অৰণ্য আছিল। সেই অৰণ্যত এজোপা অতি প্ৰকাণ্ড বৰ গছ আছিল। সেই গছজোপাতে এটা অতি সুন্দৰ চবাইয়ে বাস কৰিছিল। ধুনীয়া হোৱাৰ উপৰি চবাইটোৰ এটা আচৰিত গুৰ্ণ আছিল যে চবাইটোৰ বিষ্ঠাত সোণ ওলাইছিল। এদিনাখন এটা ব্যাধে সেই অৰণ্যখনত চিকাৰৰ সন্ধানত ঘূৰি ফুৰিছিল আৰু এসময়ত সি আহি আহি সেই বৰ গছজোপাৰ তলত উপস্থিত হ'লহি। ঘটনাক্ৰমে সেই সময়তে চবাইটোৱে ব্যাধৰ চকুৰ আগতে সোণেৰে ভৰা বিষ্ঠা ত্যাগ কৰিলে। ব্যাধে নিজৰ চকুকে বিশ্বাস কৰিব নোৱাৰিলে। তাৰ কি কৰোঁ কি নকৰোঁ যেন লাগিল। কিন্তু ধন অৰ্জনৰ ইমান সুন্দৰ সুযোগ সি হাতৰ পৰা যাব দিব নুখুজিলে। সেয়েহে চবাইটো গছৰ পৰা যোৱাৰ পিছত সি অতি মনে মনে কৌশল কৰি গছজোপাত জাল পাতি থ'লে আৰু তললৈ আহি চবাইটোলৈ অপেক্ষা কৰিব ধৰিলে। চবাইটোৱেও আন দিনাৰ দৰে নিচিনাকৈ ঘৰলৈ ঘূৰি আহি একো সন্দেহৰ কথা নেদেখি গছজোপাত ভৰি দিয়া মাত্ৰকেই ব্যাধৰ জালত বন্দী হ'ল। ব্যাধে আনন্দমনে চবাইটোক পিঞ্জৰাত ভৰাই ঘৰলৈ নিব ধৰোঁতেই তাৰ মনলৈ ভাব আহিল যে যদি কোনোবাই এই আচৰিত চবাইটোৰ বিষয়ে ৰজাক জনায়গৈ তেনেহ'লে ৰজায়ে এনে আচৰিত সম্পত্তি ৰজাক নিদি নিজৰ লগত ৰখা দোষত তেওঁক মৃত্যুদণ্ড পৰ্যন্ত দিব পাৰে। এই কথা ভাবিয়েই ব্যাধে অতি ভয় খালে আৰু চবাইটো লৈ লৰা-লৰিকৈ ৰাজসভালৈ গ'ল। ৰজাই সেই চবাইটো দেখি অতি সন্তুষ্ট হ'ল আৰু মন্ত্ৰীসকলক চবাইটো যত্নৰে ৰাখিব দি ব্যাধক কেইটামান স্বৰ্ণমুদ্ৰা দি বিদায় দিলে। তেতিয়া ৰজাৰ এজন মন্ত্ৰীয়ে ৰজাক অলপ বিদ্ৰূপৰ সুৰত ক'লে — “হে মহাৰাজ, আপোনাৰ স্বৰ্ণমুদ্ৰা কেইটা বাককৈয়ে পানীত পৰিল। আপোনাৰ দৰে এজন ৰজাই এজন সামান্য ব্যাধৰ কথাত ভোল যোৱাটো শোভা নাপায়। এটা সামান্য চবাইয়ে সোণৰ বিষ্ঠা ত্যাগ কৰাৰ মনেসজা কাহিনী কৈ ব্যাধটোৱে আপোনাক ভালকৈয়ে ঠগিলে।” এই কথা শুনি ৰজাই অতিশয় লাজ পালে আৰু ৰজাৰ নিজৰ ওপৰতেই ধিক্কাৰ জন্মিল। ৰজাই ভাবিলে আৰু লাজপোৱাৰ আগতে চবাইটোক পিঞ্জৰাৰ পৰা মুক্ত কৰি যাবলৈ দিয়াই ভাল। ইয়াকে বিবেচনা কৰি ৰজাই পিঞ্জৰাটোৰ দুৱাৰ মুকলি কৰি দিলে। চবাইটো ততালিকে উৰি গৈ ৰাজসভাৰ মুখ্য-দুৱাৰত বহিল আৰু সোণৰ বিষ্ঠা ত্যাগ কৰি আনন্দমনেৰে ক'ব ধৰিলে - “প্ৰথম মূৰ্খ আছিলোঁ মই, যিয়ে নিশ্চিত হৈ গছত বহি ব্যাধৰ হাতত বন্দী

হৈছিলোঁ। দ্বিতীয় মূৰ্খ হ'ল ব্যাধজন, যিয়ে মিছাকৈ প্ৰাণৰ আশংকাত হাতত পোৱা মূল্যবান বস্তু এটা হেৰুৱালে আৰু তৃতীয় মূৰ্খ হ'ল এই ৰজা, মন্ত্ৰী আৰু ৰাজপাৰিষদৰ সকলো, যিয়ে ইমান মূল্যবান বস্তুৰ সামান্যও মূল্য বুজি নাপালে।”

এইবুলি কৈ সেই চবাইটো আনন্দমনে আকাশেদি উৰি গুচি গ'ল। ৰজা-মন্ত্ৰী আৰু অন্যান্য সভাসদে কেৱল চবাইটো যোৱাৰ পিনে হতভম্ব হৈ চাই থাকিল। ❖



দেৱৰ্ষি নাৰদ মহাভক্ত বুলি জনাজাত। তেওঁ সকলো সময়তে মুখেৰে ‘নাৰায়ণ নাৰায়ণ’ কৰি থাকে। লাহে লাহে নাৰদে নিজেও ভাবিবলৈ ধৰিলে যে তেওঁৰ সমান বিষ্ণুভক্ত আৰু কোনো নাই। সেইষাৰ কথাকে বিষ্ণুৰ নিজ মুখেৰে শুনাৰ লোভত তেওঁ এদিন সুধিলে —

“প্ৰভু, এই সংসাৰত আপোনাৰ শ্ৰেষ্ঠ ভক্ত কোন”? বিষ্ণুৱে উত্তৰ দিলে — “শুনা নাৰদ, এজন ভক্ত আছে। তেওঁ এখন সৰু গাঁৱৰ এজন দুখীয়া খেতিয়ক। তেওঁ মোৰ সবাৰোহৈ ডাঙৰ ভক্ত।”

নাৰদ বৰ আচৰিত হ’ল, বেয়াও পালে। ক’বনো এইজন মহাভক্ত ওলাল, চাবৰ বাবে তেওঁ পৃথিৱীলৈ নামি আহিল। আহি আহি বিষ্ণুৱে কোৱা সেই গাঁওখনৰ সেই খেতিয়কজনৰ ঘৰ পালেহি। মনে মনে তেওঁ মানুহজনৰ বেহ-কপ চাবলৈ ধৰিলে। তেওঁৰ ভক্তিনো কেনেকুৱা, তাকো শিকিবলৈ মন গ’ল। কিন্তু অৰাক হৈ নাৰদে দেখিলে যে মানুহজনে তপ-জপ পূজা সেৱা একো নকৰে। পুৱা শুই উঠি এবাৰ ভগৱানৰ নাম লয়, তাৰ পিছত পথাৰলৈ গৈ হাল বায়, দুপৰীয়া ঘৰলৈ আহি ঘৰৰ বেলেগ কাম কৰে। বাতি এপৰলৈকে তেওঁ বিভিন্ন ধৰণৰ কাম কৰি থাকে, তাৰ পিছত বিছনাত পৰি এবাৰ ভগৱানৰ নাম লৈ শুই থাকে। তাকে দেখি নাৰদ অৰাক হ’ল, এনেজন মানুহনো কেনেকৈ শ্ৰেষ্ঠ ভক্ত হ’ব পাৰে তেওঁ ভাবি নাপালে।

বৈকুণ্ঠলৈ আহি তেওঁক ভগৱান বিষ্ণুক খোলা-খুলিকৈয়ে সুধিলে —

“প্ৰভু, মোৰ মুখৰ পৰা দিনে-ৰাতিয়ে তোমাৰ নাম নুগুচে। অথচ মই তোমাৰ পৰা প্ৰশংসা নাপালোঁ, কিন্তু সেই কামৰ হেঁচাত মূৰ তুলিব নোৱাৰা খেতিয়কটো হ’ল তোমাৰ শ্ৰেষ্ঠ ভক্ত! এইবোৰনো কি অদ্ভুত কথা”? বিষ্ণুৱে হাঁহি হাঁহি ক’লে —

“তোমাক বাক মই বুজাই ক’ম। তাৰ আগতে এই তেলেৰে উপচি থকা চাকিটো এই ঘৰটোৰ চাৰিওফালে এপাক ঘূৰাই আনাচোন। চাবা, এটোপাল তেলো যেন নপৰে। পৰিলেই মই কিন্তু চাকিটো গ্ৰহণ নকৰোঁ।”

নাৰদে তেল উপচি থকা চাকিগছি লৈ লাহে লাহে ঘৰটোৰ চাৰিওফালে পাক মাৰিলে। তাৰপিছত চাকিগছি আনি নমাই থলে।

বিষ্ণুৱে সুধিলে- “তেল পৰিছিলনে?”

নাৰদে ক’লে- এটোপালো পৰা নাই প্ৰভু, মই বৰ সাৱধানে লৈ ফুৰাইছিলোঁ।”

বিষ্ণুৱে আকৌ সুধিলে — “বাক কোৱাচোন, এইখিনি সময়ত মোৰ নাম কেইবাৰ লৈছিল?”

অলপ লাজ পাই নাৰদে ক’লে — “এবাৰো লোৱা নাই। কাৰণ কেনেকৈ তেল নপৰাকৈ ৰাখিব পাৰি তাকে চিন্তা কৰি থাকোঁতে তোমাৰ নাম ল’বলৈ মোৰ মনতে নপৰিল।”

তেতিয়া বিষ্ণুৱে ক’লে — “বুজিছা নাৰদ, সংসাৰী মানুহক মই সংসাৰ চলোৱাৰ যি দায়িত্ব দিছোঁ, সেয়া এচাকি তেলৰ দৰেই। সেই খেতিয়কজনে মই দিয়া কাম মনপুতি কৰিছে, পুৱা আৰু ৰাতি সময় পাওঁতেহে মোৰ নাম লৈছে। তুমি কিন্তু কেৱল নাম লৈ থকাটোকে ভক্তিৰ চিন বুলি ভাবিছা।”

নাৰদে লাজ পালে, জ্ঞানো পালে। বিষ্ণুক প্ৰণাম কৰি তেওঁ ক’লে- “প্ৰভু! ঠিকেই কৈছা। নিজৰ কাম ঠিকমতে কৰি যোৱাটোহে তোমাৰ প্ৰতি ভক্তিৰ চিন।” ❖



ভীমৰ শৰীৰ যেনে শকত-আৱত, খাবও পাৰিছিল তেনেকৈ বহুত। সহজতে তেওঁৰ পেট নভৰিছিলেই। সেইবাবেই তেওঁৰ নাম বৃকোদৰ, অৰ্থাৎ বৃক নামে ভোকৰ অগ্নি যাৰ পেটত নুন্মায়। বনবাসত থাকোঁতে খোৱা-বোৱাত কষ্ট হোৱাৰ বাবে তেওঁ কাম বিচাৰি ওলাল। গৈ গৈ পালেগৈ কৈলাসৰ সদাশিৱৰ ঘৰ। শিৱ সেই সময়ত ঘৰত নাছিল। পাৰ্বতীয়ে ভীমক দেখি ক'ব ল'ৰা কি কথা সুধিলে। ভীমে ক'লে যে তেওঁ শিৱৰ ঘৰলৈ কাম বিচাৰি আহিছে। পাৰ্বতীয়ে ভালেই পালে। তেওঁ ক'লে — “আমাৰ ঘৰত থাকা যদি ভালেই। কামো আমাৰ বেছি নাই। কাৰ্তিক-গণেশৰ লগত খেলি থাকিব পাৰিবা। বলদটো চৰাব লাগিব আৰু শিৱই কেতিয়াবা ভাং খাই কৰবাত পৰি থাকিলে বিচাৰি আনিব লাগিব। পিছে টকা-পইচানো তোমাক কিমান লাগিব?”

ভীমে ক'লে- “আই, টকা-পইচা মোক একো নালাগে, মাথোন পেট ভৰাই খাবলৈ পালেই হয়। মই পিছে অলপ বেছিকেই খাওঁ।”

পাৰ্বতীয়ে ক'লে- “মোৰ ঘৰত কাৰ্তিক-গণেশৰ বাহিৰেও শিৱৰ হাজাৰ হাজাৰ ভূত-প্ৰেতে ভাত খায়। তোমাৰ বাবে এমুঠি ভাত তাৰ মাজতে ওলাব।”

শিৱৰ ঘৰতে ভীম থাকিল। প্ৰথমদিনা কাৰ্তিক, গণেশ আৰু ভীমক একেলগে বহুৱাই পাৰ্বতীয়ে ভাত বাঢ়ি দিলে। ভাত দি থৈ আঞ্জা আনিবলৈ তেওঁ আঁতৰি গ'ল। আঞ্জা আনি দেখে যে ভীমৰ কাঁহীত ভাত নাই। ভুলতে ভাত নিদিলে বুলি ভাবি তেওঁ আকৌ ভাত আনিবলৈ গ'ল। এইবাৰ আহি দেখে যে বাটি শূন্য, আঞ্জা নাই। উপায় নাপাই ভাত দি তেওঁ আঞ্জা আনিবলৈ গ'ল, আহি দেখে যে এইবাৰ ভাত শেষ। বাবে বাবে ভাত আঞ্জা দিওঁতে দিওঁতে পাৰ্বতীৰ চক খালী হ'ল। লাজত তেওঁ বান্ধনি ঘৰৰ পৰা নোলোৱা হ'ল। তেতিয়া ভীমে ডাঙৰ ডাঙৰকৈ ক'বলৈ ধৰিলে — “তোমালোকৰ ঘৰত কিমান খাবলৈ পাম ভালকৈ বুজিলোঁ। মোৰ পেটৰ ভোক আধাও নুগুচিল। যদি পাৰা চাউল এমুঠিকে দিয়া আই।” পাৰ্বতীয়ে ভিতৰৰ পৰা ক'লে যে ঘৰত খুদকণ এটাও নাই।

পিছদিনাৰে পৰা ভীমে গৰখীয়াৰ কাম কৰিব ধৰিলে। কাৰ্তিক আৰু গণেশৰ লগত শিৱৰ বলদটো চৰাবলৈ তেওঁ লৈ যায়। এদিন এইদৰে গৈ বলদটোক ইচ্ছামতে চৰিবলৈ এৰি দি কাৰ্তিক-গণেশক লৈ ভীমে হাবিত সোমাই ফল-মূল বিচাৰিবলৈ ধৰিলে। ইফালে গৰু গৈ সোমাল বিশ্বামিত্ৰ মুনিৰ আশ্ৰমত। আশ্ৰমৰ গছ-বন খাই টহিলং কৰা দেখি ঋষি-মুনিবোৰে চিঞৰ ধৰাত ভীম উধাতু খাই দৌৰি আহিল আৰু দুষ্ট গৰুটোক নেজত ধৰি ঘূৰাবলৈ ধৰিলে।

বেচেৰা বলদ মৰোঁ মৰোঁ হৈ বাগৰি পৰিল। আশ্ৰমৰ মাজতে গৰু মৰে যেন দেখি বিশ্বামিত্ৰই ক'লে, “এইবোৰ কি কৰিছা মোৰ আশ্ৰমত গৰু মাৰিব খুজিছা নেকি”? ভীমে উত্তৰ দিলে — “আপুনিচোন বৰ সাংঘাতিক মানুহ! নিজে গৰু মাৰি এতিয়া মোৰ নাম দিছে”? মুনিয়ে দেখিলে যে এওঁৰ লগত কথাৰে বগৈ নোৱাৰি। ফলত তেওঁ নিজেই আঁতৰি গ'ল।

গধূলি কাৰ্তিক-গণেশে মাকৰ আগত ভীমৰ দিনটোৰ কামৰ গোচৰ দিয়াত ভীমে ক'লে — “তহঁত দেখোন বৰ অঘাইটং ল'ৰা অ! নিজে বলদক শাস্তি দি এতিয়া মোৰ গাত দোষ দিছ।”

এইদৰে ভীমে শিৱৰ ঘৰত খাই-বৈ থাকিল। পিছে খোৱাত কষ্ট হোৱাত এদিন তেওঁ পাৰ্বতীক ক'লে — “আই, তোমাৰ শিৱ বোলে তিনিলোকৰ অধিপতি। তেওঁ তোমালোকৰ এনে টোকোনা অৱস্থা কিয়? টকা-পইচাবোৰ কি কৰিলা?”

পাৰ্বতীয়ে দুখ মনেৰে ক'লে — “বোপাই, কিনো ক'ম। আমাৰ গোসাইৰ সেইবোৰ মন-কান নাই। সকলো ধন-সম্পত্তি কুব্জৰ উৰালতে খোৱা আছে।”

কথাষাৰ শুনাৰ লগে লগে ভীম গৈ কুব্জৰ নগৰ অলকাপুৰী পালেগৈ। কুব্জৰ কাৰেঙৰ বখীয়া-পৰীয়াবোৰক মাৰি কিলাই তেওঁ ভিতৰলৈ সোমাই গ'ল আৰু কুব্জক টকা বিচাৰিলে। ভীমক চিনি নোপোৱাত কুব্জৰ খঙেই উঠিল। তেওঁ ধন-সোণ একো নাই বুলি ভীমক উত্তৰ দিলে। ভীমে তেতিয়া কুব্জৰ সোণ-ৰূপৰ ঘৰ ভাঙি তাৰ এটা বোজা কৰিলে, ভিতৰৰ পৰা সোণৰ মোহৰৰ টোপোলা বান্ধিলে, তাৰপিছত কুব্জক নানা নগুৰ-নাগটি কৰি সেই বোজাবোৰ পিঠিত লৈ শিৱৰ ওচৰলৈ আনিলে। শিৱৰ আগত কুব্জৰে কান্দি-কাটি গোচৰ দিয়াত শিৱই খঙেৰে ভীমক তেনে কৰাৰ কাৰণ সুধিলে। ভীমে আচৰিত হৈ উত্তৰ দিলে — “কিনো আচৰিত কথা কৈছে? আপুনি দেখোন নিজেই মোক কৈছিল কুব্জক মাৰি কিলাই বান্ধি লৈ ধন-সোণবোৰ আনিবলৈ”?

ভীমৰ কথাত শিৱৰো মুখৰ মাত নোলোৱা হ'ল। এই তীখৰ ল'ৰাটোক লৈ কি কৰা যায় শিৱ আৰু পাৰ্বতীয়ে ভাবি নোপোৱা হ'ল। শেষত বুজাই-বঢ়াই ভীমক বিদায় দিহে তেওঁলোক বন্ধা পৰিল। ❖

(ৰামসৰস্বতীৰ ‘ভীম-চৰিত’ৰ পৰা কাহিনীটো লোৱা হৈছে)



## হেমাসুন্দৰীৰ কাহিনী

বনবাসত থকা কালৰে কথা। ভীম আৰু অৰ্জুনে এদিন হৰিণা এটাৰ পিছে পিছে খেদি গভীৰ অৰণ্যৰ মাজ পালেগৈ। তাতে হঠাৎ শুনিলে কেনোবা ছোৱালীৰ কান্দোনৰ শব্দ। ইমান গভীৰ বনৰ মাজত কোনে কান্দিছে! আচৰিত হৈ ইফালে-সিফালে চাওঁতে দেখিলে যে দ কুঁৱা এটাৰ ভিতৰত পৰি আছে এজনী অপৰূপা গাভৰু। ভীম-অৰ্জুনে জুমি চোৱা দেখি তাই কাকূতি-মিনতি কৰি ক'লে — “হে মহাবীৰসকল, মই এজনী অপেশ্বৰী। অনুগ্ৰহ কৰি মোক ইয়াৰ পৰা উলিয়াই নিয়ক। মোক যি জনে উলিয়াই নিব মই তেওঁকেই স্বামী বৰণ কৰিম।”

অৰ্জুনে ভাবিলে যে এয়া কোনোবা দুষ্টা বান্ধুসীৰহে মায়া নিশ্চয়। গতিকে তেওঁ আঁতৰি যোৱাই ভাল বুলি ভাবিলে। তেতিয়া সেই সুন্দৰী ছোৱালীজনীয়ে ইমান দুখলগাকৈ কান্দিবলৈ ধৰিলে যে ভীমৰ আৰু সহ্য নহ'ল। তেওঁ কুঁৱাৰ ভিতৰলৈ ধনু এখন নমাই দি ক'লে — “হেৰা ৰূপহী, এই ধনুখনৰ এফালে ধৰা, মই তোমাক টানি আনিম।” ছোৱালীজনীয়ে ধনুত টান মাৰি ভীমক নিমিষতে কুঁৱাৰ ভিতৰলৈ লৈ গ'ল। ভীমক হাতত ধৰি ৰখাবলৈ বিচৰা অৰ্জুনো লগতে কুঁৱাৰ তলি পালেগৈ। দুয়ো মহাবীৰকে ছোৱালীজনীয়ে পাতালপুৰীলৈ লৈ গ'ল। প্ৰকৃততে তাই আছিল পাতালপুৰীৰ ৰজা উশীনৰৰ কন্যা হেমাসুন্দৰী। উশীনৰ শিৱভক্ত আৰু প্ৰতাপী ৰজা আছিল। পিছে তেওঁক বধ কৰি অশ্বকৰ্ণ নামে দুষ্ট ৰাক্ষস এটা পাতালপুৰীৰ ৰজা হ'ল। সি হেমা সুন্দৰীকো ৰাক্ষসৰ নীতি-নিয়ম শিকাই লগতে ৰাখিলে। হেমাই দেৱী মহামায়াৰ পৰা অনন্ত যৌৱনা হৈ থকাৰ বৰ লাভ কৰিছিল। ভীম আৰু অৰ্জুনক তাই খাবৰ বাবে চিকাৰ সংগ্ৰহ কৰাৰ দৰে বুদ্ধি কৰি ধৰিছিল যদিও তেওঁলোকৰ সুন্দৰ সূঠাম শৰীৰ দেখি তাইৰ মৰম লাগিল আৰু কোনোবা এজনক স্বামীৰূপে লোৱাটোহে স্থিৰ কৰিলে। ৰজা অশ্বকৰ্ণৰ ওচৰলৈ এই ধুনীয়া ডেকা দুজন লৈ যোৱা দেখি ৰাক্ষসবোৰৰ লোভ লাগিবলৈ ধৰিলে। অশ্বকৰ্ণৰ নগৰৰ সৌন্দৰ্য আৰু সম্পদ দেখি ভীম-অৰ্জুন অবাক হ'ল। এই নগৰখন আছিল হীৰা-মাণিক্যেৰে ৰমক-জমক অতিকৈ ধুনীয়া। কিন্তু ৰজা অশ্বকৰ্ণৰ চেহেৰাহে আছিল কিন্তু কিমাকাৰ। প্ৰকাণ্ড শৰীৰ, দীঘল দীঘল দাঁত আৰু ওলমি থকা দীঘল জিভাৰে দেখিলেই ভয় লগা। দুজনকৈ মঙহাল মানুহ দেখি লোভত তাৰ জিভাৰ পানী পৰিবলৈ ধৰিলে। হেমাই কাকূতি-মিনতি কৰি ক'লে — “এই দুজন মোৰ মৰমৰ মানুহ। এওঁলোকক নাখাব। মই আপোনালৈ বেলগ আহাৰ আনি দিম।” অশ্বকৰ্ণই পিছে নুশুনিলে। সি ভীম আৰু অৰ্জুনক খাবলৈ খেদি আহিল। প্ৰথমতে সি ভীমক ধৰাত ভীমে আত্মৰক্ষাৰ বাবে যুদ্ধ কৰিবলৈ ধৰিলে। ভীমৰ হাতত তেতিয়া কোনো অস্ত্ৰ-শস্ত্ৰ নাছিল। গতিকে ঘৰৰ খুটা, গছ আদি যিহকে পালে তাৰে তেওঁ অশ্বকৰ্ণক আক্ৰমণ কৰিলে।

## হেমাসুন্দৰীৰ কাহিনী

এইদৰে যুদ্ধ চলি থকাৰ মাজতে হেমাসুন্দৰীয়ে মায়াৰ বলেৰে অৰ্জুনক অলপ দূৰলৈ লৈ গৈ প্ৰকাণ্ড গদা এডাল দেখুৱালে। সেই গদা আছিল বিষ্ণুৰে বৰাহ অৱতাৰৰ সময়ত ব্যৱহাৰ কৰা গদা। সেই গদা কেইবা কোটি মানুহে কঢ়িয়াই আনি অশ্বকৰ্ণৰ ৰাজ্যত থৈছিলহি। অৰ্জুনে সেই গদাৰ সহায় বিচাৰি বিষ্ণুক প্ৰাৰ্থনা কৰিবলৈ ধৰিলে। তুষ্টি হৈ দেখা দি বিষ্ণুৱে ক'লে যে উপযুক্ত সময়ত নিজেই তেওঁ সেই গদা প্ৰদান কৰিব।

ইফালে অশ্বকৰ্ণৰ বিষাক্ত নখৰ আঁচোৰত বিহ লাগি ভীমৰ সৰ্বশৰীৰ শক্তিহীন হৈছিল, তেজ ওলাই শৰীৰ ৰাঙলী হৈছিল। তথাপিও তেওঁ যুদ্ধ কৰি-আছিল। এবাৰ অশ্বকৰ্ণই প্ৰকাণ্ড অস্ত্ৰ এপাতেৰে ভীমক খেদি যোৱা দেখি অৰ্জুনৰ সহ্য নহ'ল। তেওঁ অশ্বকৰ্ণৰ কান্ধত জঁপিয়াই উঠি তাক আঘাত কৰিবলৈ ধৰিলে। তেতিয়া অশ্বকৰ্ণই ভীমক প্ৰচণ্ড একোৰ মাৰি অৰ্জুনৰ লগত যুঁজিবলৈ ধৰিলে। ভীম মৃতপ্ৰায় হৈ পৰা দেখি হেমাসুন্দৰীয়ে তেওঁক শুশ্ৰূষা কৰি ভাল কৰি তুলিলে। সেই কথাত অশ্বকৰ্ণৰ বৰ খং উঠিল, তেওঁ ভীম, অৰ্জুন আৰু হেমা তিনিওকে সংহাৰ কৰিবলৈ ভয়ঙ্কৰ মূৰ্তি ধাৰণ কৰিলে। এপাকত অশ্বকৰ্ণই অৰ্জুনক বহুত দূৰলৈ জোৰেৰে দলিয়াই দিলে। পিছে অদৃশ্য ভাৱেৰে ভগৱান কৃষ্ণই তেওঁক আলাসতে ধৰি লাহেকৈ নমাই থ'লে, নহ'লে কঠিন মাটিত পৰি অৰ্জুনৰ মৃত্যু হ'লহেঁতেন। আকৌ ভীম আৰু অশ্বকৰ্ণৰ তুমুল যুদ্ধ লাগিল। ভীম কাহিল হৈ পৰা অৱস্থাত হঠাতে বিষ্ণুৰ গদাটো তেওঁৰ ওচৰত পৰিলহি। ভীমে গদাটো দাঙি লোৱাৰ লগে লগে তেওঁৰ শৰীৰলৈ নতুন শক্তি আহিল। পিছে প্ৰথমে সেই বিৰাট গদাৰ কোব খায়ো অশ্বকৰ্ণৰ একো হোৱা নাছিল। এবাৰ তাক পিছফালৰ পৰা আঘাত কৰাত সি মাটিত পৰি গ'ল, পিছৰবাৰ মূৰত আঘাত কৰাত তাৰ মৃত্যু হ'ল।

ইয়াৰ পিছত ভীম, অৰ্জুন আৰু হেমাই শিৱ-গৌৰীৰ ওচৰলৈ যাত্ৰা কৰিলে। বাটতে অসংখ্য সৈন্য লৈ অশ্বকৰ্ণৰ পুতেকে আক্ৰমণ কৰিছিল যদিও ভীমে আটাইবোৰকে সংহাৰ কৰিলে। ইয়াৰ পিছত গৌৰীৰ আশ্ৰমতে অৰ্জুনে হেমাসুন্দৰীক বিয়া কৰালে। ❖



পাণ্ডৱসকল বনবাসত থকাৰ সময়ৰ কথা। তেওঁলোকে বনৰ মাজৰ নানা আশ্ৰমত ভ্ৰমণ কৰি মুনিসকলৰ লগত কিছুদিন থাকি এঠাইৰ পৰা আন ঠাইলৈ ঘূৰি ফুৰিছিল। এইদৰে গৈ গৈ মক খৰিৰ আশ্ৰমত কিছুদিন থাকিল। খৰিয়ে তেওঁলোকক আদৰ-সাদৰ কৰি ভালেমান দিন ৰাখিলে। তেওঁৰ আশ্ৰমৰ পৰা বিদায় লোৱাৰ সময়ত তেওঁ ক'লে, “হে পঞ্চ পাণ্ডৱ, তোমালোক যদিও অতি পৰাক্ৰমী, তথাপিও পশ্চিমফালে নাযাব। তাত শ্লেচ্ছ ৰাজ্যৰ অধিপতি হৈ দুজন ভয়ংকৰ ৰাক্ষস আছে। তেওঁলোকে তোমালোককো বধ কৰিব।” পঞ্চ পাণ্ডৱেও খৰিৰ কথা মানি লৈ অন্য দিশে যাত্ৰা আৰম্ভ কৰিলে। পিছে সেই ঠাইৰ অৰণ্য ইমান ডাঠ আছিল যে বেলিৰ পোহৰ নপৰেই। গতিকে পঞ্চ-পাণ্ডৱৰ দিশ ভুল হ'ল আৰু তেওঁলোকে সেই ভয়ংকৰ শ্লেচ্ছ ৰাজ্যখনতে উপস্থিত হ'লগৈ।

সেই ৰাজ্যত আছিল কালকুঞ্জ আৰু শোষক নামে দুজন ভয়ংকৰ ৰাক্ষস ভাই-ককাই। শিৱৰ খণ্ডৰ পৰা জন্ম হোৱা বাবে এওঁলোক আছিল অতিশয় উগ্ৰ প্ৰকৃতিৰ। শিশু অৱস্থাতে চেহেৰাৰ ভয়াবহ ৰূপ দেখি তেওঁলোকৰ তোলনীয়া অসুৰ-মাতৃয়েও ভয় খাই দুয়োকে এৰি গুচি গৈছিল। তেতিয়া দয়া-পৰৱশ হৈ উমা দেৱীয়ে দুয়োকে তুলি-তালি ডাঙৰ কৰে। কালক্ৰমত মহা বলৱান হৈ উঠা সেই অসুৰ ভ্ৰাতৃদ্বয়ে দেৱীৰ পৰা বৰ বিচাৰে যে তেওঁলোকক যেন কোনেও হত্যা কৰিব নোৱাৰে। দেৱীয়ে বৰ দি ক'লে যে তেওঁলোকক কোনো পুৰুষে হত্যা কৰিব নোৱাৰিব। কিন্তু মাহীকী মানুহৰ হাতত তেওঁলোকৰ মৃত্যু হ'ব পাৰিব। সেই বৰ লাভ কৰি অসুৰ দুজনৰ বৰ বং লাগিল। কাৰণ কোন মাহীকী মানুহৰনো ইমান সাহ আৰু শক্তি হ'ব যে তেওঁলোকৰ লগত যুঁজিবলৈ আহিব। গতিকে প্ৰায় অমৰ হোৱা বুলিয়েই ভাবি লৈ তেওঁলোকে মহা উৎপাত কৰি মানুহক অত্যাচাৰ কৰিবলৈ ধৰিলে।

এই কালকুঞ্জৰে ৰাজ্য পালেগৈ পঞ্চ পাণ্ডৱ আৰু দ্রৌপদীয়ে। মানুহ অহাৰ গম পাই ৰজা কালকুঞ্জৰে ভায়েক শোষকক ক'লে — “সেই শকত-আৱত মানুহকেইটা মাৰি পেলোৱা আৰু ধুনীয়া ছোৱালীজনী ধৰি আনাগৈ।” শোষকে গছৰ আঁৰৰ পৰা নিজৰ মায়া শক্তিয়ে পাণ্ডৱকেইজনৰ তেজবোৰ শুহি পেলালে। ফলত শৰীৰত এটোপাও তেজ নোহোৱাত বলৱান পাণ্ডৱকেইজনৰ খিতাতে মৃত্যু হ'ল। তেওঁলোকে একো কৰিবলৈকে নাপালে। স্বামীসকলৰ মৃত্যু দেখি দ্রৌপদীয়ে বিনাই বিনাই কাণ্দিবলৈ ধৰিলে। তেতিয়া তেওঁক ধৰিবলৈ শোষক আগ বাঢ়ি অহাত দ্রৌপদীৰ বৰ খং উঠিল। তেওঁ বুজিলে যে ইয়েই নিশ্চয় পাণ্ডৱক হত্যা কৰিলে। দ্রৌপদীয়ে একান্তমনে ভগৱান কৃষ্ণক প্ৰাৰ্থনা কৰাত দ্রৌপদীৰ সমুখত যুদ্ধৰ সাজ-পাৰ, কৰচ আদি আহি পৰিল।

সেইবোৰ পিন্ধাৰ লগে লগে দ্রৌপদীয়ে গাত অসীম শক্তি লাভ কৰিলে। তেওঁ স্বামীসকলৰ অস্ত্ৰবোৰ তুলি লৈ যুদ্ধলৈ সাজু হ'ল। তাকে দেখি শোষকে ভয় খালে। কাৰণ উমা দেৱীৰ কথালৈ তেওঁৰ মনত পৰিল। তেওঁ হাজাৰ হাজাৰ শ্লেচ্ছ সৈন্যক দ্রৌপদীৰ ওচৰলৈ আগ বঢ়াই দি নিজে পিছত থাকিল। দ্রৌপদীয়ে পঞ্চ পাণ্ডৱৰ বহু বহু অস্ত্ৰবোৰ বুটলি লৈ ৰণচক্ৰী মূৰ্তি ধৰি এফালৰ পৰা শত্ৰুবোৰ সংহাৰ কৰিবলৈ ধৰিলে। তেওঁৰ পৰাক্ৰমৰ সমুখত কেনো তিষ্ঠিব নোৱাৰা হ'ল। সৈন্যবোৰ ধ্বংস কৰি উঠি তেওঁ শোষকৰ মুখামুখী হ'ল। শোষকেও প্ৰচণ্ড অস্ত্ৰ তুলি ল'লে। দুয়োৰে তয়া-ময়া ৰণ লাগিল। এবাৰ শোষকে মুখেৰে জুই ওলাই থকা অতি শক্তিশালী কাঁড় এপাত মাৰি পঠালে। দ্রৌপদীয়ে বিচলিত নহৈ অৰ্জুনৰ তৃণৰ পৰা ব্ৰহ্মাস্ত্ৰ উলিয়াই মাৰি পঠালে। ব্ৰহ্মাস্ত্ৰৰ গতি কোনেও ৰোধিব নোৱাৰে। কাঁড়পাতে শোষকৰ অগ্নিবান কাটি টুকুৰা-টুকুৰ কৰি বিৰাট জোৰত গৈ শোষকৰ মূৰটোও কাটি পেলালে।

ভায়েকৰ মৃত্যুৰ বাতৰি পাই কালকুঞ্জৰ বৰ খং উঠিল। তেওঁ বহুতো শক্তিশালী অস্ত্ৰ গোটাই লৈ যুদ্ধ কৰিবলৈ আহিল। দ্রৌপদী ভাগৰি পৰিছিল যদিও কৃষ্ণই তেওঁক অদৃশ্য ভাৱে শক্তিৰ যোগান ধৰি আছিল। কালকুঞ্জৰ লগত তেওঁৰ প্ৰচণ্ড যুদ্ধ লাগিল। দ্রৌপদীক অসুৰ-ৰাজে কোনো প্ৰকাৰে বলে নোৱাৰিলে। দ্রৌপদীৰ অস্ত্ৰবোৰে অসুৰৰ আটাইবোৰ অস্ত্ৰ কাটি-কুটি নোহোৱা কৰিলে। খণ্ডত অতিষ্ঠ হৈ কালকুঞ্জই এবাৰ প্ৰকাণ্ড পাহাৰ এটাকে দ্রৌপদীলৈ দলিয়াই দিলে। সেই পাহাৰটো গাত পৰিলে দ্রৌপদী চেপেটা হৈ গ'লহেঁতেন, পিছে কৃষ্ণৰ আদেশত গৰুড় আহি সেইটো পিঠি পাতি ধৰিলে। কোনোমতে দ্রৌপদীক বলে নোৱাৰি কালকুঞ্জ পিছুৱাই গ'ল আৰু তেওঁৰ মায়াৱিনী ৰাক্ষসী বাণী মেঘীক যুদ্ধলৈ পঠাই দিলে।

লগত এজাক ডাইনী-যখিনীক লৈ মেঘী আহি যাদুৰ যুদ্ধ আৰম্ভ কৰিলে। তাই এবাৰ ছল চাই দ্রৌপদীৰ পেটৰ ভিতৰলৈ সোমাই গ'ল আৰু তাতে এটা ব্ৰহ্মকামোৰ মাৰিলে। সেই কামোৰত দ্রৌপদী আধামৰা হ'ল। তেতিয়া কৃষ্ণই নিজৰ শক্তিয়ে দ্রৌপদীক সুস্থ কৰি নিজৰ সুদৰ্শন-চক্ৰটো যুদ্ধক্ষেত্ৰলৈ পঠিয়াই দিলে। চক্ৰ অহা দেখি ভয়তে মেঘী দ্রৌপদীৰ পেটৰ পৰা ওলাই আহিল। দ্রৌপদীৰ ইমান খং উঠিল যে অগ্নিয়ে অৰ্জুনক দিয়া ভয়ংকৰ কাঁড় এপাট তেওঁ তুলি ল'লে। এই কাঁড়পাটৰ নাম আছিল কালমুখী, দেখাত এক ভয়ংকৰ নাৰীৰ দৰে কাঁড়পাটৰ আকাৰ। কালমুখীক ধনুত জোৰাৰ লগে লগে ত্ৰিভুবন কাঁপি উঠিল। কাঁড়পাটে নিমিষতে মেঘী ৰাক্ষসীক টুকুৰা টুকুৰাকৈ কাটি পেলালে।

এনে অঘটন ঘটা দেখি কালকুঞ্জ খঙতে দৌৰি আহিল। দ্রৌপদীক ধৰি থ'বলৈ বাবে সি দুয়োহাত আগ বঢ়াই দিয়াত দ্রৌপদীয়ে খেৰুখনেৰে এনে এটা কোব মাৰিলে যে তাৰ দুয়োখন হাতেই ভাঙি থাকিল। বিষত চিঞৰি সি মাটিত বাগৰি পৰাৰ লগে লগে তাৰ মূৰতো দ্রৌপদীয়ে এক কোব দিয়াত লগে লগে সি মৰি থাকিল।

তাৰ পিছত কৃষ্ণৰ কৃপাত পঞ্চ-পাণ্ডৱে পুনৰ প্ৰাণ লাভ কৰিলে আৰু আটায়ে দ্রৌপদীক প্ৰশংসা কৰিবলৈ ধৰিলে। ❖



পঞ্চ-পাণ্ডৱৰ বনবাসৰ কালতে ভীমৰ এবাৰ ডাঙৰ বিপদ হৈছিল। সেইসময়ত তেওঁলোক ভ্ৰমণ কৰি কৰি হিমালয়ৰ নামনিৰ ধুনীয়া বন এখন পাইছিলগৈ। তাত আছিল ফলে-ফুলে উপচি থকা গছবোৰ, ধুনীয়া শীতল পানীৰ নিজবাবোৰ আৰু বিবিধ পখীৰ শুৱলা গীত। তাতে কিছুদিন বিশ্রাম কৰাৰ ইচ্ছাবে তেওঁলোকে মনৰ আনন্দেৰে কথা-বতৰা পাতিবলৈ ধৰিলে। তেনে সময়তে ওচৰত থকা ওখ পৰ্বত এটাৰ পৰা ভয়ংকৰ হাঁহিৰ শব্দ শুনা গ'ল। সেই হাঁহি শুনি তেওঁলোকৰ বুকু কঁপি গ'ল, দ্রৌপদীৰ চেতনা হেৰোৱাৰ উপক্ৰম হ'ল। ওপৰলৈ চাই তেওঁলোকে দেখিলে অতি ভয়ানক এটা বান্ধুস পৰ্বতৰ ওপৰত থিয় হৈ আছে। তাৰ মূৰটো শিং থকা ম'হৰ নিচিনা, গাটো মানুহৰ দৰে। মূৰটোৰ আকৃতি এটা পাহাৰৰ সমান ডাঙৰ। তাৰ নাম আছিল ভোজকূট।

সেই বিৰাট ডাঙৰ বান্ধুসটোৱে পাণ্ডৱসকলক দেখি মানুহ খাবলৈ পাম বুলি আনন্দতে হাঁহিবলৈ ধৰিলে। সি পাহাৰৰ ইমান ওখত আছিল যে তলৰ পৰা কাঁড় মাৰিও তাক ঢুকি পোৱা নাযায়। ভীম আৰু অৰ্জুনে তাক দেখি মুঠেও ভয় খোৱা নাছিল। তেওঁলোকে ভাবিলে যে কিবা এটা বুদ্ধি কৰি তাক তললৈ নমাই আনিব লাগিব। অৰ্জুনে পৰামৰ্শ দিলে যে ভীমে দ্রৌপদীক আৰু নকুলে যুধিষ্ঠিৰক কান্ধত লৈ তাৰ পৰা আঁতৰি যাওঁক, তেতিয়া তেওঁ অকলেই কাঁড় মাৰি দৈত্যটোক মাৰিব পাৰিব। সেইদৰে পাণ্ডৱসকল দুখোজমান আঁতৰি যোৱা দেখি দৈত্যটোৱে ভাবিলে যে তাৰ চিকাৰ পলাল। সি বিৰাট গৰ্জন কৰি পৰ্বতৰ পৰা নামি আহিল।

ইয়াৰ পিছত অৰ্জুনৰ লগত তাৰ তুমুল যুদ্ধ লাগিল। অৰ্জুনে নানা শক্তিয়ুক্ত কাঁড় মাৰিবলৈ ধৰিলে, পিছে তাৰ লোহাৰ দৰে কঠিন শৰীৰত কাঁড়বোৰ নোসোমাই উফৰি আহে। অগ্নিশৰ, বৰুণশৰ একো শৰেই তাক লৰচৰ কৰিব নোৱাৰিলে। বান্ধুসটোৱে ভয় লগাকৈ হাঁহি হাঁহি অৰ্জুনলৈ অস্ত্ৰ-শস্ত্ৰ দলিয়াই থাকিবলৈ ধৰিলে, তাকে দেখি ভীমৰ সহ্য নহ'ল। তেওঁ আহি অৰ্জুনক সহায় কৰিবলৈ ধৰিলে। বান্ধুসে অৰ্জুনলৈ মাৰি পঠিওৱা প্ৰচণ্ড ডাঙৰ শূল এপাট ভীমে মাজবাটতে গদাবে কোবাই দুটুকুৰা কৰিলে। সেই কথাত বান্ধুসটোৰ দুগুণ খং উঠিল। সি অৰ্জুনক বাদ দি ভীমৰ লগত যুঁজ দিবলৈ ধৰিলে। ভীমৰ আক্ৰমণে তাক একো কৰিব নোৱাৰিলে, সি ভীমৰ প্ৰতিপাট অস্ত্ৰকে ওফৰাই দিলে। তাৰ পিছত ভীমলৈ সি মস্ত ডাঙৰ শিল এটা দলিয়াই দিলে, ভীমে কোনোমতে জাঁপ মাৰি আঁতৰি দি বন্ধা পৰিল। ভীমে প্ৰকাণ্ড গছ এজোপা উভালি তাক পাৰে মানে কোবাবলৈ ধৰিলে যদিও বান্ধুসটোৱে গছডাল থপিয়াই ধৰি ভাঙি পেলালে। তাৰ পিছত ভীম আৰু ভোজকূটৰ দৰবা-দৰবি হতাহতি যুদ্ধ লাগিল। কোনেও কাকো সহজে বলে পৰা নাছিল। এইদৰে ভীমক বলে নোৱাৰি বান্ধুসে এটা নতুন বুদ্ধি কৰিলে। সি তাৰ ম'হৰ

দৰে মূৰটোৰ শিঙেৰে ভীমক খুচিবলৈ ছল চাবলৈ ধৰিলে। ভীমে যিমান পাৰে বাগি দি নিজকে বচাই থাকিল। এবাৰ পিছে ছল চাই সি ভীমক সাৱটি ধৰি গিলি পেলালে।

ভীমৰ মৃত্যু হ'ল বুলি অৰ্জুন আৰু সহদেৱৰ বৰ বেজাৰ লাগিল। দেৱতাসকলেও দুখ কৰিব ধৰিলে। বায়ুদেৱতাই নিজৰ পুত্ৰ ভীমক বন্ধা কৰিবৰ বাবে বান্ধুসৰ পেটৰ ভিতৰলৈ সোমাই গৈ তাৰ ভোকৰ জুই নুমুৱাই পেলালে। নহ'লে সেই গৰমত ভীম হজম হৈ গ'লহেঁতেন। এনেতে দেৱতাসকলে স্বৰ্গৰ পৰা অৰ্জুনক ব্ৰহ্মাস্ত্ৰ প্ৰয়োগ কৰিবলৈ মনত পেলাই দিলে। এই অস্ত্ৰৰ শক্তি অতি ভীষণ। অৰ্জুনে মন্ত্ৰ মাতি ব্ৰহ্মাস্ত্ৰ তুলি লোৱাৰ লগে লগে পৃথিৱীত ভূমিকম্প হ'বলৈ ধৰিলে, সাগৰৰ পানী খলকি উঠিল। প্ৰচণ্ড বেগেৰে সেই অস্ত্ৰই খেদি গৈ বান্ধুসৰ মূৰ কাটি পেলাই সাগৰত স্নান কৰি পুনৰ অৰ্জুনৰ টুনলৈ উভতি আহিল। বান্ধুসৰ পেট ফালি উলিওৱা ভীম বায়ু দেৱতাৰ কৃপাত নমৰাকৈ থাকিল। ❖



এখন নগৰত এটা তাঁতী আৰু এটা কাঠমিস্ত্ৰি আছিল। দুয়ো বৰ বন্ধু। দুয়ো কামে-কাজে ভাল আছিল বাবে যথেষ্ট ধন উপাৰ্জন কৰিব পাৰিছিল। দুয়ো আবেলি হ'লেই ধুনীয়াকৈ সাজ-পাৰ কৰি নগৰৰ ধুনীয়া ঠাইবোৰত ফুৰিবলৈ যায়। এদিন সেইদৰে ঘূৰি ফুৰোঁতে তেওঁলোক ৰাজকাৰেঙৰ কাষেদি গৈছিল। সেই সময়ত তিনিমহলাৰ খিৰিকিৰ কাষত বহি ৰাজকুঁৱৰীয়ে বীণা বজাই গীত গাই আছিল। সেই গীত ইমান মধুৰ আছিল আৰু ৰাজকুঁৱৰী ইমান ধুনীয়া আছিল যে তাঁতী তেনেই মোহ গ'ল।

ঘৰলৈ আহিও আকৌ এবাৰ ৰাজকুঁৱৰীৰ গীত শুনাৰ হেঁপাহত তেওঁৰ টোপনি নহা হ'ল। লাহে লাহে মনৰ দুখত তেওঁ শুকাই-ক্ষীণাই গ'ল। বন্ধু কাঠমিস্ত্ৰিক তেওঁ ক'লে —

“মই যদি আকৌ এবাৰ ৰাজকুঁৱৰীৰ গীত শুনিবলৈ নাপাওঁ, তেন্তে জীয়াই নাথাকোঁ। কিন্তু মোৰ দৰে সামান্য মানুহ এটাই তেওঁক লগ ধৰা আৰু তেওঁৰ গীত শুনাৰ আশা কৰাই ভুল।”

কাঠমিস্ত্ৰিয়ে ক'লে — “বন্ধু, নিৰাশ নহ'বা। মই নিশ্চয় এটা উপায় উলিয়াব।”

পিছদিনা কাঠমিস্ত্ৰিয়ে এটা কাঠৰ গৰুড় পখী সাজি আনি ক'লে — “এই গৰুড়টোত উঠা। আচলতে এইটো এখন আকাশীয়ান। টিপা মাৰি দিলে ই আকাশেদি উৰিব পাৰে।”

কাঠমিস্ত্ৰিয়ে দুখন কাঠৰ হাত সাজি তাঁতীৰ গাত লগাই চতুৰ্ভুজ বিষ্ণুৰ দৰে অলংকাৰ আৰু মুকুট পিন্ধাই দিলে। শংখ, চক্ৰ, গদা, পদ্মও হাতত দিলে। তাৰ পিছত তাঁতীয়ে গৰুড়ত উঠি আকাশেদি উৰা মাৰিলে। গৈ গৈ ৰাজকুঁৱৰীৰ শোৱা-কোঠাৰ খিৰিকী পালেগৈ। তিনিমহলাৰ ওপৰত হঠাতে ভগৱান বিষ্ণুক দেখি আচৰিত হৈ ৰাজকুঁৱৰীয়ে হাত ঘোৰ কৰি ক'লে—

“প্ৰভু, আপুনি পৃথিৱীলৈ কিয় আহিছে।” তাঁতীয়ে গহীনাই ক'লে —

“ৰাজকন্যা। মই বিষ্ণু, তুমি স্বৰ্গত লক্ষ্মী দেৱী আছিল। পৃথিৱীৰ শাপত তুমি মানুহ হৈ আছ। মই তোমাৰ গীত শুনিবলৈ আহিছোঁ।”

ৰাজকুঁৱৰীয়ে আনন্দমনেৰে গীত গাই শুনালে। এইদৰে কাঠৰ গৰুড়ত উঠি তাঁতী সদায় বিষ্ণু হৈ ৰাতি আহে আৰু ৰাতিপুৱাৰ আগে আগে “বৈকুণ্ঠলৈ যাওঁ” বুলি কৈ গুচি যায়। এসময়ত এই কথা বজা-ৰাণীয়ে গম পালে আৰু নাবায়ণ তেওঁলোকৰ ছোৱালীৰ ওচৰলৈ অহা বুলি জানি বৰ আনন্দ পালে। তাঁতীয়ে সুবিধা পাই প্ৰতি দিনা ৰাতি ৰাতি ৰাজকুঁৱৰীয়ে গোৱা গীত শুনিবলৈ ধৰিলে আৰু তেওঁক বিয়া কৰাবলৈও ইচ্ছা প্ৰকাশ কৰিলে। নাবায়ণক জোঁৱাই পোৱাৰ আশাত ৰজা-ৰাণী বৰ সুখী হ'ল। বজাই পাত্ৰ-মন্ত্ৰীসকলক ক'লে —

“স্বয়ং ভগৱান বিষ্ণু মোৰ জোঁৱাই। গতিকে মোৰ দৰে ক্ষমতাশালী আৰু কোন আছে।

মই এতিয়াৰে পৰা কাকো দিব লগীয়া কৰ নিদিওঁ। সম্ৰাটতকৈও মই এতিয়া সন্মানত ডাঙৰ।”

মন্ত্ৰীসকলেও বজাৰ কথা মানি ল'লে। তাৰ পিছত বজাই সম্ৰাটৰ দূত কৰ বিচাৰি অহাত নিদি কিবাই পঠালে। সম্ৰাটৰ বৰ খং উঠিল আৰু বৰ ডাঙৰ সৈন্যৰ দল এটাক বজাৰ দেশ আক্ৰমণ কৰিবলৈ পঠালে। বজাই ভাবিলে যে তেওঁক নিশ্চয় জোঁৱায়েকে বন্ধা কৰিব। সেইবুলি তেওঁ হাত সাৰটি বহি থাকিল। দেশৰ প্ৰজাবোৰে ভয় খাই ক'লে —

“মহাৰাজ, আমাক বন্ধা কৰক। শত্ৰুসৈন্যৰ শক্তি বৰ বেছি।”

বজাই তেওঁলোকক ভয় নকৰিবলৈ কৈ জীয়েকক ক'লে —

“আইজনী, আজি ৰাতি বিষ্ণু জোঁৱাই আহিলে তেওঁক ক'বা, আমাক যেন বন্ধা কৰে।”

ৰাতি ৰাজকুঁৱৰীয়ে তাঁতীক সেই কথা কোৱাত সি উত্তৰ দিলে —

“কোনো চিন্তা নকৰিবা। মই সুদৰ্শন চক্ৰে শত্ৰুসৈন্য মাৰি অন্ত কৰিম।” আচলতে সি পেটে পেটে বৰ ভয় খাইছিল। কোনোদিনে সি যুদ্ধ দেখাই নাই, গতিকে পলাই যাব নেকি তাকে ভাবিবলৈ ধৰিলে। কিন্তু বজাই ইফালে দেশৰ মানুহক সাজু কৰি ভগৱান বিষ্ণুৰ মহাযুদ্ধ চাবলৈ নিজেও সাজি-পাৰি বহি আছিল। পলাই গ'লেও দেখা পাব। তাঁতী মহা বিপদত পৰিল।

আনফালে বৈকুণ্ঠতো হুলস্থূল লাগিল। গৰুড় পখীয়ে ভগৱান বিষ্ণুক ক'লে —

“প্ৰভু, বৰ ডাঙৰ কথা হ'ল। কৰবাৰ মানুহ এটাই নিজকে বিষ্ণু বুলি চিনাকি দি যুদ্ধ কৰিবলৈ যাব। সি যে যুদ্ধত মৰিব, ঠিকেই। কিন্তু সকলোৱে জানিব যে সামান্য যুদ্ধ এখনত ভগৱান বিষ্ণু মৰিল। তেতিয়া পৃথিৱীত আপোনাৰ মন্দিৰবোৰো বন্ধ হৈ যাব। আমাৰো লাজ থ'বলৈ ঠাই নোহোৱা হ'ব।” ভগৱানৰো চিন্তা লাগিল। তেওঁ ক'লে —

“আমাৰ নিজৰ সন্মান ৰাখিবৰ বাবে এটা কাম কৰিব লাগিব। মই মানুহটোৰ ভিতৰত সোমাই তাৰ বল বঢ়াই দিওঁগৈ। তুমি সোমোৱা কাঠৰ গৰুড়টোত। সুদৰ্শন আৰু পাঞ্চজন্যয়ো নিজৰ নিজৰ কাম কৰক। ব'লা, আমি পৃথিৱীলৈ যাওঁ।”

সেইমতে তেওঁলোক আহি তাঁতী আৰু গৰুড়ৰ মাজত প্ৰৱেশ কৰিলে। লগে লগে তাঁতীৰ সাহ আৰু শক্তি বাঢ়িল। সি গৰুড়ত উঠি আকাশৰ পৰা পাঞ্চজন্য শংখ বজালে। সেই শব্দতে শত্ৰুপক্ষৰ বহুত হাতী - ঘোৰা মৰিল। দেশৰ মানুহে অবাক হৈ বিষ্ণুৰ যুদ্ধ চাবলৈ ধৰিলে। সুদৰ্শন-চক্ৰই খেদি ফুৰা দেখি শত্ৰু সৈন্য পলাবলৈ ধৰিলে। এই সংবাদ পাই সম্ৰাটে নিজে হাত-ঘোৰ কৰি ক'লে —

“প্ৰভু, আপুনি যুদ্ধ কৰিবলৈ আহিব বুলি আমি জনা নাছিলোঁ। আপোনাৰ আগত আমি



কোন। এতিয়া দয়া কৰি চক্ৰটো ঘূৰাই নিয়ক।”

তাঁতীয়ে তেতিয়া সুদৰ্শন চক্ৰক ঘূৰাই নিলে। সপ্তাটে তেওঁক প্ৰণাম কৰি যুদ্ধ সাৰ্মা যাবলৈ ওলোৱাত তাঁতীয়ে ক’লে —

“তোমাৰ ৰাজ্যৰ এফাল আৰু ধন-সম্পত্তি, হাতী-ধোৰা এই বজাক দি যোৱা। নহ’লে মই চক্ৰ মাৰি সকলোকে কাটি দুটুকুৰা কৰিম।”

ভয় খাই সপ্তাটে তাকেই কবিলে। সকলো মানুহে ভগৱান বিষ্ণুৰ জয়ধ্বনি দিবলৈ ধৰিলে।

আচল বিষ্ণু আৰু গৰুড় বৈকুণ্ঠলৈ গ’লগৈ। তাঁতীয়ে ক’লে —

“মহাৰাজ, মই আৰু মোৰ শক্তি প্ৰদৰ্শন নকৰোঁ, এতিয়াৰে পৰা মই সাধাৰণ মানুহ দৰে থাকিম।”

ৰজা তাতে মান্তি হ’ল। তেওঁ জীয়েকক তেওঁলৈ বিয়া দি নতুন ৰাজ্য ডোখবত বজা পাতি থ’লে। তাঁতীয়ে বন্ধু কাঠ-মিস্ত্ৰিক বহুত ধন-সোণ দি দুয়ো সুখেৰে থাকিল।\*

## নিগনি কইনাৰ দৰা

এদিন এজন ব্ৰাহ্মণে নদীত গা ধুই এচলু পানী হাতত লৈ সূৰ্য পূজা কৰি থাকোঁতে তেওঁৰ হাততে এজনী পোৱালি নিগনি সৰি পৰিল। সেই সময়ত আকাশেদি উৰি যোৱা শেন চৰাই এটাৰ হাতোৰাৰ পৰা নিগনিটি সৰি পৰিছিল। ব্ৰাহ্মণে তপস্যা-শক্তিৰদ্বাৰা পোৱালিটি এজনী কেঁচুৱা ছোৱালী কবিলে আৰু নিজৰ পত্নীক দিলেগৈ। তেওঁলোকৰ ল’ৰা-ছোৱালী নাছিল। গতিকে ব্ৰাহ্মণীয়েও বৰ আনন্দেৰে কেঁচুৱাজনী ডাঙৰ কৰিবলৈ ধৰিলে।

ছোৱালীজনী ব্ৰাহ্মণ-ব্ৰাহ্মণীৰ মৰমৰ মাজত ডাঙৰ হ’বলৈ ধৰিলে। তাই ডাঙৰ হৈ অহাত মাক-দেউতাকে বিয়াৰ কথা ভাবিবলৈ ধৰিলে, ধুনীয়া আৰু শ্ৰেষ্ঠ দৰা বিচাৰি বিচাৰি ব্ৰাহ্মণে সূৰ্যদেৱতাকে পালেগৈ আৰু তেওঁৰ জীয়েকক বিয়া কৰাব নেকি সুধিলে। সূৰ্যই ক’লে —

“মোৰ কোনো আপত্তি নাই, কিন্তু তোমাৰ ছোৱালীজনীৰো মতামত লোৱা।”

ব্ৰাহ্মণে জীয়েকৰ মত সোধাত তাই ক’লে —

“সূৰ্য বৰ চোকা আৰু তপত। তেওঁতকৈ শ্ৰেষ্ঠ এজন বিচাৰক।”

ব্ৰাহ্মণে সূৰ্যক সুধিলে যে তেওঁতকৈ শ্ৰেষ্ঠ কোন। সূৰ্যই ক’লে —

“মেঘে মোক ঢাকি ৰাখিব পাৰে। গতিকে মেঘ মোতকৈ শ্ৰেষ্ঠ।” ব্ৰাহ্মণে মেঘক দৰা ঠিক কৰোঁতে ছোৱালীজনীয়ে ক’লে —

“এওঁ বৰ ক’লা আৰু গধুৰ। এওঁতকৈ শ্ৰেষ্ঠ কোন” মেঘে নিজেই ক’লে —

“বায়ুৱে মোক ইফালে-সিফালে ঠেলি লৈ ফুৰে, গতিকে বায়ু মোতকৈ শ্ৰেষ্ঠ।”

ব্ৰাহ্মণে ছোৱালীজনীক ক’লে —

“আইজনী, বায়ুক তুমি পচন্দ কৰিছানে”? তাই ক’লে- “পিতা, তেওঁ বৰ চঞ্চল। তেওঁতকৈ শ্ৰেষ্ঠ আৰু ধীৰ-স্থিৰ কোনোবা আছেনে”?

বায়ুৱে ক’লে —

“পৰ্বতে মোক বাধা দিব পাৰে, গতিকে পৰ্বত মোতকৈ শ্ৰেষ্ঠ।” পৰ্বতক দেখিও ছোৱালীজনী সম্বল নহ’ল। তাই ক’লে —

“পিতা, এওঁ বৰ কঠোৰ। এওঁতকৈ শ্ৰেষ্ঠ অন্য কোনোবা আছে নেকি?”

পৰ্বতে ক’লে —

“মোৰ গাত বিস্কা কৰি নিগনিয়ে ঘৰ সাজি থাকে। গতিকে নিগনি মোতকৈ শ্ৰেষ্ঠ।” ব্ৰাহ্মণে তেতিয়া নিগনি এটা ধৰি আনিলে। নিগনিটো দেখিয়েই ছোৱালীজনীয়ে লাজ আৰু আনন্দেৰে ক’বলৈ ধৰিলে —



“পিতা, এওঁ ইমান ধনীয়া ! ইমান খব আৰু বুদ্ধিমান ! এওঁ সকলোতকৈ শ্ৰেষ্ঠ ! এওঁলৈকে মোক বিয়া দিয়ক।”

ব্ৰাহ্মণে বুজি পালে যে নিজৰ প্ৰকৃত জাতিৰ কাঁচি আৰু বিচাৰ-বুদ্ধি কেতিয়াও সলনি নহয়। তেওঁ ছোৱালীজনীক তপস্যাৰ বুলেৰে আকৌ এজনী নিগনি কৰিলে আৰু নিগনিটোৰ লগত উলহ-মালহেৰে বিয়া দিলে। ❖

## নীলা বৰণৰ শিয়াল

এবাৰ এটা শিয়ালে বাতি ঘূৰি ফুৰোঁতে নিজে গম নোপোৱাকৈ গৈ এটা ধোৱাৰ চোতালত থকা এটা চৰিয়াত সোমাই পৰিল। চৰিয়াটোত আছিল নীল গুলি থোৱা নীলা পানী। প্ৰকাণ্ড চৰিয়াটোৰ পৰা উঠিব নোৱাৰি শিয়ালটো ওৰে বাতি তাতে সোমাই থাকিল। বাতিপুৱা ধোৱাই তাকে দেখি মৰা শিয়াল বুলি ভাবি চৰিয়াটো লুটিয়াই তাক খালত পেলাই দিলে। তেতিয়া শিয়াল উঠিল। ইতিমধ্যে সি একেবাৰে নীলা বৰণীয়া হৈ পৰিছিল। দুষ্ট শিয়ালে এটা বুদ্ধি কৰিলে। সি লগৰবোৰ শিয়ালক ক’লে —

“যোৱা বাতি মই ভগৱতী বনদেৱীক লগ পাইছিলোঁ। তেওঁ গছ-বন আৰু ফুল-পাতৰ যাদুলগা বসেৰে মোৰ গাত নিজহাতেৰে বহুণ সানি মোক বহুত শক্তি দি বজা পাতিছে। গতিকে মই আজিৰে পৰা তহঁতৰ বজা হ’লোঁ।”

তাৰ শৰীৰৰ নীলা ৰং দেখি লগৰ শিয়ালবোৰে তাৰ কথা বিশ্বাস কৰিলে আৰু বজা বুলি মানি তাক সেৱা কৰিলে। নীল বৰণীয়া শিয়ালৰ সুখৰ পাৰ নোহোৱা হ’ল। এজাক শিয়ালক লিগিৰা কৰি সি ভেম ধৰি ফুৰিবলৈ ধৰিলে। লাহে লাহে তাৰ খিতাপ দেখি বাঘ-সিংহ আদিয়েও তাক কোনোবা বৰ শক্তিশালী জন্তু বুলি ভাবিবলৈ ধৰিলে। সি যে এটা শিয়ালহে, সেই কথা কোনেও নাজানিলে।

নিজৰ বুদ্ধি আৰু ধুন-পেছ দেখুৱাই নীলা শিয়াল বনৰ বজা হৈ পৰিল। বাঘ, সিংহ, হাতী আদি জন্তুবোৰেও তাক মানিবলৈ ধৰিলে। ফলত নীলা শিয়ালৰ অহংকাৰ দিনে দিনে বাঢ়ি আহিল। সি তাৰ ৰাজসভাৰ পৰা সামান্য জন্তু বুলি শিয়ালবোৰক খেদি দিলে আৰু সিংহ আদি ডাঙৰ জন্তুবোৰকহে লগত ৰাখিলে। তাকে দেখি শিয়ালবিলাকে বৰ বেজাৰ পালে। এটা বুঢ়া শিয়ালে লগৰবোৰক ক’লে,—

“তাৰ বুদ্ধি নষ্ট হ’ল, কাৰণ তাৰ অহংকাৰ হৈছে। বজা হৈ নিজৰ লগৰবোৰক বন্ধু বুলি ক’বলৈ লাজ পোৱা হ’ল বাবে আমিও তাৰ প্ৰতিফল দিম।”

“আমিনো কেনেকৈ প্ৰতিফল দিম” এটা শিয়ালে সুধিলে।

বুঢ়া শিয়ালে ক’লে —

“সি যে এটা শিয়ালহে, সেই কথা বাকীবোৰ জন্তুৱে নাজানে। আজি গধূলি আমি তাৰ কাৰেঙৰ ওচৰত একেলগে হোৱা দিম, তেতিয়া ব’ব নোৱাৰি সিও হোৱা দিব। তেতিয়া জন্তুবোৰে তাক শিয়াল বুলি চিনি পাব।”

সেইদৰে কথাপাতি গধূলি শিয়ালবোৰে একেলগে হোৱা দিলে। সেই সময়ত ৰাজসভাত



বহি থকা নীলা বৰণৰ শিয়ালো ব'ব নোৱাৰিলে। অভ্যাসমতে সিও হোৱা দিবলৈ ধৰিলে। তাকে দেখি বাঘ-সিংহ আদিয়ে ক'বলৈ ধৰিলে,

“এই দুষ্ট আচলতে এটা সামান্য শিয়ালহে। আমাক ঠগি ই বজা হৈ আছিল। এতিয়া ই তাৰ বাবে শাস্তি পাব।”

“এইদৰে কৈ জন্তুবোৰে নীলা শিয়ালক মাৰি পেলালে। আনক ঠগাৰ বাবে আৰু নিজৰ বন্ধুবোৰক অৱহেলা কৰা বাবে সি উচিত শাস্তি পালে। ❖

## বাঘৰ হাতৰ সোণৰ খাৰু

এটা দুষ্ট বাঘ আছিল। সি বৰ নিষ্ঠুৰ আৰু লুভীয়া। বহুত মানুহ-গৰু মাৰি খাই সি গাঁওবোৰত উৎপাত কৰিছিল। তাৰ প্ৰকোপত গাঁৱৰ মানুহৰ শাস্তি নোহোৱা হৈছিল। এই হিংস্ৰ বাঘটো লাহে লাহে বুঢ়া হ'ল। সি আগৰ দৰে চিকাৰ কৰি খাব নোৱাৰা হ'ল। ইফালে তাৰ মানুহ খোৱাৰ লোভটোও দিনে দিনে বাঢ়ি গ'ল। সেইবাবে সি এটা বুদ্ধি কৰিলে। সি বহুত দূৰৰ এখন ঠাইলৈ গুচি গ'ল। তাত তাক কোনেও চিনি নাপায়। তাতে সি মানুহ ধৰাৰ নতুন কৌশল উলিয়ালে।

এদিন পুৱাতে গা ধুই, কপালত ফোঁট লৈ সি নদীৰ পাৰত বহি এপাট সোণৰ খাৰু হাতত লৈ ক'বলৈ ধৰিলে —

“ডাঙৰীয়াসকল ! ভদ্ৰলোকসকল ! এই বুঢ়া বাঘৰ ফালে এবাৰ মন কৰক। মোৰ হাতৰ এই সোণৰ খাৰুপাট গ্ৰহণ কৰি মোক শাস্তি দিয়ক।”

বাঘৰ মুখত ইমান ভদ্ৰ কথা শুনি বাটেৰে যোৱা মানুহবোৰ বৰ আচৰিত হয়। তেওঁলোকে দূৰৰ পৰাই সোধে —

“বোলোঁ কথাটো কি হে ? তুমিনো সোণৰ খাৰুপাট কেলেই দিব খুজিছা ?” বাঘে কয় —

“মোৰ পাপৰ প্ৰায়শ্চিত্ত কৰিবলৈ ডাঙৰীয়া, অনুগ্ৰহ কৰি ওচৰলৈ আহি এই খাৰুপাট নিজে গ্ৰহণ কৰক।”

মানুহবোৰে বাঘক বিশ্বাস নকৰি আঁতৰি যায়।

এবাৰ এজন লুভীয়া বাটৰুৱা সেই ফালেদি গৈছিল। তেওঁৰ আকৌ বাঘৰ হাতৰ খাৰুপাট দেখি বৰ লোভ লাগিল। তেওঁ ভাবিলে, “আজি মোৰ কপাল ভাল। বিনা কষ্টতে সোণৰ অলংকাৰ লাভ কৰিম।” বাঘৰ ওচৰলৈ যাবলৈও তেওঁৰ ভয় লাগিছিল, আনহাতে লোভটোও সামৰিব পৰা নাছিল। তেওঁ দূৰৰ পৰাই বাঘক ক'লে —

“খাৰুপাট আচল সোণৰ হয়নে নহয় মই কেনেকৈ জানিম” বাঘে হাত এখন মেলি ক'লে—

“চাই লওক ডাঙৰীয়া, ওচৰৰ পৰা আহি চাই লওক।” বাটৰুৱাই ক'লে —

“খাৰুপাট জানিবা সোণৰেই হ'ল, পিছে তোমাৰ দৰে ভয়ংকৰ প্ৰাণী এটাৰ ওচৰ চাপি যাওঁ কেনেকৈ তুমি দেখোন পালেই খাই পেলাবা” বাঘে কাণত আঙুলি দি ক'লে —

“হৰি বিষু ! এনে কথা শুনাও পাপ। ডাঙৰীয়া, মই আগতে পাপী আছিলোঁ হয়, বহুত



মানুহ-গৰু মাৰি খালোঁ। তেনে পাপৰ ফলতে মোৰ ল'ৰা-তিবোতা আটাইবোৰ মৰি নোহোৱা হ'ল। গতিকে এজন সন্ন্যাসীৰ উপদেশ মতে মই পাপ কৰাৰ বাবে আজি-কালি দান কৰিবলৈ লৈছোঁ।”

বাটকুৱাই ক'লে —

“তথাপি বাঘৰ স্বভাৱ তোমাৰ ক'লে যাব ? মোক তুমি ওচৰত পালেই যদি খাই পেলোৱা ?” বাঘে উত্তৰ দিলে —

“মই বুঢ়া হৈছোঁ। নখ-দাঁত সৰি গৈছে, তদুপৰি মই সদায় পূজা কৰি নিৰামিষ আহাৰহে খাওঁ। মই ধৰ্মশাস্ত্ৰও পঢ়িছোঁ।”

“এইবুলি বাঘে কিছুমান শ্লোক মাতিও শুনালে। বাটকুৱাই এখোজ আগ বাঢ়ি আহি আকৌ ভয় খাই বৈ গ'ল। বাঘে তেতিয়া ক'লে —

“মোৰ কেৱল আপোনাকহে খাবলৈ দান কৰিবলৈ মন গৈছে কাৰণ দেখিয়েই বুজিছোঁ যে আপোনাৰ অৱস্থা ভাল নহয়। শাস্ত্ৰত কৈছে যে দুখীয়া লোককহে দান কৰিব লাগে, চহকী লোকক দান দিলে পুণ্য নহয় ; যিদৰে কৰীয়া লোককহে ঔষধ দিব লাগে, ৰোগ নথকা লোকক ঔষধ দিয়াৰ প্ৰয়োজন নাই।”

বাটকুৱাই এখোজ-দুখোজকৈ আগ বাঢ়ি আহি দূৰৰ পৰা হাতমেলি খাবলৈ ল'বলৈ বিচৰাত বাঘে ক'ল —

“এই নদীৰ পানীত গাটো ধুই আহক, মই মন্ত্ৰ মাতি দান কৰোঁ।”

বাটকুৱাই বাঘৰ কথাত ভোল গৈ পানীত নমাত পাৰৰ পলসত পোত গ'ল। তাকে দেখি বাঘে ক'লে —

“ইস, আপুনি দেখোন বোকাত সোমাই গৈছে ! ব'ব, মই সহায় কৰি উঠাই দিওঁ।”

এই বুলি বাঘে বাটকুৱাক থ'পিয়াই ধৰিলে আৰু দাঙি আনি খাই থ'লে।

মৰাৰ আগে আগে বাটকুৱাই বুজিলে যে দুষ্ট লোকৰ মিঠা কথাত ভোল যাব নাপায়। যি জনৰ স্বভাৱ বেয়া, তেওঁ কেতিয়াও ভাল হ'ব নোৱাৰে। এঙাৰ গাখীৰেৰে ধুলেও বগা হ'ব নোৱাৰাৰ দৰে ধৰ্ম-শাস্ত্ৰ পঢ়িলেও অসৎ মানুহ কেতিয়াও সৎ নহয়। ❖

## মূৰ্খৰ কথা

এজন চহকী সদাগৰে বেহা-বেপাৰ কৰি বহু ধন ঘটি এঠাইৰ পৰা আনঠাইলৈ গৈ আছিল। তেওঁৰ লগত লগুৱা কেইবাটাও আছিল, কিন্তু উট আছিল মাথোন এটা। বাটে বাটে নতুনকৈ গোটেৱা বস্ত্ৰৰে তেওঁৰ টোপোলাও বাঢ়ি বাঢ়ি গৈ আছিল। গতিকে উটৰ পিঠিৰ বোজাও বেছি হৈ গৈ আছিল। তাকে দেখি তেওঁৰ দুখ লাগিল। তেওঁ লগুৱাবোৰক ক'লে — “মই আৰু এটা উট কিনি আনোঁগৈ। তহঁত এইটো উটৰ লগত ইয়াতে থাক। এই চামৰাৰ বাকচটো ভালকৈ ৰাখিবি, এইটো যেন পানীত নিতিতে। ইয়াৰ ভিতৰত বহুত দামী কাপোৰ আছে।” এইবুলি কৈ তেওঁ উট কিনিবলৈ গ'ল।

তেওঁৰ লগুৱাবোৰ মূৰ্খ আছিল। সিহঁতে বাকচটো আৰু উটটো ৰখি ৰখি থাকিল। এদিন ধাৰাষাৰে বৰষুণ দিয়াত বাকচটোত পানী পৰা দেখি সিহঁতৰ বৰ চিন্তা লাগিল। ভাবি-চিন্তি সিহঁতে এটা উপায় বিচাৰি পালে। বাকচৰ কাপোৰবোৰ উলিয়াই সেই দামী কাপোৰবোৰেৰে সিহঁতে বাকচটো পানী নপৰাকৈ ঢাকি থ'লে।

দুদিন পিছত আহি সদাগৰে সেই কাণ্ড দেখি অৰাক হ'ল। তেওঁ খঙেৰে ক'লে — “হেৰৌ গৰুহঁত, ইমান দামী কাপোৰবোৰ কিয় নষ্ট কৰিলি। সিহঁতে ক'লে — “আপোনাৰ কথামতে বাকচটো পানী নপৰাকৈ ৰাখিছোঁ। আমাক খং কৰিছে কিয়।”

সদাগৰে ক'লে যে ভিতৰৰ কাপোৰখিনি পানী নপৰাকৈ ৰাখিবৰ বাবেহে তেওঁ বাকচটো ভালকৈ থ'বলৈ কৈছিল, পিছে মূৰ্খহঁতে সেইকথা বুজি নাপালে।

মূৰ্খই কথা বুজোঁতে সদায় ভুলকৈ বুজে আৰু নিজৰ লগতে আনৰো অপকাৰ কৰে।

(২)

এখন দেশত এজন মূৰ্খ মানুহ আছিল। এদিন তেওঁৰ বৰ ভোক লাগিল, পিছে ঘৰত খাবলৈ একো নাছিল। গতিকে তেওঁ বজাৰলৈ গ'ল আৰু আঠোটা পিঠা কিনি ঘৰলৈ ঘূৰি আহিল। ঘৰত এটা এটাকৈ পিঠাবোৰ উলিয়াই লৈ তেওঁ প্ৰথমে পিঠা এখন খালে, পিছে ভোক নুগুচিল। তেতিয়া আৰু এখন খালে, তথাপিও ভোক নুগুচিল। এইদৰে ছয়খন পিঠা খোৱাৰ পিছতো তেওঁৰ ভোক নুগুচিল। কিন্তু সাত নম্বৰ পিঠাখন খোৱাৰ লগে লগে তেওঁৰ ভোক গুচিল। তেতিয়া তেওঁ ডাঙৰ ডাঙৰকৈ ক'বলৈ ধৰিলে — “মই যে কি মূৰ্খ ! ছয়খন পিঠা এনেয়ে খৰচ কৰিলোঁ তাকে নকৰি সপ্তম পিঠাখন প্ৰথমতে খোৱা হ'লে লগে লগে ভোক গুচিলেহেঁতেন। নাইবা বজাৰৰ পৰা সপ্তম পিঠাখনকে অকল কিনি আনিলেও হ'লেহেঁতেন !” তাৰ কথা যেনে শুনিলে সেয়ে হাঁহিবলৈ ধৰিলে। মূৰ্খই এইদৰে সদায় আনক হাঁহিবৰ সুযোগ দিয়ে।



এসময়ত এজন ধনী কিন্তু কৃপণ আৰু মূৰ্খ সদাগৰ আছিল। এদিন এজন গায়কৰ গান শুনি তেওঁৰ বৰ ভাল লাগিল আৰু ধন ভঁৰালীক ক'লে — “এই গায়কক মোৰ ভঁৰালৰ পৰা দহ হাজাৰ মুদ্রা দিয়াগৈ।” গায়কজনৰ মনত বৰ আনন্দ লাগিল। তেওঁ ধন ভঁৰালীৰ পিছে পিছে গৈ পুৰস্কাৰ বিচাৰিলে। পিছে ধন ভঁৰালীয়ে সদাগৰৰ মনটো বুজে, তেওঁ যে কেতিয়াও পুৰস্কাৰ নিদিয়ৈ সেইকথাও জানে। গতিকে তেওঁ মুদ্রা উলিয়াই নিদিলে। তেতিয়া গায়কজনে সদাগৰক অভিযোগ কৰি ক'লে — “চাওঁক চোন, আপুনি কোৱাৰ পিছতো এওঁ মোক ধন দিবলৈ বিচৰা নাই। মোৰ পুৰস্কাৰৰ পিছে কি হ'ব।”

সদাগৰে উত্তৰ দিলে — “কিহৰ পুৰস্কাৰ হে। তোমাৰ গান শুনি অলপ সময়ৰ বাবেহে মই আনন্দ পাইছিলোঁ। গতিকে পুৰস্কাৰ দিম বুলি কৈ তোমাকো অলপ সময়ৰ বাবে আনন্দ দিলোঁ। তাতোকৈ তুমি আৰু কি বিচাৰিছা।”

গায়কজন অবাক হ'ল। তেওঁ বুজি পালে যে মূৰ্খ মানুহে ভাল বস্তুৰ মোল বুজি নাপায়।

(৪)

এবাৰ এজন মূৰ্খৰ নিজৰ গাঁৱৰ পৰা অন্য এখন গাঁৱলৈ যাওঁতে বাট ভুল হ'ল। তেওঁ এজন মানুহক বাটৰ কথা সোধাত ক'লে যে “নদীৰ পাৰৰ ডাঙৰ গছজোপাৰ আগেৰে বাটটো গৈছে।” মূৰ্খই সেইমতে নদীৰ পাৰ পালেগৈ। তাতে ডাঙৰ গছজোপা দেখি সি ভাবিলে যে গছজোপা একেবাৰে আগতহে চাগে বাটটো আছে। গতিকে সি গছৰ ওপৰলৈ বগাই উঠি গ'ল আৰু একেবাৰে আগত থকা সৰু ডাল এটাত ভৰি থ'লে। লগে লগে ডালটো আধা ভাঙি গ'ল আৰু সৰু ঠেঙুলি এটাত ধৰি সি কেনোমতে ওলমি ব'ল।

অলপ পিছতে এটা হাতীত উঠি এজন মাউত সেইফালে গৈছিল। মূৰ্খটোৱে ওপৰৰ পৰা চিঞৰি চিঞৰি ক'লে, “অনুগ্রহ কৰি মোক নমাই নিয়া। মই নামিবলৈ কোনো উপায় পোৱা নাই।” তাকে দেখি মাউতৰ বেয়া লাগিল। তেওঁ হাতীৰ ওপৰত থিয় হৈ মূৰ্খটোৰ ভৰি দুখনত ধৰি নমাই আনিব খুজিলে। এনেতে হাতীটো আঁতৰি যোৱাত মূৰ্খটোৰ ভৰিত ধৰি মাউতজনো ওলমি ব'ল।

এই বিপদৰপৰা সাৰিবলৈ কোনো উপায় নাপাই দুয়ো চিন্তা কৰিবলৈ ধৰিলে। মূৰ্খটোৱে এটা বুদ্ধি কৰি ক'লে — “তুমি চিঞৰি চিঞৰি এটা গান গোৱাচোন। গান শুনিলে গাঁৱৰ মানুহে আমাক বিচাৰি এইখিনি পাবহি।”

সেই কথা শুনি মাউতে চিঞৰি চিঞৰি গান গাবলৈ ধৰিলে। পিছে গান শুনি মূৰ্খৰ ইমান আনন্দ লাগিল যে সি চাপৰি বজাবৰ বাবে দুয়োখন হাত ডালটোৰ পৰা এৰি দিলে। লগে লগে মূৰ্খটো আৰু মাউত দুয়ো নদীত পৰি মৰি থাকিল।

এইদৰে মূৰ্খই নিজৰ আৰু আনৰ বিপদ মাতি আনে। ❖

## জীমূতবাহনৰ ত্যাগ

হিমালয় পৰ্বতৰ ওপৰত বৰফৰ মাজত এখন অতি ধুনীয়া নগৰ আছিল। সোণ-ৰূপেৰে সজা সেই নগৰত কল্পতৰু নামেৰে এজোপা গছ আছিল। গছজোপাৰ কাষত যি বিচাৰে তাকে পোৱা যায়। সেই নগৰত বিদ্যাধৰসকলে ৰাজত্ব কৰিছিল। তেওঁলোকৰ ৰজা জীমূত কেতুৱে কল্পতৰুৰ ওচৰত এটি সৰ্বসুলক্ষণীয়া পুত্ৰ সন্তান পাবলৈ প্ৰাৰ্থনা কৰাৰ ফলত ভগৱান বোধিসত্ত্বৰ শক্তি থকা এটি ধুনীয়া পুত্ৰ লাভ কৰিছিল। তেওঁৰ নাম দিয়া হৈছিল জীমূতবাহন। তেওঁ সুন্দৰ, দানী, দয়ালু আৰু মহৎ লোক আছিল।

জীমূতবাহন ইমান দয়ালু আছিল যে মানুহৰ দুখ দেখি তেওঁ বৰ বেজাৰ পাইছিল। কল্পতৰু বৃক্ষৰ ওচৰত তেওঁ প্ৰাৰ্থনা কৰিছিল এনেকৈ — “হে মহান বৃক্ষ, তুমি পৃথিৱীৰ সকলো মানুহক ধন-সোণ দান কৰা, কোনেও যেন খাবলৈ নোপোৱাকৈ কষ্টত নাথাকে। মোক আনৰ বাবে সহায় কৰিব পৰা গুণ দান দিয়া।” এই প্ৰাৰ্থনাৰ ফলত গছ-জোপাই পৃথিৱীৰ ফালে ধাৰাধাৰে সোণ-ৰূপ সৰাবলৈ ধৰিলে। মানুহবোৰ চহকী হৈ পৰিল। পৃথিৱীত দুখ কষ্ট নোহোৱা হ'ল। সকলোৱে জীমূতবাহনৰ শলাগ ল'বলৈ ধৰিলে।

জীমূতবাহনক সকলোৱে ভাল পোৱা দেখি তেওঁৰ বংশৰ আন কিছুমানৰ বৰ হিংসা লাগিল। তেওঁলোকে জীমূতবাহন আৰু তেওঁৰ দেউতাকক খেদি ৰাজ্যখন কাঢ়ি ল'বলৈ খুজিলে। দয়ালু জীমূতবাহনৰ সেই দুষ্ট আৰু লুভীয়া বিদ্যাধৰবোৰলৈ পুতৌ হ'ল। তেওঁ ধুনীয়া ৰাজ্যখন সিহঁতক এৰি দি দেউতাকৰ লগত গভীৰ বনলৈ গুচি গ'ল আৰু এখন অতি ধুনীয়া ঠাইত থাকিবলৈ ল'লে। কিছুদিনৰ পিছত তেওঁ মলয়াৱতী নামে এজনী সুন্দৰী ৰাজকন্যাক বিয়া কৰালে। এদিন পাহাৰত ঘূৰি ফুৰোঁতে তেওঁ এঠাইত দেখিলে যে এসোপা হাড়-মূৰ দম হৈ পৰি আছে। সেইবোৰ নাগ বা ডাঙৰ সাপৰ হাড়। পখীৰাজ গৰুডে তাত দিনে এটাকৈ নাগ খায়। গৰুডৰ মাক বিনতাক এবাৰ সাপবোৰৰ মাক কৰুৱে বেয়া ব্যৱহাৰ কৰিছিল। তাৰে প্ৰতিশোধ ল'বলৈ গৰুডে সাপ মাৰি অন্ত কৰিছিল। পাতাললৈ গৈ বাসুকীৰ ৰাজ্যত তেওঁ বহুত নাগক হত্যা কৰিছিল। তেতিয়া বাসুকীয়ে কৈছিল যে তেওঁ নিজে দিনে এটাকৈ নাগ পঠিয়াব, গৰুডে যেন তেওঁৰ ৰাজ্যত উৎপাত নকৰে। সেইমতে বাসুকীয়ে নাগ পঠিয়াই থাকে, গৰুড পখীয়ে খাই থাকে।

এই কথা জানিব পাৰি জীমূতবাহনৰ বৰ দুখ লাগিল। বেচেৰা নাগবোৰক ৰক্ষা কৰাৰ উপায় ভাবি তেওঁ চিন্তা কৰিবলৈ ধৰিলে। এনে সময়তে বলি যাবলৈ সাজু হৈ অহা শংখচূড় নাগক তেওঁ দেখা পালে। ধুনীয়া ডেকা ল'ৰাৰ ৰূপত অহা শংখচূড় মন মাৰি আছিল, তেওঁৰ মাকে ইনাই-বিনাই কান্দি আছিল। তাকে দেখি জীমূতবাহনৰ চকু পানী ওলাই গ'ল। তেওঁ



ক'লে —

“আই, আপুনি নাকান্দিব। আপোনাৰ ল'ৰাৰ হৈ ময়ে আজি গৰুড়ৰ আগত প্ৰাণ দিম। হেৰা শংখচূড়, তুমি ইয়াৰ পৰা সোনকালে যোৱাগৈ। বলিৰ শিলটোৰ ওপৰত ময়ে শুই থাকোঁ।”

শংখচূড় আৰু তেওঁৰ মাকে এই কথা শুনি আচৰিত হৈ ক'লে — “আপুনি ইমান দয়ালু ! কিন্তু আমাৰ বাবে আপুনি প্ৰাণত্যাগ কৰিব নালাগে।” জীমূতবাহনে বাৰে বাৰে ক'লে যে মৰিবলৈ তেওঁ ভয় নকৰে। শংখচূড়েও ক'লে যে তেওঁৰহে মৰণৰ পাল পৰিছে, গতিকে তেওঁহে আজি প্ৰাণ দিব। ইয়াৰ পিছত শংখচূড়ে পূজা কৰিবলৈ আঁতৰি যোৱাত জীমূতবাহনে লৰা-লৰিকৈ গৈ বঙা চিন দি থোৱা শিলটোৰ ওপৰত শুই থাকিল। অলপ পিছত গৰুড় পখী উৰি আহিল প্ৰকাণ্ড ডেউকা মেলি। চোকা ঠোঁট আৰু তীব্ৰ বিৰাই থকা চকুৰে দূৰৰ পৰাই শিলটোৰ ওপৰত কোনোবা শুই থকা দেখি গৰুড়ে বৰ আনন্দ পালে। তেওঁ নখেৰে খামুচি জীমূতবাহনৰ মূৰত ধৰি নিজৰ ঠাইত খাবলৈ উৰুৱাই লৈ গ'ল। নখৰ চেপাত জীমূতবাহনৰ কীৰিটি ভাঙি যোৱাত মণি-মুকুতাবোৰ বাটে বাটে পৰি গ'ল। তাকে দেখি মলয়াৱতী আৰু জীমূতকেতু আদিয়ে গম পালে যে জীমূতবাহনৰ কিবা বিপদ হৈছে।

ইফালে নিজৰ ঠাইত শিল এটাত বহি লৈ জীমূতবাহনক খাবলৈ লওঁতে গৰুড়ে দেখিলে যে এই নাগটোৱে চোন হাঁহি আছে, মুঠেই ভয় খোৱা নাই। দেখাতো বৰ ধুনীয়া, দেৱতা যেনহে দেখি। গৰুড়ৰ বৰ অশান্তি লাগিল। এনে সময়তে আচল নাগ শংখচূড়ে দৌৰি দৌৰি আহি ক'লে —

“মোক খোৱা, তেওঁক নাখাবা। তেওঁ ভগৱান বোধিসত্ত্বৰ শক্তি থকা জীমূতবাহনহে।”

গৰুড় উচপ্ খাই উঠিল। জীমূতবাহনৰ দয়া, মৰম আৰু কৰুণাৰ কথা তেওঁ জানিছিল। গতিকে নাগ বুলি ভাবি জীমূতবাহনক ধৰি অনাৰ বাবে নিজকে তেওঁ দোষ দিবলৈ ধৰিলে। অলপ পিছতে জীমূতকেতু আৰু মলয়াৱতী সেইখিনি পালেহি। ইতিমধ্যে গৰুড়ৰ চেপাত দুখ পোৱা জীমূতবাহনৰ মৃত্যু হৈছিল।

আনৰ বাবে প্ৰাণ দিয়া সেই মহান বীৰজনৰ বাবে সকলোৱে শোক কৰিবলৈ ধৰিলে। মলয়াৱতীয়ে সৰু কালৰে পৰা গৌৰী পূজা কৰিছিল। তেওঁ কান্দি কান্দি দেৱীৰ ওচৰত স্বামীক জীয়াই দিবৰ বাবে প্ৰাৰ্থনা কৰিবলৈ ধৰিলে। দেৱীয়েও সম্ভষ্ট হৈ জীমূতবাহনৰ প্ৰাণ দান দিলে।

ইয়াৰ পিছত গৰুড়ে যেতিয়া জীমূতবাহনক কিবা বৰ দিবলৈ বিচাৰিলে, তেতিয়া জীমূতবাহনে নিজৰ বাবে একো নলৈ আগতে মৰা সাপবোৰক প্ৰাণ দিবলৈহে প্ৰাৰ্থনা কৰিলে। গৰুড়েও আনন্দমনেৰে সেইবোৰক পুনৰ প্ৰাণ দিলে আৰু সেইদৰে দিনে দিনে সাপ হত্যা কৰা অভ্যাস এৰি দিলে।

এইদৰে দয়ালু জীমূতবাহনে সদায় আনৰ ভালৰ বাবেহে চিন্তা কৰিছিল। ❖

## অবিবেচনাৰ ফল

চাৰিজন ব্ৰাহ্মণ ল'ৰাই বিদ্যা-শিক্ষা কৰি থকা বয়সতে মাক-দেউতাকৰ মৃত্যু হ'ল। তেওঁলোক বৰ বিপদত পৰিল, কাৰণ সা-সম্পত্তিও বেছি নাছিল আৰু কিবা কাম কৰি খাবলৈও যোগ্যতা নাছিল। তেওঁলোক তেতিয়া বেলেগ ঠাইত থকা মোমায়েকৰ ঘৰলৈ গ'ল আৰু তাতে থাকিবলৈ ল'লে।

মোমায়েকে কিছুদিন মৰমকৈ ৰাখিলে যদিও পিছলৈ তেওঁৰ আমনি লাগিল। কাৰণ চাৰিওজন ভাই-ককায়ে কাম-কাজ একো নকৰে, বহি-শুই সময় পাৰ কৰে। গতিকে মোমায়েকে তেওঁলোকৰ যত্ন নকৰা হ'ল। তাকে দেখি তেওঁলোকৰ মন বৰ বেয়া লাগিল। নিজৰ বলত খাব পৰা কিবা এটা বিদ্যা শিকিবৰ বাবে চাৰিওজনে চাৰিটা বাটেৰে যাত্ৰা কৰিলে।

এৰছৰ মূৰত একো একোটা বিদ্যা শিকি চাৰিওজন আহি পুনৰ লগালগি হ'ল। প্ৰত্যেকেই নিজে কি শিকি আহিলে সেই বিষয়ে জনালে। এজনে ক'লে —

“মই যি কোনো মৰা জন্তুৰ হাড় এডাল পালে তাৰ ওপৰত মাংস লগাই দিব পাৰোঁ।”

দ্বিতীয়জনে ক'লে — “মই তাৰ ওপৰত নোম আৰু ছালৰ সৃষ্টি কৰিব পাৰোঁ।”

তৃতীয়জনে ক'লে — “নোম আৰু ছাল লগোৱা মণ্ডুহ পালে মই গোটেই জন্তুটোকে সাজি উলিয়াব পাৰিম।”

চতুৰ্থজনে ক'লে — “পিছৰ কামটো মোৰ ভাগৰ। মই জন্তুটোক প্ৰাণ দিব পাৰিম।”

তাৰ পিছত চাৰিওজনে নিজৰ নিজৰ বিদ্যাৰ প্ৰমাণ চাবৰ বাবে বনৰ মাজলৈ সোমাই গ'ল। তেওঁলোকে মৰা সিংহৰ হাড় এডাল বিচাৰি পালে। কি জন্তু নজনাকৈয়ে প্ৰথমজনে তাত মাংস লগাই দিলে। দ্বিতীয়জনে মন্ত্ৰ মাতি ছাল আৰু নোম লগালে। তৃতীয়জনে মন্ত্ৰৰ দ্বাৰা সম্পূৰ্ণ সিংহ এটা সাজি উলিয়ালে। চতুৰ্থজনে লগে লগে মন্ত্ৰ মাতি পানী ছটিয়াই দিয়াত প্ৰকাণ্ড সিংহটো জী উঠিল। সমুখত চাৰিজন মানুহ দেখি সিংহটোৱে জাঁপমাৰি তেওঁলোকক ফালি ছিৰাছিৰ কৰি পেলালে। এইদৰে মূৰ্খামিৰ বাবে তেওঁলোকৰ মৃত্যু হ'ল।

মূৰ্খসকলে কোনো কাম ভাবি-চিন্তি নকৰে। চতুৰ্থজনে সিংহ এটা ওচৰতে দেখিও তাক জীয়াই দিব নালাগিছিল। তেওঁৰ দোষতে লগৰ কেইজনৰ মৃত্যু হ'ল। ❖



## বীৰবৰৰ কথা

শোভাৱতী নামে এখন নগৰত শুদ্ৰক নামে এজন বজা আছিল। তেওঁ বৰ ভাল মানুহ আছিল আৰু বীৰসকলক সন্মান কৰিছিল। এদিন তেওঁৰ ওচৰলৈ বীৰবৰ নামৰ এজন ধুনীয়া, ওখ ডাঙৰ মানুহ আহি পহৰাদাৰৰ কাম বিচাৰিলে। বীৰবৰে লগতে ক'লে যে তেওঁক দিনে পাঁচশ মুদ্রা দিব লাগিব। বজাই তেওঁক দেখিয়েই বুজিলে যে মানুহজন প্ৰকৃত বীৰ। গতিকে বিচৰামতে দৰমহা দি তেওঁক পহৰাদাৰৰ কামটো দিলে।

সেইদিনাৰ পৰা বীৰবৰে বাজকাৰেঙৰ দুৱাৰমুখত পহৰা দিবলৈ ধৰিলে। তেওঁৰ কঁকালত থাকে এখন ছুৰি, হাতত থাকে ঢাল-তবোৱাল। দুপৰীয়া খাবৰ সময়ত এবাৰ ঘৰলৈ অহাৰ বাহিৰে তেওঁ কাৰেঙৰ দুৱাৰমুখৰ পৰা কেতিয়াও আঁতৰি নাহে। বজাই চোবাংচোৱা পঠিয়াই বীৰবৰৰ সকলো খবৰ ভালকৈ ল'লে। কাৰণ প্ৰতিদিনে পোৱা পাঁচশ মুদ্রা তেওঁনো কেনেকৈ খৰচ কৰে বজাৰ জানিবলৈ মন গ'ল। চোবাংচোৱাই খবৰ লৈ জনালে যে বীৰবৰে নিজৰ পৰিয়ালৰ বাবে খৰচ কৰাৰ পিছত বাকী থকাখিনি দুখীয়া মানুহক দান কৰে আৰু ভগৱানৰ পূজাৰ বাবে খৰচ কৰে। বীৰবৰৰ সজ স্বভাৱৰ কথা জানি বজাৰ বৰ ভাল লাগিল। প্ৰতিদিনে বীৰবৰে বাজকাৰেঙত পহৰা দিয়ে। ব'দ, বৰষুণ, ধুমুহা একোতে তেওঁ আমনি নাপায়। বাতিও তেওঁ সেইদৰে খোলা তবোৱাল হাতত লৈ থিয় দি থাকে। কেতিয়াবা মাজ বাতি উঠিও প্ৰমাণ চাবৰ বাবে কাৰেঙৰ ওপৰলৈ উঠি গৈ বজাই মাতে —

“দুৱাৰমুখত কোন আছা”

“মই বীৰবৰ আছোঁ, মহাৰাজ,” বীৰবৰে উত্তৰ দিয়ে। বীৰবৰৰ কামত ফাকি নিদিয়া স্বভাৱৰ বাবে বজাই তেওঁক বৰ ভাল পাবলৈ ধৰিলে।

এদিন বাতি বতৰ বৰ বেয়া আছিল। ধুমুহা, বৰষুণ আৰু মেঘৰ গাজনিৰে প্ৰলয়ৰ সৃষ্টি কৰিছিল। মাজবাতি বজাৰ কাণত পৰিল কোনোবা নাৰীৰ কান্দোনৰ শব্দ। কোনোবাই যেন ইনাই-বিনাই কান্দি আছে। বজা কাৰেঙৰ ওপৰলৈ উঠি গ'ল আৰু তাৰ পৰা চিঞৰি সুধিলে — “বীৰবৰ, আছানে”

“আছোঁ মহাৰাজ !” আন্ধাৰৰ মাজৰ পৰা উত্তৰ আহিল।

“বীৰবৰ ! কোনে কান্দি আছে চোৱাংগৈচোন ?” বজাই ক'লে। তেওঁৰ বাজাত কোনেনো ইমান বেজাৰ কৰি কান্দিছে বজাৰ জানিবলৈ মন গ'ল। বীৰবৰ লগে লগে ওলাই গ'ল। পিছে ইমান বেয়া বতৰত বীৰবৰক অকলে পঠিয়াই দি বজাৰ মনটো বৰ বেয়া লাগিল। সেইবাবে তেওঁ নিজেও কোনেও গম নোপোৱাকৈ বীৰবৰৰ পিছে পিছে লুকাই লুকাই যাবলৈ ধৰিলে।

অলপ দূৰত এটা পুখুৰী আছিল। তাৰ পাৰত বহি এজনী অতি সুন্দৰী নাৰীয়ে কান্দি আছিল। বীৰবৰে আথে-বেথে সুধিলে — “আই, আপুনি কোন এইদৰে কান্দি আছে কিয় ?”

“মই এই বাজাৰ বাজলক্ষী,” তেওঁ উত্তৰ দিলে, “আৰু মাত্ৰ তিনিদিনৰ পিছতে মহাৰাজ শুদ্ৰকৰ মৃত্যু হ'ব। সেই বেজাৰতে মই কান্দি আছোঁ।”

বীৰবৰ উচপু খাই উঠিল। তেওঁ লৰালৰিকৈ সুধিলে — “আই মাতৃ, মহাৰাজক মৃত্যুৰ পৰা ৰক্ষা কৰাৰ কোনো উপায় নাইনে”? দেৱীয়ে ক'লে, “এটা উপায় আছে, পিছে বৰ টান। তোমাৰ একমাত্ৰ পুত্ৰ সত্যবৰক যদি চণ্ডী গোসাঁনীৰ আগত বলি দিব পাৰা, তেন্তে বজা এশ বছৰ জীয়াই থাকিব।”

বীৰবৰৰ বুকুখন কঁপি উঠিল। পিছে তেওঁ ভাবিলে যে বজাৰ জীৱন ৰক্ষা কৰাটো আটাইতকৈ ডাঙৰ কৰ্তব্য। সেইবাবে তেওঁ দুখ নকৰিলে। বীৰবৰ নিজৰ ঘৰলৈ গ'ল। বজাও পিছে পিছে গ'ল। ঘৰ পাই বীৰবৰে পত্নী ধৰ্মাৱতীক জগাই সকলো কথা ক'লে। ধৰ্মাৱতীয়ে ধৈৰ্য ধৰি ক'লে — “বজাৰ জীৱন ৰক্ষা কৰাটো অতি প্ৰয়োজনীয় কথা। আমি দুখ নকৰি পোনাকণক বলি দিয়া উচিত।” বীৰবৰে তেতিয়া পুতেকক জগাই দি সকলো কথা ক'লে। পুতেকে ক'লে —

“দেউতা, বজাৰ ধনেৰে আমি জীয়াই আছোঁ। গতিকে তেওঁৰ ভালৰ বাবে মই আনন্দমনেৰে প্ৰাণত্যাগ কৰিম। মোক চণ্ডী-মন্দিৰলৈ লৈ ব'লা।”

পুতেকক প্ৰশংসা কৰি বীৰবৰে কান্ধত তুলি লৈ আগ বাঢ়িল। ধৰ্মাৱতীয়ে অকণমানি জীয়েক বীৰৱতীক কোলাত লৈ পিছে পিছে যাবলৈ ধৰিলে। এই আটাইবোৰ ঘটনা মনে মনে চাই থাকি অবাক হোৱা বজাও মন্দিৰ পালেগৈ। বীৰবৰে সত্যবৰক গোসাঁনীৰ মূৰ্তিৰ আগত নমাই থ'লে আৰু সকলোৱে বজাৰ মংগলৰ বাবে প্ৰাৰ্থনা কৰিলে। তাৰ পিছত বীৰবৰে পুতেকৰ মূৰটো কাটি গোসাঁনীক উচৰ্গা কৰি বজা শুদ্ৰক এশবছৰ জীয়াই থাকিবৰ বাবে প্ৰাৰ্থনা কৰিলে। ককায়েকৰ মূৰটো কাটি পেলোৱা দেখি কণমানি বীৰৱতীয়ে ইমান আঘাত পালে যে সহিব নোৱাৰি তাই মৰি থাকিল। তাকে দেখি ধৰ্মাৱতীয়ে ক'লে — “মইনো কাৰ বাবে জীয়াই থাকিম মোক এখন চিতা সাজি দিয়া, ময়ো মৰোঁ।” বীৰবৰে ধৰ্মাৱতীৰ দুখ চাই থাকিব নোৱাৰি এখন চিতা সাজি দিলে। তাতে জুই অলাই ধৰ্মাৱতীয়ে প্ৰাণত্যাগ কৰিলে। তেতিয়া বীৰবৰে ভাবিলে যে ল'ৰা-ছোৱালী আৰু পত্নীও মৰিল যেতিয়া তেওঁনো কাৰ বাবে ধন ঘটি জীয়াই থাকিব লাগে ! তেওঁ তবোৱালখন হাতত লৈ ক'লে — “হে দেৱী, মোৰ প্ৰাণো তোমাক উচৰ্গা কৰিলোঁ। বজা শুদ্ৰকক যেন ৰক্ষা কৰা আই।” এইবুলি কৈ তেওঁ একে ঘাপে নিজৰ মূৰ ছিঙি প্ৰাণত্যাগ কৰিলে।

সেই দৃশ্য দেখি বজা থৰ লাগিল। তেওঁৰ বাবেই চাৰিজন মানুহে প্ৰাণত্যাগ কৰাত তেওঁৰ বৰ দুখ লাগিল। তবোৱালেৰে নিজৰ ডিঙি কাটিব খুজি তেওঁ প্ৰাৰ্থনা কৰিলে — “আই গোসাঁনী,



মোৰ প্ৰাণ লৈ তুষ্ট হোৱা। বীৰবৰ আৰু তেওঁৰ পৰিয়ালক যেন জীয়াই দিয়া।” তেতিয়া গোসাঁনী  
বৰ সন্তুষ্ট হৈ ৰজাক মৰিবলৈ মানা কৰি বীৰবৰ আৰু তেওঁৰ পৰিয়ালক পুনৰ জীয়াই দিলে।  
টোপনিৰ পৰা উঠা মানুহৰ দৰে সাৰ পাই তেওঁলোকে নিজকে বাচি থকা দেখি অৰাক মানিলে  
আৰু সেয়া গোসাঁনীৰে কৃপা বুলি ভাবিলে।

বীৰবৰে আগৰ দৰে কাৰেঙৰ দুৱাৰ মুখত পহৰা দি থাকিলগৈ। ৰজায়ে আগৰ দৰে মনে  
মনে কাৰেঙত সোমাই ওপৰৰ পৰা মাতিলে, “বীৰবৰ আছানে?”

“আছোঁ মহাৰাজ, আপুনি কোৱামতে মই কান্দি থকা মানুহজনী বিচাৰি গৈছিলোঁ, পিছে  
নাপালো।” বীৰবৰে ক’লে।

ৰজাই বুজি পালে, বীৰবৰ বৰ মহান। তেওঁৰ নিজৰ বীৰত্বৰ কথা কৈ অহংকাৰ নকৰে।  
তেওঁৰ বেছি ভাল লাগিল। পিছদিনা তেওঁ ৰাজসভাত মুকলিকৈ বাতিৰ গোটেইবোৰ ঘটনা  
মানুহক ক’লে আৰু সকলো বৰ আচৰিত হ’ল। বীৰবৰৰ সাহস আৰু প্ৰভুভক্তিক সকলোৱে  
শলাগিলে।

তাৰ পিছত ৰজাই বীৰবৰ আৰু সত্যবৰক দুখন ৰাজ্য দান কৰি ৰজা পাতিলে। ❖





বজা বিক্ৰমাদিত্যই প্রজাব মংগলৰ বাবে কবির নোৱাৰা কাম নাছিল। এদিন তেওঁৰ ৰাজসভাত এজন বৃদ্ধ ব্ৰাহ্মণে আহি কান্দি কান্দি ক'লে —

“মহাৰাজ, মোৰ সকলো সন্তান কম বয়সতে মৰি যায়। নিশ্চয় তাৰ বাবে আপুনিয়োই দয়ী। কাৰণ বজাৰ পাপৰ বাবেই প্রজাই শাস্তি পায়।”

এই কথা শুনি বজাৰ বৰ বেজাৰ লাগিল। তেওঁ ব্ৰাহ্মণৰ পত্নীৰ যেতিয়া আৰু এটা কেঁচুৱাৰ জন্ম হ'ল, তেতিয়া কেঁচুৱা থকা কোঠাটোৰ দুৱাৰমুখত তবোৱাল লৈ বৈ থাকিল। ছয়দিনৰ দিনা বাতি কেঁচুৱাৰ কপালত ভাগ্যৰ লিখন লিখিবলৈ বিধাতা আহিল। বজাই কোনোমতে বাট এৰি নিদিলে। বিধাতাই ক'লে —

“মহাৰাজ, তুমি ইমান জ্ঞানী হৈও মোক নিজৰ কাম কবিলে দিয়া নাই কিয়”? বজাই উত্তৰ দিলে — “ভগৱান, আপুনি ব্ৰাহ্মণৰ পুত্ৰৰ কপালত কি লিখিছে সেইটো যদি মোক জনাই যাব বুলি কয়, তেন্তে মই বাট এৰি দিম।”

সেই কথাত মাস্তি হৈ বিধাতা ভিতৰলৈ গ'ল আৰু কেঁচুৱাৰ কপালত ভাগ্যালিপি লিখি ওলাই আহি ক'লে — “এই ল'ৰাটোক বিয়াৰ দিনা বাতি বাঘে খাই মাৰিব।” বজাৰ বৰ দুখ লাগিল। তেওঁ হাতযোৰ কৰি ক'লে, “হে ভগৱান, ব্ৰাহ্মণক ইমান দুখ নিদিব। ল'ৰাটো জীয়াই তুলিবলৈ মোক মন্ত্ৰ শিকাই যাওক।”

বজাৰ প্ৰাৰ্থনাত বিধাতা সম্মত হ'ল। তেওঁ এখিলা সাঁচিপাতত এফাকি মন্ত্ৰ লিখি দি ক'লে —

“তাক যিদিনা বাঘে খাব, সি মৰিবই। কিন্তু মৰাৰ পিছত তাৰ কাণৰ কাষত এই মন্ত্ৰ ফাকি মাতি দিলে সি জী উঠিব।”

বিক্ৰমাদিত্যই বিধাতাক প্ৰণাম কৰি সাঁচিপাত খিলা ল'লে, তাৰ পিছত নিজৰ কাৰেঙত সেইখিলা ভালকৈ সামৰি থ'লে। তেওঁ ব্ৰাহ্মণক ক'লে যে ল'ৰাটোৰ বিয়াৰ দিনা তেওঁক যেন খবৰ দিয়ে।

বহুত বছৰ পাৰ হ'ল। ল'ৰাটো ডেকা হ'ল। ব্ৰাহ্মণে তাৰ বিয়া ঠিক কৰি বজাক খবৰ দিলে। বজাও আহিল। বিয়াৰ দিনা বাতি দৰা-কইনাক ভিতৰলৈ পঠিয়াই বজাই সৈন্য-সামন্ত লৈ বাহিৰত ৰখি থাকিল। তাকে দেখি কইনাই ভিতৰত দৰাক সুধিলে —

“বাহিৰত ইমানবোৰ সৈন্য কিয় আছে” দৰাই ক'লে — “মোক আজি বাঘে খাব পাৰে বুলি বজাই ৰখি আছে।” কইনা বৰ আজলী। তাই সুধিলে — “বাঘনো কেনেকুৱা মই কেতিয়াও

বাঘ দেখা নাই।”

কইনাক কোনোমতে বুজাব নোৱাৰি দৰাই কাগজ এখিলাত বাঘৰ ছবি এখন আঁকি দেখুৱালে। লগে লগে সেই বাঘটো সঁচা বাঘ হৈ জাঁপ মাৰি উঠিল আৰু ল'ৰাটোৰ ডিঙিত কামুৰি তাক মাৰি পেলালে। তাৰপিছত আকৌ সি ছবিৰ বাঘ হৈ থাকিল। কইনাই চিঞৰ এটা মাৰি অচেতন হৈ থাকিল, হুৱাদুৱা লাগি পৰিল। বজাই লৰা-লৰিকৈ কাৰেঙৰ পৰা মন্ত্ৰ লিখা কাগজখিলা অনালে। পিছে ইতিমধ্যে সেইখন পোকে কুটি পেলাইছিল। তাত মাথোন ‘ভাগ্যত’ বুলি এটা শব্দহে পঢ়িব পৰা হৈ আছিল। উপায় নাপাই বজাই কালিদাস, বৰকুচি আদি কবিসকলক ‘ভাগ্যত’ শব্দৰে আৰম্ভ কৰি একোটা শ্লোক লিখিবলৈ দিলে। তেওঁলোকেও লিখিলে। পিছে বিধাতাই লিখাটোৰ লগত নিমিলা বাবে সেইবোৰে কাম নিদিলে, ল'ৰাটো জী নুঠিল।

ল'ৰাটোক প্ৰাণ দিব নোৱাৰি বজাৰ বৰ বেয়া লাগিল। তেওঁ ঢোল এটাৰ ভিতৰত মৃতদেহটো ভৰাই লৈ ‘ভাগ্যত’ শব্দটোৰে লিখা কবিতা বিচাৰি নানা ঠাইত ঘূৰি ফুৰিবলৈ ধৰিলে। বহুতৰ পৰা বহু ঠাইত তেওঁ কবিতা শুনিলে, কিন্তু ক'তো ল'ৰাটোৰে প্ৰাণ পাই নুঠিল।

এইদৰে গৈ গৈ বজাই এখন নগৰত এটা শিৱমন্দিৰৰ চোতালত ঢোলটো কাষত লৈ শুই থাকিল। সেই ৰাজ্যৰ ৰাজকন্যা সদায় মন্দিৰলৈ আহে। সদায়ে এটা ফটা-ছিটা কাপোৰ পিন্ধা বামুণৰ ল'ৰাই ৰাজকন্যাৰ পৰা ফল-মূল বা অন্য কিবা খুজি লয়। সেই আধা-বলীয়া ল'ৰাটোৰে এদিন ৰাজকন্যাক সুধিলে —

“মই যি বিচাৰোঁ তাকে দিবানে” বিশেষ নাতাবি ৰাজকন্যাই ‘দিম’ বুলি ক'লে। তেতিয়া সেই ল'ৰাটোৰে ক'লে — “তেন্তে মোক বিয়া কৰোৱা।”

ৰাজকন্যা মহা বিপদত পৰিল। এই সামান্য, বলীয়া ল'ৰাটোক তেওঁ বিয়া কৰায় কেনেকৈ ! আনফালে নিজৰ শপতো পালন কৰিব লাগে ! বুদ্ধি কৰি তেওঁ ক'লে —

“তুমি যদি আজি মাজনিশা এই শিৱমন্দিৰলৈ আহিব পাৰা, তেন্তে মই তোমাকে বিয়া কৰাম।”

ৰাজকন্যাই ভাগ্যৰ লিখন বৰ বিশ্বাস কৰিছিল। তেওঁ জানিছিল যে কৰোঁ বুলি কোনোৱে একো কৰিব নোৱাৰে। নহ'লেনো তেওঁৰ কপালত জঘা মূৰ্খ দৰা এটা লিখা থাকেনে ! বৰ দুখ মনেৰে তেওঁ হাতত এডাল মালা লৈ মাজনিশা মন্দিৰলৈ গ'ল। তাতে শুই থকা ৰজাক দেখি বামুণৰ ল'ৰাটো বুলি ভাবি তাৰ ডিঙিতে মালা ডাল পিন্ধাই দিলে। তাৰপিছত তেওঁৰ মুখেৰে নিজে নিজে এই কবিতা ওলাল —

“ভাগ্যত যি লিখা আছে সেয়ে ফলিয়াই

জোৰ কৰি, আশা কৰি, একো লাভ নাই।”

লগে লগে ঢোলৰ ভিতৰত ব্ৰাহ্মণৰ পুত্ৰই প্ৰাণ পালে কাৰণ বিধাতাই লিখা শ্লোকো



সেইটোৱেই আছিল। বজাই বৰ আনন্দ পালে। ঢোলটো ভাঙি তেওঁ ল'ৰাটি উলিয়াই আনিলে আৰু নতুন বাণীক লগত লৈ নিজৰ বাজালৈ আহিল।

পুত্ৰক লাভ কৰি ব্ৰাহ্মণ আনন্দিত হ'ল। ❖

বা

দা

কে

ছ

বা

উ

যা

ও

ন

ত

ব

ম

ে

ং

দি

ব

খ

খ

## পৰোপকাৰী বজা

মহাবাজ বিক্ৰমাদিত্য এদিন বহুভানু পৰ্বতত হোৱা দেৱী-পূজা চাবলৈ গৈছিল। তাত থকা দেৱীৰ মন্দিৰত দলে দলে মানুহে পূজা দিছে। কিন্তু এফালে এজন মানুহে অকলে অকলে মন মাৰি বহি আছে। বজাই তেওঁক সুধিলে —

“হেবা, তুমি কিয় মন মাৰি আছা? মন্দিৰত চাকি-বন্তিও দিয়া নাই, ফল-মূলো দিয়া নাই! কিয়?” মানুহজনে ক'লে —

“মই কি দিম, মোৰ একো নাই। কালি বাতি জুৰা খেলি মই গোটেইবোৰ হেৰুৱালোঁ।” বজাই ক'লে —

“তুমি তেন্তে নিজকে উচৰ্গা নকৰা কিয়? আজি বৰ শুভক্ষণ মিলিছে। আজি যদি দেৱীৰ আগত নিজৰ প্ৰাণ উচৰ্গা কৰা, তেন্তে বহুত ধন-সোণ লাভ কৰিবা। তাৰ পিছত কিন্তু জুৰা খেলা আভ্যাস এৰি দিব লাগিব।

“মৰাৰ পিছতনো ধন-সোণবোৰ লৈ কি কৰিম” বজাই তাক সাহ দি ক'লে —

“তুমি মৰিলেও সেই কুঁৱাৰ যাদুলগা পানী মূৰত ঢালি দি তোমাক মই পুনৰ জীয়াই তুলিম।”

মানুহটোৱে বজাৰ কথা বিশ্বাস নকৰিলে। তেওঁ দুখ কৰিয়েই থাকিল। তেতিয়া বজাই ক'লে —

“বাক, তোমাৰ হৈ ময়েই মোৰ প্ৰাণ উৎসৰ্গা কৰিম। তুমি তেতিয়া বহুত ধন-সোণ লাভ কৰিবা। তাৰ পিছত কিন্তু মোক পানী ছটিয়াই জীয়াই তুলিবলৈ নাপাহৰিবা।”

মানুহটোৱে শপত খালে যে সি বজাক জীয়াই তুলিবই। বজাই তেতিয়া তবোৱালেৰে নিজৰ মূৰ কাটি দেৱীৰ আগত প্ৰাণ-বিসৰ্জন দিলে। পিছে সেই লুভীয়া মানুহটোৱে লগে লগে বহুত ধন — সোণ সৰি পৰা দেখি সেইবোৰ বুটলি লৈ ঘৰলৈ দৌৰ দিলে। বজাৰ মৃতদেহ তেনেকৈয়ে পৰি থাকিল। তেতিয়া দেৱীয়ে নিজে আৱিৰ্ভাৱ হৈ বজাক প্ৰাণদান দি ক'লে —

“তুমি মহৎ আৰু পৰোপকাৰী। কিন্তু যি মানুহক তুমি আগৰে পৰা নাজানা, তেওঁৰ ওপৰত বিশ্বাস কৰি ভুল কৰিছিল। দান দিওঁতে বা সহায় কৰোঁতেও সদায় আগ-পাছ গুণি চাব লাগে।” ❖



## দয়ালু বজা

বিক্রমাদিত্যৰ দৰে উদাৰ আৰু মহান বজা পৃথিৱীৰ ভিতৰতে কম। তেওঁৰ অন্তৰ বৰ কোমল আছিল, আনৰ দুখ তেওঁ মুঠেই সহিব নোৱাৰিছিল। এদিন তেওঁ ছদ্মবেশত ঘূৰি ফুৰোঁতে গাঁৱৰ এমূৰে এজনী মাইকী মানুহে বিনাই বিনাই কন্দা শুনিলে। নিজৰ ৰাজ্যত কোনেনো ইমান দুখত আছে জানিবৰ বাবে বজা লৰা-লৰিকৈ সেইফাললৈ গ'ল।

তেওঁ গৈ দেখিলে যে এজনী মানুহক এটা শকত মানুহে গাৰ বলেৰে চাবুকেৰে কোবাই আছে। সেই কোবৰ বাবে তাইৰ গাৰ মঙহ ফাটি চটাচটে এবাই গৈছে আৰু তেজেৰে ৰঙা হৈ পৰিছে। মানুহজনীয়ে চিঞৰি চিঞৰি কান্দি আছে। সেই দৃশ্য দেখি বজাই সহিব নোৱাৰিলে। তেওঁ খঙেৰে সুধিলে —

“তুমি কোন। এই মানুহজনীক এইদৰে কোবাই আছা কিয়।”

মানুহটোৱে উত্তৰ দিলে — “এইজনী এজন সদাগৰৰ পত্নী। সদাগৰে মোৰ পৰা ধন ধাৰে লৈছিল। ধাৰ মাৰিব নোৱাৰিলে ঘৈণীয়েকক সৌকাৰে কোবাবলৈ দিয়াৰ চুক্তি আছিল। সি ধাৰ মাৰিব নোৱাৰিলে। গতিকে তাৰ ঘৈণীয়েকক মই কোবাইছোঁ।”

বজাই ক'লে — “কি অন্যায় কথা! এজনৰ দোষত আন এজনক কোবাইছা কিয়।”

মানুহটোৱে ক'লে, — “সেইটোৱেই আমাৰ চুক্তি আছিল।”

বজাই ক'লে — “মই যদি তোমাৰ ধনখিনি দি দিওঁ, তেতিয়াহ'লে এওঁক এৰি দিব নে?”

মানুহটোৱে ক'লে যে এতিয়া আৰু সেইটো নহ'ব। বজাই যদি নিজৰ সুদা উদং পিঠিত লেখি লেখি পাঁচশটা বেতৰ কোব লয়, তেতিয়াহ'লে হয়তো মানুহজনীক এৰি দিব পৰা যাব।

সেই কথা শুনি বজাই লগে লগে নিজৰ চোলা খুলি পিঠি পাতি দিলে। মানুহটোৱে খুব জোৰে জোৰে সেই পিঠিত সৌকাৰে কোবাবলৈ ধৰিলে। বজাৰ পিঠি ফাটি মঙহ এবাই গ'ল, তেজ বৈ আহিল। তথাপি তেওঁ মুখেৰে কোনো শব্দ নকৰিলে।

তাৰ পিছত সৌকা নমাই থৈ মানুহটোৱে বজাৰ শৰীৰত হাত বুলাই দিলে। লগে লগে বজাৰ বিষ আৰু কষ্ট নোহোৱা হ'ল। তেওঁ আচৰিত হৈ দেখিলে যে স্নায়ু লক্ষ্মী আৰু নাৰায়ণ তেওঁৰ সমুখত থিয় হৈ আছে।

নাৰায়ণে ক'লে — “মহাৰাজ, আমি তোমাৰ পৰীক্ষাহে লৈছিলোঁ। তুমি সঁচাকৈয়ে বৰ মহান। তোমাৰ দয়াৰ তুলনা নাই।”

বজাই তেওঁলোকক সেৱা কৰিলে আৰু ভগৱানৰ আশীৰ্বাদ পাই তেওঁৰ মন আগতকৈও পৱিত্ৰ হ'ল। ❖







